ارتابالاشى

अधियू श

ابوعمارزا بدالراشدي



عصرحاضر میں اجتہاد چندفکری وملی مباحث

ا بوعمارز امدالراشدي

الشريعها كادمي

جمله حقوق محفوظ!

(سلسله مطبوعات: ۱۲)

کتاب: عصر حاضر میں اجتہاد: چند فکری وعملی مباحث ناشر: الشریعها کادمی، ہاشی کالونی، کنگنی والا، گوجرا نواله فون: 4271741 / 4000394 / 555

اشاعت اول: فروری ۲۰۰۸

قیت: ۴۰۰روپے

فهرست

۷	م پیش لفظ
	ا۔ اجتہاد، تجبہ پداور تجبر د
١٣	0 شریعت کےابدی احکام اور قر آنی اصول
19	0 شریعت کے ظاہری احکام اوران کی روح
۲۳	٥ رمضان اوراجتهاد
r ∠	٥ تجدد پيندول كاتصوراجتهاد
٣2	٥ اسلام کی تشکیل نو کی تحریکات اور مارٹن لوتھر
٣٣	٥ اجتهاد، تجديد اورتجد د
<u> ۲</u> ۷	0 عقلی مصالح کی بنیاد پر منصوص احکام میں اجتہاد
	۲۔ اجتہاد کےاصول وضوابط اور دائر ہُ کار
۵۳	0 شریعت بل، پارلیمنگ کی خودمختاری اوراجتهاد
42	٥ پارلیمنځ کواجتها د کااختیار کیوں؟
79	0 شریعت کی تعبیر وتشریخ اورعلامه محمدا قبالٌ
44	0 اقبال کاتصوراجتهاد: چند ضروری گزارشات
۸۵	0 اسلامی نظریا تی کونسل کی رپورٹ پر چندگز ارشات
91	حدود وتعزيرات ہے متعلق اسلامی نظریاتی کوسل کی سفارشات
99	0 وراثت کے مسائل اور وفاقی شرعی عدالت

عصر حاضر میں اجتہاد ۔۔۔۔۔ ۴

1+0	o اجتهادواستنباط می ^{ں علمی شخصیات کی آ را کی اہمیت}
111	0 امت مسلمہ کو دربیش فکری مسائل کے حوالے سے چندا ہم گز ارشات
110	٥ ''آئي تھنگ'' کا فتنہ
	۳- دورجد ید میں اجتہاد: چندانهم پہلو
150	٥ دورجد پدييس اجتهاد کی ضرورت اور دائرهٔ کار
12	٥ پاکستان میں اجتماعی اجتہاد کی کوششوں پرایک نظر
۳۳۱	0 اجتماعی اجتہاد کی ضرورت اور اس کے تقاضے
101	٥ اجتهاد:اعتدال کی راه کیاہے؟
100	0 '' پانچوین فقهی کا نفرنس'' کے حوالے سے چند گز ارشات
الاا	٥ جديد سياسي نظام اوراجتها د
۱۷۳	0 انسانی کلوننگ اسلامی نقط نظر سے
١٨٣	0 '' گینگ ریپ'' پرسزائے موت اورعلائے کرام
١٨٧	٥ رويت ہلال اوراختلاف مطالع
191	٥ امريكامين رويت ہلال كامسَله
191	٥ د يى مقاصداوراليكثرا نك ميڈيا
19∠	٥ حضرت مولا نامفتی محموره کافقهی ذوق واسلوب
r +1	٥ مولا نامحمه طاسين كى علمى وفكرى جدوجهد
	م۔ اجتہادی ضروریات کاوسیع ترافق
r +∠	٥ مغربي فلسفه وتهذيب اورمسلم امه كاردمل
۲۲۳	٥ اقوام متحده كانساني حقوق كا چارٹر
٢٣۵	٥ خدمت حديث: موجوده كام اور منتقبل كي ضروريات
rra	٥ تهذيبي چينج: سيرت طيبه سے رہنمائی لينے کی ضرورت
101	o ڈاکٹرمہا تیر <i>مجد کے فکرانگیز</i> خیالات

	عصر حاضر میں اجتهاد ــــــــــــــــــــــــــــــــــــ
ra 9	0 احكام شرعيه كي تعبير كاليك اجم بهلو
240	0 دینی را ہنمائی کے شعبے میں خواتین کا فعال کر دار
	تکملها:
1 2 M	0 ''برصغیر میں مطالعہ حدیث''پرایک علمی سیمینار
r ∠∠	0 اجتهاد کےعنوان پراسلامی نظریاتی کونسل کاایک مٰدا کرہ
M	0 اجتہاد کےحوالہ سے نو جوان سل کے ساتھ ایک ن را کرہ کی روئیداد
MZ	0 اسلامی نظر یا تی کونسل کی دوا ہم کاوشیں
ram	0 ''اصول فقه'' پرشر بعیدا کیڈمی کا خط و کتابت کورس
r9 ∠	0 تدریس فقہ کے چند ضروری تقاضے
	تکمله۴: علمی وفکری مباحث اوراختلاف رائے کے آ داب
** <	0 اختلافات كادائر ه اورابل علم ودانش كااسلوب
۳۱۱	0 اختلاف رائے اور طعن وشنیع کا سلوب
۳۱۵	0 علمی وفکری مباحث اور جذباتی روبیه
۳۱۹	0 علمی وفکری مباحثهٔ کوفر وغ دینے کی ضرورت
mrm	0 اہل علم کے'' تفر دات''اورتوازن واعتدال کی راہ

بسم الله الرحمن الرحيم

بيش لفظ

نحمده تبارك و تعالى و نصلى و نسلم على رسوله الكريم وعلى آله و اصحابه و اتباعه اجمعين_

''اجتہا'' موجودہ دور میں زیر بحث آنے والے اہم عنوانات میں سے ایک ہے اور دین کی تعبیر کے حوالے سے قدیم وجد پرحلقوں کے درمیان شکش کی ایک وسیع جولانگاہ ہے۔اس پر دونوں طرف سے بہت کچھ کھھا گیا ہے، لکھا جار ہا ہے اور لکھا جا تارہے گا اور جب تک قدیم وجد بدکی بحث جاری رہے گی، یہ موضوع بھی تازہ رہے گا۔

اجتہاد کے حوالے سے اس وقت عام طور پر دونقط نظریائے جاتے ہیں: ایک بید کد ین کے معاملات میں جتنا اجتہاد ضروری تھا وہ ہو چکا ہے، اب اس کی ضرورت نہیں ہے، اس کا دروازہ کھو لئے سے دین کے احکام ومسائل کے حوالے سے پنڈ ورا بکس کھل جائے گا اور اسلامی احکام و قوانین کا وہ ڈھانچہ جو چودہ سوسال سے اجتماعی طور پر چلا آ رہا ہے، سبوتا ڑ ہوکررہ جائے گا، اس لیے اجتہاد کا نام نہ لیا جائے ، اس کی بات کرنے والوں کی حوصلہ شکنی کی جائے اور اجتہاد کے عنوان سے کوئی بات نہ سی جائے۔ اس طرح ایک حلقے میں اجتہاد کا لفظ دین کے مسائل میں الحاد اور براہ روی کا مترادف سمجھا جانے لگا ہے۔ جب کہ دوسرا نقط نظریہ ہے کہ اجتہاد آج کے دور کی سب سے بری ضرورت ہے، دین کے پورے ڈھانچ کو اس عمل سے دوبارہ گزار ناوفت کا اہم نقاضا ہے، ہر

مسکد میں اور ہرسطے پراجتہاد ہونا چا ہیے اور اجتہاد کے نام پر دین کے پورے ڈھانچے کی'' اوور ہالنگ' کر کے اسلام کو نئے انداز میں پیش کیا جانا چا ہیے اور خاص طور پر جدید مسائل ومشکلات اور عالمی ماحول کے معاشرتی تقاضوں کا اجتہاد کی روشنی میں حل نکالا جانا چا ہیے تا کہ جدید عالمی فکر اور اسلام میں ہم آ ہنگی ہیدا کی جا سکے۔

یدونوں نقط نظرا پنی اپنی پشت پرایک سوچ رکھتے ہیں اور پس منظرر کھتے ہیں جس کی وجہ سے وہ اپنی اپنی جگہ مضبوطی سے کھڑے ہیں اور اسپنے دائرہ فکر سے ہٹ کرکوئی بات سننے کے روادار نہیں ہیں۔ پہلے نقط نظر کی بنیا د' تحفظات' پر ہے کہ اسلام کے خلاف مغربی دنیا کے مقاصد میں یہ بات شامل ہے کہ مسلمانوں کو اسلام کی حقیقی صورت سے محروم کر کے برائے نام مسلمان بنایا جائے اور اس طرح اسلام کے ایک فلسفہ حیات اور طرز زندگی کے طور پر دوبارہ ابھرنے کے امکانات کوروکا جائے ، اس لیے تبدیلی اور تغیر کی کوئی بات اس ماحول میں قبول نہ کی جائے اور الی ہرکوشش کو مغرب کی معاونت سمجھ کر رد کر دیا جائے۔ دوسرے نقط نظر کی بنیاد''اقدام'' کی سوچ پر ہے کہ اگر اسلام کو تخفظات کے دائرہ سے نکل کر آج کے عالمی ماحول میں آگے بڑھنا ہے اور دنیا کی دوسری اقوام کے سامنے اسے پیش کرنا ہے تو آج کی عالمی مارکیٹ کے تقاضوں کو سامنے رکھ کر اس کی '' اوور ہالنگ'' من وجودہ دور میں کسی بھی شعبہ میں اسلام کی پیش رفت کی راہ ہموار نہیں کر سیس گے۔

گر ہمارے نزدیک بید دونوں نقط نظر انتہا پسندانہ ہیں۔ دونوں فریقوں کی ذمہ داری ہے کہ وہ اپنے اپنے موقف اور نقط نظر کا از سرنو جائزہ لیں اور تحفظات اور اقد امات کے دونوں پہلوؤں کا لحاظ کرتے ہوئے اعتدال اور توازن کا موقف اختیار کریں جواس معاملہ میں آج عالم اسلام کی سب سے اہم ضرورت ہے اور جس کا فقدان بہت سے معاملات میں مسلمانوں کی پیش رفت کی راہ میں رکا وٹ بنا ہوا ہے۔

راقم الحروف اپنے مضامین اورتح ریوں میں اس موضوع کے مختلف پہلووں پر کچھ نہ کچھ گزارشات پیش کرتا چلا آ رہاہے جن میں سے اہم مضامین زیرنظر مجموعہ کی صورت میں قارئین کی

عصر حاضر میں اجتہاد ـــــــ

خدمت میں پیش کیے جارہے ہیں۔امیدہے کہا حباب اس حقیر کاوش کو قبول کرتے ہوئے ہمیں اپنی مخلصا نہ دعاؤں میں ضروریا در کھیں گے۔

اللہ تعالیٰ سے دعاہے کہ وہ ہمیں دین کی مثبت اور موثر خدمت کی توفیق سے ہمیشہ نوازتے رہیں۔آ مین یارب العالمین۔

ابوعمارزامدالراشدی ڈائر یکٹرالشر بعدا کادمی، گوجرانوالہ ۵ردمبرے۲۰۰۷

-۱-اجتهاد ،تجدیداورتجدد

شریعت کے ابدی احکام اور قرآنی اصول

پاکستان کے سابق وزیراعظم معین قریش نے گزشته دنوں واشنگٹن میں ایک اخبار کو انٹرویو دیتے ہوئے کہا ہے کہ چودہ سوسال قبل کے حالات اور قوانین کو آج کے دور میں لا گوکرنا مناسب نہیں ہے اور نثریعت کے نفاذ کا مطالبہ بھی ضروری نہیں ہے ، البتہ قر آن کریم کی روح کے مطابق قوانین بننے چاہیں اور اصول قر آن کریم سے اخذ کرنے چاہیں ۔

معین قریثی کاتعلق علا کے ایک ایسے معروف خاندان سے ہے جس نے اس خطہ میں اسلامی علوم وروایات کے تحفظ اور آزادی وطن کے لیے گراں قدرخدمات سرانجام دی ہیں اوران کی ملی ودینی خدمات کا ہرحلقہ میں احترام واعتراف کیا جاتا ہے۔ حضرت مولانا عبد القادر قصور کی اور حضرت مولانا محی الدین قصور کی گاشار برصغیر کے متازا ہل حدیث علامیں ہوتا ہے اور معین قریشی اسی خاندان کے چشم و چراغ ہیں، لیکن موقف کے حوالے سے وہ اپنے بزرگوں کی روایات اور مسلک خاندان کے چشم و چراغ ہیں، ایکن موقف کے حوالے سے وہ اپنے بزرگوں کی روایات اور مسلک سے بالکل الٹ چل رہے ہیں۔ ان کے بزرگ اہل حدیث کہلاتے تھے جوسنت کے دائرہ تک محدود رہنے کے لیے تیار نہیں ہیں بلکہ اسے مزید وسعت دے کر ظاہر حدیث پڑمل کو بھی ضروری سجھتے ہیں، مگر معین قریش سنت وحدیث کو ایک طرف چھوڑتے ہوئے قرآن کریم کے ظاہری احکام کو بھی غیرضروری بلکہ آج کے حالات کے لیے نامناسب قرار دے رہے ہیں اوران کا ارشاد ہے کہ قرآن کریم کی روح کشید کرکے اس میں سے اصول اخذ کیے جائیں۔

قرآن کریم کو'اصول اخذ کرنے'' تک محدود رکھنا اور اس کے ظاہری اور واضح احکام پڑمل

کرنے کی بحائے اس کی'' روح'' کے مطابق قوا نین وضوالط تر تیب دینا کوئی نیاموقف نہیں ہےاور نہ ہی علمی حلقوں کے لیے اس میں کوئی اجنبیت یا قی رہ گئی ہے، کیونکہ ایک عرصہ سے یہ موقف ان حلقوں کی طرف سے سامنے لایا جار ہاہے جومغرب کے جدید فلسفہ، ذہنی وَفکری ارتقا اور معاشرتی روایات واقد ارکواصل معیار سیحتے ہیں اور قر آن کریم کے واضح احکام اور ارشا دات کواس سے مختلف بلکہ متضادیا کرکنفیوژن کا شکار ہوجاتے ہیں۔ پھرانہیں قرآن کریم سے انکارکرنے کا حوصلہ ہیں ہوتا اوروہ دونوں طرف کی وابستگی کو بیک وقت برقر ارر کھنے کے لیے یہ درمیان کا راستہ نکا لتے ہیں کہ قرآن كريم كوتو ''اصول''اور''روح'' كي حدتك ركھا جائے اوراس كے شيائر كے ينجِ مغربي فلسفہ كے مطابق سوسائی کو ہرمعاملہ میں فیصلہ کن اتھارٹی تسلیم کرتے ہوئے حالات اور ضروریات کے مطابق حسب منشا قوانین وضع کرلیے جائیں۔حسب منشا نے احکام وقوانین وضع کرنے کی یہی خواہش فقهائے اربعہ حضرت امام ابوحنیفیّہ، حضرت امام مالکّ، حضرت امام شافعیؓ اور حضرت امام احمد بن حنبل ؓ کے فقہی اجتہادات کے حوالے سے''تعامل امت'' سے انحراف کی راہ ہموار کرتی ہے، اسی خواہش کی کو کھ سے''اجماع صحابہ'' کی اہمیت ہے انکار جنم لیتا ہے، یہی خواہش'' سنت نبوی'' کوغیر ضروری قرار دینے پراکساتی ہے اور یہی تقاضا قرآن کریم کے ظاہری احکام کو چودہ سوسالہ برانے دور کی ضرورت قرار دینے اور اس کی'' روح'' کے مطابق نے احکام وقوانین تشکیل دینے پر آمادہ کرتا ہے، کیکن اس وقت اس پہلوکوزیر بحث لانے کی بجائے ہم جناب معین قریثی اوران کے ہم خیال حضرات کی خدمت میں قرآن کریم ہی کے چندراہ نمااصولوں کا تذکرہ کرنا چاہتے ہیں اور پیمرض کرنا ضروری سجھتے ہیں کہا گرقر آن کریم ہے اپنا مطلب نکا لنے اور اس سے اپنی بات کہلوانے کا راسته اختیار نه کیا جائے بلکہ خود اس سے راہ نمائی حاصل کرنے کی کوشش کی جائے تو قرآن کریم کی اصولی را ہنمائی آج بھی وہی ہے جس کی تفصیلات وتشریحات سنت نبوی، اجماع صحابہ، فقہا ہے اربعہ کے اجتہادات اور امت کے چودہ سوسالہ تعامل کی صورت میں صدیوں سے ہمارے سامنے موجود ہیں اور جس کی نمائندگی اور تر جمانی کا فریضہ آج بھی امت کے کم وبیش تمام مکاتب فکر کے سنجیدہ علاے کرام اور مجتهدین سرانجام دےرہے ہیں۔ اصولی رہنمائی کے حوالے سے قرآن کریم کی تعلیمات میں سے سردست دس اصولوں کا تذکرہ اس موقع پرمناسب معلوم ہوتا ہے:

ا قرآن کریم کی سب سے پہلی سورہ ''الفاتح'' میں اللہ رب العزت نے ہمیں ہروت ہدایت پر قائم رہنے کی دعا مانگتے رہنے کی تلقین فر مائی ہے اور ہدایت کا معیاریہ بتایا ہے کہ جن لوگوں پر اللہ تعالیٰ کے انعامات کی بارش ہوئی ہے، وہ ہدایت یا فتہ ہیں اور جواللہ تعالیٰ کے غیظ وغضب کے مستحق تظہرے ہیں، وہ ہدایت سے محروم ہیں۔ پھر قرآن کریم ہیں ماضی کی بیبیوں اقوام کا ذکر کر کے بتایا گیا ہے کہ آسانی تعلیمات اور وحی الہی پر عمل کرنے والوں کواللہ تعالیٰ نے انعام اور رحمت کا حقد ارکشہ ہمیں ہاہے اور ان سے انحراف کرنے والوں کو ملعون و مغضوب قرار دیا ہے، اس لیے قرآن کریم سب سے پہلے ہمیں یہ اصول سمجھاتا ہے کہ آسانی تعلیمات اور وحی الٰہی ہی ہدایت کا واحد معیار ہیں اور اس کے سواسب گمراہی ہے۔

۲۔ سورۃ البقرہ، آیت ۸۵ میں قر آن کریم ہمیں بیاصول دیتا ہے کہ آسانی تعلیمات اوروی اللہ میں تقسیم درست نہیں ہے کہ جس بات کو جی چاہے، مان لیا جائے اور جس کو جی نہ چاہے، اس اللہ سے انکار کر دیا جائے بلکہ وحی اللہی کے ایک جصے پر ایمان لانا اور اسی کے دوسرے حصے کو نہ ماننا اللہ تعالیٰ کی بارگاہ میں عذاب اور رسوائی کا باعث ہوتا ہے۔ اس کا مطلب بیہ ہے کہ قر آن کریم کے سب احکام وقوانین کو بیک وقت ماننا اور ان پر مربوط نظام کے طور پڑمل کرنا ضروری ہے اور ان میں سے این مرضی کے احکام وقوانین کا انتخاب کرنا گر اہی ہے۔

۳ ۔ سورۃ المائدہ آیت ۴۹ میں اللہ تعالیٰ نے ارشاد فرمایا کہ آسانی تعلیمات پرعملدرآ مداور قرآنی احکام کے نفاذ کے بارے میں لوگوں کی خواہشات کا کوئی دخل نہیں ہے اورا گراس میں لوگوں کی خواہشات کا کھا نظا کیا جائے گا تو بیفتند کا باعث ہوگا اور ایسا کرنے والے اللہ تعالیٰ کی طرف سے سزا کے ستحق ہوں گے۔

۴۔ سورۃ المائدہ آیت ۴۴ یا ۴۷ میں ارشادر بانی ہے کہ خدائی قوانین کا نفاذ اختیاری بات نہیں ہے بلکہ سوسائی میں ان کا نفاذ ضروری ہے اورا گر کوئی شخص یا گروہ اختیار رکھتے ہوئے بھی معاشرہ میں قر آن کریم کے احکام وقوانین کا نفاذ نہیں کرتا تو وہ کا فروں، ظالموں اور فاسقوں کے زمرہ میں ثنار ہوگا۔

۵۔ سورۃ النساء آیت ۱۸ اور سورۃ الحشر آیت ۷ میں قر آن کریم نے جناب نبی اکرم صلی اللہ علیہ وسلم کی اطاعت کو اللہ تعالیٰ کی اطاعت قرار دیا ہے، اس سے انحراف کو گمراہ کی کہا ہے اور پہنگین کی ہے کہ جناب نبی اکرم صلی اللہ علیہ وسلم جس بات کا حکم دیں، اس پڑمل کر واور جس بات سے روکیں، اس سے رک جاؤ۔ اس کا مطلب یہ ہے کہ اللہ تعالیٰ کی منشا اور قر آن کریم کے احکام کی تشریح معلوم کرنے کا سب سے بڑا ذریعہ جناب نبی کریم صلی اللہ علیہ وسلم کی سنت ہے، اس لیے قر آن کریم کے ساتھ سنت نبوی بھی قانون سازی کا بنیا دی سرچشمہ ہے۔

۲۔ سورۃ البقرہ آیت ۱۳ اور آیت ۱۳۷ میں اللہ تعالیٰ نے صحابہ کرام کو ایمان اور راہنمائی کا معیار قرار دیا ہے اور باقی سب لوگوں کو صحابہ کرام کی طرح ایمان لانے کی تلقین کی ہے۔ اس کا مطلب یہ ہے کہ قرآن وسنت کی تعبیر وتشریح میں سنت نبوی کے ساتھ ساتھ صحابہ کرام گا اسوہ اور تعالیٰ بھی رہنمائی کا اہم ذریعہ ہے۔

کے سورۃ الشوری آیت ۳۸ میں اہل ایمان کی بیصفت بیان کی ہے کہ وہ اپنے معاملات باہمی مشاورت سے طے کرتے ہیں اور سورۃ آل عمران آیت ۱۵۹ میں جناب نبی کریم صلی اللہ علیہ وسلم سے کہا گیا ہے کہ وہ اپنے ساتھیوں کو مشورہ میں شریک کریں۔اس کا مطلب سے ہے کہ اسلام کا نظام باہمی مشاورت پر بینی ہے اور اجتماعی معاملات طے کرنے میں درجہ بدرجہ لوگوں کو مشاورت کے نظام میں شریک کرنا ضروری ہے۔

۸۔ سورۃ النساء آیت ۸۳ میں قر آن کریم نے بیہ ہدایت دی ہے کہ امن یاخوف کے حوالے سے کوئی نیامعاملہ پیش آ جائے تو اس کی عوام میں تشہیر کرنے کی بجائے پہلے اسے ایسے لوگوں کے سامنے پیش کیا جائے جواس کی گہرائی تک پہنچ کراس سے نتائج اخذ کر سکتے ہیں اوران کی رہنمائی میں بات کو آگے چلایا جائے۔ اس کا مطلب بیہ ہے کہ کوئی بھی نیا مسئلہ یا واقعہ پیش ہوتو پہلے اس کے بارے میں متعلقہ ماہرین کی رائے کی جائے اور پھر اسے عوام کے سامنے لایا جائے ، ورنہ مسئلہ براہ بارے میں متعلقہ ماہرین کی رائے کی جائے اور پھر اسے عوام کے سامنے لایا جائے ، ورنہ مسئلہ براہ

راست عوام کے سامنے لانے سے خرابی پیدا ہوسکتی ہے۔

9۔ سورۃ النساء آیت ۵۹ میں اللہ تعالی نے مسلمانوں کو تھم دیا ہے کہ وہ اللہ تعالی اور رسول اللہ صلی اللہ علیہ وسلم کے بعد اپنے اولی الامریعنی حکام کی بھی اطاعت کریں، کیکن اگر ان کے درمیان کسی بات پر تنازعہ ہو جائے تو اس کا فیصلہ اللہ تعالی اور اس کے رسول صلی اللہ علیہ وسلم سے حاصل کریں۔ اس کا مطلب سے ہے کہ حکومت وقت اور مسلمان حکام کی اطاعت ضروری ہے، لیکن حکومت اور رعایا کے درمیان کوئی معاملہ متنازعہ ہونے کی صورت میں اس کا فیصلہ قر آن وسنت کی روشنی میں کرنا ضروری ہوگا۔

•۱۔ سورۃ النساء آیت ۱۵ میں بیارشاد باری تعالیٰ ہے کہ سنت رسول اللہ صلی اللہ علیہ وسلم واضح ہوجانے کے بعد اس کی مخالفت کرنا اور اس کے بعد مسلمانوں کے اجتماعی طرز عمل سے ہٹنا بھی گراہی ہے۔ اس کا مطلب بیہ ہے کہ اجماع امت کا خیال رکھنا بھی ضروری ہے اور قر آن وسنت کے بعد امت مسلمہ کے اجماعی تعامل کا ساتھ دینا بھی لازم ہے، اس لیے قر آن وسنت کے احکام کی تشری و تعبیر اور اسلامی نظام کے بنیا دی خدو خال کے حوالے سے امت کی اکثریت چودہ سوسال سے جو سمجھتی اور جس پرعمل کرتی رہی ہے، وہی اسلام کی حقیقی تعبیر وتشریح ہے اور اس سے ہٹ کرئی راہ ختیار کرنا سرا سرگراہی ہے۔

(روز نامهاوصاف، ۱۷۱۷ کتوبر ۴۰۰۰ء)

شریعت کے ظاہری احکام اوران کی روح

ہمارے جدید تعلیم یافتہ دائش وروں کی ایک مجبوری ہے ہے کہ اسلامی تعلیمات واحکام اور اسلامی تاریخ تک ان کی رسائی براہ راست نہیں بلکہ انگاش لٹریچر کے ذریعے ہے اور انگاش لٹریچر بھی وہ جو سیحی اور یہودی مستشر قین کے گروہ نے اپنے مخصوص ذبنی ماحول اور تاریخی پس منظر میں پیش کیا ہے۔ مستشر قین کی تحقیقی کاوشوں اور جال گسل محنت سے انکار نہیں، مگر اس کے اعتراف کے باوجود ان کے بیش کردہ لٹریچرکوان کے ذبنی رجحانات اور فکری پس منظر سے الگ نہیں کیا جا سکتا اور نہیں ان کے بیش کردہ لٹریچرکوان کے ذبنی رجحانات اور فکری پس منظر سے الگ نہیں کیا جا سکتا اور نہیں ان کے دریعے اسلامی تاریخ تک رسائی حاصل کرنے کے ممل کو ان خرابیوں اور نقصانات سے مبرا قرار دیا جا سکتا ہے جو کسی بھی واقعہ یا مسئلہ میں معلومات تک بالواسطہ رسائی کی صورت میں لاز ما پیدا ہو جاتے ہیں۔

اس کی ایک جھاک مجھے تم مراجہ انورصا حب کے اس مضمون میں بھی دکھائی دی ہے جوانہوں نے '' بیاسلام کی کیسی خدمت ہے' کے عنوان سے تحریفر مایا ہے، کیونکہ انہوں نے اس مضمون میں دو اصطلاحات ایسی استعال کی ہیں جو خالصتاً مسیحی لیس منظر سے تعلق رکھتی ہیں اور ان کا اسلامی تعلیمات اور تاریخ سے براہ راست کوئی واسط نہیں ہے۔ ان میں سے ایک بات شریعت کے ظاہری احکام پرزور دینے کی بجائے اس کی روح پڑمل کرنے سے متعلق ہے اور دوسری ملائیت کو تھیا کر لیسی سے تعبیر کرنے کے بارے میں ہے۔ اس لیے ان کے اس مضمون کے دیگر مندر جات کے سلسلے میں جندگر ارشات کرنے سے بہلے انہی دوامور کے حوالہ سے چندمعروضات پیش کرنا چا ہتا ہوں۔

شریعت کے ظاہری احکام کی بجائے اس کی روح پڑمل کرنے کا تصور سب سے پہلے معروف مسیحی پیشوا پولس نے پیشے میں شامل ہیں اور جن کے متعدد خطوط بائبل کے عہد نامہ جدید میں شامل ہیں اور جن کے بارے میں کہا جاتا ہے کہ انہوں نے حضرت عیسیٰ علیہ السلام کی تعلیمات کو بدل کر اس میں وہ عقا کد شامل کیے جوموجودہ مسیحیت کی بنیاد ہیں اور اس طرح مسیحیت کے نام پر ایک نیا نہ ہب دنیا کے سامنے پیش کردیا۔ اس سلسلہ میں گفتگو کو آگے بڑھانے سے پہلے جناب پولس کے بارے میں دانسائیکلو پیڈیا برٹانیکا "کے مقالد نگار کا تبھرہ ملاحظہ فرمالیں جوان کے تذکرہ میں ان الفاظ کے ساتھ موجود ہے کہ:

''دمصنفین کا ایک کمت فکرجس میں ڈبلیوریڈ کا بطور مثال ذکر کیا جاسکتا ہے، اگر چہ کسی بھی اعتبار سے پولس کا مکر نہیں ہے تاہم وہ اس سوال کا جواب دیتے ہوئے کہتا ہے کہ پولس نے عیسائیت کواس قدربدل دیا تھا کہ وہ اس کا دوسرابانی بن گیا۔وہ در حقیقت اس'' کلیسائی عیسائیت' کا بانی ہے جو یسوع مسے کی لائی ہوئی عیسائیت سے بالکل مختلف ہے۔ یہ لوگ کہتے ہیں کہ''یا تو یسوع کی اتباع کرویا پولس کی' ان دونوں پر بیک وقت عمل نہیں کیا جاسکتا۔''

شریعت کے ظاہری احکام کی بجائے اس کی روح پڑمل کی بات سب سے پہلے ان پولس صاحب نے کی اور اپنے پیروکاروں کو بیعقیدہ دیا کہ چونکہ ان کے بقول حضرت عیسیٰ علیہ السلام پوری نسل انسانی کے گنا ہوں کے بدلے میں کفارہ کے طور پرسولی چڑھ گئے ہیں، اس لیے ان کی صلیب کے زیرسایہ آنے والے مسیحیوں کوان کا کوئی گناہ نقصان نہیں دیتا اور وہ شریعت کے احکام کے بجائے محض نبیت اور فضل کے سہار نے بجاتے ہیں۔ پولس صاحب کے اس فلسفہ کوانہی کے بجائے محض نبیت اور فضل کے سہار نے بوات پا جاتے ہیں۔ پولس صاحب کے اس فلسفہ کوانہی کے الفاظ میں ملاحظہ فرما لیجیے جوانہوں نے رومیوں کے نام اپنے خط میں تحریر کیے ہیں اور بیہ خط بھی بائبل کے عہد نامہ جدید میں موجود ہے:

''اب ہم جانتے ہیں کہ شریعت جو کچھ کہتی ہے،ان سے کہتی ہے جوشریعت کے ماتحت ہیں تا کہ ہرایک کامنہ بند ہو جائے اور ساری دنیا خدا کے نز دیک سزا کے لاکق تھہرے کیونکہ شریعت کے اعمال سے کوئی بشراس کے حضور راست بازنہیں تھہرے گا،اس لیے کہ شریعت کے وسیلہ سے گناہ کی پہچان ہی ہوتی ہے، مگراب شریعت کے بغیر خداکی ایک راست بازی ظاہر ہوئی ہے جس کی گواہی شریعت اور نبیوں سے ہوتی ہے یعنی خداکی وہ راست بازی جو بیوع میے پرایمان لانے والوں کو حاصل ہوتی ہے، کیونکہ پچھ فرق نبیس اس لیے کہ سب نے گناہ کیا اور خدا کے جلال سے محروم ہیں مگراس فضل کے سبب اس سے خلصی کے وسلہ سے جو بیوع میے میں ہے، مفت راست باز کھرائے جاتے ہیں۔ اسے خدانے اس کے خون کے باعث ایسا کفارہ گھر رایا جو ایمان لانے اس کے خون کے باعث ایسا کفارہ گھر رایا جو ایمان لانے سے فائدہ مند ہوتا ہے کہ جو گناہ پیشتر ہو چکے تھے اور جن سے خدائے خل کر کے طرح دی تھی ، ان کے بارے میں وہ اپنی راست بازی ظاہر ہو، تاکہ وہ خود بھی عادل رہے اور جو بیوع پر ایمان لائے اس کو بھی راست بازگھر انے والا ہو۔ پس فخر کہاں رہا؟ اس کی گئج ائش ہی نہیں۔ کون می شریعت کے سبب سے؟ کیا اعمال کی شریعت سے بینیں، بلکہ ایمان کی شریعت سے ۔ چنا نچہ ہم یہ نتیجہ نکا لتے ہیں کہ انسان شریعت کے اعمال کے بغیر کہاں کے بغیر کہ ایمان کے سبب سے راست بازگھر تا ہے۔ " (رومیوں ۱۹:۳ کے ۲۸)

اتنا طویل اقتباس پیش کرنااس لیے ضروری ہو گیا تھا کہ اس کے بغیر اس فلنے کو پوری طرح سمجھنا ممکن نہیں ہے جو صرف ایمان اور نسبت کو مدار نجات تھہرا کرانسانی معاشرہ کوا چھے اور برے اعمال کی تمیز سے بے گانہ کرر ہاہے اور گناہ کرنے والوں کو بیاعتا داور تسلی دلار ہاہے کہ پورے حوصلہ کے ساتھ جو گناہ جی میں آئے ، کر گزرواس لیے کہ تمہارے سب گناہوں کی سزا حضرت عیسیٰ علیہ السلام سولی پر چڑھ کر (نعوذ باللہ تعالیٰ) بھگت جکے ہیں۔

نیکی اور بدی میں تمیز اور شرعی احکام کی پابندی کے بغیر محض نسبت اور چندخود ساختہ روحانی رسوم کے سہارے نجات حاصل کرنے کا یہ فلسفہ بعض مسلمان صوفیا کے ہاں بھی پایا جاتا ہے جو شریعت کی بجائے طریقت پرزور دیتے ہیں اور یہ فلسفہ اسی ''پولسی مکتب فکر'' کے اثر ات کا نتیجہ ہے، ورنہ قرآن کریم نے تو ایمان کے ساتھ اعمال کی پابندی کو نجات کامل کے لیے ضروری قرار دیا ہے اور جابجا یہ ذکر فرمایا ہے کہ ہر مخص کو اپنے کئے کی سزا خود بھگتنا ہوگی ۔ کوئی شخص کسی دوسرے کے گناہ کی سزا خود بھگتنا ہوگی ۔ کوئی شخص کسی دوسرے کے گناہ کی سزا خود بھگتنا ہوگی۔ کوئی شخص کسی دوسرے کے گناہ کی سزا خرج بھگتے گا اور جس شخص نے جو عمل کیا ہے، اسے قیامت کے روز اپنے سامنے موجود پائے گا۔ اسی طرح جناب نبی اکر مصلی اللہ علیہ وسلم نے بھی اعمال کی اصلاح اور نیک اعمال کی یابندی پر سب سے

زیادہ زور دیا ہے۔ اور جہاں تک نسبت کا تعلق ہے، قرآن کریم نے سورۃ الاحزاب میں جناب نبی اکرم صلی اللہ علیہ وسلم کی از واج مطہرات کے تذکرہ میں بیہ کہہ کر بات صاف کر دی ہے کہ یہ دورهاری تلوار کی طرح ہے، کیونکہ از واج مطہرات سے کہا گیا ہے کہ اگرانہوں نے کوئی نیک عمل کیا تواس کا ثواب دوہرا ہوگالیکن ان سے کوئی گناہ سرز دہوا تواس کی سزاڈ بل جھکنا ہوگی۔ اور جناب نبی اکرم صلی اللہ علیہ وسلم نے اپنی پیاری بیٹی حضرت فاطمہ تک سے کہہ دیا کہ ''بیٹی! اس خوش فہمی میں نہ رہنا کہ نبی کی بیٹی ہوں، اور نجات کے لیے اپنے اعمال کا توشہ تیار رکھنا'' جب کہ شریعت کی بجائے طریقت کوکافی سیحنے والے نام نہا دصوفیا کو حقیق صوفیا ہے کہ شریعت کے ظاہری احکام پرعمل اور پابندی کے بغیر نہ تو اور انہوں نے ہمیشہ اس بات پرزور دیا ہے کہ شریعت کے ظاہری احکام پرعمل اور پابندی کے بغیر نہ تو کوئی شخص ولایت کا مرتبہ پاسکتا ہے اور نہ ہی نجات کا مل کا مستحق ہوسکتا ہے۔

اس لیے شریعت کے ظاہری احکام کو ہلکا سیحیت اور ان کی پابندی کوغیر ضروری قرار دیے کا فلسفہ
اسلامی نہیں بلکہ پولی فلسفہ ہے جسے غلط طور پر مسیحیت قرار دے کر دنیا بھر میں اس کا پر چار کیا جارہا
ہوا در ہمارے دانش وربھی شعوری یا غیر شعوری طور پر اسی سے متاثر ہو کر شریعت اسلامیہ کے ظاہری
احکام کی اہمیت کو کم کرنے کی اس مہم میں شریک ہوگئے ہیں۔ مجھے اس سے انکار نہیں ہے کہ اس فلسفہ
کے اثر ات ہمارے معاشرہ میں بھی موجود ہیں اور اس کی صحیح جھلک دیکھنی ہوتو ان گدیوں اور تکیوں پر
کے اثر ات ہمارے معاشرہ میں بھی موجود ہیں اور اس کی صحیح جھلک دیکھنی ہوتو ان گدیوں اور تکیوں پر
کسی بھی وقت دیکھی جاسکتی ہے جہاں شریعت کے ظاہری احکام سے بے نیاز بلکہ ظاہری لباس تک
سے بے گانہ ملگ اپنی تریک میں یہ گنگناتے ہوئے '' گھوٹ' گار ہے ہوتے ہیں کہ'' گھوٹ گھوٹ
پیتیاں تے رب نال گلاں کیتیاں' ، مگر راجہ انور صاحب جیسے پڑھے کلھے دانش وربھی اس لے اور سر
میں شریعت کے ظاہری احکام کی پابندی کرنے پر بھی تیاں کسنے لگ جائیں، یہ بات بہر حال کسی المیہ
سے کم نہیں ہے۔

(روزنامهاوصاف،۲۰۰جولائی ۲۰۰۰ء)

رمضان اوراجتهاد

رمضان المبارک ایک بار پھر ہماری زندگی میں آیا ہے اور خاموثی کے ساتھ گزرتا جارہا ہے۔
اللہ تعالیٰ نے اس کوقر آن کریم کا مہینہ فرمایا ہے کہ اس میں لوح محفوظ سے قر آن کریم اتارا گیا اور
جس رات لوح محفوظ سے منتقل ہوا، اس کو اللہ تعالیٰ نے شب قدر قرار دے کر ایک ہزار مہینوں سے
بھاری کر دیا۔ قر آن کریم نے اس ماہ میں مسلمانوں پر روزوں کا حکم صادر فرمایا اور کہا کہ روز ب
بھاری کر دیا۔ قو گل پیدا ہوتا ہے اور روزہ رکھنے والوں میں پر ہیزگاری کا ذوق بیدار ہوتا ہے۔ جناب
نی کریم صلی اللہ علیہ وسلم نے اسے صبر وضبط کا مہینہ قرار دیا ہے اور فرمایا ہے کہ اس میں دن کا روزہ اور
رات کا قیام اللہ تعالیٰ کو بہت پیند ہے اور اس مبارک مہینہ میں نیکیوں کا اجر بڑھ جاتا ہے۔ یہ چاند کا
مہینہ ہے جوموسم بدلتا رہتا ہے۔ بھی گرمیوں میں ، بھی بہار میں ، بھی برسات میں اور بھی سردیوں
میں آتا ہے اور اس طرح آیک مسلمان بالغ ہونے کے بعد طبعی عمر تک سال کے موسم کے روز ہے رکھ
میں آتا ہے اور اس طرح آیک مسلمان بالغ ہونے کے بعد طبعی عمر تک سال کے موسم کے روز ہے کہ لیتا ہے۔ سال کا سب سے چھوٹا دن بھی اسے مل جاتا ہے اور سب سے بڑے دن کے روزے کا
میں اللہ وجہد کا ارشاد گرامی تھا کہ مجھے تین چیز میں ذیادہ پیند ہیں: اگر میوں میں روزے رکھنا،
کا مہمان کی خدمت کرنا ، ۳ ۔ تلوار لے کردشن کے خلاف جہاد کرنا۔

**Tanky ان کی خدمت کرنا ، ۳ ۔ تلوار لے کردشن کے خلاف جہاد کرنا۔

گرمیوں کے روزے اللہ تعالیٰ کے خاص بندوں کی خاص پیند ہیں۔ ایک واقعہ کسی کتاب میں پڑھاتھا کہ برانے زمانوں میں ایک صاحب مکہ مکرمہ سے طائف کی طرف جارہے تھے۔ پیدل سفر کا زمانہ تھا۔ مکہ مکر مہ گرم شہر ہے اور موسم گر ما میں اس کی ریت کی ٹیش کا ایک عجیب رنگ ہوتا ہے،
جبلہ طاکف اس سے زیادہ دور نہیں ہے مگر شخنڈا ہے اور گرمی کے موسم میں شخنڈک کے متلا شیوں کا مرکز بنار ہتا ہے، جیسے ہمارے ہاں راولپنڈی گرم شہر ہے مگر اس سے تھوڑ نے فاصلے پر مری شخنڈاعلاقہ ہے۔ وہ صاحب مکہ مکر مہ سے طاکف جا رہے تھے۔ راستہ میں ایک دوست ملا جو طاکف سے مکہ مکر مہ کی طرف آر ہا تھا۔ ملاقات ہوئی، ایک دوسرے کا حال پوچھا اور دریافت کیا کہ کدھر جا رہے ہیں۔ اس نے جواب دیا کہ رمضان المبارک قریب آر ہا ہے، مکہ مگر مہ گرم ملاقہ ہے اور میں اس لیے طاکف جا رہا ہوں کہ شخنڈ اعلاقہ ہے، روزے آرام سے رکھالوں گا۔ دوسرے نے کہا کہ میں بھی اس لیے طاکف سے مکہ مکر مہ جا رہا ہوں کہ طاکف شخنڈ اعلاقہ ہے، روزے آرام سے رکھالوں گا۔ دوسرے نے کہا کہ میں بھی اس لیے طاکف سے مکہ مکر مہ جا رہا ہوں کہ طاکف شخنڈ اعلاقہ ہے، روزے کا مزہ نہیں آئے گا۔ مکہ مکر مہ جا رہا ہوں کہ طاکف شخنڈ اعلاقہ ہے، روزے کا مزہ نہیں آئے گا۔ مکہ مکر مہ جا رہا ہوں کہ طاکف شخنڈ اعلاقہ ہے، روزے کا مزہ نہیں آئے گا۔ مکہ مکر مہ جا رہا ہوں کہ طاکف شخنڈ اعلاقہ ہے، روزے کا مزہ نہیں آئے گا۔ مکہ مکر مہ جا رہا ہوں کہ وگی اور روزے کا مزہ آئے گا۔

یہا ہے اپ اور مزاج عطاکے میں ہوت ہے۔انسان کو اللہ تعالیٰ نے رنگا رنگ ذوتی اور مزاج عطاکے ہیں۔ہمارے ہاں پاکستان میں جب جولائی اور اگست کے روز سے تھے اور گری، پسینے اور پیاس نے روز وں کوخوب چیکا رکھا تھا تو بعض حضرات کی طرف سے یہ تجویز بی سامنے آئیں کہ بھٹی پر کام کرنے والے مزدور اور کھیت پر کام کرنے والے کسان کے لیے یہ روز سے بہت مشکل ہیں، اس لیے علاے کرام کو ان کے لیے کوئی آسانی پیدا کرنی چا ہے اور اجتہاد سے کام لینا چا ہے۔ یہ اجتہاد کھی ہمارے ہاتھ میں خوب ہتھیا رہے کہ جہاں کوئی مشکل محسوں ہوئی، اجتہاد کے نام سے آسانیاں تلاش کرنا شروع کر دیں۔ایک صاحب نے اس زمانے میں ایک قومی اخبار کے ذریعے تجویز دی کہ علاے کرام اجتہاد سے کام لی کوئی قرار دے دیں تو دو فائدے ہوں گ۔ علاے کرام اجتہاد سے کام لے کر فروری کے مہینہ کورمضان قرار دے دیں تو دو فائدے ہوں گ۔ ایک یہ کہروز وں کاموہم ہمیشہ کے لیے مناسب ہوجائے گا اور دوسرا کیم مارچ کو عیر قرار دینے سے ہر سال دویا تین عیدوں کا میٹنا بھی ختم ہوجائے گا، مگر علاے کرام کے لیے ایسی تجویز وں پر کان دھرنا مشکل تھا کہا جتہاد کی تجھ حدود ہیں، طریق کار ہے اور شرائط ہیں جو صدیوں سے طے شدہ ہیں۔ان مشکل تھا کہا جتہاد کی تجھ حدود ہیں، طریق کار ہے اور شرائط ہیں جو صدیوں سے طے شدہ ہیں۔ان کے دائر سے میں رہنے والاعمل بی اجتہاد کہلا تا ہے، ور نہ الحاد بن جا تا ہے اور اگر ان حدود اور شرائط کی ایندی کے بغیر '' آزاد اجتہاد'' کا درواز و کھل جائے تو دین کی شکل پھے سے تجھ ہوجائے بلکہ اب تک

کھ سے کھ ہوچکی ہوتی۔

چندسال قبل کی بات ہے کہ برطانیہ میں ٹرین کے سفر کے دوران ایک نو جوان میرے پاس آیا اور کہا کہ مولوی صاحب! آپ اجتہاد کر سکتے ہیں؟ اس کا مطلب یہ تھا کہ کیا میرے پاس اجتہاد کی اتھارٹی ہے؟ میں نازم آدمی ہوں اور نماز اتھارٹی ہے؟ میں نازم آدمی ہوں اور نماز ہجسی پابندی سے پڑھتا ہوں، ملازمت کے دوران مجھے ظہر اور عصر کے لیے چھٹی اور موقع نہیں ملتا، اس لیے میں اس بات کی اجازت چاہتا ہوں کہ ظہر کی نماز فجر کے ساتھ پٹیٹی پڑھ لیا کروں اور عصر کی نماز فجر کے ساتھ پٹیٹی پڑھ لیا کروں اور عصر کی نماز مغرب کے ساتھ لیٹ اداکر لیا کروں۔ میں نے سوچا کہ اب اس وقت اس نو جوان کو اجتہاد کا مطلب اور اس کی حدود جھانا آسان بات نہیں ہے، اس لیے میں نے کہا کہ بھائی! میں ففٹی فعٹی معاملہ کرسکتا ہوں، آپ کا سارا کا منہیں کرسکتا، یعنی آپ کو بیا جازت دے سکتا ہوں کہ اگر دفتر یا کارخانے میں واقعی نماز کی گئے اکثر نہیں ملتی تو مجبوراً ظہر اور عصر دونوں شام کو مغرب کے ساتھ پڑھ لیا کریں کہ قضانا و ہوگی مگر نماز ہو جائے گی، لیکن ظہر کی نماز فجر کے ساتھ پٹھگی پڑھ لینے کی اجازت نہیں دے سکتا کہ اس طرح سرے سے نماز ہوگی ، نئیس، اس لیے آپ ہر ممکن کوشش کریں کہ ظہر اور عصر کو دیست میں ہی کسی طرح پڑھ لیا کریں، لیکن اگر کسی صورت میں ممکن نہ ہوتو پیشگی پڑھنے کی ایک بیا تھادا کرلیں جو قضا کی صورت میں ادا ہو جائے گی۔

(روز نامهاسلام،۵نومبر۲۰۰۳)

عصر حاضر ميں اجتهاد ______۲۲

تجدد ببندول كانصوراجتهاد

بخاری شریف میں ابوسعید خدری سے روایت ہے کہ جناب نبی اکرم سلی اللہ علیہ وسلم نے ارشاد فر مایا کہتم پہلی امتوں کے نقش قدم پرچلو گے جتی کہ اگران میں سے کوئی گوہ (صحرائی جانور) کے بل میں گھسا ہے تو تم بھی ضرور گھسو گے ۔ صحابہ نے دریافت کیا کہ یارسول اللہ! کیا پہلی امتوں سے مراد یہود و نصار کی بین تو آخضرت سلی اللہ علیہ وسلم نے جواب دیا کہ'''تو اور کون ہے؟''

اس حدیث مبارک کی تشریح میں محدثین کرام نے مختف پہلوڈ کر کیے ہیں جن میں ایک یہ بھی ہود و نصار کی نے جس طرح تو را قا، انجیل اور زبور میں تحریکر یفات کا راستہ اختیار کیا اور اللہ تعالی کی نازل کردہ کتابوں میں معنوی تبدیلیوں اور خدائی احکام کوا پی خواہش کے سانچے میں ڈھالئے کے ساتھ ساتھ ان کے الفاظ تک بدل ڈالے اور آسانی تعلیمات سے انحراف کی جوصورتیں کی تعلیمات کوا پی خواہش کے ساتھ ان کے الفاظ تک بدل ڈالے اور آسانی تعلیمات سے انحراف کی جوصورتیں کی تعلیمات کوا پی خواہش کے ساتھ کی تاریخ گواہش کے ساتھ کواہش کی تاریخ گواہش کے ساتھ کواہش کی تاریخ گواہش کے ساتھ کی تاریخ گواہش کے ساتھ کی اللہ علیہ وسلم کی ارشادات کونت نئے معانی پہنانے کی کوشش کریم کی آیات اور جناب نبی کریم صلی اللہ علیہ وسلم کی ارشادات کونت نئے معانی پہنانے کی کوشش کی میں تشریخ کے طور پر جناب نبی اکرم صلی اللہ علیہ وسلم کی حدیث وسنت کوبھی قیامت تک محفوظ کی عملی تشریخ کے کور پر جناب نبی اکرم صلی اللہ علیہ وسلم کی حدیث وسنت کوبھی قیامت تک محفوظ کی عملی تشریخ کے کور پر جناب نبی اکرم صلی اللہ علیہ وسلم کی حدیث وسنت کوبھی قیامت تک محفوظ کی عملی تشریخ کے کھور پر جناب نبی اکرم صلی اللہ علیہ وسلم کی حدیث وسنت کوبھی قیامت تک محفوظ کی عملی تشریخ کے معانی بیت تک محفوظ کی حدیث وسنت کوبھی قیامت تک محفوظ کی عملی تو سنت کوبھی قیامت تک محفوظ کی حدیث وسنت کوبھی قیامت تک محفوظ کے عملی میں میں مورت تک محفوظ کی حدیث وسنت کوبھی قیامت تک محفوظ کی عملی تشریخ کے محلی کوبھی تیامت تک محفوظ کی حدیث وسنت کوبھی قیامت تک محفوظ کی معلی اسٹر کوبھی کی محفوظ کی حدیث وسنت کوبھی قیامت تک محفوظ کی محفوظ کی محفوظ کی محفوظ کی حدیث وسنت کوبھی قیامت تک محفوظ کی مح

ر کھنے کا اہتمام کردیا۔اس لیے مسلمانوں میں ایسے گروہوں کا ساراز ورمعنوی تحریف پرصرف ہوتا چلا آر ہاہے اور علامہ اقبال ؒ کے بقول''خود بدلتے نہیں قرآں کو بدل دیتے ہیں' کے مصداق قرآنی تعلیمات ایسے گروہوں کی تحریفی تلبیسات کا مسلسل شکارہوتی چلی آرہی ہیں۔

یہ بھی اللہ تعالی کے تکوینی نظام کا حصہ ہے کہ امت مسلمہ کی غالب اکثریت اوراجمّا عی دھارے نے اپنے لیے 'اہل النۃ والجماعۃ' کاٹاکٹل اختیار کرکے اس تحریف وتلبیس کے راستے میں بھی مضبوط اور نا قابل شکست دیوار کھڑی کرر تھی ہے کہ سنت رسول صلی اللہ علیہ وسلم اور جماعت صحابہ کودین کی تعبیر وتشریح کاحتمی معیار تسلیم کر لینے کے بعد کسی الیمی تحریف وتلبیس کا راستہ کھلانہیں رہ جاتا جس پر چل کریہود ونصار کی کی طرح قرآن وسنت کومن مانے معانی اورخودساخۃ تعبیر وتشریح کا جامہ پہنایا جاسکے۔ البتہ یہ شکش مسلسل جاری ہے اور قیامت تک اسی طرح چلتی رہے گی۔

اس پس منظر میں ہمارے'' تجدد پیند' دانش وروں کی فکری وعلمی کا وشوں پرنظر ڈالی جائے تو اس کا ایک اور دلچہ پیلوسا منے آتا ہے جس کا ہم آج کی محفل میں مخضر تذکرہ کرنا چاہ رہے ہیں اور وہ یہ کہ پندر ہویں صدی عیسوی میں مغرب میں نصار کی کے بعض علما نے ، جن میں جرمن مسیحی راہ نما مارٹن لو تھر سر فہرست ہیں، پاپائے روم کے خلاف بغاوت کی اور پاپائیت کے نظام کو چیلنج کرتے ہوئے بائبل کی تعبیر وتشریح کا ایک نیاسٹم قائم کیا جس کی بنیاد پر پروٹسٹنٹ فرقہ وجود میں آیا اور پاپائے روم کے کیتھولک فرقہ کے ساتھ مارٹن لو تھر کے پروٹسٹنٹ فرقہ کی ریشٹس بائبل کی تعبیر وتشریح اور سیحی تعلیمات کے سوسائٹی یو مملل کی آرہی ہے۔

ہمار ہے بعض دانش وردوستوں کے دل میں بھی یہ خیال آیا کہ ہم آخر کیوں ایسانہیں کر سکتے کہ دین کی تعبیر وتشریح کے اب تک صدیوں سے چلے آنے والے فریم ورک کو چیلنج کر کے اس کی نفی کریں اور مارٹن لوتھر کی طرح قر آن وسنت کی نئی تعبیر وتشریح کی بنیا در گلیس چنا نچہ انہوں نے بھی ''ری کنسٹرکشن' کے جذبہ کے ساتھ مارٹن لوتھر کی'' قدم بدقدم'' پیروی کا راستہ اختیار کیا اور قر آن وسنت کی تعبیر نو کے کام کا آغاز کر دیا۔ اس سلسلے میں سب سے پہلاکام مارٹن لوتھر کی وفات کے فور اُبعد اکبر بادشاہ کی ولادت بادشاہ کے دور میں شروع ہوگیا۔ لوتھر کی وفات ۲ ما عیسوی میں ہوئی، جبکہ اکبر بادشاہ کی ولادت

کاس ۲۲ ۱۵ عیسوی ہے۔ گو یاعالم اسلام میں لوتھر کے نقش قدم پر چلنے کے لیے جلال الدین اکبر ،لوتھر کی زندگی میں ہی جنم لے چکا تھا۔

اکبر بادشاہ کی ابتدائی زندگی ٹھیٹھ فرہبی تھی، مگر درباری قتم کے علما اور دانش وروں کی فہ بوتی حرکات نے اس کے دل میں بیدخیال پیدا کیا کہ دین اسلام کوایک ہزار سال ہو چکے ہیں اوراس کی تعبیر وتشریح پرانی ہوگئ ہے۔ جس کی تجدید ضروری ہے اوراب کوئی الیا'' مجتبد مطلق' سامنے آنا چاہیے جودین کی نئی تعبیر وتشریح کے لیے اتھارٹی کی حثیت اختیار کرے اوراس کی بات کو دین کے معاطع میں فیصلہ کن تصور کیا جائے ، چنا نچاس نے اس مقصد کے لیے سب سے پہلے علما ہے امت کے اس اہمتادی نظام کو چینچ کیا جس نے دین کی تعبیر وتشریح کوایک مر بوط نظام سے وابستہ کیا ہوا تھا اور جس کی موجودگی میں دین کے سی حکم کی کوئی الی تشریح ممکن نہ تھی جسے مارٹن لوتھر کی تعبیرات وتشریحات کی موجودگی میں دین کے سی حکم کی کوئی الی تشریح ممکن نہ تھی جسے مارٹن لوتھر کی تعبیرات وتشریحات خیال کیا اور خود اس کے ایک درباری عالم ملا عبدالقادر بدایونی نے ''منتی التوریخ ''میں اس محضر خیال کیا اور خود اس کے ایک درباری عالم ملا عبدالقادر بدایونی نے ''منتی التوریخ ''میں اس محضر نامہ ملا عبداللہ سلطان پوری ؓ اور ملا عبداللی گلگو ہی ؓ کی طرح جلاوطنی اور شہول نے مقام سے سرفراز ہوئے ۔ اکبربادشاہ کو ''مجتبد مطلق'' قرار دینے کا محضر نامہ ملا عبدالقادر بدایونی کے بقول ہے ہے کہ:

''خدا کے نزدیک سلطان عادل کا مرتبہ مجتہد کے مرتبہ سے زیادہ ہے اور حضرت سلطان کہف الانام امیر المونین ظل الدی العالمین الوافق جلال الدین محمد اکبر باوشاہ سب سے زیادہ عدل والے، عقل والے اور علم والے ہیں۔ اس بنیاد پر ایسے دینی مسائل میں جن میں مجتهدین باہم اختلاف رکھتے ہیں، اگروہ اپنے ٹاقب ذہن اور رائے صائب کی روشنی میں بنی آدم کی آسانیوں کے پیش نظر کسی ایک پہلوکو ترجیح دے کر اس کو معین کر دیں اور اس کا فیصلہ کریں تو ایسی صورت میں بادشاہ کا فیصلہ تعلیم کا بندی حتی ونا گزیر ہوگی۔' فیصلہ تعلیم اور اجماعی قرار پائے گا اور معایا اور برایا کے لیے اس کی پابندی حتی ونا گزیر ہوگی۔' اس کے بعد جلال الدین اکبر نے ملا مبارک، ابوالفضل اور فیضی جیسے ارباب علم ودائش کی

معاونت ومشارکت سے اسلام کی جو''ری کنسٹرکشن'' کی، وہ مسلمانوں کی تاریخ کا ایک المناک باب ہے۔ اس تعبیر نوکی بنیاد اسلام کو محدود ماحول سے نکال کر مختلف ندا ہب کے لوگوں کے لیے قابل قبول بنانے، ندا ہب کے درمیان ہم آ ہنگی پیدا کرنے اور اسلامی احکام وقوانین کو تقلید وجمود کے دائر ہے سے نکالنے کے تصور پر تھی اور خود اکبر باوشاہ کے درباری عالم ملا عبدالقادر بدایونی کی تصریحات کے مطابق اس کاعملی نقشہ کچھ یوں تھا کہ:

🖈 سورج کی پوجادن میں حیار وقت کی جاتی تھی۔

☆ با دشاه کوسجده کیا جاتا تھا۔

🖈 كلمه طيبه مين لا الله الالدك ساته " اكبرخليفة الله " كهنالا زمى كرديا كياتها -

ہادشاہ کے ہاتھ پر بیعت کرنے والوں سے درج ذیل عہد لیاجاتا تھا کہ''میں اپنی خواہش، رغبت اور دلی شوق سے دین اسلام مجازی اور تقلیدی سے علیحد گی اور جدائی اختیار کرتا ہوں اور اکبر شاہی دین الٰہی میں داخل ہوتا ہوں اور اس دین کے اخلاص کے چاروں مرتبوں یعنی ترک مال، ترک خان ، ترک ناموں وعزت اور ترک دین کو قبول کرتا ہوں۔''

بادشاہ کے مرید آپس میں ملتے تو ایک''اللہ اکبر'' کہتا اور دوسرا جواب میں''جل جلالہ''
 کہتا۔ یہی ان کا سلام وجواب ہوتا تھا۔

🖈 خط کے آغاز میں 'اللہ اکبر' کھنے کارواج ڈالا گیا۔

کے سود اور جوئے کوحلال قرار دیا گیا، شاہی دربار میں جواگھر بنایا گیا اور شاہی خزانہ سے جواریوں کوسودی قرضے دیے جاتے تھے۔

اکثر اب کی محفلوں میں فقہا ہے کرام کا نداق اڑا یا جا تا اورا کبر باوشاہ کا درباری ملافیضی اکثر ا

شراب پیتے وقت کہتا کہ یہ پیالہ میں فقہا کے''اندھے بن' کے نام پر بیتا ہوں۔

🖈 ڈاڑھی منڈ وانے کا حکم دیا گیااور ڈاڑھی کا مذاق اڑانے کا رواج عام ہوا۔

ﷺ غنسل جنابت کومنسوخ کردیا گیا۔

ایک سے زیادہ شادی کوممنوع قرار دیا گیا۔

🖈 سولہ سال سے کم عمرلڑ کے اور چودہ سال سے کم عمرلڑ کی کا نکاح ممنوع قرار دیا گیا۔

ی سیار ہوا کہ جوانعورتیں جو کو چہ و بازار میں نگلتی ہیں ، باہر نگلتے وقت چاہیے کہ چہرہ یا کھلار کھیں یا چہرے کواس وقت کھول دیا کریں۔

🖈 زنا کوقا نو نا جائز قرار دیا گیا اوراس کے لیے با قاعدہ فجہ خانے بنائے گئے۔

🖈 بارہ سال کی عمر تک لڑ کے کا ختنہ کرانے کوممنوع قرار دیا گیا۔

ہمردہ کو دفن کرنے کے بجائے بیتیم تھا کہ خام غلہ اور پکی اینٹیں مردہ کی گردن میں باندھ کر اس کو پانی میں ڈال دیا جائے اور جس جگہ پانی نہ ہو، جلا دیا جائے یا چینیوں کی طرح کسی درخت سے مردہ کو باندھ دیا جائے۔

 ضوراور کتے کے ناپاک ہونے کا مسکد منسوخ قرار دیا گیا۔ شاہی کل کے اندراور باہر یہ
 دونوں جانورر کھے جاتے تھے اور شج سویرے ان کے دیکھنے کو بادشاہ عبادت خیال کرتا تھا۔

کشیراور بھیڑیے کا گوشت حلال کردیا گیا جبکہ گائے ، بھینس، گھوڑے، بھیڑاوراونٹ کا گوشت حرام قراردیا گیا۔

کے تھم صا در ہوا کہ کوئی ہندوعورت اگر کسی مسلمان مرد پر فریفتہ ہوکر مسلمانوں کا ند ہب اختیار کر لے تواس عورت کو جبراً وقبراً اس کے گھر والوں کے سپر دکیا جائے۔

کہ بیتھم صادر ہوا کہ علوم عربیہ کی تعلیم ختم کر دی جائے اور نجوم، طب، حساب اور فلسفہ کی تعلیم کو عام کیا جائے۔عربی پڑھنا عیب سمجھا جانے لگا اور فقہ تفسیر اور حدیث پڑھنے والے مردوو ومطعون علم کیا جائے۔عربی پڑھنا عیب سمجھا جانے لگا اور فقہ تفسیر اور حدیث پڑھنے میں مدر سے اور مسجدیں سب کھیرائے گئے۔ ملاعبدالقادر بدایونی کے بقول ان اقد امات کے نتیجے میں مدر سے اور مسجدیں سب ویران ہوئے ، اکثر اہل علم جلا وطن ہوئے اور ان کی اولا دنا قابل جو اس ملک میں رہ گئی ہے، پابی گیری میں نام پیدا کررہی ہے۔

ایسے حروف جوعر نی زبان کے ساتھ مخصوص ہیں، مثلاً ث، خ، ع،ص، ض، ط، ظ، ان کو بول جوال سے بادشاہ نے خارج کردیا۔

🖈 ملاعبدالقادر بدایونی نے جناب نبی اکرم صلی الله علیہ وسلم کے معراج کے بارے میں اکبر

بادشاہ کے ایک خطاب کا پیر حصنفل کیا ہے کہ آخراس بات کوعقل کس طرح مان سکتی ہے کہ ایک شخص بھاری جسم رکھنے کے باوجود ریکا یک نیند سے آسمان پر چلا جاتا ہے اور راز و نیاز کی نوے ہزار باتیں خداسے کرتا ہے، کیکن اس کا بستر اس وقت تک گرم ہی رہتا ہے۔ تعجب ہے لوگ اس وعویٰ کو مان لیتے ہیں۔ ہیں اور اسی طرح شق القمروغیرہ جیسی باتوں کو بھی مان لیتے ہیں۔

احمد، محمد مصطفیٰ وغیرہ نام بیرونی کافروں اور اندرونی خواتین کی وجہ سے بادشاہ پر گراں کر اسکے احمد محمد خان اور محمد خان کووہ گزرنے گئے۔ اپنے خاص لوگوں کے نام اس نے بدل ڈالے، مثلاً یار محمد خان اور محمد خان کووہ 'رحمت' ہی کے نام سے پکارتا تھا۔

ی علما سے سواپی تصنیفات میں خطبہ سے بیچنے گئے۔ صرف تو حیداور بادشاہی القاب کے ذکر پر قناعت کرتے تھے۔ ان کی مجال نہ تھی کہ آنخضرت صلی اللہ علیہ وسلم کا اسم مبارک زبان قلم پر لاتے۔
ﷺ نماز، روزہ اور جج ساقط ہو چکے تھے اور دیوان خانہ میں کسی کی مجال نہ تھی کہ وہ علانیہ نماز ادا کر سکے۔

نرکھا گیا ہے۔ ہان کا نام'' تقلیدات''رکھا گیا ہے۔ ہان کا نام'' تقلیدات''رکھا گیا ہے۔ ہیں جن کے بیاد عقل پررکھی گئی۔ لینی پیسب جمافت کی باتیں گھرائی گئیں اور مذہب کی بنیاد عقل پررکھی گئی۔

کا اسلام کی ضداوراس کے توڑیر ہروہ تھم جو کسی دوسرے مذہب کا ہوتا، اس کو بادشاہ نص قاطع اور دلیل قطعی خیال کرتے۔ بخلاف اسلامی ملت کے کہ اس کی ساری با تیں مہمل، نامعقول، نوپیدااور عرب مفلسوں کی گھڑی ہوئی خیال کی جاتیں۔

ہ جس کسی کواپنے اعتقاد کے موافق نہ پاتے ، وہ بادشاہ کے نزد یک شتنی ، مردوداور پھٹکارا ہوا شار ہوتا تھااوراس کا نام'' فقیۂ' رکھ دیا جاتا تھا۔

مارٹن لوتھرنے پاپائیت اور ملوکیت کے خلاف بغاوت کی تھی اور اس کے کچھ واضح اسباب بھی تھے۔ پاپائے روم کو بائبل کی تعبیر وتشریح میں فیصلہ کن اتھارٹی کا درجہ حاصل تھا اور بات دلیل کی بجائے شخصیت کی بنیاد پر ہوتی تھی۔ پوپ کوخدا کا نمائندہ تصور کیا جاتا تھا اور اب بھی تصور کیا جاتا ہے۔ مغرب میں اندلس کی اسلامی معاشرت او تعلیم کے نتیج میں فکری بیداری پیدا ہوئی اور سائنسی

علوم نے آگے بڑھنا شروع کیا تو کلیسا اس کی راہ میں مزاحم ہوا۔ پاپائیت نے بادشاہ اور جا گیردار کے ساتھ مل کرظام و جرکی تکون قائم کردی اور سائنس کی ترقی کو گفر کے مترادف قرار دیا۔ بادشاہ اور جا گیردار کے مظالم کے خلاف عوام کا ساتھ دینے کے بجائے پوپ نے ظلم و جرکا ساتھی بننے کوتر بچے وی جن کی وجہ سے بغاوت پیدا ہوئی۔ پوپ کی طرف سے بائبل کی شخصی اور جا نبداران تعبیر وتشری کی مزاحمت کے لیے مارٹن لوقتر آگے بڑھا اور جب دیکھا کہ پاپائیت اپنے عوام دشمن اور علم دشمن طرز معلی میں کوئی تبدیلی پیدا کرنے کے لیے تیار نہیں تو اس نے علم بغاوت بلند کر کے پاپائیت کی نفی کردی عمل میں کوئی تبدیلی پیدا کرنے کے لیے تیار نہیں تو اس نے علم بغاوت بلند کر کے پاپائیت کی نفی کردی اور پروٹسٹنٹ فرقہ کی بنیادر کھی جو سیحیت کی شکیل جدیداور بائبل کی نئی تعبیر وتشریح کی اساس بنی۔ مغرب کی معروضی صورت حال الی ہی تھی اور مغرب کی بیضرورت تھی کہ وہاں بہ تبدیلی آئے ، لیکن ہمارے مہر بانوں نے بید کی کھی بغیر کہ مغرب کی متقاضی ہے یا تبییں ،صرف اس شوق میں پاس موجود ہیں یا نہیں اور ہماری معروضی صورتحال اس کی متقاضی ہے یا نہیں ،صرف اس شوق میں کہ چونکہ مغرب نے اپنا ہمیں بھی بیکا مضرور کرنا ہے اور جیسا کہ بنجا بی کا ایک محاورہ ہے کہ پڑوت کا ممتر دکردیا ہے ،اس لیے ہمیں بھی بیکا مضرور کرنا ہے اور جیسا کہ بنجا بی کا ایک محاورہ ہے کہ پڑوت کا مندسر نے ہوتو اپنا منہ تھیٹر مار مار کر سرخ کرلیا جائے ،ہم نے اپنے ہی منہ پرتھیٹر برسانا شروع کردیے مندسر نے ہوتو اپنا منہ تھیٹر مار مار کر سرخ کرلیا جائے ،ہم نے اپنے ہی منہ پرتھیٹر برسانا شروع کردیے مینے منہ سے حلے جارے ہیں۔

ہمارے جدت پیندوں نے دومفروضوں پراپنی فکری کاوشوں کی بنیادر کھی۔ایک یہ کہانہوں نے مسیحیت کے پاپائی سٹم کی طرح اسلام کی تعبیر وتشریح میں فقہا کے قائم کردہ فریم ورک کو بھی پاپائیت قرار دے دیا، حالانکہ یہ دونوں ایک دوسرے کی ضد ہیں۔ پاپائیت میں فائنل اتھارٹی شخصیت کو حاصل ہے اوراسے خدا کا نمائندہ تصور کیا جاتا ہے جبدا سلام میں خلیفہ اول حضرت ابوبکر شخصیت کو حاصل ہے اوراسے خدا کا نمائندہ تھور کی کہ میں قرآن وسنت کے مطابق چلوں گا تو نے اپنے پہلے خطبہ میں اس بات کی ہیہ کہ کرنفی کر دی تھی کہ میں قرآن وسنت کے مطابق چلوں گا تو میراساتھ دواورا گر ٹیڑھا چلنے لگوں تو جھے سیدھا کر دو۔ بیفر ماکر حضرت صدیق اکبر ؓ نے شخصیت کے میراساتھ دواورا گر ٹیڑ ھا چلنے لگوں تو جھے سیدھا کر دو۔ بیفر ماکر حضرت صدیق اکبر ؓ نے شخصیت کے بیائے دلیل کی بالا دی کا اعلان کیا اور جب حضرت ابو بکر صدیق کو کئی نے خلیفۃ اللہ کہہ کر پکارا تو بیائیوں نے فوراً ٹوک دیا کہ میں اللہ تعالیٰ کا خلیفہ ہوں بلکہ رسول اللہ صلی اللہ علیہ وسلم کا خلیفہ ہوں۔

اس ارشاد کا مطلب بھی پاپائیت کے اس تصور کی نفی تھا کہ کوئی شخص خود کوخدا کا نمائندہ کہہ کر دین کی تعبیر وتشریح میں حتمی اتھار ٹی قرار دینے گئے۔

پھر جن ائمہ کرام کے فقہی اصولوں پرسب سے زیادہ تقید کی جاتی ہے، ان میں سے کسی نے کبھی پنہیں کہا کہ ان کی بات کو صرف اس لیے قبول کیا جائے کہ وہ بات امام ابو حنیفہ ؓ نے کہی ہے یا امام شافعیؓ نے کہی ہے یا امام احمد بن حنبل گا یہ قول ہے۔ اگر کوئی شخص تقلید کا معنی سجھتا ہے قو وہ سرے سے اجتہا واور تقلید کے مفہوم سے واقف نہیں ہے، اس لیے کہ امام ابو حنیفہ ؓ کی بات کو قبول کرنے کی وجہ یہ ہے کہ ان کی دلیل، قبول کرنے والے کے نزد کی زیادہ وزن رکھتی ہے اور امام شافعیؓ کی بات کو ان کے پیروکار ترجیح دیتے ہیں تو اس کے پیچھے بہی ذہن کا رفر ماہوتا ہے کہ ان کی دلیل دوسروں سے زیادہ وزنی ہے۔

جب ہرامام کے پیروکاریہ کہہ کران کی بات کو قبول کرتے ہیں کہ ان کی بات صحیح ہے مگراس میں خطاکا اختال بھی موجود ہے اور جب یہ منظرسب کے سامنے ہے کہ امام ابو صنیفہ ہے کہ امام ابو صنیفہ ہے کہ ان کے شاگر د ان سے اختلاف کررہے ہیں اور دلیل کی بنیاد پر ان کے قول کے بجائے اپنے استدلال کو ترجیح دے رہے ہیں تو اس سارے مل کو پاپائیت کے مترادف قرار دینے والے دوست یا تو پاپائیت کے مقروم سے آگاہ ہیں ہیں اور یا پھراجتہا داور تقلید کے مسلمہ فریم ورک کے ادراک سے محروم ہیں، اس لیے کہ پاپائے روم کی بات کو قبول کرنے کی بنیادان کی شخصیت ہے اور ائمہ ججتمدین کے ارشادات کو قبول کرنے کی اساس ان کی دلیل اور استدلال ہے۔ اتنی واضح سی بات اگر کسی کی سمجھ میں نہیں آرہی تو اس میں اجتہا داور تقلید کے فریم ورک کا کیا قصور ہے؟

اس حوالے سے ہمارے جدت پیندوں کا دوسرامفروضہ یہ ہے کہ دین کی تعبیر وتشری کے لیے اس کی تعبیر وتشری کے لیے اس کی تعبیر وتشری کے برانے فریم ورک کو چیلنج کرنا اور اس کی نفی کرنا ضروری ہے، اس لیے کہ مارٹن لوقھر نے الیہا ہی کیا تھا جبکہ دین کی تعبیر وتشریح کے پرانے فریم ورک نے جسے اجتہا داور تقلید کے نظام سے تعبیر کیا جاتا ہے، کبھی پاپائیت کی طرح وقت کی ضروریات کو اپنے ساتھ ایڈ جسٹ کرنے سے انکار نہیں کیا اور جب بھی ضرورت پیش آئی ہے، اجتہا داور تقلید کے نظام میں الیم کیک اور گنجائش

موجودرہی ہے کہ وقت کے تقاضوں کواس میں سمویا جاسکے اور چودہ سوسال کے طویل دور میں کسی الیسے مرحلے کی نشاندہی نہیں کی جاسکتی کہ اجتہاد اور تقلید کے روایتی نظام نے قرون مظلمہ کی پاپئیت کی طرح علم کی ترقی میں رکا وے ڈالی ہو، سائنس کے ارتقا کی مخالفت کی ہو، جاگیردار اور بادشاہ کی طرفداری اس طرح کی ہو کہ پورے کا پوراسٹم ظلم وجبر کا پشت پناہ بن گیا ہو۔ افراد کی بات الگ ہے، فالم حکمرانوں کو افراد ضرور الیسے ملتے رہے ہیں جو دین کے نام پران کے ظلم وجبر کوسند جواز فراہم کرتے رہے ہیں، لیکن پاپئیت کی طرح دین کی تعییروتشر کے کا پورانظام ظلم وجبر کا ساتھی بن گیا ہو، اس کی ایک مثال بھی پوری تاریخ اسلام میں پیش نہیں کی جاسکتی، جبکہ اس کے برعس اسلام کے مجتبدین نے حق کی خاطر، اور ظلم وجبر کے خلاف ہر دور میں جیلیس آباد کی جبتہدین نے حق کی خاطر، اور ظلم وجبر کے خلاف ہر دور میں جیلیس آباد کی بین کی تعییروتشر کے اور ایسا کرنا صریحاً ظلم اور نا انصافی کے زمرے میں آتا ہے مگر ہمارے جدت پہندہ ہمان نہیں ہے اور ایسا کرنا صریحاً ظلم اور نا انصافی کے زمرے میں آتا ہے مگر ہمارے جدت پہندہ ہمان نور کے ذور کے ساتھ متا بلہ کیا ہیت قرارد سے پاپئیت کی تعیم والد سے باپائیت سے تشبید دینا درست نہیں ہور کے ذور کے ساتھ اسے کا باپئیت کی تھیں تا ہے مگر ہمارے جدت پہندہ ہمان نور کی نواز کی تاری کے بیندہ ہم بان دور کے دین کی تعیم والد سے باپائیت کی تعیم والد ہے کہ دین کی تعیم والد کے دین کی تعیم والد کے دین کی تعیم والد کے دین کی تعیم والد ہم مرد کرکے دین کی دور کی کو کو کا کو کی جواز ماتی نہیں رہتا۔
دری کئسٹر شن' کا نعرہ دلگانے کا کوئی جواز ماتی نہیں رہتا۔

اس حوالے سے ابھی بہت کچھ کہنے کی گنجائش بلکہ ضرورت ہے، اور ان شاء اللہ وقاً فو قاً ہم اس پراظہار خیال کرتے رہیں گے۔ سرِ دست جناب نبی اکرم صلی اللہ علیہ وسلم کے اس ارشادگرا می کی روشن میں کہ' تم یہود و نصاری کی قدم بدقدم پیروی کرو گے' اس کے صرف ایک پہلو کی طرف ہم قارئین کو توجہ دلار ہے ہیں کہ مارٹن لو تھر نے جو پچھ سیحیت کی تعبیر نو کے لیے ضروری سمجھا، اس سے قطع نظر کہ ہمارے ہاں اس کی ضرورت بھی ہے یا نہیں اور ہمارے ہاں وہ اسباب جنہوں نے مارٹن لو تھرکواس کام کے لیے مجبور کیا تھا، پائے بھی جاتے ہیں یا نہیں، اس کی پیروی کو ہر حال میں ضروری تصور کیا جا رہا ہے۔ کیا'' قدم بدقد م پیروی'' کی اس سے بہتر کوئی مثال پیش کی جاسکتی ہے؟
تصور کیا جا رہا ہے۔ کیا'' قدم بدقد م پیروی'' کی اس سے بہتر کوئی مثال پیش کی جاسکتی ہے؟

اسلام کی تشکیل نو کی تحریکات اور مارٹن لوتھر

['الشریعہ' کے جنوری ہے نہا ہو اوراس کے بعد ہم نے گزارش کی تھی کہ اکبر بادشاہ اوراس کے بعد ہمارے ہاں دین کی تشکیل نو (Reconstruction) کی جنتی تحریکیں بھی اٹھی ہیں، ان پر مارٹن لوتھر کی استحریک کے اثرات ہیں جس کے تحت اس نے مسیحت کے قدیم تعبیر کی وتشریکی انظام کو مستر دکر کے پروٹسٹنٹ مکتب فکر کی بنیا در کھی تھی اور جوآ گے چل کر فد ہب سے انحراف اور انسانی سوسائٹی سے فد ہب کی لاتعلقی کی شکل اختیار کر گئی۔ ہمارے بہت سے مسلم دانشوروں نے مارٹن لوتھر کی استحریک کے پس منظر اور نتائج کی طرف نظر ڈالے بغیراس کے فتش قدم پر چلئے کو ضروری خیال کرلیا اور اب جب کہ مغرب اس کے نتائج کی تاب نہ لاتے ہوئے والیسی کے ضروری خیال کرلیا اور اب جب کہ مغرب اس کے نتائج کی تاب نہ لاتے ہوئے والیسی کے روایتی فریم ورک کو توڑ دینے کی مسلسل کو ششوں میں مصروف ہیں۔ یہ الگ بات ہے کہ قرآن روایتی فریم ورک کو توڑ دینے کی مسلسل کو ششوں میں مصروف ہیں۔ یہ الگ بات ہے کہ قرآن وسنت کی تعبیر وتشریح کا روایتی فریم ورک اس قدر مضبوط و مشحکم ہے کہ اس چٹان کے ساتھ سر اس کی کوئی امید دکھائی دے رہی ہے، مگر مارٹن لوتھر بننے کا شوق ہمارے بعض دانش وروں کے وصلہ کو پیم مہمیز کرتا چلاآ رہا ہے۔

خدا بخش اور نیٹل لائبریری (انڈیا) کی شائع کردہ کتاب''اسلامی تہذیب وثقافت' کی جلد اول میں اس حوالے سے مولا ناسیدسلیمان ندوی گاایک مکتوب گرامی ابھی چندروز قبل نظر سے گزرا ہے جس سے ہماری فدکورہ بالا گزارشات کی تائید ہوتی ہے۔ یہ خط ماہنامہ ندیم' کے متبر 1919ء

عصر حاضر میں اجتهاد ــــــع

کے شارے سے نقل کیا گیا ہے اور ندیم 'کے مدیر کے ادارتی نوٹ سمیت یہ مکتوب قار نمین کی خدمت میں اس ماہ کے کلم حق 'کے طور پر پیش کیا جارہا ہے۔ (راشدی)]

کیااسلام میں تجدید کی ضرورت ہے؟

''یورپ کی 'نشاۃ نانیہ' یعنی اس کی ترقی کا موجودہ دور پوپوں کے استیصال اور عیسوی فرجب کی تجدید واصلاح کے بعد شروع ہوا ہے۔ اس بنا پرنو جوان مسلمانوں میں ایک طبقہ ایسا پیدا ہوتا ہوگیا ہے جو مسلمانوں کی ترقی کے لیے بھی اسی راستہ کو اختیار کرنا چاہتا ہے، اور خیال پیدا ہوتا جا تا ہے کہ علما کے استیصال اور اسلام کی تجدید کی ضرورت ہے۔ ''علما سو'' کے فتنوں کو ہرزمانہ میں روکا گیا اور اس دور میں بھی ان کے مضرا شرات سے مسلمانوں کو بچانے کی ضرورت ہے، لیکن میں روکا گیا اور اس دور میں بھی ان کے مضرا شرات سے مسلمانوں کو بچانے کی ضرورت ہے، لیکن '' تجدید اسلام'' کے مسئلہ پرخور کرنے کے لیے اسلام اور عیسائیت کے فرق پر پہلے خور کرنا چاہیے۔ اسلام نے اپنی بنیا دہمیشہ کے لیے استوار رکھی ہے۔ اس کے ساتھ اس میں ایس کی کھی گئی گئی سے کہ اس کی بنیا دکو ہلائے بغیر ہم اس سے اپنے زمانہ کی ضرور تیں پوری کرسکیس۔

ذیل کے مکتوب میں اسی موضوع پر خیالات ظاہر کیے گئے ہیں جو ہمار نے جوان دوستوں کے پڑھنے کے لائق ہیں۔ حضرت الاستاذ نے مید مکتوب ہندوستان کے ایک شہرہ آفاق نامور مسلمان اہل علم کے خط کے جواب میں لکھا تھا۔ میں نے اس کی نقل اپنے پاس رکھ لی تھی۔ آج پرانے مسودوں میں اس پر نظر پڑی۔ اب وہ نو جوان دوستوں کے استفادہ کے لیے ان کی خدمت میں پیش ہے'۔ ''ز'

مخدوم محترم دام لطفه

السلام علیم! والا نامہ نے سرفرازی بخشی۔ میں دو ماہ سے خانگی پریشانیوں میں مبتلا ہوں، اس
لیے جواب میں قدرے تاخیر ہوئی ہے۔ آپ کوغلط فہمی ہوئی، جمعیۃ العلماء کامستقل صدر نہیں، بلکہ
اس کے اجلاس کلکتہ کا چندروزہ صدر تھا جس کا زمانہ، اجلاس کے اختتام کے ساتھ تم ہوگیا۔
بہر حال آپ نے ایک مفید تح یک مستقبل کی طرف توجہ دلائی ہے، جھے نہیں معلوم کہ آپ نے میرا خطبہ صدارت جوان دنوں اخبارات میں جھیے رہا ہے، ملاحظہ فرمایا ہے یا نہیں۔ میں نے اس

فقہی انقلاب اوراس کے لیے علما کی تیاری پر بہت کچھ کھھا ہے۔خطبہ کی ایک کا پی بھیجتا ہوں، کم از کم ابتدائی حصے ملاحظ فرمالیجیے۔

تاریخ فقد اسلامی پرمعلوم نہیں، آپ نے کس کی کتاب دیکھی ہے؟ 'تاریخ التشریع الاسلامی ، چومجہ الخضری کی تصنیف ہے، وہ تو اس قدر مختفر نہیں۔اس کے تو شاید تین چارسو صفحے ہوں گے،البتہ تقطیع چھوٹی ہے۔ میں نے اس کتاب کا دار المصنفین کی طرف سے ترجمہ کرایا ہے۔ ترجمہ مکمل ہوگیا ہے، شایدا یک سال کے اندرشائع ہوجائے۔

یورپ کے اثرات نے تعلیم یافتہ مسلمانوں کے دماغی توازن میں فرق ضرور پیدا کیا ہے، مگر اس کی اصلاح و تدارک کے لیے آپ کیا چاہتے ہیں؟ ایک نسخہ تو نسخ اسلام کا ہے جو بالی تحریک ہے۔ دوسرانسخہ تجدید نبوت کا ہے جو قادیا نیوں نے اختیار کیا ہے۔ تیسرانسخہ ابطال شرعیت احادیث کا ہے جو اہل القرآن نے تجویز کیا ہے۔ 'وکل یدعی و صلا للیلی'

جھے آپ کے خیالات سے براہ راست وا تفیت نہیں، گو آپ کے رسالہ اجتہاد کا فحوائے مضمون بھی اپنے دوست مولوی عبدالما جدصا حب سے بن چکا ہوں۔ آپ نے خلیل خالد بے کے جواب میں سیر سجاد حید رصا حب کو جو بھی کہ کھے چکا ہوں۔ مسلم یو نیورسٹی کے نصاب علوم مشرقی میں سیر ہو آپ نے تبھرہ کیا ہے، اس کا بھی مطالعہ کیا ہے، تا ہم آپ کے کسی ایک واحد مرکزی خیال سے واقفیت نہیں جس سے بیتمام مختلف شاخیس کھوٹی ہیں۔

لیوتھر کی تجدید، مذہب سے زیادہ سیاست کے زیر سامیکا میاب ہوئی، مگر مجھے نہیں معلوم کہ موجودہ پور پین اقوام میں پروٹسٹنٹ اور رومن کیتھولک کے درمیان کیا ارتقائی فرق ہے۔ انگستان بیشتر پروٹسٹنٹ ہے، فرانس بیشتر کیتھولک ہے، اٹلی غالب تر کیتھولک ہے، اور سب شاہراہ تر تی پر بیس ۔اب اسلام میں کس قتم کی تجدید کی ضرورت ہے، مواز نہ کے ساتھ فرمائے۔

اسلام کا مذہب چار چیزوں سے مرکب ہے: عقائد، عبادت، معاملات، اخلاق۔عقائد کو عجمیت سے، اخلاق کو عقائد کو عجمیت سے، اخلاق کو صوفیت سے پاک کیا جاسکتا ہے، معاملات میں گزشتہ مسائل کی تنقیح یا کسی امام کی رائے کی بمصلحت زماند رجیج ہو سکتی ہے،عبادات میں آپ کیا ترمیم چاہتے ہیں؟

اصل ہیہے کہ ترمیم تنتیخ کا خیال اسی وقت آسکتا ہے جب اساعیلیوں کے خیال کے مطابق مذہب کے محفل'' دروغ مصلحت آمیز''یقین کیا جائے ، اور میرا تو بیاعتقادنہیں۔ میں قر آن کے حرف حرف کو فقطی یا بندی کے ساتھ قبول کرتا ہوں۔آیت میراث میں جواصول مرعی ہے،اس کوشلیم تيجيتو پرخصص کو کيول شليم نه تيجيي؟ اس قتم کې ترميم و بې لوگ کر سکتے ہيں جومذ ہب ووحي کی واقعیت کے قائل نہ ہوں، صرف ظاہری بردہ کے طور پر نہ بب کونتیلیم کرنا چاہتے ہوں۔ اہل القرآن کی تاویلات ملاحظه تیجیےاوراس کی فرقه کی باطنیت پر ماتم تیجیے، علامه شرقی کا تذکره دیکھیے اوراس زہر میں ملے ہوئے قذ کو ملاحظہ کیجیے۔معاف کیجی،ان تمام گمراہیوں کی جرات سیرصاحب نے بے معنی تفسیروتاویل کرکے دلائی ہے۔ مذہب کا بھرم اعتقاد میں ہے، جب اعتقاد گیا تو وہ تاویلات کی بنیاد يرقائم نهيں روسكتا۔ ميں تو صرف ايك چيزكي دعوت دے سكتا ہوں ۔ اسلام كو ہر حيثيت سے اپنے عہد اول کی سادگی اورعملیت برلوٹ آنا چاہیے اوراس عجمی تصوریت اور نصوفی تعطل کے عقیدہ کو یارہ یارہ كردينا جاييے۔اگرآپ نے ميرارسالهُ اہل السنهُ ملاحظ فرمايا ہے توميراتخيل اقرب الى الفهم ہوگا۔ معاملات اور فقہ کے باب میں جو جمود ہے، وہ بے شک دور ہونا جا ہیے۔معاملات اور فقہ کی بہت سی چیزیں اسلام نے رائے امام برخمول کردی ہیں۔اب امامت کے فقدان اور سلاطین و حکام کے جہل نے اس سے ان کومستفید ہونے نہ دیا۔ٹر کی میں جومد نی قوانین بن رہے ہیں، وہ تھوڑے تغیرے اسلامی رنگ اختیار کر سکتے ہیں۔ مثلاً آپ تعدداز دواج کوروکتے ہیں مگریہ کہہ کر کہ بہترن کے خلاف ہے۔ بینس ہے۔ یوں کہیے کہ تعدداز دواج کی اجازت بقید عدل ہے، اور چونکہ عدل مفقود ہے،اس لیےاباس کی ممانعت کی جاتی ہے۔آپ غلامی کا ابطال کرتے ہیں کہ یہانسانیت اور قانون پورپ کے خلاف ہے۔آپ اس کو یوں کر سکتے ہیں کہ جنگ کے قیدیوں کے ساتھ تین برتاؤ کیے جاسکتے ہیں: قتل ،غلامی ،اورآ زادی۔امام وقت ان نتیوں میں سے ایک اختیار کرسکتا ہے ، اور برائے امام آزادی کا حکم عام جاری کر سکتے ہیں۔حضرت عمرؓ نے بہت ہی باتوں میں اپنی رائے سے یا معاصرا قوام کے قانون سے فائدہ اٹھایا، وہ اب تک ہماری فقہ میں موجود ہے۔ آپ ان کو نکال سکتے ہیں، جیسے ذمیوں کے احکام ہیں۔حضرت عمر ؓ نے کثر ت طلاق کود کی کر ایک مجلس کی تین

لفظی طلاق کو تین مستقل طلاق قرار دے لی اور جواب تک فقہ حنی میں معتبر ہے۔ شارب خمر کی حد مختلف خلفا ہے راشدین نے مختلف قرار دی۔ اور بھی مثالیں ہیں، مگران مثالوں کا بینتیج نہیں کہ ہم قانون وراثت نکال دیں، وضو چھوڑ دیں، نماز کم کر دیں، روزے رخصت کریں۔ بیاتو وہی اساعیلیت ہے جوچل نہ کی اور معلوم ہوگیا کہ بیا تباع ند ہب نہیں، ابطال مذہب ہے۔ طول نفس کومعاف تیجیے۔ آپ کے خیالات کی تذکویا وُں تو کچھوش کروں۔ والسلام

۲۷ ررمضان المبارک ۳۳۳س (ماہنامہالشریعہ، مارچ ۲۰۰۷)

اجتهاد ،تجديداورتجدد

['' جناب جاویداحمه غامدی کے حلقہ فکر کے ساتھ ایک علمی وفکری م کالم'' کے پیش لفظ کے طور برتح بر کیا گیا۔]

نحمده تبارك و تعالى و نصلى و نسلم على رسوله الكريم وعلى آله و اصحابه و اتباعه اجمعين_

جناب نبی اکرم صلی اللہ علیہ وسلم پر وحی کا سلسلہ مکمل اور پھر کسی بھی نئی نبوت کا دروازہ بند ہو جانے کے بعد قیامت تک دین کی حفاظت اور نئے پیش آنے والے مسائل کا قرآن وسنت کی روشنی میں حل تلاش کرنے کے لیے جونظام امت کو دیا گیا اور جو گزشتہ چودہ سو برس سے کا میا بی کے ساتھ میں حل تنام کے ایا جونظام امت تجدید واجتہا ذکے نام سے یاد کیا جاتا ہے۔

مجددین اور مجتهدین کا ایک مربوط اور مسلسل سیم ہے جو کسی تعطل اور تساہل کے بغیر مصروف کارہے اور چونکہ دین کی حفاظت کا قیامت تک خدا تعالیٰ نے وعدہ کیا ہے، اس لیے اس کی تکوین حکمت کے تحت وجود میں آنے والا بہ نظام بھی اسی طرح قیامت تک قائم رہے گا۔

تجدیداوراجہ تهاد دونوں کی بنیاد جناب نبی اکرم صلی الله علیہ وسلم کے ارشادات میں موجود ہے اور رسول الله علیہ وسلم کی بیٹی گوئی ایک مجرہ کے طور پر حدیث اور تاریخ کے ریکارڈ کا حصہ ہے کہ جہاں جمہدین ہر زمانے میں لوگوں کو پیش آنے والے مسائل کا،استدلال واستنباط اوراجہاد وقیاس کے ذریعے سے قرآن وسنت کے ساتھ ربط قائم رکھیں گے، وہاں دین میں زمانے کے گزرنے کے ساتھ ساتھ جو غیر متعلقہ چیزیں شامل ہوتی رہیں گی،ان کی چھانٹی کر بے دین کواس

کے اصلی رنگ میں پیش کرنے کے لیے مجد دین بھی وقاً فو قا آتے رہیں گے۔

'اجتہاد' کاتعلق نئے بیش آمدہ حالات اورمسائل سے ہے جبکہ'تجدید' کاتعلق ادھرادھر سے دین کے نظام کا حصہ بن جانے والی چیزوں کی جھانٹی کر کے اسے خیرالقرون یعنی صحابہ کرامؓ، تا بعینؓ اوراتباع تابعینؓ کےمثالی ادوار کی روشنی میں از سرنو پیش کرنے سے ہے اوراب تک جینے بزرگوں کے حوالے سے بھی تجدید دین کی خدمات کا تذکرہ تاریخ میں ملتا ہے، ان کی تجدیدی مساعی کا دائرہ یمی دکھائی دیتا ہے۔اس طرح' اجتہاد کا تعلق اسلام کے مستقبل سے ہےاور' تجدید'اس کے ماضی قدیم کی حفاظت کاعنوان ہے۔البتہ گزشتہ چندصدیوں سے تجدیداوراجتہاد کے ساتھ ساتھ ایک نئی اصطلاح اسلام کی تعبیر نو اور اسلامی علوم کی تشکیل نو کے عنوان سے سامنے آرہی ہے جس کا وجود اسلامی تاریخ کے پہلے ہزارسال میں نہیں ملتا، مگراب اسے اجتہاد اور تجدید کے متبادل بلک فعم البدل کے طور پر پیش کرنے کے لیے بہت سے ارباب دانش کی صلاحیتیں مسلسل صرف ہورہی ہیں، حالانکہ بیان دونوں سے قطعی مختلف بلکہ متضاد چیز ہےاور ہمارے خیال میں اس کی بنیادکسی داخلی ضرورت پر نہیں بلکہ خارجی اثرات کے تحت اس نے ہمارے ہاں ایک مستقل فکر کی حیثیت اختیار کررکھی ہے۔ اب سے کم وہیش پانچ صدیاں قبل جرمنی کے ایک مسیحی راہ نما مارٹن لوتھر نے مسیحیت کی تعبیر وتشریح کے پایائی سٹم کوسائنسی ترقی اور بادشاہت وجا گیرداری سے نجات کی راہ میں رکاوٹ قرار دیتے ہوئے مستر دکر دیا تھااور مسجیت کی تشکیل نو کی بنیا در کھی تھی جس کے تحت مسجیت کا پروٹسٹنٹ فرقہ وجود میں آیا اور بالآ خرمسی فرہب سے معاشرے کی بغاوت اور سوسائٹی کے معاملات سے مٰہ ہب کی لاتعلقی کاعنوان بن گیا۔ چونکہ اس کی کوشش سیاسی ومعاشرتی عوامل کے باعث کامیاب ہوئی اوراس کی فکر نے نئے عالمی فکر وفلسفہ وثقافت کی تشکیل میں اہم کر دارادا کیا،اس لیے ہمارے بہت سے دانش وروں کو بھی سوجھی کہ وہ اسلام کی تعبیر نو اور اسلامی علوم کی تشکیل نو کا بیڑا الٹھا ئیں ، بیہ د کھے بغیر کہ جواساب وعوامل مارٹن لوتھر کے سامنے مسحیت کی تعبیر وتشریح کے روایتی نظام کومستر د کرنے کے لیے موجود تھے،ان کا ہمارے ہال کوئی سراغ پایا جاتا ہے پانہیں، یا جونتائج مذہب سے انح اف اورمعا شرے سے مذہب کی مکمل بے دخلی کی صورت میں مارٹن لوٹھر کی تحریک کے حصے میں آئے ہیں، کیا ہم ان نتائے کے متحمل ہو سکتے ہیں بلکہ کیاان کے امکانات بھی موجود ہیں؟

ہمیں اس سلسلے میں اپنے بہت سے دانش وروں کی نیت اور مقاصد سے غرض نہیں۔ یقیناً بہت سے دوستوں نے نیک نیتی اور خلوص کے ساتھ اس'' کار خیر'' کا آغاز کیا ہوگا۔ وہ اس سے بلاشبہ اچھے اہداف حاصل کرنا چا ہتے ہوں گے اور آج کے دور میں اس سے'' اچھا ہدف'' اور کیا قرار دیا جا سکتا ہے کہ اسلام کو آج کے جدید ماحول اور مغرب کے، طاقت اور میڈیا کے ذور پر غلبہ پانے والے فکر وفلسفہ سے ہم آ ہنگ ثابت کیا جائے اور اسلامی تعلیمات کی الیمی تعبیر وتشریح سامنے لائی جائے جس سے مغرب کے اعتراضات کو کم سے کم کیا جا سکے۔

ہمارے نزدیک اس طرز عمل کے ڈانڈے کہیں نہ کہیں اس سوچ سے ضرور ملتے ہیں کہ جوفکر وفلر فلسفہ غالب ہوتا ہے، بہر حال حق بھی وہی ہوتا ہے اور مغلوب فلسفہ وفکر کواس کے ساتھ ہم آ ہنگی پیدا کرنے کے لیے کیک پیدا کرنی چا ہیے۔ یہی وجہ ہے کہ دنیا بھر میں شجیدہ، راشخ العقیدہ اور روایتی مسلم علما کے ہاں یہ سوچ راہ نہیں پاسکی اور اس سوچ کو پھیلانے کے لیے دنیا ساسلام کے جس جھے میں بھی کوئی فکری حلقہ کھڑا ہوا ہے، اسے ایک محدود دائر سے ہے کریڈ برائی نہیں ملی۔

جہاں تک اجتہاداور تجدید کا تعلق ہے، امت مسلمہ میں بید دوادار ہے جو کام پہلے کرتے تھے،
بعض کمزور یوں اور کوتا ہیوں کے باوجود وہی کام اب بھی کررہے ہیں، جبکہ ان کی ان کمزور یوں اور
کوتا ہیوں کودور کرنے کے لیے مسلمات کے دائر ہے میں رہتے ہوئے ان کی اصلاح کی کوششیں بھی
ہوتی رہتی ہیں، بلکہ ہم خود بھی ایسی کوششوں کا حصہ ہیں، لیکن مارٹن لوتھر کی طرز کی تفکیل نوکو، جس کا
مقصد دین کی تعبیر وتشریح کے چودہ سوسال سے چلے آنے والے روایتی فریم ورک کوسبوتا ژکر کے
دین سے پروٹسٹنٹ طرز کی بغاوت کی راہ ہموار کرنا ہو، اسے نداجتہاد قرار دیا جاسکتا ہے اور نہتجد ید
ہی کے عنوان سے اسے قبول کیا جاسکتا ہے۔ اجتہاد اور تجدید کا مفہوم امت کے ہاں معروف ہے
اوران کا دائرہ کا ربھی پہلے سے طے ہے جسے متاز مجتدین اور مجد دین کی اجتہاد کی اور تجدیدی خدمات
کی روثنی میں بخو بی دیکھا جاسکتا ہے۔

ہمارے ہاں جنوبی ایشیامیں اس طرز کے فکری حلقوں کی ایک تاریخ ہے جوا پناا پنا کام کر کے

تاریخ کی نذر ہو گئے اور اب ان کے نام کتابوں میں معلوم کیے جاسکتے ہیں جبکہ اب بھی بہت سے علقے اس خدمت کی انجام دہی کے لیم تحرک ہیں جواپنی اپنی بولی بولی کر چلے جائیں گے۔ محترم جاوید احمد غامدی صاحب کے فکری حلقہ کوہم اساسی طور پر اس فہرست میں شارنہیں کرتے ، اس لیے کہ ان کے علم ، صلاحیت اور خلوص سے ابھی بہت ہی تو قعات وابستہ ہیں، کین اس فکری محنت کے متائج پر نظر ڈالتے ہوئے ہمیں یقیناً خطرہ محسوس ہونے لگتا ہے کہ شاید بیر استہ بھی ''تر کتان' ہی کو جا تا ہے۔

غامدی صاحب نے جس انداز سے دین کی بنیادی اصطلاحات کی تشکیل نو کی ہے اور اصطلاحات کے الفاظ کو برقر اررکھتے ہوئے ان کے مفہوم ومصداق کے حوالے سے جو نیا تا نابانا بنا ہے، وہ اجتہاداور تجدید کے قدیمی اور روایتی مفہوم کے بجائے تشکیل نو (Reconstruction) کے دائرے میں آتا ہے۔ ہمارا ان سے اصولی اختلاف یہی ہے اور ہم پورے شرح صدر اور دیانت داری کے ساتھ سے بچھتے ہیں کہ جہال بھی دین کے پورے ڈھانچ کی تشکیل نو کی بات ہوگی، دین کی بنیادی اصطلاحات کو خے معانی دے کراپی مرضی کے نتائج حاصل کرنے کی کوشش کی جائے گی اور امت کے چودہ سوسالے ملمی ماضی کے خلاف بے اعتمادی کی فضا بیدا کرنے نئی نسل کو اس سے کا شخے کی سوچ کا رفر ما ہوگی ، وہاں ایسی کوششوں کا عملی نتیجہ گمراہی کا ماحول پیدا کرنے کے سوا پچھ برآ مرنہیں ہوگا۔

عقلی مصالح کی بنیا دیرمنصوص احکام میں اجتها د

[محمة عمار خان ناصر كے مقاله "شريعت، مقاصد شريعت اوراجتها د"كے تقدمہ كے طور پر لكھا گيا۔]

حضرت شاہ ولی اللّٰہ ؒ نے ''ججۃ اللّٰہ البالغہ' کے مقدمہ میں اس مسئلے پر تفصیل کے ساتھ بحث کی ہے کہ تر یعت کے اوامر ونواہی اور قرآن وسنت کے بیان کر دہ احکام وفر اَنُفن کاعقل ومسلحت کے ساتھ کیاتعلق ہے۔ انھوں نے اس سلسلے میں ایک گروہ کا موقف یہ بیان کیا ہے کہ میحض تعبدی امور بیں کہ آقانے غلام کواور مالک نے بند کو تھم دے دیا ہے اور بس! اس سے زیادہ ان میں غور وخوض بین کہ آقانے غلام کواور مالک نے بند کو تھم دے دیا ہے اور بس! اس سے زیادہ ان میں غور وخوض کرنا اور ان میں مصلحت ومعقولیت تلاش کرنا کارلا حاصل ہے، جبکہ دوسر کے گروہ کا موقف یہ ذکر کیا ہے کہ تر یعت کے تمام احکام کا مدار عقل ومصلحت پر ہے اور عقل ومصلحت ہی کے حوالے سے یہ واجب العمل ہیں۔ شریعت ان میں سے کسی کام کی اصل حاکم نہیں ہے بلکہ اس کا وظیفہ صرف یہ ہے کہ وہ اعمال کے حسن وقتح سے انسانوں کو آگاہ کر دے، اس لیے کسی ممل کے حسن وقتح سے رسائی ہیں ہوگی تو اسے تھم کی حقول ہو جوب، جوازیا حرمت کا درجہ اختیار کرے گا، اور حسن وقتح سک رسائی نہیں ہوگی تو اسے تھم کی حیثیت حاصل نہیں ہوسکی گ

حضرت شاہ صاحب نے ان دونوں گروہوں کے موقف کو غلط اور بے بنیاد قرار دیا ہے اور فرمایا ہے کہ اصل بات ان دونوں کے درمیان ہے کہ شریعت کا کوئی حکم عقل وصلحت کے خلاف نہیں ہے کہ شریعت کا کوئی حکم عقل وضم کی ہر بات تک رسائی ہے کین چونکہ تمام انسانوں کی عقل کیسال نہیں ہے اور ہر شخص کا عقل وقہم کی ہر بات تک رسائی حاصل کرناممکن نہیں ہے، اس لیے قرآن وسنت کے احکام وقوانین کا مدار انسانی عقل وقہم اور اس کی

سمجھ کے دائرے میں آنے والی حکمت و مسلحت پرنہیں ہے بلکہ صرف امرا لہی پر ہے اور وہ اسی لیے واجب العمل ہیں کہ اللہ تعالیٰ نے اور اس کے رسول صلی اللہ علیہ وسلم نے ان کا حکم دیا ہے۔

ہمارے خیال میں اے اگر ایک اور زاویہ سے دیکھ لیاجائے توبات زیادہ واضح ہوجائے گی کہ کسی چیز یا عمل کے حسن وقتح کے ادراک اوراس تک رسائی کا ایک ذریعہ انسانی عقل وقہم ہے۔ اس کا دائرہ اللہ ہے۔ جبکہ کسی چیز یا عمل کے حسن وقتح کے تعین کا اصل ذریعہ اللہ تعالیٰ کاعلم اور حکمت ہے۔ اس کا دائرہ بھیناً پہلے دائر سے مختلف ہے۔ اگر ہم ان دونوں دائروں کے درمیان فرق کوسا منے رکھ لیس تو یہ بات سمجھنا مشکل نہیں رہے گا کہ انسانی عقل وقہم کا دائرہ بہت ہی محدود بلکہ محدود تر ہے اور لیس کے برعویٰ کرنا اس کے بس کی بات ہی نہیں ہے کہ وہ اللہ تعالیٰ کے ہر علم کی حکمت اور اس میں موجود ہر مصلحت کو بچھ سکتا ہے اور اس تک رسائی حاصل کر سکتا ہے، اس لیے یہ بات تو تطعی طور پر درست ہے کہ اللہ تعالیٰ کا کوئی کا محمت ہے واریکہ مصلحت اور حکمت سے خالی نہیں ہوتا، البتہ یہ بات ہمیشہ سے کہ نظر چلی آ رہی ہے اور ہمیشہ کی نظر رہے گی کہ حکمت سے خالی نہیں ہوتا، البتہ یہ بات ہمیشہ سے کی نظر چلی آ رہی ہے اور ہمیشہ کی نظر رہے گی کہ انسانی عقل ودانش اللہ تعالیٰ کے ہر حکم اور فیصلے کی حکمت و مصلحت کا ادراک کر سکتی ہے اور جب یہ بات انسانی عقل ودانش اللہ تعالیٰ کے ہر حکم اور فیصلے کی حکمت و مصلحت کا دراک کر سکتی ہے اور جب یہ علی منا ان ماصل کر سکتی ہے تو احکام خداوندی کو انسانی عقل ودانش کے دائر سے میں محدود کر نا اور عکم سے دعلی فتی میں تو یہ بی تار کی میں محدود کر نا اور عمد محدود حقل وقیم کو احکام شرعیہ کا مدار قرار دینا کسی طرح بھی قرین قیاس نہیں قراریا سکتا۔

اس مسئلہ کوایک قدم اور آگے بڑھتے ہوئے اس پہلو سے بھی دیکھا جاسکتا ہے کہ چلوانسانوں کے عقل وقہم کا دائرہ اور سطح مختلف ہونے کے باعث شخصی عقل کوتو مدار قرار نہیں دیا جاسکتا لیکن عقل عام اور اجتماعی عقل چونکہ انسانی عقل کے تمام دائروں اور تمام سطحوں کو اپنے اندر سمولیتی ہے اور ان سب کی جامع ہوتی ہے، اس لیے عقل عام (Common Sense) کو بیش حاصل ہونا چاہیے کہ وہ اشیا واعمال کے حسن وقتی اور مقصد و مصلحت کا تعین کرے اور اس کے فیصلے کو حتی مان لیا جائے، لیکن یہ بات بھی قابل قبول نہیں ہے، اس لیے کہ عقل عام کا دائرہ زمان ومکان دونوں حوالوں سے ہمیشہ مختلف رہا ہے اور ہمیشہ مختلف رہے کا، کیونکہ عقل عام مشاہدات محسوسات، تجربات، مفادات،

ضرور پات اورمعقولات کی بنیاد پرتشکیل پاتی ہے جبکہ ان میں سے کوئی چیز بھی بھی ایک حالت میں نہیں رہتی اور معقولات کی بنیاد پرتشکیل پاتی ہے جبکہ ان میں سے کوئی چیز بھی بھی ایک حالت میں نہیں رہتی اور اگر ان امور کے زمانی و مکانی تغیرات کواحکام شریعت کے قعین میں دخیل اور معیار قرار دے دیا جائے تو پوری نسل انسانی کے لیے ایک عالمگیر اور ابدی دین کا تصور ہی عنقا ہو جائے گا اور بات پھر علا قائی اور محد و دوقتی ندا ہب کی طرف واپس چلی جائے گی۔

اس عقل عام کی کارستانیوں کا مشاہدہ ہم گزشتہ دوصد یوں کے دوران مغرب میں کر چکے ہیں جہاں انسانی خواہشات کی سان پر چڑھ کراس عقل عام نے زناء کر یانی، سوداور ہم جنس پرتی جیسی لعنتوں کو بھی جواز کا درجہ دے دیا ہے بلکہ اضیں انسانی حقوق کے زمرے میں شار کر لیا ہے۔ ہمارے خیال میں احکام شرعیہ کا مدار مقاصد ومصالح کو قرار دے کر مقاصد ومصالح کے بدلتے ہوئے معیارات کی بنیاد پرقر آن وسنت کے منصوص احکام میں تغیر وتبدل کے راستے تلاش کرنے کی موجودہ کوششوں کو مغرب کے اس فکری وتہذ ہی انقلاب سے الگ کر کے ہیں دیکھا جا سکتا کیونکہ اگر چہاس کوششوں کو مغرب کے اس فکری وتہذ ہی انقلاب سے الگ کر کے ہیں دیکھا جا سکتا کیونکہ اگر چہاس کے جائے تشکیل نو (Reconstruction) سے جا ملتا ہے جو اسلام کی بجائے مغرب کی اصطلاح مغرب کی اصطلاح کے بجائے تشکیل نو (بیشان ہور ہا ہے، اس لیے قرآن وسنت کے صریح احکام میں تغیر وتبدل کے مغرب بھی جیران و پریشان ہور ہا ہے، اس لیے قرآن وسنت کے صریح احکام میں تغیر وتبدل کے لیے مقاصد ومصالح ، عقل عام اور انسانی فہم ووانش کو واحد معیار اور مدار قرار دے کران کی تشکیل نو کے تصور کو نہ عقلی طور پر قبول کیا جا سکتا ہے اور نہ ہی اسلام کا چودہ سوسالہ اجماعی تعامل اور قرآن وسنت کے طشدہ اصول اس کی اجازت دیتے ہیں۔

البت قرآن وسنت کے بیان کردہ صرح احکام وقوا نین کوابدی اور غیر متبدل تسلیم کر لینے اوران کی قطعیت وابدی و بیت کے بیان کردہ صرح احکام وقوا نین کوابدی اور قطیق کے حوالے سے زمانے کے قطعیت وابدیت پڑھمل ایمان کے بعدان کے اطلاق ونفاذ اور تطبیق کے حوالے سے زمان کی تغیرات، ضروریات کے تنوع اور احوال کے اختلاف کا لحاظ رکھنا اس سے مختلف امر ہے اوراس کی گنجایش ہرزمانے میں موجود رہی ہے۔ ہماری رائے میں پہلی بات کا تعلق تشکیل نوسے ہے جبکہ دوسری بات کا تعلق احتماد سے بلکہ مسلمہ اصولوں دوسری بات کا تعلق اجتماد سے بادر اسلام اجتماد اور تجد یدکونہ صرف تسلیم کرتا ہے بلکہ مسلمہ اصولوں

کے دائر ہے میں رہتے ہوئے اس کی ترغیب دیتا ہے اور اس پراجر و ثواب بھی بیان کرتا ہے، مگر وہ اسلام کی تشکیل نو کے تصور کومستر دکرتا ہے اور اسے قبول کرنے کے لیے تیاز نہیں ہے۔

ہماری رائے میں اجتہاد کے ضروری تقاضوں کی طرف پیش رفت کے حوالے ہے مسلمانوں کے روایتی دینی حلقوں کی حد درجہ بلکہ ضرورت سے زیادہ احتیاط کی ایک وجہ بیر بھی ہے کہ اجتہاداور تشکیل نو کو خلط ملط کر دیا گیا ہے اور اجتہاد کے نام پر پورے اسلام کی تشکیل نو کاحق ما نگا جارہا ہے جس کی وجہ سے بسااوقات اجتہاد کے دائرے کے امور کو بھی تشکیل نو کا تقاضا سمجھ کرمستر دکر دیا جا تا ہے اور ان معاملات میں عجیب نوعیت کا کنفیوژن بیدا ہو گیا ہے۔

عزیزم حافظ محم کارخان ناصر سلمہ نے علامہ اقبال اوپن یو نیورٹی اسلام آباد کے ایک سیمینار
میں پڑھے جانے والے زیر نظر مقالہ میں مسئلہ کے ان دونوں پہلووں کا جائزہ لیا ہے اور انتہائی عرق
ریزی اور تکت ری کے ساتھ اس کے مختلف زاویوں کو اہل علم کے سامنے لانے کی کوشش کی ہے۔ مجھے
مقالہ کے دونوں پہلووں سے اصولی طور پر اتفاق ہے کہ: المقاصد ومصالح کے معیارات تبدیل ہو
جانے کی بنیاد پر قرآن وسنت کے صریح احکام میں تغیر وتبدل کا کوئی جواز نہیں ہے، اور المح جوامور
اجتہاد کے دائرے میں آتے ہیں اور جن مسائل ومعاملات میں احوال وزمانہ کے تغیرات کا مجتبدین
کے ہاں ہمیشہ لحاظ رکھا جاتا رہا ہے، ان میں قطعی جمود کی موجودہ صورت حال اطمینان بخش نہیں ہے
بلکہ اجتہادی صلاحیتوں کو بروئے کارلانے کی ضرورت آج بھی موجودہ ہو در ہا وزمانے کے تیزی سے
بلکہ اجتہادی صلاحیتوں کو بروئے کارلانے کی ضرورت آج بھی موجود ہے جوزمانے کے تیزی سے
بلالے ہوئے حالات میں دن بدن بڑھتی جارہی ہے۔ البتہ اس مقالہ کی تمام جزئیات اور ترجیات
بدلتے ہوئے حالات میں دن بدن بڑھتی جارہی ہے۔ البتہ اس مقالہ کی تمام جزئیات اور ترجیات
سے اتفاق ضروری نہیں ہے اور ہر علمی بحث ومباحثہ کی طرح اس کے مختلف پہلووں پر بھی مزید بحث،

مجھے امید ہے کہ بیمقالہ اس موضوع پرعلمی بحث کوآ گے بڑھانے کا ذریعہ بنے گا اورار باب علم ودانش کی شنجیدہ توجہ عزیز مقالہ نگار کے لیے حوصلہ افزائی کا باعث ثابت ہوگی۔

(ماهنامهالشريعه، دسمبر ۲۰۰۷)

____ r ___

اجتها د کے اصول وضوابط اور دائر ہ کار روایتی اور غیرروایتی نقطہ ہائے نظر کے مابین شکش کے تناظر میں

شربعت بل، يارليمنك كي خود مختاري اوراجتها د

صدر مملکت کی طرف سے قومی اسمبلی توڑے جانے کے بعد عوامی سطح پر شریعت بل کے بارے میں بحث و تبحیص کا سلسلہ اگر چہ و قتی طور پررک گیا ہے اور شریعت بل کی منظوری اور نفاذ کے بارے میں اب کو برکومعرض و جود میں آنے والی قومی اسمبلی کا انتظار کر رہے ہیں ، لیکن اہل دانش کی جانب سے شریعت بل پر بحث و تبحیص کا سلسلہ جاری ہے ، چنانچہ ملک کے دومعروف قانون دانوں ریٹا کر ڈجسٹس جناب جاوید اقبال اور جناب ملک امجہ حسین ایڈووکیٹ کے مضامین گزشتہ دنوں روز نامہ جنگ کے اوارتی صفحات کی زینت بنے ہیں جن میں شریعت بل کے حوالہ سے چند نکات رہز بحث لائے گئے ہیں۔ مناسب معلوم ہوتا ہے کہ ان مضامین کے اہم نکات کا مختصر جائزہ لے لیا جائے تا کہ تصویر کے دونوں رخ قارئین کے سامنے رہیں اور انہیں کسی نتیجہ تک پہنچنے میں دشواری جائزہ کے بیش نہ ہے۔

جناب ڈاکٹر جاویدا قبال نے اپنے مضمون میں جن نکات پرسب سے زیادہ زور دیا ہے، وہ یہ ہیں:

ختر یک پاکستان میں عوام نے علما کی سوچ کومستر دکر کے علامہ محمد اقبال اور قائد اعظم کی سوچ سوچ کو اپنایا تھا، اس لیے پاکستان میں اسلام کا نفاذ علما کی بجائے علامہ اقبال اور قائد اعظم کی سوچ اور فکر کے مطابق ہونا چاہیے۔

تر اجتهاد کی ضروریات اور نقاضوں کے مطابق اسلامی احکام میں وسیع تر اجتهاد کی ضرورت ہے اور علم مختلف وجوہ کی بنا پراجتهاد کی صلاحیت سے بہرہ ورنہیں رہے،اس لیے دین کی

تعبير وتشريح اوراجتهاد كے تمام تراختيارات منتخب پارليمنٹ كے حوالد كردينے چاہميں _

پارلیمنٹ کی بالادس سے شریعت کی توہین ہوتی ہے اور شریعت کی بالادس سے پارلیمنٹ کی خودمختاری مجروح ہوتی ہے،اس لیے قانون نفاذ شریعت میں''قطع و بریڈ' کرکے کوئی درمیانی راہ نکانی چاہیے۔

جب کہ جناب ملک امجد حسین ایڈووکیٹ کے اٹھائے ہوئے زیادہ نکات درج ذیل ہیں:
﴿ قرار داد مقاصد میں کسی جگہ بھی شریعت کا لفظ استعال نہیں کیا گیا، اس لیے شریعت بل کا قرار داد مقاصد کے ساتھ تعلق جوڑ کرعلا ہے کرام قرار داد مقاصد کی غلط تشریح کررہے ہیں۔

ہجزل محمر ضیاءالحق مرحوم نے قرار دادِ مقاصد کوآئین کا واجب العمل حصہ بنا کر غلطی کی ہے کے جزل محمر ضیاءالحق مرحوم نے قرار دادِ مقاصد کوآئین کے اور معطل ہونے کا خطرہ رہتا ہے،اس لیے قرار دادِ مقاصد کوآئین کاملی حصہ بنا کراہے بھی معرض خطر میں ڈال دیا گیا ہے۔

جہاں تک تحریک پاکستان میں علما کی سوچ کو عوام کی طرف ہے مستر دکیے جانے کا تعلق ہے،
ہمیں افسوں ہے کہ تاریخی حقائق اس دعوے میں جناب ڈاکٹر جاویدا قبال کا ساتھ نہیں دے رہے
کیونکہ علما کے ایک طبقہ نے تحریک پاکستان کی ضرور مخالفت کی تھی اور وہ اپنی اس مخالفت پر کسی قتم کا
نقاب ڈالنے کی ضرورے محسوس نہیں کرتے ، لیکن علما ہی کا ایک بہت بڑا طبقہ تحریک پاکستان کے
ہراول دستہ کے طور پر قیام پاکستان کی جدوجہد میں شریک تھا۔ آخر ڈاکٹر جاویدا قبال صاحب تحریک
ہراول دستہ کے طور پر قیام پاکستان کی جدوجہد میں شریک تھا۔ آخر ڈاکٹر جاویدا قبال صاحب تحریک
پاکستان میں مولا نا اشرف علی تھانو گی مولا ناشبیر احمد عثما گی مولا ناعبد الحامد بدایونی ہی پیرصاحب ما تکی
شریف مولا نامحد ابراہیم میرسیالکوئی اور ان کے ہزاروں رفقا کے وجود کو کس طرح نظر انداز کرجاتے
ہیں جونہ صرف تحریک پاکستان کی صف اول میں شامل تھے بلکہ صوبہ سرحداور سلہٹ میں پاکستان کے
ہیں دیفر نڈم جیتنے میں انہی علما کا رول بنیا دی اور فیصلہ کن رہا ہے اور اگر رہے کہا جائے تو حقائق کی
بیل کو تحریک ہوگی کہ تحریک پاکستان کے نظریاتی اور اسلامی شخص پرعوام کا اعتماد انہی علما ومشائ
کی بدولت قائم ہوا تھا۔ پھر یہ کہن کہ علامہ محمدا قبال اور قائدا عظم اسلام کی تعیر وقشرت کے بارے میں
جہور مسلمانوں سے ہٹ کر کسی خوفر کے داعی تھے، ان دونوں شخصیات کے ساتھ انصاف نہیں

ہے۔ یہ درست ہے کہ علامہ محمد اقبالؒ نے دین کی تعبیر وتشریک اوراجہاد کی عمومی ضرورت کے حوالہ سے اپنے خیالات وافکار پیش کیے ہیں جو عام علا کے موقف سے محتلف ہیں، کیکن انہوں نے ان افکار وخیالات کوفقہی مذہب اور نے فکر کے طور پر بھی پیش نہیں کیا اور نہ ہی اس پراصرار کیا ہے کہ ان کے خیالات کومن وعن قبول کر لیا جائے۔ ہمار ہے نزد یک اس ضمن میں علامہ محمد اقبالؒ کے افکار کی حثیمت تجاویز کی ہے جو انہوں نے علمی حلقوں کے سامنے پیش کیس اور علمی حلقوں کا اجتماعی طرز ممل شاہد ہے کہ انہوں نے علامہ محمد اقبالؒ کے تمام تراحترام کے باوجودان تجاویز کو قبول نہیں کیا، لیکن اس تو ازن کے ساتھ کہ نہوان شاذ افکار کی بنیاد پر علامہ محمد اقبال کو اپنے روایتی طرز تنقید کا ہدف بنایا ہے اور نہیں ان کے افکار کومن وعن قبول کیا ہے۔

جہبوراہل علم کے اس جق سے ڈاکٹر جاویدا قبال بھی انکارنہیں کریں گے کہ وہ کسی بھی سوچ اور فکرکو، خواہ وہ کتی ہی بڑی شخصیت کی طرف سے آئی ہو، دین وعلم کے مسلم اصول وضوابط سے ہٹا ہوا دیکھیں تو اسے قبول کرنے میں احتیاط سے کام لیں کیونکہ جب ڈاکٹر جاویدا قبال صاحب علامہ محمدا قبال کے حوالہ سے اپنے لیے بیچ تی ما نگتے ہیں کہ حضرات صحابہ کرام رضوان الڈیلیم اجمعین کے متنقہ اور اجماعی فیصلوں کو مصلحت وقت کے موافق نہ پائیں تو قبول نہ کریں تو علامہ محمدا قبال کی کسی سوچ اور رائے کی حیثیت صحابہ کرام گر کے اجماع سے زیادہ تو نہیں ہے کہ اسے ہرصورت قبول کرنے پراصرار کیا جائے اور کسی کواس سے اختلاف کاحق نہ دیا جائے۔ پھر جب بات جمہوریت کی ہے تو یہ اصول اہل علم کے لیے کیوں نہیں ہے اور ملک کے جمہور اہل علم اور اہل دین کے مقابلہ میں ایک شخصی رائے پراصرار کیوں کیا جارہا ہے؟

بہر حال ہم یہ بیجے ہیں کہ علامہ محمدا قبال وین میں تعبیر وتشری کے حوالہ سے کسی نے فقہی مذہب اور مکتب فکر کے بانی اور داعی نہیں تھے، ندانہوں نے اس کا دعویٰ کیا، نداس کے لیے حلقہ بنایا اور نہ ہی عامۃ الناس کو دعوت دی کہ وہ علما کی بیان کردہ تشریح دین کو مستر دکر کے ان کے اس مبینہ مکتب فکر کو قبول کریں۔ بات صرف اتی تھی کہ علامہ محمدا قبال نے ایک مفکر اور فلسفی کی حیثیت سے خیر خواہی کے جذبہ کے ساتھ اپنے افکار وخیالات کو تجاویز کی صورت میں اہل علم کے سامنے پیش کیا

لیکن جہور اہل علم نے مرحوم ؓ کے خلوص، جذبہ خیرخواہی اور احترام کے باعث انہیں خاموثی کے ساتھ نظر انداز کر دیا جس سے بات ختم ہوگئی الیکن اب ڈاکٹر جاویدا قبال صاحب تاری ؓ کے حوالے ہو جانے والے اس مسلہ کو دوبارہ زندہ کرنا چاہتے ہیں اور اپنے قابل صداحترام مرحوم والد کے کندھے پررکھ کرایک نے مکتب فکر کے قیام کی بندوق داغنے کے در پے ہیں یہ تو خودعلامہ محمد اقبال ؓ کے ساتھ زیادتی ہے۔

باقی رہی بات تحریک پاکستان کی تو یہ ایک تاریخی حقیقت ہے کہ تحریک پاکستان کا اسلامی اور نظریاتی تشخیص مولا نا اشرف علی تھا نوگی، مولا نا شہیر احمد عثاثی، مولا نا عبدالحامد بدایو تی، پیرصاحب ما تکی شریف ہمولا نا محمد ابرا ہیم میر سیالکو ٹی اور ان کے اہل علم رفقا سے وابستہ ہے، اس لیے پاکستان میں اسلام کی تعبیر وتشریح انہی اصول وضوابط کے مطابق ہوگی جن کے یہ ذرکورہ بالا اہل علم داعی ہیں میں اسلام کی تعبیر وتشریح انہی اصول وضوابط کے مطابق ہوگی جن کے یہ ذرکورہ بالا اہل علم داعی تیں اور وہ اصول وضوابط ان حضرات کے طے کر دہ نہیں ہیں، بلکہ چودہ سوسال سے امت کا اجماعی تعامل انہی اصولوں پر ہے اور آج بھی پاکستان بلکہ پورے عالم اسلام کے جمہور اہل علم ان اصول وضوابط کو تنہیں کیں۔

اب آیے اجتہاد کی عمومی ضرورت اور پارلیمنٹ کواس کاحق دینے کے سوال کی طرف۔اس
سے کسی کوا نکار نہیں ہے کہ آج کے دور میں بدلتے ہوئے تقاضوں کے پیش نظر وسیح تر اجتہاد کی ضرورت ہے۔ علما بھی اس ضرورت کو تسلیم کرتے ہیں، بلکہ اپنے اپنے دائرہ کار میں اجتہاد کر بھی رہے ہیں۔ ملک کے ہر بڑے جامعہ اور دارالعلوم میں دارالافقا موجود ہے اور مفتیان کرام روز مرہ پیش آ مدہ مسائل وامور پرفتو ہے جاری کررہے ہیں۔ان فقا وکی میں جموز نہیں ہے بلکہ اجتہاد وتح ک پیش آ مدہ مسائل وامور پرفتو ہے جاری کررہے ہیں۔ان فقا وکی میں جموز نہیں ہے بلکہ اجتہاد وتح ک پوری طرح کار فرما ہے۔مفتیان کرام عمومی ضرور یات اور مسلحوں کو سامنے رکھتے ہوئے اپنے پیش روفقہا ہے کرام کے فیصلوں سے اختلاف بھی کررہے ہیں اور بوفت ضرورت دوسر فقہی مذاہب کے فیصلوں کو اختیار کرنے کے ساتھ ساتھ نئی آ را بھی قائم کررہے ہیں۔ دینی اداروں کے شعبہ ہائے فقا وی سے ہٹ کرقومی سطح پر اسلامی نظریا تی کو نسل کے پلیٹ فارم پر نفاذ اسلام کے لیے جو علمی کام گزشتہ دس سال کے دوران ہوا ہے، اس میں تمام مکا تب فکر کے علما ہے کرام نے مل بیٹھ کر پیش آ مدہ گزشتہ دس سال کے دوران ہوا ہے، اس میں تمام مکا تب فکر کے علما ہے کرام نے مل بیٹھ کر پیش آ مدہ

مسائل کاحل نکالا ہے، مسودات قانون ترتیب دیے ہیں اور متعدد نے فقہی نکات اٹھائے ہیں۔
اجتہاداسی کا نام ہے اور اجتہاد کا بیٹل انفرادی اور اجتماعی سطح پر جاری وساری ہے، بلکہ اسلامی نظریاتی کونسل اور وفاقی شرعی عدالت میں علا ہے کرام نے اجتہاداور تعبیر دین کے اس عمل میں جدید قانون دان حضرات کے ساتھ اشتراک کوفراخ دلی کے ساتھ قبول کیا ہے اور مل جل کر''اجتہا'' کے قانون دان حضرات کے ساتھ اشتراک کوفراخ دلی کے ساتھ قبول کیا ہے اور مل جل کر''اجتہا'' کے ذریعے قرآن وسنت کی تعبیر وتشریح کے تمام تر اختیارات وفاقی شرعی عدالت کے حوالے کر دیے ہیں جس میں عصری قانونی ماہرین کوعلا پر عددی برتری حاصل ہے۔ یہ متواتر پیش رفت اس امر کی شاہد ہے کہ علی نہ تو فقہی جمود کے قائل ہیں، نہ اجتہاد کی راہ میں رکاوٹ ہیں اور نہ ہی اجتہاد اور تعبیر دین پر اپنی اجارہ داری قائم رکھنے کے دریے ہیں، البتہ وہ یہ بات ضرور کہتے ہیں کہ اجتہاد کے مل کوشچ طور پر اجارہ داری قائم رکھنے کے دریے ہیں، البتہ وہ یہ بات ضرور کہتے ہیں کہ اجتہاد کا دائرہ کار اور دوسرا اجتہاد کی اہلیت، کیونکہ ان دوباتوں کالحاظ رکھے بغیر اجتہاد کے نام پر کیا جانے والاکوئی بھی عمل اجتہاد اس موبائے گا۔

اجتہاد کا دائرہ کارخود جناب رسالت آب صلی اللہ علیہ وسلم نے حضرت معاذ بن جبل والی عدیث میں متعین فرماد یا ہے کہ جس مسئلہ میں قرآن کریم اور سنت رسول صلی اللہ علیہ وسلم کا کوئی واضح حکم نہ ہو، اس میں مجتہد کوا جتہاد کاحق حاصل ہے۔ اس کا واضح مطلب سے ہے کہ قرآن وسنت کے صرح احکام دائرہ اجتہاد سے خارج میں اور ان میں اجتہاد کے نام پر کسی قتم کے ردو بدل کی گنجائش نہیں ہے۔ اب اگر کوئی شخص یا ادارہ قرآن وسنت کے سی صرح کے حکم کو تبدیل کرنا چا ہتا ہے اور اسے نہیں ہو ۔ اب اگر کوئی شخص یا ادارہ قرآن وسنت کے سی صرح کے حکم کو تبدیل کرنا چا ہتا ہے اور اسے مہر بانوں کوشکوہ ہے کہ علما جمود کے قائل میں اور اجتہاد سے انکار کررہے میں۔

اجتہاد کے خمن میں دوسرابنیادی پہلو' اہلیت' کا ہے۔ یہ ایک بدیمی امر ہے کہ قرآن وسنت کی تشریح وتعیر کے لیے قرآن وسنت سے واقفیت ضروری ہے۔ ایک شخص جوقرآن کریم کی کوئی آیت یا حدیث رسول کا کوئی جملہ پڑھ کر براہ راست اس کامفہوم سیجھنے سے قاصر ہے، اسے قرآن

وسنت کا شارح تسلیم نہیں کیا جا سکتا۔ یہ ایک الیمی بدیہی بات ہے جس پرکسی دلیل اور بحث کی ضرورت نہیں ہے، بلکہ امام ولی اللہ دہلوگ نے تواجتہاد کے لیے قرآن وسنت سے واقفیت کا بہت بلند معیار بیان کیا ہے اور'' ازالة الخفاء'' میں اجتہاد کی اہلیت کے لیے ایک درجن سے زائد علوم کی مہارت کو شرط قرار دیا ہے۔ ان کی بیہ بات بالکل منطقی اور معقول ہے جس کی تفصیل میں جائے بغیر صرف ایک مثال سے ہم اپنے موقف کو واضح کریں گے۔

امام ولی اللہ دہلوی فرماتے ہیں کہ مجہد کے لیے ضروری ہے کہ وہ دیگر ضروری علوم کی مکمل مہارت کے ساتھ ساتھ جناب نبی اکرم صلی اللہ علیہ وسلم کی سیرت طیبہ اور حالات زندگی پر بھی گہری نظر رکھتا ہو کیونکہ بسااوقات اس کے سامنے کسی مسئلہ میں جناب نبی اکرم صلی اللہ علیہ وسلم کے دویا تین متفاوت ارشادات یا ممل آئیں گے۔ اس نے ان میں سے کسی ایک کور ججے دین ہے۔ ظاہر ہے کہ وہ ان میں سے آخری ممل کو ناشخ قرار دے کر قبول کرے گا اور باقی کو منسوخ سمجھے گا۔ اب وہ آخری ممل کا فیصلہ کیسے کرے گا؟ اس کے لیے ضروری ہے کہ اسے جناب رسالت آب صلی اللہ علیہ وسلم کے ارشادات اور احوال سے اس قدر واقفیت حاصل ہو کہ وہ آپ کے اعمال میں واقعاتی ترتیب قائم کر سکے اور یہ فیصلہ کیسے کہ پہلا ممل کون ساہے۔ اس کے بغیر یہ فیصلہ کرنا اس کے لیے ممکن ہی نہیں ہے۔

یے سرف ایک مثال ہے جو بات سمجھانے کے لیے عرض کی گئی، ورنہ جن چودہ علوم کو حضرت شاہ ولی اللہ دہلویؒ نے اجتہاد کی اہلیت کے لیے شرط قرار دیا ہے، ان میں سے ہملم مجتمد کے لیے منطقی اور بدیمی طور پراسی طرح ضروری ہے۔ اس پس منظر میں جب پارلیمنٹ کو اجتہاد کا حق دینے کی بات کی جاتی ہے تو علما کو اس میں تامل ہوتا ہے اور وہ تامل بلاوجہ نہیں ہے کیونکہ ہمارے ہاں پارلیمنٹ کی رکنیت کے لیے ضروری علوم کی مہارت تو کجا، قرآن کریم کو سادہ ترجمہ کے ساتھ سمجھنا بھی شرط نہیں ہے۔ آخرا یک ایسے ادارہ کے لیے جس کے ارکان کی غالب اکثریت قرآن وسنت سے ناواقف ہے اور جس کی رکنیت کے لیے قرآن کریم کا سادہ ترجمہ جاننا بھی شرط نہیں، قرآن وسنت کی تعبیر وتشریح اور اجتہاد کا حق علما آخر کیسے تسلیم کرلیں؟

پھراہیت کا بیصرف ایک پہلو ہے کہ اجتہاد کا حق صرف اسے ہے جیے ضروری علوم پر مہارت عاصل ہو۔ اس کا دوسرا پہلو خداخو فی اور تقو کی کا بھی ہے جوعلمی اہلیت کے ساتھ اس سطح پر ضروری ہے۔ ہمارے فقہا کے ہاں تو خداخو فی اور تقو کی کا بیمعیار رہا ہے کہ حضرت امام ابوحنیفہ اُسپنے قرض خواہ کے مکان کی دیوار کے سائے میں کھڑا ہونے کے لیے تیار نہیں ہوتے تھے کہ اس طرح قرض کے ساتھ سابید دیوار میں کھڑا ہونے کا نفع شامل ہوجائے گا جو سود بن سکتا ہے۔ ان جُہتدین کے اجتہاد کا حق ڈاکٹر جاویدا قبال صاحب اس پارلیمنٹ کے حوالہ کرنا چاہتے ہیں جس کی ہارس ٹریڈنگ کے قصے دینا بھر میں ہماری تو می رسوائی کا باعث بن رہے ہیں۔ لیکن علا کو اس سے بھی انکار نہیں ہے۔ اگر وہ و فاقی شرعی عدالت اور اسلامی نظریاتی کونسل کے حق میں اجتہاد کے حق سے دستبر دار ہو سے بیس تو پارلیمنٹ کے سامنے سپر انداز ہونے میں بھی انہیں کوئی تجاب نہیں ہے، البتہ اجتہاد کے دائر ہ کاراور اہلیت کے اصولوں سے دستبر دار ہونے کے لیے وہ کسی صورت میں تیار نہیں ہیں اور اس میں حتی ساتھ طے کرنا ہوگا۔ ایک بید کہ پارلیمنٹ قرآن وسنت کے لیے دوامور کوآ کینی طور پر قطعیت کے ساتھ طے کرنا ہوگا۔ ایک بید کہ پارلیمنٹ قرآن وسنت کے لیے دوامور کوآ گئین طور پر قطعیت کے ساتھ طے کرنا ہوگا۔ ایک بید کہ پارلیمنٹ قرآن وسنت کے ضروری واقفیت شرط ہوگی۔ میں دو بدل کی مجازئیں ہوگی اور دوسرا بید کہ پارلیمنٹ کی رکنیت کے لیے قرآن وسنت کی ضروری واقفیت شرط ہوگی۔

محترم ڈاکٹر جاویدا قبال صاحب ان دوامور کوسلیم کرلیں تو پارلیمنٹ کواجتہاد کاحق دینے کے بارے میں ان کے موقف کو قبول کرنے کے لیے ہم پوری طرح تیار ہیں بلکہ اجتہاد کی اہلیت کے لیے حضرت شاہ ولی اللہ محدث دہلوگ کی بیان کردہ سخت شرا اکھا پر بھی ہمیں اصرار نہیں ہوگا اور اس ضمن میں بھی ہم اسلامی نظریاتی کوسل یا وفاقی شرعی عدالت کا بیاستحقاق سلیم کرتے ہیں کہ وہ پارلیمنٹ کو قرآن وسنت کی تعبیر وتشر تے اور اجتہاد کاحق دینے کا مقصد سامنے رکھ کر پارلیمنٹ کی رکنیت کے لیے قرآن وسنت سے واقفیت کا معیار طے کردیں، لیکن ان بنیادی امور کو کوظ رکھے بغیرا گر پارلیمنٹ کو قرآن وسنت کی تعبیر وتشر تے کا حق دیا جا تا ہے اور پارلیمنٹ اسے استعال کرتی ہے تو ہمارے نزدیک پاپائے روم کی بائیل میں ردو بدل کاحق رکھنے والی کوسلوں کے فیصلوں، اکبر بادشاہ کے درباری باچہاد کے فیرمشر وطحق سے بہرہ ورمنتی باہی اور اجتہاد کے فیرمشر وطحق سے بہرہ ورمنتی باہی اور اجتہاد کے فیرمشر وطحق سے بہرہ ورمنتی باہی

پارلیمنٹ کے فیصلوں میں کوئی فرق نہیں ہوگا۔

ابہم تیسر نے نکتے کی طرف آتے ہیں جس میں ڈاکٹر جاویدا قبال نے پارلیمٹ اور شریعت میں سے کسی ایک کی بالادسی کی صورت میں دوسر نے کی حثیت مجروح ہونے کو تسلیم کیا ہے اور اس طرح علما کے اس موقف کو پہلی بار سنجیدگی کے ساتھ سمجھنے کی کوشش کی گئی ہے کہ پارلیمٹ کی مکمل بالادسی کی صورت میں شریعت کی بالادسی نہیں رہے گی اور بینہ صرف شریعت کی تو ہین ہے بلکہ ایک عام مسلمان کے بنیادی عقیدہ کے بھی منافی ہے، لیکن اس کاحل ڈاکٹر جاویدا قبال صاحب نے قانون نفاؤ شریعت پر پارلیمٹ کی بالادسی بہر حال قائم رکھنے کی صورت میں تبحویز کیا ہے اور اس میں کی حثیت سے ہمارا بنیادی عقیدہ ہے کہ قرآن وسنت کو دنیا کے ہرادارے پر بالادسی حاصل ہے اور کی منتخب یا غیر منتخب یا غیر منتخب یا غیر منتخب ادارہ ایسانہیں ہے جسے قرآن وسنت کو دنیا کے ہرادارے پر بالادسی حاصل ہے اور کو کی منتخب یا غیر منتخب یا غیر منتخب ادارہ ایسانہیں ہے جسے قرآن وسنت کا حکام پر بالادسی دی جاسکے۔

اب ہم ملک امجد حسین صاحب ایڈووکیٹ کے اٹھائے ہوئے دونکات کی طرف آتے ہیں۔ ان کا پہلائکتہ یہ ہے کہ قررار دادِ مقاصد میں'' شریعت'' کا لفظ تک نہیں ہے تو شریعت بل کے لیے اس کا حوالہ کیوں دیا جارہا ہے؟ مگریہ بات انتہائی سطحی ہے جس کی اتنے بڑے قانون دان سے کم از کم ہمیں تو قع نہیں تھی۔

''شريعت''كى اصطلاح خودقر آن كريم كى ارشاد فرموده ہے، چنا نچارشاد بارى تعالى ہے:
ثُمَّ جَعَلُناكَ عَلَىٰ شَرِيُعَةٍ مِّنَ الْأَمُرِ فَاتَّبِعُهَا وَلَا تَتَّبِعُ أَهُوَ آءَ الَّذِيُنَ لَا
يَعُلَمُونَ (الجَاتِيم ١٨)

'' پھر ہم نے آپ کو دین کے بارے میں'' شریعت' پر قائم کیا ہے، پس آپ اس کی پیروی کریں اوران لوگوں کی خواہشات کی پیروی نہ کریں جوعلم نہیں رکھتے۔''

اورقر اردادِ مقاصد کے دوا قتباسات ملاحظہ ہوں:

ا۔''مملکت جملہ حقوق واختیارات حکمرانی جمہور کے منتخب کردہ نمائندوں کے ذریعے استعال کرے جس میں اصول جمہوریت وحریت ومساوات ورواداری اور عدل عمرانی کو، جس طرح اسلام نے ان کی تشریح کی ہے، پورےطور پرلمحوظ رکھا جائے۔''

۲۔'' مسلمانوں کواس قابل بنایا جائے کہ انفرادی واجہا عی طور پراپنی زندگی کواسلامی تعلیمات ومقضیات کے مطابق ، جوقر آن مجید اور سنت ِرسول صلی اللّه علیه وسلم میں متعین ہیں، تر تیب دے سکیں۔''

اب آپ خیال فرمایئے کہ قرار دادِ مقاصد نے دستوری طور پر اسلام کی تشریحات اور قرآن وسنت کی تعلیمات کی پابندی کو ضروری قرار دیا ہے اور قرآن کریم نے '' شریعت'' کی پیروی کا حکم دیا ہے۔ تو شریعت کے قرآنی حکم کواختیار کرنا قرار دادِ مقاصد ہی کی تکمیل نہیں تو اور کیا ہے؟

قراردادِ مقاصد ایک اصولی دستاویز ہے۔ ملک میں اسلامائزیشن کے لیے جتنے اقد امات بھی ہوں گے، اس قرار دادِ مقاصد برعملدر آمد میں پیش رفت شار ہوں گے۔ اس کے لیے بیضروری نہیں ہے کہ قرار دادِ مقاصد میں ان سب کا تفصیلاً ذکر بھی ہو۔ بیا یسے ہی ہے جیسے سپریم کورٹ نے قصاص ودیت آرڈینس جاری کرنے کا حکومت کو پابند کیا ہے اور حکومت چندروز تک آرڈینس لار ہی ہے۔ اب کوئی شخص یہ کے کہ قرار دادِ مقاصد میں تو ''حدود وقصاص'' کا لفظ نہیں ہے، اس لیے اس آرڈینس کے سلسلے میں قرار دادِ مقاصد کا حوالہ نہ دیا جائے تو یہ بالکل غلط بات ہوگی کیونکہ ''حدود وقصاص'' کے قانون کا نفاذ بلاشبہ قرار دادِ مقاصد کی س شق پڑمل در آمد ہوگا جس میں مسلمانوں کی اجتماعی زندگی میں اسلامی تعلیمات کی یابندی کی صفانت دی گئی ہے۔

ر ہا دوسرا نکتہ کہ قرار دادِ مقاصد کو آئین کاعملی حصہ بنا کر معرضِ خطر میں ڈال دیا گیا ہے تو یہ خدشہ سابقہ تجربات کی بنیاد پر بے بنیاد ہے کیونکہ پاکتان میں آئین ٹوٹے اور نے دستور تر تیب پانے کا افسوس ناک عمل اگر چہ متعدد بار دہرایا گیا ہے، لیکن قرار دادِ مقاصد کوکوئی دستور بھی نظرانداز نہیں کرسکا اور ہر آئین میں اسے شامل کیا گیا ہے۔ اس طرح ۱۹۲۹ء میں پہلی دستور ساز آسمبلی میں منظور ہونے والی قرار دادِ مقاصد کوملک کی ایک بنیادی دستاویز کی حیثیت حاصل ہوگئی ہے جسے کسی منظور ہونے والی قرار دادِ مقاصد کوملک کی ایک بنیادی دستاویز کی حیثیت حاصل ہوگئی ہے جسے کسی منظور میں نظرانداز نہیں کیا جاسکے گا۔

قراردادِ مقاصد میں پاکتان کی اسلامی نظریاتی حیثیت کو ہمیشہ کے لیے طے کردیے کے علاوہ

خدا کی حاکمیت، قرآن وسنت کی بالادتی اور اسلامی احکام کی عمل داری کی صفانت دی گئی ہے اور اسلامائز یشن کی ایک مشخکم اور مضبوط آئینی بنیاد فراہم کر دی گئی ہے۔ جزل محمد ضیاء الحق مرحوم کی طرف سے قرار داوِ مقاصد کو دستور کا باضا بطہ حصہ قرار دیے جانے سے قبل قرار داوِ مقاصد کو سامی سمیت تمام دسا تیر میں محض دیباچہ کی حیثیت سے بطور تبرک شامل کیا جاتا رہا ہے جس پڑمل درآمد آئینی کھاظ سے ضروری نہیں تھا، مگر جزل محمد ضیاء الحق مرحوم ؓ نے سپریم کورٹ کے فیصلہ کے تحت حاصل شدہ اختیارات کی روسے قرار داوِ مقاصد کو آئین کا باضا بطہ اور قابل عمل حصہ بنادیا جوقر ار داوِ مقاصد کا اصل دستوری مقام ہے اور بلاشبہ بیہ جزل محمد ضیاء الحق مرحوم کا ایک اہم کا رنامہ ہے۔ مقاصد کا اصل دستوری مقام ہے اور بلاشبہ بیہ جزل محمد ضیاء الحق مرحوم کا ایک اہم کا رنامہ ہے۔

يارليمنك كواجتها د كااختيار كيوں؟

گزشتہ دنوں ملک کے معروف قانون دان جناب عابد حسن منٹونے ایک قومی اخبار کوانٹرویو دیتے ہوئے کہا ہے کہ اجتہاد کے لیے مولوی کی ضرورت نہیں، بلکہ آج کے دور میں اجتہاد کرنا پارلیمنٹ کا کام ہے، جب کہ اس کے تھوڑ ہے، ہی دنوں بعد تنظیم اسلامی پاکتان کے سربراہ ڈاکٹر اسرارا حمد کے ایک خطبہ جمعہ کے حوالے سے ان کا ارشاد سامنے آیا کہ اجتہاد کا کام کلیتا پارلیمنٹ کے سپر دنہیں کیا جاسکتا اور اس طرح یہ بحث ایک بار پھر تومی اخبارات میں شروع ہوتی نظر آرہی ہے کہ آج کے دور میں اجتہاد کا حق کس کو حاصل ہے؟ اس سے قبل بھی یہ بحث کئی بار قومی حلقوں میں مختلف مراحل میں ہوچکی ہے اور متعدد ارباب علم ودانش نے اس کے بارے میں اپنے خیالات کا اظہار کیا ہے۔ چونکہ اسلام کزنیشن کے حوالے سے یہ ایک بنیادی مسئلہ اور فیصلہ طلب معاملہ ہے، اس لیے جب یک بحث و تمحیص کسی حتی نتیج تک نہیں پہنچ جاتی ، اظہار خیال کا سلسلہ جاری رہے گا۔

شری اصطلاح میں 'اجتہاد' اہل علم کی اس علمی تگ ودوکو کہا جاتا ہے جووہ قرآن وسنت کے کسی حکم کی تعبیر وتشری اور اسے شرعی دلائل حکم کی تعبیر وتشری اور اسے شرعی دلائل میں ایک سنعقل دلیل کی حیثیت حاصل ہے۔اجتہاد کے حوالے سے سارے امور تو اس مختصر مضمون میں ایک مستقل دلیل کی حیثیت حاصل ہے۔اجتہاد کے حوالے سے سارے امور تو اس مختصر مضمون میں زیر بحث نہیں آسکتے ،البتہ چندا ہم پہلوؤں کے بارے میں کچھ معروضات پیش کی جارہی ہیں۔ میں زیر بحث نہیں آسکتے ،البتہ چندا ہم پہلوؤں کے بارے میں کی معروضات پیش کی جارہی ہیں۔ جناب نبی اکر مصلی اللہ علیہ وسلم نے بہن کے ،اسلامی قلم و میں شامل ہونے کے بعد حضرت معاذبن جبل رضی اللہ تعالی عنہ کو بہن کے ایک حصے کا قاضی بنا کر بھیجا تو روانہ کرنے سے پہلے ان

سے انٹرویولیا جس میں رسول اکرم صلی الله علیہ وسلم نے سوال کیا کہ تمہارے سامنے کوئی معاملہ پیش ہوا تو فیصلہ کس بنا پر کرو گے؟ انہوں نے جواب دیا کہ قرآن کریم کی روشنی میں فیصلہ کروں گا۔ دوسرا سوال ہوا کہ اگر قرآن کریم میں تہمیں اس مسلے کا کوئی حل نہ ملا تو پھر کیا کرو گے؟ جواب دیا کہ آپ کی سوال ہوا کہ اگر قرآن کریم میں تہمیں اس مسلے کا کوئی حل نہ ملا تو پھر کیا کرو گے؟ جواب دیا کہ آپ کی بینی جناب نبی اکرم صلی الله علیہ وسلم کی سنت کے مطابق فیصلہ کروں گا۔ نبی اکرم صلی الله علیہ وسلم نے پھرسوال کیا کہ اگر میری سنت میں بھی اس معاملہ میں کوئی رہنمائی نہ ملی تو کیا کرو گے؟ حضرت معاذ بین جبل ٹے جواب دیا کہ اپنی رائے سے اجتہاد کروں گا اور شیح نتیج تک پہنچنے میں اپنی طرف سے کوئی کو تا ہی روانہیں رکھوں گا۔ اس پر جناب نبی اکرم صلی الله علیہ وسلم نے ان کی تصویب فرمائی اور انہیں کے لیے روانہ کردیا۔

اس روایت کی روشی میں بیاصول قائم ہوا کہ سی بھی مسئلے کا حل سب سے پہلے قرآن کریم میں اس تلاش کیا جائے گا اور اس کے مطابق فیصلہ ہوگا۔ اس میں نہ ملاتو سنت نبوی صلی اللہ علیہ وسلم میں اس مسئلہ کا حل تلاش کیا جائے گا اور اس کی روشی میں فیصلہ کیا جائے گا۔ اور اگر قرآن وسنت دونوں میں مسئلہ کا کوئی حل نہ ملاتو پھر اہل علم کوخی حاصل ہوگا کہ وہ قرآن وسنت کی اصولی رہنمائی کی روشنی میں مسئلہ کا کوئی حل نہ ملاتو پھر اہل علم کوخی حاصل ہوگا کہ وہ قرآن وسنت کی اصولی رہنمائی کی روشنی میں اس مسئلہ کا کوئی حل نہ کالیں اور اس کوشر کی اصطلاح میں اجتہاد سے تعییر کیا جاتا ہے۔ قرن اول میں اجتہاد کا یہی مفہوم تھا، لیکن جب صحابہ کرام اور تابعین کے دور میں بہت سے مسائل پر اجتماعی اجتہاد ہوا اور بعض امور پر صحابہ کرام نے بالا تفاق فیصلے فرمائے تو اس تر تیب میں ایک اور در ہے کا اضاف نہ ہوگیا کہ اگر کسی اجتہاد کی مسئلہ پر صحابہ کرام کے دور میں یا خیر القرون میں اہل علم نے اجتہاد کر کے ہوگیا کہ اگر کسی اجتہاد کر لیا ہے تو اس مسئلہ میں کوئی نیا اجتہاد کر نے کے بجائے اس متفقہ موقف کو ترجے دی جائے گی جے'' اجماع'' کے عنوان سے تعییر کیا جاتا ہے اور اس طرح شرعی دلائل کی ترتیب علمائے امت کے ہاں اس طرح قائم ہوگئی:

الله عليه وسلم سے ملتے پر سنت نبوی صلی الله علیه وسلم سے رجوع کیا جائے گا۔

🖈 سنت نبوی صلی الله علیه وسلم میں بھی مسئلے کا واضح حل موجود نہ ہونے کی صورت میں

اس مسئلہ میں اگر علمائے کرام اور فقہائے عظام نے پہلے سے کوئی متفقہ یا اکثریتی موقف اختیار کررکھا ہے تو اسے اختیار کر اللہ علی اس سے قبل سامنے نہیں ہے تو اسے اختیار کیا جائے گا اور اگرا جماع کی صورت میں بھی مسئلے کا کوئی حل اس سے قبل سامنے نہیں آیا تو اہل علم واجتہا دشری اصولوں کی روشنی میں اس مسئلے کاحل نکالیں گے اور انہیں اجتہا دکاحق ہوگا۔

چنا نچ قر آن کریم ،سنت نبوی صلی الله علیه وسلم ،اجماع امت اوراجتها دوقیاس کی صورت میں یہ چپا ردلائل امت کے اہل علم میں متعارف چلے آرہے ہیں۔اس کے علاوہ ابتدا میں یہ تھا کہ قر آن و سنت میں جس مسئلہ کی وضاحت نہیں ہے،اس میں علما کے رائے قائم کرنے کواجتها دکہا جاتا تھا، مگر بعد میں قر آن وسنت کے احکام کی تعبیر وتشریح میں الگ الگ نقط نظر کے اظہار اور ان میں سے کسی ایک کو علمی بنیاد پر اختیار کرنے کے عمل کو بھی اجتہا دکے زمرے میں شار کیا جانے لگا اور اجتہا دکا دائرہ وسیع تر ہوتا علا گیا۔

صحابہ کرام کا دورگز رجانے کے بعد تا بعین اور تع تا بعین کے دور میں اس بات کی ضرورت محسوس ہوئی کہ اجتہاد کاطریق کاراوراس کے پچھاصول وضوا بطابھی متعین کیے جائیں، چنا نچہ حضرت حسن بھر کی ،سفیان تورگی ،امام اوزاعی ،ابرا ہیم نحقی ،امام ابوحنیفہ ،امام مالک ،امام شافعی ،امام احمد بن حنبل الله ،امام جعفر صادق ،امام زید ،امام لیٹ اورامام داؤد ظاہری سمیت بیسیوں اہل علم نے اپنے اپنے وقت کے مطابق اجتہاد کے اصول وضع کیے اور ان کے مطابق عملی اجتہاد ات کیے ، مگر ان میں سے ذوق کے مطابق اجتہاد کے اصول وضع کیے اور ان کے مطابق عملی اجتہاد ات کیے ، مگر ان میں سے خلی ، شافعی ، مالکی ، حنبلی ، چند بزرگوں کی علمی کاوشوں کو امت میں پذیرائی حاصل ہوئی جس سے حنی ، شافعی ، مالکی ، حنبلی ، ظاہری ، زیدی وغیرہ فقہی مکا تب فکر وجود میں آئے اور باقی علمی حلقے آ ہستہ آ ہستہ آ ہستہ تاریخ کی نذر

 جاتا ہے کہ علمانے اجتہاد کا دروازہ بند کردیا، حالانکہ بید دروازہ کسی نے بند کرنے کا اعلان نہیں کیا، بلکہ ایک ضرورت پوری ہوجانے کے بعد خود بخو داس کا دروازہ بند ہو گیا، کیونکہ اس کے بعد از سرنواجتہاد کے اصول وضوابط مرتب ومدون کرنے کی سرے سے کوئی ضرورت ہی باقی نہیں رہی تھی۔

ہم کا یہی معاملہ ہے کہ اس کی ترتیب و تدوین کے ابتدائی دور میں اس کے چند بنیادی قواعد و ضوابط مرتب ہوتے ہیں اور انہی پرآ کے چل کر اس علم کی مسلسل پیش رفت ہوتی ہے۔ ان قواعد و ضوابط کو دوا می حیثیت حاصل ہو جاتی ہے۔ علم کی مسلسل پیش رفت اور ترقی کے باو جود ان قواعد و ضوابط کو ہمیشہ حتمی سمجھا جاتا ہے اور انہیں ری او بن کرنے کی بھی ضرورت محسوس نہیں ہوتی۔ مثلاً انگاش زبان کی گر بمر کے بنیادی قواعد ہی کو لے لیجے۔ وہ اب سے بہت پہلے اس دور میں طے ہو گئے تھے جب انہیں طے کرنے کی ضرورت تھی اور جب وہ طے ہو کر گر بمر کی بنیاد بن گئے تو انہیں دوا می حیثیت حاصل ہوگئی، اس لیے اگر کوئی شخص ہے کہہ کر انگاش گر بمر کے بنے قواعد مرتب کرنا چاہے گا کہ جمیں اس کا حق کیوں حاصل نہیں ہے تو اس کی اس بات کو ارباب علم ودانش میں کوئی حیثیت حاصل نہیں ہوگی۔ اس طرح اصول وضوابط کے تعین کی حد تک' اجتہاد مطلق'' کا کام خیر القرون میں کمل نہیں ہوگیا تھا اور ضرورت مکمل ہوتے ہی اس کا درواز ہ بھی خود بخو د بند ہوگیا تھا، مگر ان اصولوں کی روشنی میں عملی اجتہاد کا سلسلہ ہر دور میں جاری رہا اور اب بھی ہر فقہی کم تب فکر میں عملی اجتہاد کا سلسلہ ہر دور میں جاری رہا اور اب بھی ہر فقہی کم تب فکر میں عملی اجتہاد کا سلسلہ ہر دور میں جاری رہا اور اب بھی ہر فقہی کم تب فکر میں عملی اجتہاد کا سلسلہ ہر دور میں جاری رہا اور اب بھی ہر فقہی کم تب فکر میں عملی اجتہاد کا سلسلہ ہر دور میں جاری رہا اور اب بھی ہر فقہی کم تب فکر میں عملی اجتہاد کا سلسلہ ہر دور میں جاری رہا اور اب بھی ہر فقہی کم تب فکر میں عملی اجتہاد کا سلسلہ ہیں جو اس سے۔

اجتہاد چونکہ دوقتم کی علمی کا وشوں کا نام ہے: قرآن وسنت کے احکام کی تعبیر وتشری اور نئے پیش آمدہ مسائل کا قرآن وسنت کی روشنی میں حل تلاش کرنا، اس لیے فقہا ہے امت نے اس کی بیش آمدہ مسائل کا قرآن وسنت کی روشنی میں حل تلاش کرنا، اس لیے فقہا ہے امت نے اس کی اہلیت کی شرائط بھی طے کر دی میں اور ہر کس ونا کس کو اس کا حق نہیں دیا کہ وہ اجتہاد کے نام پردین مسائل میں رائے دیتا پھر ہے اور پھر اس کو قبول کرنے پر اصرار بھی کرے۔ ان شرائط پر ایک نظر ڈال لینامنا سب معلوم ہوتا ہے۔

ہلی شرط میہ ہے کہ چونکہ قرآن وسنت اوران کی تعبیرات وتشریحات کا بیشتر ذخیرہ عربی زبان میں ہے،اس لیےاجتہاد کرنے والے کوعربی زبان بیراس قدر عبور ضرور حاصل

ہونا چاہیے کہوہ اس ذخیرہ سے براہ راست استفادہ کرسکے۔

کے ۔۔۔۔۔ قرآن کریم کی متعلقہ آیات کے شان نزول اور پس منظر کے ساتھ ساتھوا سے یہ بھی علم ہونا چا ہے کہ کون تی آیت کریمہ کا صحیح علم ہونا چا ہے کہ کون تی آیت کریمہ کا صحیح مصداتی اور مفہوم سمجھ سکے۔

ہونا چاہیے کہ کسی محدیث نبویہ کے ذخیر سے تک اس کی علمی رسائی کے ساتھ ساتھ اس کو یہ بھی معلوم ہونا چاہیے کہ کسی حدیث کے جی معیف اور موضوع ہونے کا معیار کیا ہے اور احادیث ووا قعات میں تقدیم و تاخیر بھی اس کے علم میں ہو، تا کہ وہ کسی بھی حدیث نبوی کی صحت وضعف کے معیار اور اس کے مفہوم ومطلب کو بھھ سکے۔

ہونے ہیں، وہ بھی اس کی نظر میں ہونے چاہتیاں ، تاکہ وہ ان سے استفادہ کر سکے اور کسی مسئلے میں اجماع امت کے دائر سے کو توڑنے کا مرتکب نہ ہو۔

یہ وہ چند شرا کہ ہیں جو منطقی طور پر ہرآ دمی کی سمجھ میں آنے والی ہیں اوران شرا کہ پر پورااتر ب بخیر کسی شخص کو ''اجتہا د'' کا حق دینے کی کوئی بھی ہوش مند شخص حمایت نہیں کرے گا۔اسی وجہ سے چند سال قبل جب یہ بچریز آئی تھی کہ پارلیمنٹ کو اجتہا دکا حق حاصل ہونا چاہیے اور پارلیمنٹ قرآن وسنت کی تعمیر و تشریح میں جو بھی فیصلہ کرے، اسے حتی قرار دینا چاہیے، اس وقت بھی راقم الحروف نے عرض کیا تھا کہ ہمیں اس سے کوئی اختلاف نہیں ہے اور آج کے دور میں جو مسائل ''اجتہاد طلب' عین، ان میں اجتہاد کے لیے ہم پارلیمنٹ کو فائنل اتھار ٹی تسلیم کرنے کے لیے تیار ہیں، مگراس کے لیے ایک شرط قرار دیا جائے اور اجتہاد کی المیت کی شرائط کے بارے میں علماے کرام کے موقف کو قبول کرنا شرط قرار دیا جائے اور اجتہاد کی المیت کی شرائط کے بارے میں علماے کرام کے موقف کو قبول کرنا گھیں ہوتو آئینی اداروں و فاقی شرعی عدالت اور اسلامی نظریاتی کو نسل سے رجوع کر کے ان شرائط کا تعین کرالیا جائے جو آج کے دور میں کسی بھی مسئلے میں شرعی اجتہاد کی المیت کے لیے ضرور دی ہیں۔ پھرائیکشن رولز میں ترمیم کر کے ان شرائط کو یار لیمنٹ کارکن بننے کے لیے لاز می قرار دیا جائے ، ورنہ پھرائیکشن رولز میں ترمیم کر کے ان شرائط کو یار لیمنٹ کارکن بننے کے لیے لاز می قرار دیا جائے ، ورنہ پھرائیکشن رولز میں ترمیم کر کے ان شرائط کو یار لیمنٹ کارکن بننے کے لیے لاز می قرار دیا جائے ، ورنہ پھرائیکشن رولز میں ترمیم کر کے ان شرائط کو یار لیمنٹ کارکن بننے کے لیے لاز می قرار دیا جائے ، ورنہ

اجتہادی اہلیت کا معیار طے کیے بغیر قرآن وسنت کو ترجمہ وتعبیراورتشری واجتہاد کے لیے پارلیمنٹ کے حوالے کردینا قرآن وسنت کو بازیچہ اطفال بنانے کے مترادف ہوگا۔ بیتوالیے ہی ہوگا جیسے کسی پیجاروگاڑی کا بونٹ اٹھا کر کسی دینی مدرسے کے طلبہ کے سپر دکر دیا جائے کہ اس کو چیک کرواوراس کی خرابیوں کی نشان دہی کر کے انہیں میچے کرو۔اس لیے جناب عابد حسن منٹوسے مود بانہ گزارش ہے کہ وہ اگراپنی چندلا کھی گاڑی کواس کی مشینری سے ناواقف لوگوں کے سپر دکرنے کا'' رسک'' لینے کو تیار نہیں ہیں تو قرآن وسنت نبوی نے کیا فصور کیا ہے کہ وہ انہیں ان کی ابجد تک سے واقفیت ندر کھنے والوں کے دیم وکرم پرچھوڑ دینے کا نعرہ لگارہے ہیں؟

(روزنامه پاکستان،۲۳ (مئی۲۰۰۲ء)

شريعت كى تعبير وتشريح اورعلامه محمدا قبالً

ان دنوں تو می اخبارات میں ''عورت کی حکمرانی '' کے بارے میں بحث کا سلسلہ چال رہا ہے اور عورت کی حکمرانی '' کے جواز اور عدم جواز پر دونوں طرف سے اپنے اپنے وقت کے مطابق دلائل پیش کیے جارہے ہیں۔ جو حضرات عورت کی حکمرانی کو شرعاً جائز نہیں سمجھتے ، وہ اپنے موقف کے حق میں قر آن کریم کی آبت کریمہ: 'السر جال قو امون علی النساء' کے علاوہ جناب نبی اکرم صلی اللہ علیہ وسلم کے متعددار شادات اور امت کا چودہ سوسالہ اجتماعی تعامل پیش کررہے ہیں جبکہ جواز کے قائل حضرات قرآن وسنت کے ارشادات کی تاویلات کرنے کے ساتھ ساتھ تاریخ کے چند جزوی واقعات اور بعض اہل علم کے انفرادی اقوال کا سہارالے رہے ہیں۔

اس بحث کا نتیجہ کیا نکاتا ہے اور کیا امت مسلمہ کے اہل علم اس بحث کی روشنی میں اپنے چودہ سو سالہ اجتماعی موقف اور تعامل سے دست بردار ہونے پر آمادہ ہوجا نمیں گے؟ اس کے بارے میں کچھ عرض کرنے کی سر دست ضرورت محسوس نہیں ہوتی ، لیکن اس ضمن میں موقر قومی روز نامہ جنگ کے محترم کالم نگار جناب عبداللطیف سیٹھی نے جنگ لا ہور، ۱۲ جون ۹۲ ء میں مطبوعہ کالم کے ذریعے اس بحث کوختم کرنے کی جو تجویز پیش فرمائی ہے، اس کا جائزہ لینا بہر حال ضروری ہے۔

جناب یکھی صاحب کا کہنا ہے کہ یہ بات طے ہو چکی ہے کہ عورت ایک اسلامی ملک کی سربراہ ہوسکتی ہے اور اس کی دلیل یہ ہے کہ مفکر پاکستان علامہ محمدا قبال نے کسی جگہ تحریر کر دیا ہے کہ عورت بطور خلیفہ؟؟ ہوسکتی ہے۔اس کے ساتھ سیٹھی صاحب کا بیار شاد بھی ہے کہ چونکہ علما کی اکثریت نے

پاکستان کے قیام کی جدوجہد میں حصہ نہیں لیا تھا اور پاکستان ان کی مرضی کے خلاف علامہ اقبال کی سوچ کے مطابق بنا ہے،اس لیے پاکستان میں دین کی وہی تشریح قابل قبول ہوگی جوعلامہ اقبالُ نے کی ہے۔ چنانچہ اس پس منظر میں عبد اللطیف سیٹھی صاحب نے فرمایا ہے کہ:

''حضرت علیم الامت نے اپنی ایک انگاش تحریر میں فر مایا تھا کہ عورت بطور خلیفہ الیشن میں منتخب ہوسکتی ہو ساف الفاظ میں یہ بات اب نہیں ہوسکتی اور اس مسئلہ پر اب بحث ختم ہونی چاہیے۔ آخر کسی ایک کوا تھارٹی تو ماننا ہی پڑے گا اور اقبال سے بڑی اسلامی امور پر اندریں زمانہ کوئی اتھارٹی نہیں ہوسکتی۔''

جہاں تک قیام پاکستان کی جدوجہد کا تعلق ہے، جناب عبداللطیف سیٹھی اوران کے ہم نوا ایک عرصہ سے رائے عامہ کو بیہ مغالطہ دینے کی مسلسل کوشش کررہے ہیں کہ علما کی اکثریت نے قیام پاکستان کی مخالفت کی تھی جبکہ رہے بات تاریخی حقائق اور واقعات کے یکسر منافی ہے اوراس کو بار بار دہرائے ملے جانے کا مقصد تاریخ کے ریکارڈ کوخراب کرنے کے سوا کچھنہیں ہے۔

یہ بات درست ہے کہ علا کی ایک بڑی جماعت جمعیت علاے ہنداوراس کے ساتھ مجلس احراراسلام نے بھی تحریک پاکستان کی مخالفت کی تھی اور انہیں اس مخالفت پر آج بھی کوئی ندامت نہیں ہے، کیونکہ جن خدشات وشبہات کی بنیاد پر وہ قیام پاکستان کی مخالفت کر رہے تھے، قیام پاکستان کے بعد کی بینتالیس سالہ تاریخ نے ان میں سے سی ایک کی بھی نفی نہیں کی ہے، کین اس کے ساتھ یہ بھی ایک تاریخی حقیقت ہے کہ تمام مکا تب فکر کے علاے کرام کی بڑی بڑی جماعتیں اور اکا برعلا قیام پاکستان کی جدو جہد میں عملاً شریک بھی رہے ہیں۔ مولا نا اشرف علی تھانو گی، مولا نا شبیر احمد عثما تی، مولا نا طهر علی مولا نا ظفر احمد عثما تی، مولا نا عبد الحامد بدا یو تی، بیرصاحب آمائی شریف اور احمد عثما تی مولا نا محمد ابراہیم میر سیالکوئی میں سے کس بزرگ کی خدمات کی تحریک پاکستان سے نفی کی جاسکتی مولا نا محمد ابراہیم میر سیالکوئی میں سے کس بزرگ کی خدمات کی تحریک پاکستان سے نفی کی جاسکتی ہوں؟

ان میں سے بعض بزرگ تو وہ ہیں کہ جن کی شبانہ روز محنت کے بغیر مسلم لیگ صوبہ سرحداور سلم نی کہ ایک کی شبانہ روز محنت کے بغیر مسلم لیگ صوبہ سرحداور سلم ٹی کا ریفر نڈم جیتنے کا تصور بھی نہیں کر سکتی تھی۔ان اکا برعلما کے ساتھ علما اور کارکنوں کی ایک کھیپ

تھی جس نے ہرجگہ قیام پاکستان کے لیےان تھک محنت کی اور بیہ کہنا ہے جانہ ہوگا کہ ترکیک پاکستان کا اسلامی اور نظریاتی تشخص ان علاا اور کارکنوں کی وجہ ہے ہی عام مسلمانوں کے ذہنوں میں قائم ہوا، ورخہ کریک پاکستان کی اصل قیادت کے ذہنی رجحانات اور نظریاتی اعتبار؟؟ کے بارے میں تو مسلم کی راہ نماؤں جناب میاں ممتاز محمد خان دولتا نہ، جناب سردار شوکت حیات اور جناب راجہ صاحب محمود آباد کے ان اعترافات کے بعد کسی تیمرہ کی ضرورت باقی نہیں رہتی کہ قیام پاکستان کا مقصد صرف ہندوؤں کے معاثی تسلط سے نجات حاصل کرنا تھا جبکہ اسلامی نظام اور لا اللہ الا اللہ کا نعرہ عام مسلمانوں کی توجہ حاصل کرنے کے لیے لگایا گیا تھا، اس لیے محرم جناب عبد اللطیف سیٹھی صاحب اور ان کے ہم نواؤں سے بصد احترام گزارش ہے کہ وہ اب آئھیں کھول کراردگرد کے تاریخی تھاکت کا در اک کریں اور علما کی اکثریت پرترکیک پاکستان کی خالفت کا بے بنیاد الزام دہراتے چلے جانے کا دراک کریں اور علما کی اکثریت برترکیک پاکستان کی خالفت کا بے بنیاد الزام دہراتے چلے جانے کی بجائے تھاکتی کوسلیم کرنے کی روش اختیار کریں۔ آخر جب بانی پاکستان نے قیام پاکستان کے موقع پر پاکستان کا قومی پر پیم کرا چی میں مولا ناشیر احمد عثائی اور ڈھا کہ میں مولا ناظفر احمد عثائی کے موقع پر پاکستان کا قومی پر پیم کرا چی میں مولا ناشیر احمد عثائی اور ڈھا کہ میں مولا ناظفر احمد عثائی کے موقع پر پاکستان کی توان میں علا کے کردار کاعملاً اعتراف کرلیا تھاتو قائد اعظم مرحوم کے نام کی مالا بھوں اہرا کرتو کیک پاکستان قدر دواضح حقیقت کے تسلیم کرنے میں کون ساتجاب مانع ہے؟

رہی یہ بات کہ چونکہ علامہ اقبالؓ نے فرمادیا ہے کہ عورت خلیفہ ہوسکتی ہے، اس لیے اس بات کو آخری سمجھا جائے اورعورت کی حکمرانی کی بحث کوختم کر دیا جائے تو میں یہ بات دولوک اور واضح الفاظ میں عرض کر دینا چا ہتا ہوں کہ ہمیں اس بات سے نہ صرف یہ کہ کلیتا انکار ہے بلکہ ہم اسے دوبارہ سننے کے بھی رودار نہیں ہیں، اس لیے کہ دین میں آخری بات صرف اور صرف جناب نبی اکرم صلی اللہ علیہ وسلم کی ہے اور اس ذات گرامی کے بعد پوری امت میں کوئی شخصیت بھی ایری نہیں ہے جس کی بات کوصرف اس لیے آخری اور حتی قرار دیا جائے کہ چونکہ انہوں نے یہ بات کہد دی ہے، اس لیے بات ختم، اب کسی اور بحث کی گنجائش نہیں رہی۔ جناب عبد اللطیف سیٹھی کو یہ بات ذہن میں رکھنی جائے کہ پیروکا رہے۔خود علامہ اقبال فقہی امور میں حفی فقہ کی پیروکا رہے۔خود علامہ اقبال فقہی امور میں حفی فقہ کی پیروکا رہے۔خود علامہ اقبال فقہی امور میں حفی فقہ کی پیروکا رہے۔خود علامہ اقبال فقہی امور میں حفی فقہ کی پیروکا رہے۔خود علامہ اقبال فقہی کی تلقین بھی

فرمائی ہے، کیکن یہ حقیقت ہے کہ ہم امام ابو صنیفہ کے مقلد ہونے اور کہلانے کے باو جودامام اعظم کی ہر بات کو صرف اس لیے تسلیم نہیں کر لیتے کہ چونکہ یہ بات امام صاحب نے فرمادی ہے، اس لیے حرف آخر ہے۔ اہل علم احناف حضرت امام ابو صنیفہ کے اقوال پر بحث کرتے ہیں، شرعی دلائل کی روشیٰ میں ان کا جائزہ لیتے ہیں اور سینکڑ وں مسائل ہیں جن میں احناف دلائل کی بنیاد پر امام صاحب کے قول کی بجائے ان کے تلامٰدہ میں سے کسی کے قول کو قبول کرتے ہیں، اس لیے جب' حرف آخر'' کی حثیت امام صاحب کو حاصل نہیں ہے جوخود علامہ اقبال کی اس حیثیت کو آخر کی حثیت امام صاحب کو حاصل نہیں ہے؟ حرف آخر کی حثیت صرف پیغیمر کی ہوتی ہے جس کے علم کا میشیت کو آخر کید بنیت صرف پیغیمر کی ہوتی ہے جس کے علم کا سرچشمہ وی الہی ہوتی ہے، اس لیے جناب نبی اگرم صلی اللہ علیہ وسلم کی ذات گرامی کے بعد نہ کسی شخصیت کے لیے نبوت اور وقی کا امکان تسلیم کیا جا سکتا ہے اور نہ ہی کسی کی بات کو حرف آخر کا درجہ دیا جا سکتا ہے۔

علامہ اقبال کی تو می خدمات، امت کے مسائل پران کی گہری نظراور ملت کی بہتری کے لیے ان کے جذبات واحساسات سے انکار کی گنجائش نہیں ہے، کیکن ان کی شخصیت اور خدمات کے تمام تر اعترافات کے باوجود شرعی معاملات میں ان کے اقوال وارشاوات کواسی طرح شرعی دلائل کی روشی میں پر کھا جائے گا جس طرح امام ابوحنیفہ امام احمد بن حنبل امام شافعی امام مالک امام ابو یوسف امام محمد امام حسن امام وروسرے ائمہ کے اقوال وارشادات کو پر کھا جاتا ہے اور جو بات بھی شرعی معیار پر پوری نہیں اتر کے گی ، اسے قطعی طور پر درکر دیا جائے گا۔ اس میں نہ علامہ اقبال کی تو بین کا کوئی پہلو نکلتا ہے اور نہ بی پاکستان کے قیام میں ان کے قائدانہ کردار پر کوئی حرف آتا ہے۔ بیملی مسائل ہیں جہاں علمی اصول وضوا بط کی فرماں روائی ہے۔ انہیں سیاسی طعن و تشنیج اور الزام کی زبان میں حل کرنے کی کوشش کی جائے گی تو وہ الجھنیں ضرور پیدا ہوں گی جن سے پریشان ہو کرعبد اللطیف میں حال کرنے کی کوشش کی جائے گی تو وہ الجھنیں ضرور پیدا ہوں گی جن سے پریشان ہو کرعبد اللطیف میں حارت کی کوشت کی حکمرانی کی بحث کوشتم کرنے کے لیے بے چین ہیں۔.....

یہاں اجتہادی ماہیت، اس کے دائرہ کار اور اس کی اہلیت کے بارے میں چند امور کی وضاحت از حدضروری ہے کیونکہ اجتہاد کا جومطلب ومفہوم آج عام طور پر سمجھا جار ہاہے، شرعاً اس پر

اجتہاد کا اطلاق نہیں ہوتا اور شریعت نے اجتہاد کے پچھاصول وضوا بط^{متعی}ن کیے ہیں جن کا لحاظ قیاس اوراجتہاد کے نام پر کیے جانے والے ہڑمل میں لاز ماً کیا جائے گا۔

آج عام طور پر سیستجھا اور کہا جا رہا ہے کہ قرآن وسنت کے جس تھم پڑمل درآ مد میں کوئی وقتی ،
عارضی یا روایتی ؟؟ مشکل چیش آجائے ، علاے کرام باہم مشورہ کے ساتھ اس تھم کو ضرورت کے مطابق تبدیل کر دیں ، اس کا نام اجتہاد ہے۔ اجتہاد کا بیم مشورہ کوئی نیانہیں ہے۔ بنی اسرائیل کے ہاں کہی اجتہا درائے تھا اور علا ہے بنی اسرائیل لوگوں کے مطالبات پر زمانہ کے تقاضوں کے چیش نظر شرعی کی اجتہا درائے تھا اور علا ہے بنی اسرائیل لوگوں کے مطالبات پر زمانہ کے تقاضوں کے چیش نظر شرعی ادکام میں اسی قسم کی تبدیلیاں کیا کرتے تھے، لیکن قرآن کریم نے اس عمل کو اجتہاد کی بجائے ترکز یف کا نام دیا ہے اور تاریخ شاہد ہے کہ بنی اسرائیل کے جدت پیندلوگوں کے مطالبات اور مصلحت پیند علا کی اٹھی کارروائیوں کے متیج میں تو رات ، زبور اور انجیل اصلی شکل میں موجود نہیں رہیں اور انبیا ہے کی اسرائیل کی پیش کردہ شریع توں کا حلیہ بگڑ کررہ گیا۔ اس کے برعس جناب نبی اگرم صلی اللہ علیہ وسلم کی اسرائیل کی پیش کردہ شریع توں کا حلیہ بگڑ کررہ گیا۔ اس کے برعس جناب نبی اگرم صلی اللہ علیہ وسلم کر لیس ۔ بیاجتہاد کا قبصلہ قرآن وسنت کی روشنی میں کرنا ہے تو منطق طور پرضروری ہے کہ فیصلہ حب سے بہرہ ورہوں اور قرآن وسنت اور ان سنت اور ان سنت کی روشنی میں کرنا ہے تو منطق طور پرضروری ہے کہ فیصلہ حب سے بہرہ ورہوں اور قرآن وسنت اور ان سنت اور ان سنت کی روشنی میں کرنا ہے تو منطق طور پرضروری ہے کہ فیصلہ کرنے والاضح سے بافراد قرآن وسنت کی روشنی میں مسائل واد کام کا استناط کر سکیں۔

کر نے والاشخص یا افراد قرآن وسنت کی روشنی میں مسائل واد کام کا استناط کر سکیں۔

گزشتہ دنوں محترم جناب ڈاکٹر جاویدا قبال صاحب نے یہ تجویز پیش کی کہ پارلیمن کواجتہاد کاحق دیا جائے اور قوم کے منتخب نمائندے مل بیٹھ کر اجتہادی امور پر فیصلہ دیں۔ ہم نے اس تجویز سے اتفاق کیا تھا اور عرض کیا تھا کہ صرف ایک شرط کے ساتھ ہم اس تجویز کو قبول کرنے کے لیے تیار ہیں کہ پارلیمن کی رکنیت کے لیے اجتہاد کی مطلوبہ اہلیت کو شرط قرار دے دیا جائے، کیونکہ جس پارلیمنٹ کی رکنیت کے لیے قرآن کریم کا ناظرہ پڑھنا بھی شرط نہیں ہے، اسے قرآن وسنت کی تعییر وتشریح اور اجتہاد کی ذمہ داری سونپ دینا قرآن وسنت کے ساتھ تو فراق ہوگا ہی، خود اس

پارلیمنٹ کے ارکان پرصری ظلم ہوگا۔ ہاں اگرائیشن رولز میں ترمیم کر کے پارلیمنٹ کی رکنیت کے لیے اجتہاد کی اہلیت کوشر طقر اردے دیا جائے تو ہمیں پارلیمنٹ کو اجتہاد کا حق دینے اور اسے بخوشی سنلیم کرنے میں کوئی حجاب نہیں ہوگا اور پارلیمنٹ کی رکنیت کے لیے اجتہاد کی اہلیت کا معیار بھی ہم تجویز نہیں کرتے۔ سپر یم کورٹ، وفاقی شرعی عدالت اور اسلامی نظریاتی کونسل، تینوں باوقار آئینی ادارے ہیں۔ ان میں سے کسی ایک ادارے سے استصواب کرلیا جائے اور وہ اجتہاد کی اہلیت کے لیے جومعیار مقرر کرے، اسے پارلیمنٹ کی رکنیت کے لیے شرط بنا دیا جائے۔ اس اصولی اور ناگزیر منطقی تقاضے کونظر انداز کر کے اجتہاد کے نام پر جومل کیا جائے گا، وہ بنی اسرائیل کے مل تحریف سے قطعاً مختلف نہیں ہوگا۔

اجتہادکے بارے میں ایک ضروری گزارش کے بعداب ہم اصل مسئلہ کی طرف آتے ہیں کہ اجتہاداور قیاس کے حوالے سے عورت کی حکمرانی کے مسئلہ کی حیثیت کیا ہے؟ اس سلسلے میں ہمیں سب سے پہلے بدد کیفناہوگا کہ عورت کی حکمرانی کے جائز نہ ہونے پر قرآن کریم کی جوآیات اور جناب نبی اگر مسلی اللہ علیہ وسلم کے جوار شادات پیش کیے جارہے ہیں، وہ واضح ہیں یانہیں؟ اگر وہ واضح اور صرت میں تو پھر بیمسئلہ اجتہاد کے دائرے میں نہیں آتا اور اجتہاد کے نام پر اس میں کسی ردو بدل کی حرت میں تا بیان کی طور پڑییں کی جا سے بیات پر کھنے کا ہمارے پاس پیانہ بھی موجود ہے کہ امت مسلمہ اور حمایت علمی طور پڑییں کی جا سی بیانہ بھی موجود ہے کہ امت مسلمہ اور اس کے اہل علم نے جموعی طور پر ان آیات واحادیث سے کیا مفہوم مرادلیا ہے؟ اس معیار پر جب ہم ان آیات واحادیث کا جائزہ لیتے ہیں تو یہ حقیقت واشکاف صورت میں ہمارے سامنے آتی ہے کہ امت مسلمہ کے تمام معروف مفسرین وحد ثین اور تمام مکا تب فکر کے نامور جمہتہ بین و فقہا ان آیات و احادیث سے عورت کی حکمرانی کے عدم جواز پر استدالال کرتے ہیں اور احناف ، شوافع ، مالکیہ ، حنا بلہ ، فاہر بیا ورائل شیخ کے کسی معروف محدث ، مفسر، فقیہ یا مجتبد نے ان آیات واحادیث کے اس اجتماد کا کوئی مقبوم سے اختلاف نہیں کیا جواس امر کا واضح شبوت ہے کہ بیآیات واحادیث عورت کی حکمرانی کے عدم جواز پر صراحناً ولالت کرتی ہیں اور قرآن وسنت کی صراحت کے بعداس مسئلہ میں اجتماد کا کوئی میں تو نہیں رہ جواز ۔

پھراگراس اصول ہے کسی حد تک صرف نظر کرتے ہوئے آیات واحادیث کی تشریح وتعیراور ان سے احکام ومسائل کے استباط واستخراج کی حد تک اجتہاد کی گنجائش سلیم بھی کر لی جائے تو یہ اجتہاد ہو چکا ہے اور تمام مکا تب فکر کے جمہتدین ان آیات واحادیث سے یہ مسئلہ مستبط کر چکے ہیں کہ شریعت اسلامیہ کی روسے عورت کسی مسلم ریاست میں حکمرانی کے منصب پر فائز نہیں ہو سکتی ۔ اور یہ کی ایک دور کا اجتہاد نہیں ، چودہ سوسال کے تمام ادوار کا اجتہا تی اجتہاد ہے ۔ اب اس مسئلے پر اجتہاد کے نام پر کیا جانے والا کوئی بھی عمل اس چودہ سوسالہ اجتہا تی تعییر وتشریخ اور متفقہ اجتہاد پر نظر فانی اور اسے ری او پن کرنے کا عمل کہلائے گا۔ اجتہاد پر نظر فانی اور اسے ری او پن کرنے کی بھی پچھ شرائط ایسی اور اس کے پچھ عملی نقاضے ہیں۔ اگر ہمارے دوستوں کے پاس امت مسلمہ کے چودہ سوسالہ اجتماعی نعامل کو '' ری او پن' کرنے کی کوئی بنیا دموجود ہے تو اسے سامنے لائیں اور اس سے علمی بحث کا کوئی علمی فائدہ مرتب ہو اور بحث منطقی طور پر آگے بڑھ سکے، ورنہ کا آغاز کریں تا کہ اس بحث کا کوئی علمی فائدہ مرتب ہو اور بحث منطقی طور پر آگے بڑھ سکے، ورنہ جزوی واقعات ، دور از کارتا ویلات اور مرجوح آقوال کے سہارے ایک بات پر ضد کے چلے جانا عام جزوی واقعات ، دور از کارتا ویلات اور مرجوح آقوال کے سہارے ایک بات پرضد کے چلے جانا عام آدمی کے ذہن میں تو شاید تشویش پیدا کر سکے ، علمی دنیا میں اس کا قطعاً کوئی وزن نہیں ہوگا۔

(ماہنا مدالشر بعہ ، جون / جون ان جول کی ۱۹۹۲)

ا قبال کا تصورا جنها د: چند ضروری گزارشات

علامہ محمدا قبال جنوبی ایشیا میں امت مسلمہ کے وہ عظیم فکری راہ نما تھے جھوں نے اس خطے پر برطانوی استعار کے تسلط اور مغربی فکر و ثقافت کی بلغار کے دور میں علمی، فکری اور سیاسی شعبوں میں ملت اسلامیہ کی راہ نمائی کی اور ان کی ملی جدوجہد کا سب سے نمایاں پہلویہ ہے کہ انھوں نے مسلمانوں کی نئی نسل اور جدید تعلیم یافتہ طبقے کو مغرب کے فکر وفل فیہ اور تدن و ثقافت سے مرعوب ہونے اور اس کے سامنے فکری طور پر سپر انداز ہونے سے محفوظ رکھنے میں فیصلہ کن کردار ادا کیا۔ انھوں نے تہذیب مغرب کو چیلنج کرنے کے ساتھ ساتھ مسلمانوں کو جناب نبی اکرم صلی اللہ علیہ و ساتھ ساتھ مسلمانوں کو جناب نبی اکرم صلی اللہ علیہ و ساتھ سے کی ذات گرامی کے ساتھ وابستگی اور اپنی اسلامی شناخت کی ذات گرامی کے ساتھ و بیا گی دوجود کے لیے ایک الگ مسلم ریاست کی قیام کی طرف جنوبی ایشیا کے مسلمانوں کی عملی راہ نمائی کی جس کے نتیج میں ''اسلامی جمہور یہ یا کتان' کے نام سے ایک مستقل ملک دنیا کے نقشے پرنمودار ہوا۔

یاسلام کے اعجاز کا اظہار تھا کہ جب بورپ کو مذہب کے ساتھ ریاست کا تعلق ختم کیے ڈیڑھ صدی سے زیادہ عرصہ گزر چکا تھا، صدیوں سے چلی آنے والی اسلامی خلافت کے مرکز ترکی نے ریاست اور مذہب کی علیحدگی کے اس تصور کو قبول کر کے سیکولر ہونے کا اعلان کر دیا تھا اور کم وہیش ساری دنیا میں مذہب کوریا تی معاملات سے بے دخل کرنے کا عمل تیزی سے جاری تھا۔ اس طوفانی دور میں جنو بی ایشیا کے مسلمانوں نے اس آندھی کے مخالف سمت سفر کا آغاز کیا اور خلافت عثمانیہ کے دور میں جنو بی ایشیا کے مسلمانوں نے اس آندھی کے مخالف سمت سفر کا آغاز کیا اور خلافت عثمانیہ کے مسلمانوں نے اس آندھی کے خالف سمت سفر کا آغاز کیا اور خلافت عثمانیہ کے مسلمانوں نے اس آندھی کے مخالف سمت سفر کا آغاز کیا اور خلافت عثمانیہ کے مسلمانوں نے اس آندھی کے مخالف سمت سفر کی آغاز کیا اور خلافت سے مشاکل آغاز کیا اور خلافت عثمانیہ کے معلمانوں نے اس آندھی کے خالف سمت سفر کی آغاز کیا اور خلافت سے مشاکل آغاز کیا اور خلافت سے مسلمانوں نے اس آندھی کے خالف سمت سفر کیا آغاز کیا اور خلافت کے مسلمانوں نے اس آندھی کے خالف سمت سفر کیا تھا کے مسلمانوں نے اس آندھی کے خالف سمت سفر کیا تھا کہ کے مسلمانوں نے اس کا کھیل کے مسلمانوں نے اس کیا کہ کو کر کیا تھا کہ کیا کہ کیا گئی کیا کہ کیا گئی کے مسلمانوں نے کہ کیا کہ کیا کہ کیا کہ کیا گئی کے کہ کو کو کیا گئی کے کہ کیا کیا کہ کیا کیا کہ کیا کیا کہ کیا

خاتے کے صرف دوعشروں کے بعد اسلام کے نام پراور اسلامی نظام کے نفاذ کے لیے ایک نیا ملک قائم کرنے میں کامیاب ہو گئے جسے بلاشبہ علامہ محمد اقبالؓ کی فکری راہ نمائی کا کرشمہ قرار دیا جاسکتا ہے۔

علامہ محمد اقبال ایک عظیم فلسفی ، مفکر، دانش وراور شاعر سے جنھوں نے اپنے دور کی معروضی صورت حال کے کم وہیش ہر پہلو پر نظر ڈالی اور مسلمانوں کوان کے مستقبل کی صورت گری کے لیے اپنی سوچ اور فکر کے مطابق راہ نمائی مہیا گی۔ وہ پیغیمراور معصوم نہیں سے کہان کی ہر بات کوالہام اور وحی کے طور پر آئکھیں بند کر کے قبول کر لیا جائے اور نہ ہی اس دور کے معروضی حالات جامد وساکت سے کہان کی بنیاد پر قائم کی جانے والی کسی رائے اور موقف کو حتمی قرار دے دیا جائے ، البتہ بیا یک تاریخی حقیقت ہے کہ انھوں نے اپنی دانست اور علمی بساط کی حد تک امت مسلمہ کو ملی معاملات میں تجربور راہ نمائی مہیا کرنے کی کوشش کی اور بہت سے امور میں امت کے مختلف طبقات نے اس راہ نمائی سے علی فائدہ اٹھایا۔

علامہ مجمدا قبال نے ابخاعی زندگی کے جن میدانوں کواپی فکری تگ وتازی جولان گاہ بنایا، ان میں ملت اسلامیہ کی تہذیبی ،معاشرتی اور ثقافتی زندگی کاوہ فکری خلابھی تھا جومسلمانوں کے علمی وسیاسی زوال اوراس کے پہلو بہ پہلومغرب کے سائنسی و صنعتی عروج اور دنیا پراس کی سیاسی و عسکری بالا دسی کے پس منظر میں بہت زیادہ نمایاں دکھائی دینے لگا تھا۔مسلمانوں کے دور عروج میں جہاں وحی الہٰی اور آسانی تعلیمات یعنی قرآن وسنت کے علوم کی تحقیقات و تشریحات اور انسانی معاشرت کے مختلف اور آسانی تعلیمات یعنی قرآن وسنت کے علوم کی تحقیقات و تشریحات اور انسانی معاشرت کے مختلف بہلوؤں کے ساتھ ان کے انطباق کا علمی سفر مسلسل جاری تھا، وہاں سائنسی وعمرانی علوم میں ارتقا اور بیش سیر انداز ہوجانے کے بعد قائم ہونے والی دو بڑی مسلم سلطنوں خلافت عثانیہ اور مخل سلطنت کو مرانیات اور سائنس و میکنالوجی کے ساتھ وہ دل چسپی نہیں تھی جو معاصرا قوام کے ساتھ دندگی کے سفر میں برابری اور توازن قائم رکھنے کے لیے ضروری تھی جس کا نتیجہ یہ ہوا کہ ہم''ون و یکنگ''کرتے سفر میں برابری اور توازن قائم رکھنے کے لیے ضروری تھی جس کا نتیجہ یہ ہوا کہ ہم''ون و یکنگ گیا تو ہوئے جتنی دیر چل سکے، چلتے رہے اور جب اس مسابقت کا دوسر افریق بہت زیادہ آگے فکل گیا تو

ہم آ ہستہ آ ہستہ اڑھکتے ہوئے غلامی کے گھڈے میں جا گرے۔

یہ جھی اسی المید کا ایک حصہ ہے کہ وتی الٰہی اور آسانی نعلیمات کے انسانی زندگی اور معاشرت کے ساتھ انطباق کے حوالے سے بھی ہم نے اس وقت تک ہوجانے والے علمی کام پر قناعت کرلی اور مزید پیش رفت کی رفتاراس قدر کم کردی کہ اس کے مقابل دوسری طرف نظر آنے والی تیز رفتاری کے سامنے وہ بالکل جمود اور سکتہ کا منظر پیش کرنے گئی ۔ علامہ مجمدا قبال ؓ نے اجتہاد کے بند ہونے کے حوالے سے اپنے خطبے میں جو کچھ کہا ہے، وہ اسی خلاکی نشان دہی ہے لیکن وہ خود مجتہداور فقیہ نہیں تھے اور نہ ہی اجتہاد اور فقیہ سے ان کا بھی عملی واسطہ رہا ہے، اس لیے ایک مفکر اور فلسفی کے طور پرخلاکی افران دہی اجتہاد اور فقہ سے ان کا بھی عملی واسطہ رہا ہے، اس لیے ایک مفکر اور فلسفی کے طور پرخلاکی نشان دہی اور اسے پر کرنے کی ضرورت کا احساس دلانے کی حد تک ان کی بات بالکل درست ہے، گراس کے ملی پہلووں، ترجیحات اور دائر و کارکافیون چونکہ ان کے شعبہ کا کام نہیں تھا، اس لیے اس بیاس موضوع کا تقاضا بھی بیاب میں ان کے ارشاد ات پر گفتگو کی خاصی گنجا یش موجود ہے اور بید گفتگو اس موضوع کا تقاضا بھی

بعض روایات کے مطابق علامہ محمدا قبالؒ نے اس حوالے سے علامہ سید محمد انور شاہ کاشمیریؒ، علامہ سید سید سید ابوالاعلیٰ مودودیؒ اوردیگر اہل علم سے جوتو قعات وابستہ کر لی تھیں اور اس سید میں بعض رابطوں کا تذکرہ بھی ملتا ہے، میرے خیال میں اس کا پس منظر یہی تھا اور اس ضمن میں ایک روایت مجھ تک پینچی ہے جس کا اس مرحلہ پر ذکر کرنا جا ہتا ہوں۔

گوجرانوالہ کی مرکزی جامع مسجد کے خطیب حضرت مولا نامفتی عبدالواحدٌ صاحب ۱۹۳۳ سے ۱۹۸۲ تک خطیب رہے اوراس کے بعد سے بیذ مہداری میر بے سپر دہے۔ وہ حضرت مولا ناسید محمد انور شاہ تشمیری رحمہ اللہ تعالی کے شاگر دیتھے۔ ان کا کہنا ہے کہ جب علامہ سید محمد انور شاہ تشمیری گا دار العلوم دیو بند کی انتظامیہ سے اختلاف ہوا اور شاہ صاحبؓ نے دار العلوم سے الگ ہوجانے کا فیصلہ کیا تو علامہ محمد اقبال نے اس خواہش کا اظہار کیا کہ شاہ صاحب لا ہور آجا ئیں کیونکہ فقہ اسلامی کی تجدید کا جوکام ان کے ذہن میں ہے، وہ ان کے خیال میں علامہ سید محمد انور شاہ تشمیری اور وہ یعنی علامہ اقبال مل کر کر سکتے ہیں۔ علامہ اقبال تے کہنے ہیل ہور ریلوے اشیشن کے سامنے اس مقصد کے لیے مسجد مل کر کر سکتے ہیں۔ علامہ اقبال تے کہنے ہیل ہور ریلوے اشیشن کے سامنے اس مقصد کے لیے مسجد

اوراس کے ساتھ ایک علمی مرکز تغیر کرایا گیا جولا ہور کے ایک تا جرخواجہ ٹھر بخش مرحوم نے ، جوآ سٹریلیا میں تجارت کرتے تھے، علامہ اقبال کے کہنے پر تغمیر کیے۔ اسی حوالے بدآ سٹریلیا مسجد اور اس کے ساتھ ''آ سٹریلیا وقف بلڈنگ' کہلاتا ہے ، مگر علامہ انور شاہ کا شمیری اس کے لیے تیار نہ ہوئے او رمولا نامفتی عبد الواحد کے بقول اس کی وجہ بیتی کہ شاہ صاحب کے لا ہور میں ڈیرہ لگانے کی صورت میں دار العلوم دیو بند کو نقصان پہنچنے کا خدشہ تھا جو وہ کسی حالت میں نہیں چاہتے تھے۔ اس لیے انھوں میں دار العلوم دیو بند کو نقصان پہنچنے کا خدشہ تھا جو وہ کسی حالت میں نہیں چاہتے تھے۔ اس لیے انھوں نے لا ہور آنے سے انکار کر دیا اور پھر ان کے کہنے پر انھی کے ایک شاگر دحضرت مولا نا عبد الحنان ہزاروگ گوآ سٹریلیا مسجد کا خطیب مقرر کیا گیا۔ بیحالات کے جبر کا ایک پہلوتھا کہ علامہ سید مجمد انور شاہ کشمیری گلا ہور آنے پر آمادہ نہ ہوئے ، ور نہ اپنے وقت کی بید وعبقری شخصیات مل کر اس کا م کے لیے کشمیری گلا ہور آنے کی علمی اور فقہی دنیا کا منظر بالکل مختلف ہوتا۔

میراییوش کرنے کا مقصدیہ ہے کہ علامہ مجدا قبال فکری اور نظری طور پراجتہادی ضرورت کا صفر ورت کا علی پہلوؤں کی میروراحیاس دلا رہے تھے اوران کی یہ بات وقت کا ناگزیر تقاضاتھی، لیکن اس علمی پہلوؤں کی شخمیل کے لیےان کی نظران علا کے کرام پڑھی جوقر آن وسنت کے علوم سے گہری واقفیت رکھتے تھے اوراجتہاد کی اہلیت سے بہرہ ورتھے، چنانچہا جہاد کے بارے میں اپنے خطبہ میں پارلیمنٹ کواجتہاد کا حق دینے کی بات کرتے ہوئے علامہ اقبال ایک جگہ فرماتے ہیں:

'' یہاں ایک اور سوال پیدا ہوتا ہے اور وہ کسی جدید مسلم مجلس آئین کی قانون سازی کے بارے میں جس کی ترکیب کم از کم موجودہ حالات میں ایسے ہی اشخاص سے ہوسکتی ہے جنھیں زیادہ تر قانون اسلام کی باریکیوں کاعلم نہیں ہے۔ ایسی مجلس آئین ساز قانون کی تشریح کرتے وقت بڑی شخت غلطیوں کی مرتکب ہوسکتی ہے۔ ہم کسی طرح ایسی تشریحی غلطیوں کے امرکانات کی مکمل پیش بندی یا کم از کم افھیں گھٹانے کی کوشش کر سکتے ہیں۔ ۲-۱۹۹ء کے ایرانی دستور میں دنیاوی امور سے واقف علاے مذہب کی ایک علیحدہ کمیٹی بنادی گئی ہے جسے مجلس کے ممل قانون سازی کی نگرانی اور دکھے بھال کا اختیار ہوگا۔ میری رائے میں یہ خطرناک التزام شاید ایرانی نظریہ قانون کی روسے ضروری سمجھ کرکیا گیا ہے۔ اس نظریہ قانون کی روسے بادشاہ ملک وسلطنت کا محض المین ہے جو

در حقیقت امام غائب کی ملک ہے۔ علما، امام غائب کے نمائندوں کی حثیت سے پوری زندگی کی گرانی اور دکھ بھال اپناحق سمجھتے ہیں۔ اگر چہ ہیں بینہیں سمجھ سکا کہ امام غائب کے اس سلسلہ جانشینی کی غیر موجودگی میں وہ کس طرح نیابت امام کاحق خابت کر سکتے ہیں، بہر حال ایران کا دستوری نظر یہ چاہے کچھ ہی ہو، بیالتزام خطرے سے خالی نہیں۔ اگر حنی ممالک میں اس تجربہ کو دہرایا بھی جائے تو وہ محض عارضی اور قتی ہونا چاہیے۔ یعلی کوخود مجلس آئین ساز کا نہایت اہم اور دہرایا بھی جائے تو وہ محض عارضی اور وقتی ہونا چاہیے۔ یعلی کوخود مجلس آئین ساز کا نہایت اہم اور سے متعلقہ مسائل پر آزادانہ مباحث کی معاونت وراہ نمائی کر سکیں ۔ غلط تشریحات کورو کئے کا موثر علاج صرف یہی ہے کہ اسلامی ممالک میں قانون کے رائج الوقت نظام تعلیم کی اصلاح کی جائے ، اس کا دائر ہوسیج کیا جائے اور اس کی مخصیل کے ساتھ جدید اصول قانون کا گہر امطالعہ بھی شامل کر دیا جائے۔''

خطبہ اجتہاد کے اس اقتباس کے دیگر بہت سے پہلوؤں سے قطع نظریہاں صرف بیعرض کرنا چاہتا ہوں کہ جہاں تک عملی اجتہا دکا تعلق ہے اور قرآن وسنت کی جدید تعبیر وتشریح کا سوال ہے، وہاں علامہ اقبال علامہ کرام ہی کواس کا بنیا دی کردار سجھتے ہیں اور اسلامی علوم سے بہرہ افراد پر مشتمل پارلیمنٹ سے قرآن وسنت کی تشریح میں بڑی سخت غلطیوں کے ارتکاب کے خطرہ سے وہ نہ صرف پوری طرح آگاہ ہیں بلکہ اس کے علاج کے طور پر علاء کرام کو مجلس آئین ساز کے ''نہایت انہم اور مرکزی عضر'' کے طور پر دیکھنا چاہتے ہیں۔

جہاں تک'' اجتہاد مطلق'' کا تعلق ہے کہ اجتہاد کے لیے اصول وضوابط از سرنو وضع کیے جائیں،اس ضمن میں علامہ محمدا قبالؓ اپنے مذکورہ خطبہ میں فرماتے ہیں:

"اس مقالے میں مجھے اجتہاد کے پہلے در جے لیخی اجتہاد مطلق کے متعلق کچھ کہنا ہے۔ اہل سنت اس درجہ اجتہاد کے نظری امکانات کے قائل میں لین جب سے مذاہب فقہ کی ابتدا ہوئی ہے، علی طور پراسے اس لینہیں مانتے کہ کمل اجتہاد کے لیے جن قیود وشرا نط کی حصار بندی کردی گئ ہے، ان کاکسی ایک فردواحد میں مجتمع ہونا قریب قریب ناممکن ہے۔''

میرے خیال میں اگر اس مسکلے کا ایک اور پہلو سے جائزہ لے لیا جائے تو شاید اہل سنت کے موقف پراس اعتراض کی ضرورت باقی ندرہے۔وہ بیکہ ''اجتہاد مطلق'' کا دروازہ بند ہوجانے کا تعلق

ابلت وصلاحت کے فقدان ہاشرا کط کے مجتمع نہ ہونے سے نہیں بلکہ ضرورت مکمل ہو جانے سے ہے، اس طور پر کہ جس طرح ہرعلم اور فن میں بنیادی اصول وضوابط طے ہونے کا تاریخ میں ایک بار ہی موقع آتا ہے اور جب وہ ایک بار طے ہوجاتے ہیں تو پھروہ علم ہمیشہ کے لیے اٹھی بنیا دی ضوابط کے حصار کا یا ہند ہوجا تا ہے اور اس کے لیے بنیا دی اصول بار بار وضع نہیں کیے جاتے کسی بھی علم وفن کو دیکھے لیجے،اس کے چنداساسی قوانین ایسے ہوتے ہیں جومتبدل نہیں ہوتے اوراس علم اورفن کا تمام تر ارتقانھی اساسی قوانین کی روشنی میں ہوتار ہتا ہے۔ان اساسی قوانین کی دوبارہ تشکیل کا درواز ہ اس لیے بندنہیں ہوتا کہ کسی نے اسے بند کر دیا ہے یا اب کسی میں اس کی صلاحیت نہیں رہی، بلکہ اس دروازے کے بند ہونے کی وجہ بیہ ہوتی ہے کہ اب اس کی ضرورت نہیں رہی۔اسی طرح قرآن وسنت کی تعبیر وتشریخ اور اجتهاد کےاصول وضع ہونے کا ایک دورتھا جب دو حیارنہیں بلکہ بیسیوں فقہی نداہب وجود میں آئے مگران میں سے پانچ جھ کوامت میں قبول حاصل ہوااور باقی تاریخ کی نذر ہو گئے۔اکسی منطقتہی مذہب کےاضافے کی گنجایش نہیں ہے،اس لینہیں کہاس کا دروازہ کسی نے بند کر دیا ہے یااس کی صلاحیت واہلیت ناپید ہوگئ ہے، بلکہ اس لیے کہ بیرکام ایک بارمکمل ہو جانے کے بعداب اس کی ضرورت نہیں رہی اوران مسلم فقہی مذاہب کے اصول وقوا نین میں وہ تمام تر گنجایشیں اوروسعتیں موجود ہیں جن کی روشنی میں ہر دور کے مسائل کاحل تلاش کیا حاسکتا ہے۔ علامہ محدا قبالؓ کے مذکورہ خطبہ کے حوالے سے ایک اور بات کو پیش رکھنا بھی ضروری ہے کہ اس خطیے کا بیشتر حصہ ترکی کی فکری اور دستوری نشاۃ ثانیہ کے پس منظر میں ہے جس کے بارے میں علامها قبال کا بہ خیال اس خطبے میں صاف طور پر جھلکتا ہے کہ شاید بہاجتہا د کاعمل تھا جس کے ذریعے ترکی اسلام اورمسلمانوں کوجدید دور کے تقاضوں سے ہم آ ہنگ کرنا جا ہتا تھا، کیکن وقت نے ثابت کر دیا ہے کہ علامہ محمدا قبال کا بیرخیال اور تاثر درست نہ تھا،اس لیے کہ جدیدتر کی کا بیمل اسلام میں اجتهاد کانہیں بلکہ اس سے انقطاع اور پورپ کی طرح مذہب کوریاستی معاملات سے کلیتاً بے دخل کر دینے کا تھاجس کا ردممل خود ترکی میں سامنے آچا ہے اور جس کا سب سے المناک پہلویہ ہے کہ یور بی یونین کی جس رکنیت کے لیے ترکی نے میساری قربانیاں دی تھیں، یون صدی سے زیادہ عرصہ گزرجانے کے باوجودوہ اس کے لیے ابھی تک ایک موہوم خواب ہی کی حیثیت رکھتی ہے۔

اس مرحلے میں اس تاریخی حقیقت کو پیش نظر رکھنا بھی ضروری ہے کہ قیام پاکستان کے بعد جب علاے کرام کوئی ریاست کی دستوری حیثیت کا تعین کرنے کے لیے فیصلہ کرنے کا موقع ملا تو افھوں نے ماضی کی روایات ہے بے پچک طور پر بند ھے رہنے کے بجائے وقت کے تقاضوں اور علامہ اقبال کی فکر کا ساتھ دیا جس کی واضح مثال قرارداد مقاصد اور تمام مکا تب فکر ہے ۲۲ سرکردہ علامہ اقبال کی فکر کا ساتھ دیا جس کی واضح مثال قرارداد مقاصد اور تمام مکا تب فکر کے ۲۲ سرکردہ علی کے اس متفقہ دستوری نکات میں خلافت عثانیہ کے خاندانی اورمورو ٹی نظام کی بحالی پر زور دینے کے بجائے عوام کی رائے اور مرضی کو حکومت کی تشکیل کی بنیاد تسلیم کرنے کی صورت میں خوجود ہے۔ اسی طرح عقیدہ ختم نبوت کے مشکر قادیا نیوں کو مرتد کا درجہ دے کرفقہی احکام کے مطابق گردن زدنی قرار دینے کے بجائے علامہ اقبال کی تجویز کی روشنی میں غیر مسلم اقلیت کی حیثیت دے کر ان کے جان و مال کے حفظ کے حق کو تسلیم کرنا بھی ملک کے علاکا ایک ایسا اجتہادی فیصلہ ہے جس کے اس کے حان و مال کے حفظ کے حق کو تسلیم کرنا بھی ملک کے علاکا ایک ایسا اجتہادی فیصلہ ہے جس کے اصولوں کی پابندی کی شرط پر قانون سازی کی حتمی اتھار ٹی تسلیم کیے جانے کو بھی اسی تسلسل کا حصہ قرار دیا جاتے سے۔

آخر میں علامہ اقبال کے خطبہ اجتہاد کے حوالے سے ایک بات اور عرض کرنا چاہتا ہوں کہ اس میں بیسبق دیا گیا ہے کہ ماضی کے اجتہادات کو حتمی نہ سمجھا جائے اور ان کے بارے میں نظر ثانی کا دروازہ کھلا رکھا جائے۔ اگر چہ اس بارے میں ہم تحفظات رکھتے ہیں، کیونکہ اس بحث کی خاصی سخجا لیش موجود ہے کہ ماضی کے کون سے اجتہادات میں نظر ثانی کی ضرورت ہے اور کون سے اجتہادات میں بیضرورت مو ور نہیں ہے، مگر ایک بات کہنا ضروری معلوم ہوتا ہے کہ اس 'خطبہ اجتہادات میں بیض مورت موری معلوم ہوتا ہے کہ اس 'خطبہ اجتہاد' پر بھی تو یون صدی گزر چکی ہے۔ اس یون صدی میں دنیا کے ماحول اور عالم اسلام کے حالات میں بہت سے مزید میان ہم ہم چکا ہے اور علی اس میں بہت سے مزید میانی بہہ چکا ہے اور علی آئی ہیں، ان بلوں کے نیچ سے بہت سے مزید بانی بہہ چکا ہے اور یقیناً آئی کے معروضی حالات اور ضروریات کا نقشہ وہ نہیں ہے جو یون صدی پہلے کا تھا۔ اس لیے کیا ضروری ہے کہ ہمارے ذہنوں کی سوئیاں ۱۹۳۰ء پر ہی رکی رہیں اور کیا ہم ۲۰۰۱ کے عالمی تنا ظر اور

حدود آرڈینس کے بارے میں اسلامی نظریاتی کوسل کی ریورٹ پر چند گزارشات

اسلامی نظریاتی کونسل کے چیئر مین ڈاکٹر خالد مسعود صاحب نے حدود آرڈ یننس کے بارے میں کونسل کی نئی عبوری رپورٹ اخبارات کے لیے جاری کردی ہے جس میں اس بات پر زور دیا گیا ہے کہ حدود آرڈ یننس میں ترامیم سے مسکد حل نہیں ہوگا بلکہ اس پر تفصیلی نظر نانی کی ضرورت ہے۔ اس رپورٹ کو ہم نے نئی اس لیے کہا ہے کہ حدود آرڈ نینس کے نفاذ سے قبل بھی اسلامی نظریاتی کونسل نے اس پر غور کیا تھا اور ایک تفصیلی رپورٹ دی تھی جے اس آرڈ بینس کی تدوین میں بنیاد بنایا گیا تھا، لیکن اسلامی نظریاتی کونسل کی تشکیل نو کے بعد اس رپورٹ پر قناعت کی بجائے ایک نئی رپورٹ پیش کی تنہ ورن جاری کردی ہے۔ اخبارات میں اس کے بارے میں ڈاکٹر خالد مسعود کے چیئر مین نے گزشتہ روز جاری کردی ہے۔ اخبارات میں اس کے بارے میں ڈاکٹر خالد مسعود کے حوالے سے جو تفصیلات شائع ہوئی ہیں، ان کے مطابق رپورٹ میں کہا گیا ہے کہ:

ہم حوجودہ نافذ شدہ صدود آرڈ یننس کس طرح بھی قر آن وسنت کے مطابق نہیں ہے۔

ہم چند ترامیم سے بات نہیں بنے گی، بلکہ اس پر تفصیلی نظر فانی کی ضرورت ہے تا کہ اسے نہ صوف قر آن وسنت کے مطابق بنایا جاسکے۔

ہم حدود آرڈ یننس میں صدود کی تعریف ونٹر تے ''دفتہی تعریف'' کے تحت کی گئی ہے جبکہ ان کی قر آن وسنت کے موابق بنایا جاسکے۔ ہم حدود آرڈ یننس میں صدود کی تعریف ونٹر تے ''دفتہی تعریف'' کے تحت کی گئی ہے جبکہ ان کی قر آن وسنت کی روثنی میں تھے طور پر تشر تے 'کرنا ضروری ہے۔

🖈 حدود آرڈیننس کے نفاذ سے جرائم میں کی نہیں ہوئی بلکہ اضافہ ہوا ہے۔

اگراس آرڈیننس میں عبوری ترامیم لائی جاتی ہیں تو اس سے قر آن وسنت کی روح پر پر پوری طرح عملدرآ مرممکن نہیں ہوگا۔

ہم ان میں سے ایک دو نکات پر کچھ عرض کرنا ضروری سمجھتے ہیں۔ جہاں تک اسلامی نظریاتی کنسل کی طرف سے حدود آرڈیننس کوقر آن وسنت کے منافی قرار دینے کی بات ہے، اس کی بنیاداس تصور پر ہے کہ چونکہ حدودآ رڈیننس میں حدود کی تعریف اور قوانین کی تر تیب میں فقہی تشريحات وتعبيرات كوبنياد بنايا كياہے،اس ليےوه قرآن وسنت سےمطابقت نہيں ركھتا۔ گويا قرآن وسنت اور فقہ اسلامی کوایک دوسرے کے مقابل کھڑا کر دیا گیا ہے اور اسلامی نظریاتی کونسل نے فقہ اسلامی اور فقہا ہے اسلام کی تعبیرات وتشریحات کوقر آن وسنت سے الگ اور منافی قرار دے دیا ہے جوایک بڑا مغالطہ اور بہت بڑی گمراہی کی بات ہے،اس لیے کہ فقد اسلامی قرآن وسنت کے مقابل کوئی درآ مدی سٹمنہیں ہے بلکہ قرآن وسنت ہی ہے متنبط احکام وقوا نین کا نام ہے جومختلف ادوار میں فقہا ے اسلام نے مستبط کیے ہیں اور انہیں ہر دور میں قرآن وسنت کی قانونی تشریح کا درجہ حاصل رہاہے، گریہ ہمارے جدید دانش وروں کی ستم ظریفی ہے کہ وہ برطانوی دور کے نوآبادیاتی عدالتی نظام وقوانین کوتوسینے سے لگائے رکھنا جاہتے ہیں اور اسے قرآن وسنت کے نفاذ کی بنیاد بنانے کے خواہش مند ہیں جو خالصتاً ایک درآمدی سٹم ہے جسے برطانوی استعار نے اپنے نو آبادیاتی مقاصد کے لیے سمندر بار سے درآ مدکر کے ہمارے ماں نافذ کیا تھا اور جوابھی تک ہمارے عدالتی نظام میں نوآ با دیاتی ماحول اور مزاج کو ہاقی رکھے ہوئے ہے، کیکن خود قرآن وسنت سے متنبط کیے جانے والے قوانین واحکام کو' فقهی تعبیر'' قرار دے کرانہیں قرآن وسنت کے منافی بلکہان سے متصادم قرار دینے کے دریے ہیں، حالانکہ وہ پیرجانتے ہیں کہ برانی فقہی تعبیرات وتشریحات کومستر د کر کے وہ اپنی طرف سے قر آن وسنت کی روشنی میں جونئ تعریفات اورتشریجات طے کریں گے،ان كاغلطاور صحيح موناا بني جگه ير بكين وه بهمي' فقهي تعبيرات' بهي مهوں گي كيونكه قر آن باك اورسنت ميں ، کسی جگہ بھی حدودشرعیہ کی الیمی قانونی تعریف متعین نہیں کی گئی ہے جس کی ڈاکٹر خالدمسعود کو تلاش

ے۔ بہتع بیف جوبھی طے کرے گا قر آن وسنت سےاشنماط کر کے کرے گااوروہ فقہی تعریف وتعبیر ہی کہلائے گا، البتہ ڈاکٹر خالدمسعودصاحب قدیم فقہا کی تشریحات واستناطات کی نفی کرے اور حدود کی نئی قانونی تعریف طے کر کے اسے حدود آرڈیننس کی بنیاد بنانے کا مطالبہ کریں گے تو گویاوہ عملاً اس بات کا تقاضا کررہے ہوں گے کہ حدود قوانین کی تعبیر وتشریح میں امام ابوحنیفیّہ، امام شافعیّ، امام ما لکٌ، امام احمد بن منبلٌ اور دیگرفقہا ہے اسلام کی تعبیرات وتشریحات کو بنیاد بنانے کی بجائے امام جاویدا قبال،امام خالدمسعوداورامام جاوید غامدی کی تعبیرات وتشریحات کومعیار قرار دیا جائے، کیکن یہ بات کنے کا حوصلہ اورا خلاقی جرات نہر کھتے ہوئے وہ اسے اس گمراہ کن تعبیر کی صورت میں ، پیش کررہے ہیں کہ چونکہ حدود آرڈیننس میں تعریفات وتعبیرات کے حوالے سے فقہ کو بنیاد بنایا گیاہے،اس لیے وہ قرآن وسنت کےمطابق نہیں ہے۔اس کا مطلب یہ ہے کہاصل بات قرآن وسنت یافقہی تعبیرات کی نہیں ہے بلکہ فقداسلامی کے چودہ سوسال علمی ذخیرے کی نفی کر کے اس کے مقابل نئ فقة تشکیل دینے کی ہے کیونکہ جن احکام وقوا نین کواسلامی نظریاتی کوسل میں بیٹھ کر ڈاکٹر خالدمسعودصاحب، حاویداحمہ غامدی صاحب اوران کے رفقا طے کریں گے، وہ بھی فقہ ہی کہلائے گی اوراسے صرف اس لیے قرآن وسنت کا درجہ حاصل نہیں ہوجائے گا کہوہ ڈاکٹر خالدمسعود صاحب اوران کے رفقا کی سوچ کا نتیجہ ہے۔اس پس منظر میں ہم ڈاکٹر خالدمسعود صاحب سے بیگزارش کریں گے کہ وہ اپنی تعبیرات اورسوچ کوقر آن وسنت کا درجہ دینے کی بجائے اخلاقی جرات سے کام ليتے ہوئےلوگوں کواصل بات بتا ئيں كەرە امام ابوحنيفةً،امام مالكِّ،امام شافعيُّ، امام احمد بن حنبلُّ اور دوسر بے فقہا کی فقہوں کی نفی کرتے ہوئے ان کے مقابل ایک نئی فقہ مرتب کرنا جاہ رہے ہیں ،اس لیےامت کو چاہیے کہ وہ چودہ سوسالہ فقہی ذخیرے سے دستبر دار ہوکران نئے اماموں اوران کی جدید فقہ کے سامنے س نڈر کر دے۔

ڈاکٹر خالد مسعود صاحب نے اس عبوری رپورٹ میں یہ بھی کہا ہے کہ حدود آرڈینس کے نافذ ہونے کے بعد ملک میں حدود سے متعلقہ جرائم میں کمی نہیں ہوئی بلکہ اضافہ ہوا ہے اور انہوں نے اس سلسلے میں اعداد وشار بھی پیش کیے ہیں۔ہم ڈاکٹر صاحب کی اس بات کی تائید کرتے ہیں اور ہمار

اموقف بھی یہی ہے کہ حدود آرڈینس کے نفاذ کے بعد جرائم میں کی نہیں بلکہ اضافہ ہوا ہے، کین ڈاکٹر صاحب محترم سے ہمارا سوال ہیہ ہے کہ حدود آرڈیننس کے نفاذ کے بعدان پرعملدرآ مدکب ہوا ہے؟ اور کیا موجودہ عدالتی سسٹم میں ان حدود پاکسی بھی نثر عی قانون برعملدرآ مرممکن ہے؟ ڈاکٹر صاحب اچھی طرح جانتے ہیں کہ معاشرے میں حدود شرعیہ کے نفاذ کے ثمر آور نہ ہونے کی اصل وجہ حدود کے قوانین نہیں بلکہ عدالتی سٹم ہے، کیونکہ حدود آرڈینس کونو آبادیاتی عدالتی سٹم کی پیچید گیوں میں اس طرح الجھا دیا گیا ہے کہ اس کی کسی ایک دفعہ پربھیعمل ممکن نہیں رہا، ورنہ یہی حدود شرعیہ سعودی عرب میں بھی نافذ ہیں اور ان کے ذریعے سے وہاں جرائم کنٹرول میں ہیں۔ ہماری ڈاکٹر خالدمسعودصا حب ہے گزارش ہے کہ جس طرح انہوں نے حدود آرڈیننس کے نفاذ کے بعد جرائم میں اضافہ کے حوالہ سے پاکستان کی صورت حال براعدادو ثارپیش کیے ہیں، اسی طرح تقابلی طور پرسعودی عرب میں حدود شرعیہ کے نفاذ سے قبل جرائم کی صورت حال اوران کے نفاذ کے بعد ہے اب تک جرائم کی شرح کے بارے میں بھی اعداد وشار کی ایک رپورٹ مرتب کرائیں تا کہ یا کستان کےعوام اس فرق کی وجہ جان سکیں کہ شرعی حدود جب سعودی عرب میں نافذ ہوتی ہیں تو صور ت حال تبدیل ہوجاتی ہے اور بیقوانین جرائم میں کمی اور کنٹرول کا ذریعہ بنتے ہیں، کیکن وہی حدود یا کشان میں نافذ ہوتی میں تو جرائم میں کمی کے بجائے اضافہ ہوجا تاہے۔آ خرابیا کیوں ہے؟ پھر حدود ثرعبہ کے لیے قوانین ہمارے بڑوتی افغانستان میں طالبان کی حکومت کے دور میں نافذ ہوئے تھے تو وہ بین الاقوا می رپورٹوں کے مطابق جرائم میں کمی اور کنٹرول کا باعث بنے تھے۔اگراس کے بارے میں ڈاکٹر خالدمسعودصا حب کو براہ راست معلومات نہ ہوں تومحتر م حاویدا قبال صاحب سے دریافت کرلیں جوطالبان کے دور میں خودا فغانستان گئے تھے اور واپسی پرانہوں نے قومی پریس کے ذریعے سےاینے ان تاثرات کا اظہار کیا تھا کہ طالبان کی حکومت میں شرعی قوانین پڑمل ہور ہاہے اوران کے ثمرات ونتائج بھی سامنے آ رہے ہیں۔

حدود آرڈیننس کوموجودہ عالمی عدالتی نظام کے ساتھ ہم آ ہنگ کرنے کی بات بھی خوب ہے۔ اگر پاکتان کوآج کے عالمی عدالتی نظام اور قوانین کے ساتھ ہی ہم آ ہنگ ہونا تھا تو پھراس کے لیے الگ ملک کی کوئی ضرورت نہیں تھی اور یہ کام متحدہ ہندوستان میں زیادہ بہتر طور پر ہوسکتا تھا، مگرتحریک پاکستان کے تاکدین بالخصوص قائد اعظم حجم علی جنائے نے واضح طور پر کہا تھا کہ پاکستان اسلامی قوانین کے نفاذ اور اسلامی معاشرہ کے قیام کے لیے بنایا جار ہا ہے اور اگر اس مقصد کوالگ کردیا جائے تو ایک الگ ملک کے طور پر پاکستان کے الگ وجود کا کوئی جواز باقی نہیں رہ جاتا۔ پھر حدود آرڈینس ہی کے پس منظر میں ہم ڈاکٹر خالد مسعود صاحب سے سوال کرنا چاہیں گے کہ مروجہ عالمی عدالتی نظام اور قوانین تو رضا مندی کے زنا کو سرے سے جم ہی تصور نہیں کرتے ،ہم جنس پرسی کو جائز قرار دیتے ہیں اور شادی کے بغیر مرد اور عورت کے اکٹھے رہنے اور جنسی تعلقات قائم کرنے کو قانونی شحفظ فرا ہم کرتے ہیں۔ کیا ڈاکٹر خالد مسعود صاحب اور ان کے رفقانی عالمی عدالتی نظام اور قوانین کے لیے قرآن وسنت کی چودہ سوسال فقری تعہیرات کو کند چھری سے ذبح کر دینا چاہتے ہیں؟

(روز نامه اسلام، ۷راگست ۲۰۰۲)

حدود وتعزیرات سے متعلق اسلامی نظریاتی کوسل کی سفارشات

[محمة عمار خان ناصر کی تصنیف''حدود وتعزیرات: اسلامی نظریاتی کونسل کی سفارشات کا جائز ہ'' کے دیبائے کے طور پر لکھا گیا۔]

اسلامی نظریاتی کونسل ایک آئینی ادارہ ہے جے اس غرض سے تشکیل دیا گیا تھا کہ دستور پاکتان میں ملک کے تمام مروجہ قوانین کوقر آن وسنت کے سانچ میں ڈھالنے کی جوضانت دی گئی ہے، اس کی تعمیل کے لیے حکومت پاکتان کی مشاورت کرے۔ اس کی عملی شکل بیہ ہے کہ جدید قانون کے متاز ماہر بین اور جیرعلا کے کرام پر شمل ایک کونسل تشکیل دی جاتی ہے جو حکومت کے استفسار پر یا اپنے طور پر ملک میں رائج کسی بھی قانون کا اس حوالے سے جائزہ لیتی ہے کہ وہ قرآن وسنت کے مطابق ہے یائیں اور آگروہ اس قانون کو اسلامی تعلیمات کے منافی تصور کرتی ہے تو اس کی خامیوں کی نشان دہی کرتی ہے اور اس کے متبادل قانون کا مسودہ ایک سفارش کی صورت میں مرتب کر کے کومت کے سپر دکر دیتی ہے۔ دستور کی رو سے حکومت اس بات کی پابند ہے کہ وہ اسلامی نظریاتی کونسل کی سفارشات کوقو می یاصوبائی آئمبلی میں پیش کر کے اس کے مطابق قانون سازی کر ہے۔ کونسل کی سفارشات کوقو می یاصوبائی آئمبلی میں پیش کر کے اس کے مطابق قانون سازی کر دے۔ ستور سے قبل میادارہ'' اسلامی مشاورتی کونسل' کے نام سے اور اس سے پہلے دستور سے قبل میادارہ'' اسلامی مشاورتی کونسل' کے نام سے اور اس سے پہلے متاز علی ہے کرام مختلف اوقات میں اس میں خدمات سرانجام دے بہت سے سرکردہ ماہرین قانون اور ممتاز علی کے کرام مختلف اوقات میں اس میں خدمات سرانجام دے جیح ہیں۔ اسلامی نظریاتی کونسل متاز علی ہے کرام مختلف اوقات میں اس میں خدمات سرانجام دے جیح ہیں۔ اسلامی نظریاتی کونسل

نے اپنے قیام کے بعد ہے اب تک سیکڑوں توانین کا جائزہ لیا ہے اور ان کے بارے میں اپنی تجاویز اور سفار شات حکومت پاکستان کے سامنے پئیش کی ہیں جن کے حوالے ہے دستور کا پر نقاضا کہ آئیس متعلقہ اسمبلیوں میں پیش کر کے قانون سازی کے مرحلہ سے گزارا جائے ، ابھی تک تشنہ تکمیل ہے بلکہ اب تک بیصورت حال رہی ہے کہ اسلامی نظریاتی کونسل کی سفار شات اور اس کے مرتب کر دہ مسودہ ہائے قانون کی پیشانی پر''صرف سرکاری استعمال کے لیے'' کا لیبل چہاں کر کے اس کی اشاعت کو شہرہ ممنوعہ قرار دیا جاتا رہا ہے ، لیکن جب سے ڈاکٹر خالد مسعود اسلامی نظریاتی کونسل کے چیئر مین شہرہ ممنوعہ قرار دیا جاتا رہا ہے ، لیکن جب سے ڈاکٹر خالد مسعود اسلامی نظریاتی کونسل کے چیئر مین گھروئے ہیں ، بیصورت حال قدر ہے تبدیل ہور ہی ہے۔ وہ کونسل کوعوای بنانے کی کوشش میں لگے ہوئے ہیں ، اور کونسل سے ہٹ کر علما اور دانش وروں کے وسیع حلقے کو اپنی مشاورت کے دائر ہے میں شامل کرنے کی تا گھرف سے اسلامی طرف سے اسلامی احکام وقوانین کے حوالے سے مختلف سیمینارز کے انعقاد اور متعدد سفارشات پیش کرنے کے علاوہ ''اجتہاد'' کے نام سے ایک سہ ماہی مجلّہ کا اجرا بھی کیا گیا ہے جس کا مقصد عالم اسلام کے مختلف اطراف میں اجتہاد کے حوالے سے ہونے والی علمی کا وشوں سے پاکستان کے دینی وعلی صلوں کو بیدا کرنے کے ساتھ ساتھ جدید مسائل متعادف کرانا اور اس طرح با ہمی ربط و مشاورت کا ماحول پیدا کرنے کے ساتھ ساتھ جدید مسائل متعادف کرانا اور اس طرح با ہمی ربط و مشاورت کا ماحول پیدا کرنے کے ساتھ ساتھ جدید مسائل

اجتہاد کے بارے میں ہم اس وقت دوا نتہا پہندا ندرو یوں سے دوچار ہیں۔ایک طرف سرے سے اجتہاد کی ضرورت سے انکار کیا جارہا ہے اور دوسری طرف اجتہاد کے نام پرامت کے چودہ سو سالہ علمی مسلمات اور اجماعی اصولوں کا دائرہ توڑنے کی کوشش کی جارہی ہے جبکہ حق ان دونوں انتہاؤں کے درمیان ہے اور اس امرکی شدید ضرورت ہے کہ امت مسلمہ کے اجماعی اصولوں اور علمی مسلمات کے دائرے میں رہتے ہوئے تیزی سے بدلتے ہوئے حالات میں امت مسلمہ کے مسائل ومشکلات کا حل پیش کیا جائے اور خاص طور پر نے پیش آ مدہ مسائل کے قابل قبول دینی وعلمی حل کی کوئی صورت نکالی جائے۔

اس وقت اسلامی قوانین ٔ دستوری د فعات اور عدالتی فیصلوں پرنظر ثانی کے تقاضے مختلف حلقوں

کی طرف سے سامنے آرہے ہیں اور دھیرے دھیرے ایسی فضا قائم ہور ہی ہے کہ اگر ان تقاضوں کے حوالہ سے سپریم کورٹ کے حوالہ سے اصولی ترجیحات کا ابھی سے تعین نہ کیا گیا تو اسلامائزیشن کے حوالہ سے سپریم کورٹ آف پاکستان وفاقی شرعی عدالت اور اسلامی نظریاتی کوسل کا اب تک کا پورے کا پوراٹم ل نظر فانی کی زد میں آجائے گا۔ بیا دارے اس سلسلہ میں مزید کسی پیش رفت کی بجائے اپنے سابقہ کام کی صفائیاں پیش کرنے اور ان میں رد و بدل کرنے میں ہی مصروف رہیں گے اور یہ 'ریورس گیر''

ہمیں اسلام کے نام پر نافذ ہونے والے قوانین پر نظر ثانی کی ضرورت سے انکار نہیں ہے اور اگر کسی مسودہ قانون میں کوئی فئی سقم رہ گیا ہے یا اس پر عمل درآ مدکی راہ میں کوئی رکا وٹ موجود ہے تو قر آن وسنت کے اصولوں کے دائرہ میں رہتے ہوئے اس پر نظر ثانی سے کسی کو اختلاف نہیں ہوسکتا لیکن میٹمل ہمارے داخلی تقاضوں اور ضروریات کے حوالہ سے ہونا چا ہیے اور اس سلسلہ میں بیرونی عوامل اور دباؤ کو قبول کرنے کا کسی سطح پر بھی تاثر قائم نہیں ہونا چا ہیے، ور نہ ضروری اور جائز نظر ثانی مجمی شکوک و شبہات کا شکار ہوکر اس عمل پر عوام اور دبنی حلقوں کے اعتاد کو مجروح کرنے کا باعث بن جائے گی ۔ اس لیے میں اسلام ائزیشن کی راہ میں حائل داخلی مشکلات اور اسلامی قوانین پر نظر ثانی کے دنوں حوالوں سے 'اسلامی نظریاتی کونسل' کے سامنے مندر جد ذیل تجاویز رکھنا جا ہوں گا:

ا۔اسلامی توانین پرنظر ثانی کے خارجی دباؤلینی بین الاقوامی تقاضوں کا جائزہ لینے کے لیے ایک الگ' دور کنگ گروپ' قائم کرنے کی ضرورت ہے جو بین الاقوامی قوانین اور تقاضوں کے ساتھ شرعی قوانین کے تضادات کی نشاندہی کرئے ان تضادات کے اسباب اور پس منظر کی وضاحت کر اور ان کے حوالہ سے شرعی قوانین کی افادیت' اہمیت اور ضرورت کو واضح کرتے ہوئے اس سلسلہ میں عالمی سطح پراٹھائے جانے والے اعتراضات اور شکوک وشبہات کا جدید اسلوب اور خالصتاً علمی انداز میں جواب دے۔

ہم اس وقت اس معاملہ میں قومی سطح پر'' تذبذ ب'' کا شکار ہیں اور اسلامی قوانین کے بارے میں عالمی تقاضوں اور دباؤ کونہ یوری طرح قبول کررہے ہیں اور نہ ہی مستر دکررہے ہیں۔ پیطرزعمل درست نہیں ہے اور اس سے پاکستان میں اسلامائزیشن کے بارے میں ابہام اور کنفیوژن میں اضافہ ہور ہا ہے۔ ہمیں علمی انداز میں ان سوالات کا سامنا کرنا چا ہیے اور علم و دانش کی اعلیٰ ترین سطح پر ان سوالات کا جائزہ لیتے ہوئے شکوک وشبہات کا علمی جواب دینا چا ہیے۔ ہمار نے زدیک اس کام کے لیے ''اسلامی نظریاتی کونسل' سب سے بہتر فورم ہے اور کونسل اس کام کے لیے حسب معمول دوسرے اہل علم کا تعاون بھی حاصل کر سکتی ہے۔

۲- داخلی تقاضوں ضروریات اور مشکلات کا جائزہ لینے اور اسلامی قوانین کے مسودات کی خامیوں کی نشان دہی کے لیے ایک ' ور کنگ گروپ' قائم ہونا چاہیے جس میں سیشن کورٹس کی سطح کے جج صاحبان دینی مدارس میں فقہ و صدیث کا کم از کم ہیں سالہ تج بدر کھنے والے مدرسین اوراسی سطح کے وکلا صاحبان کوشامل کیا جائے جومتعلقہ قوانین کا تفصیلی اور شق وار جائزہ لے کرانہیں موثر بنانے کے لیے تجاویز دیں۔ آزاد شمیر میں چونکہ سیشن جج اور ضلع قاضی مل کر مقد مات کا فیصلہ کرتے ہیں، اس لیے تان کاعملی تج ببزیادہ ہے اور ' ور کنگ گروپ' میں ایسے جج صاحبان اور قاضی حضرات کی شمولیت نیادہ مفید ہوسکتی ہے۔

ساردورجدید میں اسلامی احکام وقوانین کی تعبیر وتشری کے حوالے سے دنیا کے مختلف اسلامی ممالک میں مسلسل کام ہور ہا ہے اور بہت سے تحفظات کے باوجود اس سلسلے میں پیش رفت جاری ہے۔ اس امرکی شدید ضرورت محسوس کی جارہی ہے کہ دنیا ہے اسلام کے مختلف حصوں میں ''اجتہاد'' کے عنوان سے ہونے والے کام سے پاکستان کے اہل علم ودانش کوآگاہ کیا جائے۔ ایک دوسر سے کے عنوان سے ہونے والے کام سے پاکستان کے اہل علم ودانش کوآگاہ کیا جائے۔ ایک دوسر سے کے نقط نظر سے واقفیت کے ساتھ ساتھ مختلف جہات سے ہونے والی اجتہادی کا وشوں کے نتائج بھی ہمارے سامنے ہونے جا ہمیں ۔ اتفاق یا اختلاف اس سے بعد کا مرحلہ ہے کہ ہم کس بات کو قبول کرتے ہیں اور کون کی بات ہمارے نز دیک قبولیت کے معیار پر پوری نہیں اثر تی ، مگر اس سے پہلے ان کا وشوں سے اوران کے دلائل ونتائج سے واقفیت ناگز ہر ہے کیونکہ اس کے بعد ہی کسی بات سے ان کا وشوں سے اوران کے دلائل ونتائج سے واقفیت ناگز ہر ہے کیونکہ اس کے بعد ہی کسی بات سے انفاق بااختلاف کا فیصلہ کہا جاسکتا ہے۔

م ۔ جہاں تک کسی تعبیر وتشریح کو قانون سازی کے دائرے میں عملاً قبول کرنے یا نہ کرنے کا

تعلق ہے تواس کے لیے صرف کسی صاحب علم یا متب فکر کا اسے پیش کردینا اور اس پراپنے خیال میں دلائل قائم کردینا ہی کافی نہیں ہے، بلکہ امت میں اسے قبولیت حاصل ہونا بھی ضروری ہے۔ امت میں حسن بھری ؓ، سفیان ثوریؓ، لیث بن سعدؓ اور امام بخاریؓ کے درجے کے بیسیوں فقہا ہے کرام موجود ہیں جن کے علم فضل اور کر داروتقوی کے تمام تراحتر ام کے باوجود ان کی فقہی آرااور تعبیرات وشریحات کو امت نے قبول نہیں کیا، اسی لیے ان پڑمل بھی نہیں ہور ہاتو آج بھی کسی صاحب علم کو بیہ تو تع نہیں رکھنی چاہیے کہ ان کی تعبیر وتشریح کو امت میں قبولیت کا درجہ حاصل ہوئے بغیر واجب العمل سمجھ لیاجائے گا۔

صدر محمد ایوب خان کے دور میں عائلی قوانین کے نام سے زکاح، طلاق اور وراثت کے شرعی قوانین کوردوبدل کا نشانہ بنایا گیا تھا اور حکومت نے دینی علمی حلقوں کے اختلاف کونظر انداز کرتے ہوئے قانون اور حکومت کے زور پر عائلی قوانین ملک میں نافذ کر دیے تھے، مگر ساری دنیا اس حقیقت کا مشاہدہ کررہی ہے کہ نصف صدی کے قریب عرصہ گزرجانے کے باوجودیہ قوانین اب بھی قوم میں متنازعہ ہیں۔ جہاں تک قانون کا جبر کام کرتا ہے، اس سے زیادہ عائلی قوانین کا کوئی اثر معاشر کے میں نہیں ہے۔ لوگ اب بھی زکاح، طلاق اور وراثت کے احکام میں مسائل علاے کرام ہی سے پوچھتے ہیں اور انہی پڑمل کرتے ہیں۔ قوم نے ان قوانین کو آج تک سنجیدگی سے نہیں لیا اور نہ ہی انہیں ذبی طور پر قبول کیا ہے۔

اس کے اسباب پرنظر ڈالی جائے تو دوبا تیں بطور خاص سامنے آتی ہیں۔ ایک کی طرف ہم سطور بالا میں اشارہ کر چکے ہیں کہ ہمارے ہاں عام طور پر بیتاثر پایا جاتا ہے کہ شرعی احکام وقوانین میں ردو بدل کی کوئی بات سرکاری حلقوں کی طرف سے سامنے آئے تو اس کا داعیہ داخلی ضرور یات نہیں بلکہ خارجی دباؤ اور مغرب کے مطالبات ہوتے ہیں اور یہ بات کسی بھی مسلمان کے لیے قابل قبول نہیں ہے۔ جبکہ دوسری وجہ یہ ہے کہ ایسے مواقع پر شرعی احکام وقوانین کی تعبیر وتشریح میں عام مسلمانوں اور جہورا ہالی علم کے مسلمات کونظرانداز کر دیا جاتا ہے۔

مثال کے طور پر حدود وقع زیرات کے بارے میں اسلامی نظریاتی کونسل کی زیرنظر سفارشات کوہی

دکیولیا جائے۔ کونسل نے ان سفارشات میں صرف قرآن کریم کو بنیاد بنایا ہے اور شرعی احکام کے باقی تنیوں مسلمہ ما خذ: سنت، اجماع اور قیاس سے صرف نظر کیا ہے۔ چنانچہ رجم کے شرعی صد ہونے اور ارتداد کی شرعی سزاسے انکار اور سفارشات میں شامل دیگر بہت ہی باتوں کا ہمار ہے نزدیک پس منظریہی ہے۔ جبکہ معروضی صورت حال ہے ہے کہ ملک کی آبادی کی غالب اکثریت اہل المنة والجماعة پر مشتمل ہے جن کا تعارف ہی سنت اور جماعت کے حوالہ سے ہے کہ وہ قرآن کریم کی تشریح اور احکام شرعیہ کی تعبیر میں سنت رسول اور جماعت صحابہ کو معیار سجھتے ہیں اور اہل المنة والجماعة کے جمہور اہل علم کے نزدیک احکام شرعیہ کی تعبیر میں سنت رسول اور جماعت صحابہ کو معیار سجھتے ہیں اور اہل المنة والجماعة کے جمہور اہل علم کے نزدیک احکام شرعیہ اور اسلامی قوانین کی بنیاد چار ما خذیر ہے: قرآن کریم کو بطور ما خذا پنایا رسول ، اجماع اور قیاس ۔ گراسلامی نظریاتی کونسل کی ان سفارشات میں قرآن کریم کو بطور ما خذا پنایا گیا ہے جس سنت رسول گا جماع اور قیاس شرعی تینوں اس معاملہ سے بے دخل ہو گئے ہیں۔

سنت رسول کے اسلامی قوانین کا بنیادی ماخذ ہونے کی حیثیت کونظر انداز کرتے ہوئے کونسل اس بات کوبھی بھول گئی ہے کہ قیام پاکستان کے بعد سنت رسول کی اس حیثیت کا بعض حلقوں کی طرف سے شدومد کے ساتھ انکار ہوا تھا اور اس پر بہت دیر تک بحث ومباحثہ کا بازار گرم رہا تھا مگر ملک کی رائے عامہ نے اسے تحق کے ساتھ مستر دکر دیا اور قوم کے منتخب نمائندوں نے جب ۱۹۷۳ء کا دستور تر تیب دیا تو اس میں صرف قر آن کریم کو قانون سازی کی بنیاد نہیں بنایا بلکہ سنت کو اس کے ساتھ شامل کر کے قر آن وسنت کو دستور اور قانون کے معاملات میں مشتر کہ معیار اور ماخذ قر ار دیا ساتھ شامل کر کے قر آن وسنت کو دستور اور قانون کے معاملات میں مشتر کہ معیار اور ماخذ قر ار دیا

ان تحفظات کے ساتھ ساتھ بہر حال میہ بات اطمینان کا باعث ہے کہ دین علمی اور ملی مسائل پر باہمی تبادلہ خیالات اور مکالمہ کی ضرورت کا احساس بڑھتا جار ہاہے اور اس پس منظر میں عزیز م حافظ محمد عمار خان ناصر سلمہ اللہ تعالیٰ نے حدود و تعزیرات کے بارے میں اسلامی نظریاتی کوسل کی سفار شات کا فقہی اصول اور دلائل کی روشنی میں جائزہ لیا ہے جو اس بحث ومباحثہ کو علمی انداز میں آگے بڑھانے کی ایک مفید کوشش ہے۔ آج کے ایسے نو جوان اصحاب علم کو جو علمی استعداد اور

وسعت مطالعہ کے ساتھ ساتھ معروضی حالات ومسائل اور پیش آمدہ علمی وفکری مشکلات کا کسی حد تک ادراک بھی رکھتے ہیں' فکری وفقہی جمود اور مطلق آزاد کی فکری دوانتہاؤں کے درمیان متوازن راستہ تلاش کرنے میں جن دشواریوں کا سامنا ہے، مجھے پوری طرح ان کا احساس ہے، اس لیے اہل السنۃ والجماعۃ کے علمی مسلمات کے دائرہ میں رہتے ہوئے ان کے لیے آزاد انہ بحث ومباحثہ اور حقیق وتحیص کاحق تسلیم کرتا ہوں اور ہمیشہ اس کی حوصلہ افزائی کرتا ہوں ۔ اس کی پھی جھلک اس جائزہ میں بھی قارئین کو نظر آئے گی مگر میر نے زدیک بیٹمی مباحثہ ومکالمہ کانا گزیر حصہ ہے اور ان مراحل سے گزر رہے بغیر کسی مسئلہ کے میچے حل تک پہنچنا عام طور پر ممکن نہیں ہوتا۔

ضروری نہیں ہے کہ اس جائزہ کی ہر بات سے اتفاق کیا جائے لیکن پیضروری ہے کہ اس کا توجہ کے ساتھ مطالعہ کیا جائے اور دور حاضر کے وسیع عالمی تناظر میں اسلامی احکام وقوانین کی تعبیر وتشری کے ساتھ مطالعہ کیا جائے اور دور حاضر کے وسیع عالمی تناظر میں اسلامی ان سفار شات اور ان پرعزیزم حافظ محمد عمار خان ناصر سلمہ کے اس تبصرہ سے ظاہراً یا بین السطور جھلتی دکھائی دے رہی ہیں، علمی رسوخ و اعتاد سے بہرہ ورشخصیات اور ادار بے ان کی طرف سنجیدگی کے ساتھ متوجہ ہوکر اس سلسلے میں امت مسلمہ کی راہ نمائی کا فرض اداکریں کہ یہی وقت کی سب سے اجم ضرورت ہے۔

(٧/ستمبر ٧٠٠٧ء)

وراثت کے مسائل اور وفاقی شرعی عدالت

۲ جنوری ۲۰۰۰ء کے اخبارات میں وفاقی شرعی عدالت کے چیف جسٹس میاں محبوب احمد، جسٹس اعباز بوسف اور جسٹس فدااحمد پر شتمل فل نیچ کے جس فیصلے کی خبر شائع ہوئی ہے، اس میں پیتم پوتے کو دادا کی وراثت میں شرکیکرنے کا حکم بھی شامل ہے۔ خبر کے مطابق فیصلے میں کہا گیا ہے کہ دستیم یوتے کو جائیداد میں حصد دیا جائے، جا ہے دادانہ وصیت کی ہویانہ کی ہو۔''

اس سے قبل یہ مسئلہ صدر محمد ایوب خان مرحوم کے دور میں نافذ کیے جانے والے عائلی قوانین کے حوالے سے بھی علمی ودینی حلقوں میں زیر بحث آچکا ہے۔ عائلی قوانین میں بیٹیم پوتے کو داد کی وراثت میں حصہ دار قرار دیا گیا تھا جس کی ملک بھر کے علما ہے کرام نے مخالفت کی تھی اور کہا تھا کہ یہ ضابطہ شرعی اصولوں کے منافی ہے۔ علما ہے کرام کا موقف بیرتھا کہ ایک شخص کی وفات کے وقت اگر اس کی حقیقی اولا دلینی بیٹے اور بیٹیاں موجود ہیں تو اس کی زندگی میں فوت ہوجانے والے اس کے کسی بیٹے یا بیٹی کی اولا داس کی وراثت میں شرعاً حصہ دار نہیں ہوگی۔ ہاں اگر مرنے والے کے اپنے بیٹے یا بیٹی کی اولا داس کی وراثت میں شرعاً حصہ دار نہیں ہوگی۔ ہاں اگر مرنے والے کے اپنے بیٹے یا معلی کرام کے اس موقف کی بنیاد بخاری شریف کے ایک باب پر ہے جس میں امام بخاری نے اسی علما ہے کرام کے اس موقف کی بنیاد بخاری شریف کے ایک باب پر ہے جس میں امام بخاری نے اسی عنوان کے تحت حضرت زید بن ثابت رضی اللہ عنہ کا فتو کا نقل کیا ہے کہ مرنے والے کی اپنی اولا داگر زندہ ہے تو اس کی زندگی میں مرنے والے کے بیٹے یا بٹی کی اولا دکواس کی وراثت میں سے حصہ نہیں نابت جناب نبی اگر مسلی اللہ علیہ وسلم کے چیف سیکرٹری تھے اور ان کے ملے گا۔ حضرت زید بن ثابت جناب نبی اکر مسلی اللہ علیہ وسلم کے چیف سیکرٹری تھے اور ان کے ملے گا۔ حضرت زید بن ثابت جناب نبی اکر مسلی اللہ علیہ وسلم کے چیف سیکرٹری تھے اور ان کے ملے گا۔ حضرت زید بن ثابت جناب نبی اکر مسلی اللہ علیہ وسلم کے چیف سیکرٹری تھے اور ان کے ملے گا۔

بارے میں خود جناب نبی اکرم کا ارشادگرامی ہے کہ میرے صحابہ میں وراثت کے مسائل واحکام کا سب سے بڑا عالم زید بن ثابت ہے۔ پھر حضرت زید بن ثابت کے اس قول پر صحابہ کرام کا اجماع بھی ہے جو بجائے خود شریعت کے بنیادی ولائل میں سے ایک اہم ولیل کی حیثیت رکھتا ہے، اس لیے جمہور علما ہے کرام نے عائلی قوانین میں شامل کی جانے والی اس شق کی مخالفت کی تھی اور اسی بنیاد پر وفاقی شرعی عدالت کا ندکورہ فیصلہ بھی ملک کے جمہور علما ہے کرام کے لیے قابل قبول نہیں ہوگا۔

اس کے بارے میں ایک بات بڑے جذباتی انداز میں کہی جاتی ہے کہ جب بیٹوں کووراشت میں حصال رہا ہے تو بیتم ہوتے زیادہ مستحق ہیں، اس لیے آخیس بھی وراشت میں شریک کیا جائے ورنہ ناانصافی ہوگی، مگر یہ بات محض جذباتی ہے اس لیے کہ وراشت کی تقسیم کا تعلق اجتہادی امور سے نہیں ہیں بلکہ قرآن وسنت میں واضح حصہ تعین کر دیے گئے ہیں اور خلفا ہے راشدین اور صحابہ کرام کے اجتماعی فیصلوں کی صورت میں ان کی وضاحت وصراحت ہو چکی ہے، اس لیے شرعی اصولوں کے مطابق ہم ان میں کسی ردو بدل کے مجاز نہیں ہیں اور نہ ہی وارثوں کی فہرست میں کسی کی بیشی کا ہمیں اختیار حاصل ہے۔ پھر وراشت کے استحقاق کا تعلق ورثا کی حالت اور ان کے قابل رخم ہونے یا نہ ہونے سے نہیں، بلکہ اس کی بنیاد مرنے والے کے ساتھ ان کے تعلق کی نوعیت پر ہے کیونکہ شرعی اصول ہے کہ قریبی رشتہ دار وارث قرار پاتا ہے اور قریبی رشتہ دار کی موجود گی میں بالوا سطہ رشتہ دار وراشت کا مستحق نہیں سمجھا جاتا ۔ یہ ایک طے شدہ اصول ہے جس سے انحراف کی صورت میں وراشت کا ورانظ م در ہم برہم ہوکر رہ جا ہوکر رہ جا ہوکر رہ جا گا۔

اب مثلاً پوتوں اور نواسوں کو ایک طرف رہے دیجے، خود براہ راست اولا دمیں ایک بیٹا فرماں بردار ہے، خدمت گزار ہے اور اس نے باپ کی خدمت میں کوئی کسر نہیں اٹھار کھی، جبکہ دوسرا بیٹا نافر مان ہے اور اس نے زندگی بھر باپ کو تنگ اور ذکیل کرنے کی کوشش کے سوا کچھے نہیں کیا۔ ہم اگر معروضی حالات کو بنیا دبنا کر انصاف کرنے بیٹے جایں تو ہمارا فیصلہ یہ ہوگا کہ فرماں بردار بیٹے کوساری جائیدا ددے دی جائے اور نافر مان بیٹے کو دراثت کے قریب بھی نہ آنے دیا جائے، مگر شریعت اس بات کو تسلیم نہیں کرتی کیونکہ اس کے فیصلے معروضی حالات کے تابع نہیں ہوتے بلکہ دائی اور فطری

اصولوں کی بنیاد پر ہوتے ہیں،اس لیے شریعت کی نظر میں مرنے والے باپ کا فرماں بردار بیٹااور نافرمان بیٹا دونوں وراثت میں بکساں حصد دار ہیں حتیٰ کہ کوئی باپ اگر کسی بیٹے کوزندگی میں عاق کر کے اپنی وراثت سے محروم نہیں ہوگا کے اپنی وراثت سے محروم نہیں ہوگا بلکہ دوسر نے مال بردار بیٹے کے برابر حصہ کاحق دار ہوگا۔

پھرشریعت نے باپ کے ہاتھ پاؤں بالکل نہیں باند سے بلکہ اسے تن دیا ہے کہ وہ اپنے کسی ایسے عزیز کے لیے جوشر عاً اس کی وراثت کا حصہ دار نہیں بنتا ، اگر اپنی جائیداد میں سے پچھ دینا چاہتا ہے تو وہ بطور وصیت اس کی کل جائیداد کے ہتو وہ بطور وصیت اس کی کل جائیداد کے تیسرے جصے سے زیادہ کسی کے لیے وصیت کرے گا تو یہ تیسرے جصے سے زیادہ کسی کے لیے وصیت کرے گا تو یہ وارثوں کی جی تلفی اوران کے ساتھ نا انصافی شار ہوگی ۔ اس سلسلے میں جناب نبی اکرم صلی اللہ علیہ وسلم کا واضح ارشاد موجود ہے کہ ایک صحابی حضور علیہ السلام کی خدمت میں آئے اور عرض کی کہ یارسول کا واضح ارشاد موجود ہے کہ ایک صحابی حضور علیہ السلام کی خدمت میں آئے اور عرض کی کہ یارسول اللہ! میں اپنی جائیداد اللہ تعالیٰ کے نام پر وقف کر دونیا ہوں ۔ قرمایا کہ نہیں ، اس میں تیری اولاد کا حق بھی زیادہ ہے ۔ اس نے کہا کہ کیا تیسرا حصہ وقف کر دوں ؟ تو نبی اکرم نے فرمایا کہ ہاں ، تیسرا حصہ وقف کر دوں ؟ تو نبی اگرم نے فرمایا کہ ہاں ، تیسرا حصہ وقف کر دوں ؟ تو نبی اگرم سے فرمایا کہ ہاں ، تیسرا حصہ وقف کر دوں ؟ تو نبی اگرم سے فرمایا کہ کیا تو اس بات کو پسند کرتا ہے کہ تو اپنی ساری جائیداد اللہ تعالیٰ کی راہ میں دے دورایک سامنی باتھ پھیلاتی پھرے ؟

اس حوالے سے ہماری گزارش میہ ہے کہ شریعت نے وراثت کے حصے اور ور ثاکی فہرست تو درجہ بدرجہ طے کر دی ہے جس میں کسی سطح پر بھی ہم رد و بدل کے مجاز نہیں ہیں البتہ معروضی حالات میں کمی بیشی کو''کور'' کرنے کے لیے کل جائیداد کے تیسرے حصے تک وصیت کے تق کی گنجایش بھی رکھ دی ہے تا کہ اگر کسی جگہ ضرورت محسوس ہوتو اس سے استفادہ کیا جا سکے ۔اس لیے اگر کوئی شخص میں سمجھتا ہے کہ اس کی زندگی میں فوت ہوجانے والے اس کے سی بیٹے یا بیٹی کی اولا دبھی ضرورت مند ہے اوراسے اس کی جائیداد میں حصہ ملنا چا ہے تو وہ تیسرے حصے کے اندراندران کے لیے بھی وصیت ہے اوراسے اس کی جائیداد میں حصہ ملنا چا ہے تو وہ تیسرے حصے کے اندراندران کے لیے بھی وصیت

کرسکتا ہے، کیکن اگروہ بھی وصیت کی ضرورت محسوس نہیں کرتا تو ہمیں کوئی حق حاصل نہیں ہے کہ ور ثا کی فہرست میں اپنی طرف سے ردوبدل کرتے پھریں۔

البته اس حوالے سے ایک اور ضروری بات عرض کرنا چاہتے ہیں کہ معروضی حالات کے عنوان سے مفروضے قائم کر کے انصاف فراہم کرنے کے لیے تو ہم شرعی احکام وضوابط میں ردوبدل سے بھی گریز نہیں کررہے، مگروراثت کے باب میں جوناانصافیاں عملاً ہورہی ہیں،ان کےازالہ کی طرف ہاری کوئی توجینہیں ہے۔مثلاً ہمارے معاشرے میںعورت کو دراثت میں حصہ دارنہیں سمجھا جا تا اور یہ ہندوانہ تہذیب کامنحوں اثر ہے۔ بہت کم گھرانے ایسے ہیں جہاں باپ کے مرنے کے بعداس کی اولا دمیں سے بیٹیوں کو بھی وراثت میں عملاً حصہ ملتا ہے، ورنہ عام طور پر جہیز کووراثت کے حصے کا قائم مقام قراردے کروراشت کے اصل جھے سے چھٹی کرادی جاتی ہے۔اس سے زیادہ بات ہوتوان سے معاف کرانے کا ڈھونگ رحایا جاتا ہے اور جس انداز سے ہمارے ہاںغریب عورت سے مہر کی رقم اور وراثت کا حصہ معاف کرایا جاتا ہے، اس سے معافی کی شرعی صورت سرے سے نہیں بنتی ، مگر ہم معاشرتی دیاؤاورخاندانی دیاؤ کے تحت اس کے منہ سے معافی کاایک لفظ کہلوا کربری الذمہ ہوجاتے ہیں۔ پیسراسرناانصافی ہےاورزیادتی ہے بلکہ اس سے بھی زیادہ ناانصافی اورظلم ہمارے ہاں ملک کے بعض حصوں میں بیہ ہوتا ہے کہ صرف جائیداد کے تحفظ اورا سے تقسیم ہونے سے بچانے کے لیے جوان لڑکی کوشادی کے فطری اور شرعی حق سے محروم کر دیا جا تا ہے اور اس کی گود میں قر آن کریم رکھ کر کہد یا جاتا ہے کہ تیری شادی (نعوذ باللہ) قرآن کریم کے ساتھ کر دی گئی ہے۔اسی لیے علا ہے کرام نے بہمسکلہ بیان کیا ہے کہا گرکسی شخص کو بہ خدشہ ہو کہاس کے مرنے کے بعداس کے بیٹے اپنی بہنوں کو وراثت میں ان کاحق نہیں دیں گے تو اسے زندگی میں بیٹیوں کوان کا حصہ دے دینا جا ہیے اور بہت سے محتاط دین دارلوگ ایسا کرتے بھی ہیں۔

اس لیے ہم وفاقی شرعی عدالت کے معزز جج صاحبان سے بیگز ارش کریں گے کہ معروضی حالات میں انصاف کے لیے مفروضوں کو بنیاد بنانے کی بجائے معاشرہ میں ہونے والی عملی نا انصاف والے اندہ لیں اورغریب لوگوں بالخصوص خواتین کو وراثت اور دیگر معاملات میں انصاف

فراہم کرنے کی راہ ہموار کریں۔اس کے ساتھ ہی اگر فاضل جج صاحبان اسے گتاخی پرمحمول نہ کریں توان سے بیع وضر کرنے کو جی چاہتا ہے کہ دستور پاکتان کے تحت انھیں جوذ مدداری سونچی گئ ہے، وہ یہ ہے کہ مروجہ قوانین میں سے کسی قانون کو شریعت کے خلاف پائیں تواسے شریعت کے مطابق ڈھالنے کے لیے پیش رفت کریں، نہ یہ کہ شرعی عوانین میں سے کسی کو مروجہ قوانین کے خلاف پاکراس میں ردوبدل شروع کر دیں۔ میرا خیال ہے کہ وفاقی شرعی عدالت کے فاضل جج صاحبان اس بارے میں اپنی دستوری ذمہداریوں کا ایک بار پھر جائزہ لے لیس تو یہ زیادہ مناسب بات ہوگی۔ (روز نامہ اوصاف اسلام آباد، ۲۹ جنوری ۲۰۰۰)

اجتها دواستنباط میں علمی شخصیات کی آرا کی اہمیت

غامدی صاحب نے فرمایا تھا کہ جہاد کا حق صرف اسلامی حکومت کو ہے، اس کی طرف سے اعلان کے بغیر کوئی جنگ جہاد نہیں کہلا سکتی ۔ اس لیے مختلف جہادی گروپوں کی طرف سے کی جانے والی جنگ شرعاً جہاد نہیں ہے۔

راقم الحروف نے اس پرعرض کیا کہ بلاشبہ کسی ملک یا قوم کے خلاف اعلانِ جنگ مسلمان کومت ہی کا حق ہے ، لیکن جب کسی مسلمان آبادی پرکافروں کا جابرانہ تسلط قائم ہوجائے اور مسلمانوں کی حکومت اس تسلط کے خلاف مزاحمت کے لیے تیار نہ ہو یااس میں مزاحمت کی سکت نہ رہوتو پھر آزادی کے حصول کے لیے جہاد کا آغاز کسی حکومت کے اعلان یا اجازت پرموقوف نہیں رہوگا اورا یسے موقع پرا گر علامسلمان معاشرہ کی قیادت کرتے ہوئے کا فرقوت کے تسلط کے خلاف مزاحمت کا اعلان کریں گے تو وہ شرعاً جہاد کہلائے گا۔ اس سلسلہ میں راقم الحروف نے برصغیر پاک و ہند کے جہاو آزادی ، الجزائر کے جہاو آزادی اورا فغانستان کے جہاد کے ساتھ ساتھ تا تاریوں کی پورش کے خلاف شخ الاسلام ابنی تیمیدر حمۃ اللہ علیہ کے اعلانِ جہاد کا جہاد ہی حوالہ دیا کہ ماضی میں علاے کورام نے ایسے مراحل میں جہاد کا اعلان کیا ہے اور ان کی جدو جہد کو شرعی جہاد ہی کی حیثیت حاصل رہی ہے۔ اس کے جواب میں معزامجد نے طویل بحث کی ہے اور میں بھی اس کا تفصیل کے ساتھ جائزہ لینے کی ضرورت محسوس کر رہا ہوں۔

انھوں نے اصولی طور پرمیرے اس طرز استدلال سے اختلاف کیا ہے اور کہا ہے کہ میں نے

سادہ می بات ہے کہ اگر اصول نے شخصیات کوجنم دیا ہے تو اصول کوان پر بالادسی ہوگی اور اگر شخصیات نے اصول قائم کیے ہیں اور اصول کا اپنا وجودان شخصیات کے استدلال واستنباط کا رہین

منت ہے توان اصولوں کوشخصیات پر بالاتر قرار دینے اوران کے مقابلہ میں شخصیات کی قطعی طور پرنفی کر دینے کا کوئی جواز نہیں ہے، بلکہ خود قرآن کریم کی منشا کوسامنے رکھا جائے تو ہم دیکھتے ہیں کہ قرآن کریم نے اصول بیان کرنے کے ساتھ ساتھ ان کی اتباع کے بارے میں شخصیات کی پیروی کی ترغیب دی ہے۔ سورۃ الفاتحة قرآن کریم کی سب سے پہلی اور سب سے زیادہ تلاوت کی جانے والى سورت ہے اس ميں الله تعالى نے ہميں 'صراطِ متنقيم'' ير چلتے رہنے كى تو فيق ما نگنے كا سليقه سھمايا ہےاور''صراطِ متقیم'' پر چلتے رہنے کی وضاحت میں 'صراط البذیب انعمت علیهم' فرما کر شخصیات ہی کوآئیڈیل بنانے کاراستہ دکھایا ہے۔اسی طرح سورۃ البقرۃ کی ایک آیت میں صحابہ کرام کوخاطب کر کے فرمایا ہے کہا گر ہا تی لوگ بھی اسی طرح ایمان لے آئیں جبیبا کہ ایمان تم لائے ہوتو وہ ہدایت یا ئیں گے۔اس کا مطلب اس کے سوا کیا ہے کہ ایمان کے معاملہ میں صحابہ کرام کی شخصیات کومعیاراورآئیڈیل قرار دیا گیاہے۔اس لیےاہل علم اور شخصیات سے شریعت اخذ کرنے کی بات نہ تو قرآن کریم کی منشا کے خلاف ہے اور نہ ہی عقل ومنطق اس کی راہ میں رکاوٹ ہیں۔اس سلسلہ میں دوسری قابلِ توجہ بات سے کہ شریعت کے جواحکام واصول اہلِ علم اور شخضیات کے استدلال واستناط کے نتیجے میں وجود میں آئے ہیں ،اناحکام واصول کی ترجیجات بھی اہل علم اور شخصیات کے درمیان موجو دتر جیجات کے ساتھ ساتھ اپنی ترتیب قائم کریں گی اوراسی ترتیب وترجیح کے فہم وادراک اور تشکیل واطلاق کا نام فقہی تدبرہے جس نے فقہاے امت کواہل علم کے دیگر تمام طبقات پرفو قیت اورامتیاز عطا کیا ہے۔ شریعت کے ہرحکم کواس کی صحیح مبگہ پرر کھنے اوراس سے سیح طور یراستفادہ کے لیےان ترجیجات کالحاظ نا گزیرہے، ورنہ شریعت برعمل کا مقصد ہی فوت ہو جائے گا۔ اسی ضمن میں بیہ بات بھی سامنے بڑی جا ہے کہ ہر دور میں اس دور کی ضروریات کے مطابق اصول وضع کیے گئے ہیںاوران کی ضرورت کے تحت ان کا اطلاق بھی ہوا ہے۔اس لیے قطعی اورصری اصولوں کو بالاتر رکھتے ہوئے ظنی اوراستدلالی اصولوں کوان کی ضروریات کے دائرہ تک محدود رکھنا اوراخییں وضع کرنے والے اہل علم اور شخصیات کی تر جیجات کے معیار بران کی تر تیب قائم کرنا بھی شریعت کا تقاضا ہےاوریہی وہ جگہ ہے جہاں بعض اصولی حضرات ٹھوکر کھاتے ہیں ، کیونکہ جب وہ خودا بنے وضع

کردہ اصولوں کا اطلاق پوری امت برکرنے لگتے ہیں تو ظاہر بات ہے کہ امت کا بیشتر حصہ انھیں ا پیزاصولوں بیمل کرتا دکھائی نہیں دیتااوران کی اصول پرتی اخییں اس بات پرابھار نے لگتی ہے کہ وہ ا بینے قائم کر دہ اصولوں کی لاکھی اٹھا کراس کے ساتھ پوری امت کے اہلِ علم کو ہا نکنے لگ جائیں۔ اس بات کومزیدواضح کرنے کے لیے ایک عملی مثال دینا جا ہوں گا۔ کچھ عرصہ پہلے کی بات ہے کہ ایک دوست میرے پاس تشریف لائے اور فرمانے گئے کہ امام اعظم حضرت امام ابوحنیفہ رحمہ الله نے حضرت امام بخاری کی طرح احاد بیث نبوی کے جمع کرنے اوران کی صحت کے اصول قائم کرنے پرکوئی کام کیا ہے؟ میں نے عرض کیا کنہیں،اورانھیں اس کی ضرورت بھی نہیں تھی ۔میرا سیہ جواب ان کے لیے جیرت کا باعث بنااور انھوں نے قدرے غصے سے فر مایا کہ امام ابوحنیفہ کوا حادیث کی ضرورت نہیں تھی؟ میں نے جواب دیا کہ احادیث کی ضرورت تھی لیکن امام بخاری کی طرز کے کام کی اضیں کوئی ضرورت نہیں تھی۔ پھر میں نے اس کی وضاحت کی کہ امام ابوحنیفہ • ۸ ہجری میں کوفیہ میں پیدا ہوئے ۔ بہ صحابہ کرام کا آخری دور تھااور کوفیہ صحابہ ء کرام کا مرکز تھا،اس لیےامام صاحب کا شار تابعین میں ہوتا ہے۔انھوں نے صغارصحابہاور کبار تابعین کودیکھااوران سےاستفادہ کیا ہے۔ان کی وفات • ۱۵ھ میں ہوئی اوران کے دور میں جناب بی اکرم صلی الله علیہ وسلم سےاحادیث وسنن کی روایت میں اتنے واسطنہیں ہوتے تھے کہان کی جھان بین کی زیادہ ضرورت پڑتی ۔اس لیےانھوں نے ایک دوقابل اعتاد واسطوں سے جوروایات ملیں ،انھی کی بنیادیراینی فقہ کی عمارت کھڑی کر دی ، جبکہ امام بخاری کی ولادت ۱۹۴۴ھ اور وفات ۲۵۲ھ میں ہوئی۔اس وقت احادیث کی روایت میں حاریا خ واسطے آجکے تھاوران کی صحت وضعف کے لیے سخت اصول قائم کرنے کی ضرورت پیش آ گئ تھی،اس لیےامام بخاری نے اس ضرورت کوسامنے رکھتے ہوئے اصول قائم کیےاوران کی بنیاد یر صحیح احادیث کا ایک منتخب ذخیرہ امت کے سامنے پیش کر دیا۔اس لیے امام بخاری کے وضع کردہ اصولوں کی اہمیت اپنی جگہ پوری طرح مسلم ہے، کیکن ان اصولوں کا بون صدی پہلے مؤثر یہ ماضی اطلاق کر کے امام ابوحنیفہ کوان کا یابند بنانا شریعت کا تقاضا ہے اور نہ ہی عقل و دانش اس کی متحمل ہے۔اسی پس منظر میں محترم جاوید غامدی صاحب اوران کے رفقا سے بیعرض کرنا جا ہوں گا کہ حضرت مولا ناحمیدالدین فراہی کے استدلال واستنباط اوران کے قائم کردہ اصولوں کی اہمیت سے انکارنہیں اور اہلِ علم کے درمیان مسلمہ حدود کے دائرہ میں ان سے استفادہ کی ضرورت سے بھی ہم صرف نظر نہیں کر رہے، مگر ان اصولوں کا اطلاق ماضی کے ہر دور کے اہلِ علم پر کرنا اور پوری امت کے اہلِ علم کے تعامل اور مسلسل طرز عمل کی نفی کر دینا بھی دانش مندی کا تقاضانہیں۔

اس سلسله میں تنسری گزارش پیہ ہے جس کی طرف ہم اپنے سابقہ مضامین میں''اصولی فقہااور عملی فقہا'' کی اصطلاح کے ساتھ اشارہ کر چکے ہیں کہ اصول وضع کرنا ایک مختلف عمل ہے اور سوسائٹی ے عملی مسائل بران کا اطلاق کر کے قواعد واحکام مستنبط کرنااس سے مختلف عمل کا نام ہے۔ آج کی اصطلاح میں اسے دستورسازی اور قانون سازی کے اصولی کام اور سوسائٹی میں عملی طوریراس کے نفاذ کے عدالتی ورک کے درمیان فرق سے سمجھا جاسکتا ہے۔اس فرق کولموظ نہ رکھنے سے بسااوقات مشکلات پیدا ہوتی ہیں اور عملی مشکلات کا لحاظ نہ کر کے صرف اصول کی بنیاد پر فیصلے کرتے چلے جانے ہےایی الجھنیں جنم لیتی ہیں جن کاحل بظاہر مشکل نظر آنے لگتا ہے۔اس'' اصولیت محصہ'' کا اظہار سب سے پہلے''خوارج'' نے کیا تھا، جنھوں نے اپنے ذوق کے مطابق کچھاصول وضع کیے اور ان اصولوں براس قدر تختی دکھائی کہ بعض حضرات صحابہ کرام تک کی تکفیر کر ڈالی۔مثلاً انھوں نے حضرت علی رضی اللّه عنه اور حضرت معاویدرضی اللّه عنه کے درمیان بیا ہونے والی صفین کی جنگ میں حضرت علی کی طرف ہے''تحکیم'' پر راضی ہونے سے اختلاف کرتے ہوئے ان کےلشکر سے علیحد گی اختیار کی ۔ان کی بغاوت اور علیحد گی کے بعد حضرت عبداللہ بن عباس ان کے یاس حضرت علی کے نمایندہ کے طور پر گفتگو کے لیے گئے تو امام نسائی کی 'سنن کبریٰ' کی روایت کے مطابق ان خوارج نے حضرت علیٰ پر جواعتراضات کیے،ان میں ایک بیرتھا کہ اگر حضرت معاویہ اوران کے رفقا مسلمان ہیں توان کےخلاف جنگ لڑنا جائز نہیں ہےاورا گروہ مسلمان نہیں ہیں تو جنگ میں ان کے قیدیوں کو غلام کیوں نہیں بنایا گیا؟ حضرت ابن عباسؓ نے فرمایا کہ جنگ تو حضرت عا کنٹہ ﷺ بھی ہوئی ہے جو قرآن کریم کی نص صریح کی روسے مومنوں کی ماں ہیں تو کیاتم پیدیسند کرتے ہو کہ انھیں قید کر کے (نعوذ بالله) لوندى بناليا جاتا؟ اگرتم اييا كرو گے تو خود كفر كارتكاب كرو گے۔اس كا جواب خوارج کے پاس کوئی نہیں تھااور چھ ہزارخوارج میں سے دو ہزارافرادان بات پراس کا ساتھ چھوڑ کر حضرت علی کے کیمپ میں واپس آ گئے ۔اس لیے اصول ،اہلِ علم اور شخصیات میں توازن کے حوالہ سے بیہ عرض کرنا ضروری سمجھتا ہوں کہ:

- قرآن وسنت کے بیان کردہ قطعی اور صرت کا صولوں کو ہر چیز پر فوقیت اور بالاتری حاصل ہے۔

- جو اصول اہلِ علم نے قرآن وسنت کی روشنی میں خود مستنبط کیے ہیں ، ان میں اصل مدار شخصیات پر ہے اور شخصیات کی باہمی ترجیحات ان کے وضع کر دہ اصولوں میں بھی کار فرما ہوں گی۔

- ظنی اور استنباطی اصولوں اور سوسائٹی میں ان کے اطلاق و تطبیق کی عملی مشکلات دونوں کو سامنے رکھ کرا دکام وضو ابط طے کیے جائیں گے۔

- بعد میں پیش آنے والی ضروریات کے لیے وضع کیے جانے والے اصولوں کامؤثر بہ ماضی اطلاق ضروری نہیں ہوگا اور نہ ہی ماضی کے معاملات کا ان کی روشنی میں فیصلہ کیا جائے گا۔

- صحابہ کرام کا دور چونکہ ان سب استنباطات ،استدلالات اور اجتہادات سے مقدم ہے اور وہ چشمہ نبوت سے براہِ راست فیض یاب ہوتے ہیں ،اس لیے قرآن وسنت کے مفہوم ومصداق کے تعین اور بعد میں آنے والے اصولوں کے تعارض وتضاد کے مل کے لیے ان کا تعامل حتی ججت ہے۔ (ماہنامہ الشریعیہ مئی / جون ۲۰۰۱)

امت مسلمہ کودر پیش فکری مسائل کے حوالے سے چندا ہم گز ارشات

''عصر حاضر میں اسلامی فکر۔ چند توجہ طلب مسائل' کے عنوان سے محترم ڈاکٹر نجات اللہ صدیقی صاحب کا مضمون نظر سے گزرا۔ بیہ ضمون اندازاً ربع صدی قبل تحریر کیا گیا تھالیکن اس کی اہمیت وافادیت آج بھی موجود ہے بلکہ مسائل کی فہرست اور سنگینی میں کمی کے بجائے اس دوران میں مسلسل اضافہ ہوا ہے۔

ان میں سے بیشتر مسائل خود میر ہے مطالعہ کا موضوع بھی رہے ہیں اور بعض مسائل پر پچھ نہ پچھ کھا بھی ہے مگر بیہ خواہش رہی ہے کہ ایجنڈ ااور تجاویز کے طور پر ایسے مسائل کی ایک مربوط فہرست سامنے آجائے جواس وقت دنیا بھر میں مختلف سطحوں پر''اسلاما ئزیشن' کے حوالے سے زیر بحث میں یا متعدد حلقوں کی طرف سے ان پر بحث و تمحیص کا تقاضا موجود ہے۔ میراخیال ہے کہ ڈاکٹر صاحب محترم کا بیمضمون اس ضرورت کو کافی حد تک پورا کرتا ہے اور اسے اہل علم ودانش کے حلقوں میں زیادہ سے زیادہ پھیلانے کی ضرورت ہے۔

اب سے تقریباً پون صدی قبل مفکر پاکتان علامہ محد اقبالؓ نے '' تشکیل جدید الہیات اسلامیہ' کے عنوان سے اپنے خطبات میں ان اصولی اور علمی مسائل کی نشان دہی کی تھی جن کا جائزہ لینا اسلام کی تعبیر وتشر ت کو دور جدید کے ناگزیر تقاضوں سے ہم آ ہنگ کرنے کے لیے ضروری ہے۔ میرے نزدیک علامہ محمد اقبالؓ کے بیہ خطبات تجاویز اور ایجنڈ نے کی حیثیت رکھتے تھے لیکن بدشمتی

سے موافق اور خالف دونوں حلقوں میں انہیں ایجنڈے کے بجائے موقف کا درجہ دے دیا گیا اور اول تو ان پر سنجیدگی سے بحث ہی نہیں ہوئی اور اگر گفتگو کا تھوڑا بہت سلسلہ چلا تو وہ موقف کی حمایت و خالفت کے دائرہ تک محدود رہا اور علامہ اقبالؓ ان تجاویز اور ایجنڈے کی صورت میں متعلقہ امور ومسائل پرجس وسیع علمی مباحثہ کی تو قع کر رہے تھے وہ پوری نہ ہوئی۔

مجھے یہ خدشہ ہے کہ ڈاکٹر نجات اللہ صدیقی صاحب کے اس مضمون کے ساتھ بھی یہی معاملہ نہ ہوجائے اوران کی'' تجاویز'' بحث و تمحیص کے سلسلے کو آ گے بڑھانے کے بجائے'' موقف'' قرار پاکر حمایت و مخالفت کے ایک نئے بازار کو گرم کرنے کا باعث نہ بن جا نمیں لیکن اس کے باوجود میں اس بات کے تن میں ہوں کہ دینی علمی حلقوں میں ان کا یہ ضمون ایک مر بوط ایجنڈ نے کے طور پر بار بار پڑھا جائے اور اس میں جن مسائل کی طرف توجہ دلائی گئی ہے' ان پر وسیع تر دائر ہے میں علمی مباحثہ کا اہتمام ہو کیونکہ اسی صورت میں ہم پیش آ مدہ مسائل پر ایک متفقہ یا کم از کم اکثریتی موقف تک پہنچنے اور ان مسائل کے حوالے سے فکر جدید کے چیلنج کا سامنا کرنے میں کام باب ہو سکیں گے۔

ڈاکٹر صاحب کے مضمون میں مجھے ایک بات کھئی ہے کہ وہ اسلام کی تعبیر وتشری کے لیے روایتی دینی علمی حلقوں کو ایک طرف کرتے ہوئے اہل دانش کے کسی نئے طبقے کوسامنے لانے کے خواہش مند ہیں اور جہاں وہ جدید فکری وعلمی تقاضوں سے روایتی دینی علمی حلقوں کی بے اعتمالی کا ذکر کرتے ہوئے ان کے خفظات میں اس امر کا ذکر کرتے ہیں کہ:

'' آنہیں بیا ندیشہ ہے کہ کمل اسلامی نظام کے قیام کی کوششیں کہیں محدود دائرے میں بھی اسلام کے باقی ندر ہے کا سبب نہ بن جائیں۔''

ومال انہیں اسلامی تحریکات سے بیشکایت بھی ہے کہ:

''ہر ملک میں اسلامی تح یکوں کوسیکولر دانش وروں کے مقابلہ میں اور مسلمان عوام میں نفوذ کے لیے علما ومشائخ کی اہمیت محسوں کرتے ہوئے ان پر تنقید کا لہجیزم پڑجا تا ہے۔''

ہمارے نزدیک مسلم ممالک میں بہت ہی اسلامی تحریکات نے اسی مقام پرٹھوکر کھائی ہے کہ روایتی دینی علمی حلقوں کے بارے میں قطعی طور پریہ بات طے کر کے کہان کے ذریعے سے اسلام کی دعوت واشاعت اور تنفیذ و تروی کا کوئی امکان نہیں ہے ان سے ہٹ کر نے علمی وفکری حلقے قائم کرنے کی کوششیں کی گئی ہیں جن کا سب سے زیادہ نقصان یہ ہوا ہے کہ اسلامی تحریکات کی ہیشتر صلاحیتیں اور تو انا ئیاں اپناو جود منوانے اور روایتی دینی حلقوں کی افادیت کی نفی کرنے میں ہی صرف ہوکررہ گئی ہیں اور جس کا م کے لیے ان نئے حلقوں کا وجود عمل میں آیا ہے اس کی طرف توجہ کم رہی ہے۔ پھراس کے ساتھ ہی روایتی حلقوں اور نئے فکری حلقوں کے درمیان تشکش اور بحث و تحیص کی گرم بازاری نے بعض مقامات پر نئے فکری خلفشار کوجنم دیا ہے۔

روایتی دینی علمی حلقوں کی سر دمبری پیش آمدہ مسائل سے ان کی بے اعتبائی اور فکر جدید کے چیلنجز کا سامنا کرنے سے ان کا گریز ایک معروضی حقیقت ہے جس سے انکار کی کوئی گنجائش نہیں ہے اورخود ہمیں بھی ان حلقوں ہے مسلسل یہ شکایت ہے لیکن اس مسکلہ کاحل ان روایتی حلقوں کو جو صدیوں کے تعامل کے منتبح میں ایک مضبوط ادارے کی حیثیت اختیار کر چکے ہیں'ایک طرف کر کے اوران کی نفی کر کے علم ودانش کی صلاحیتیں اور توانا ئیاں نئے فکری حلقوں کے قیام اور ان کا وجود منوانے کی کوششوں میں ضائع کرنانہیں ہے بلکہ خودان روایتی دینی علمی حلقوں کےاندراصلاح کی جدوجہد کومر بوط بنانا ہے اور ہمارے خیال میں روایتی حلقوں سے ہٹ کر کام کرنے والی اسلامی تح ریات نے جتناز درا نیاالگ وجود تسلیم کرانے میں صرف کیا ہے اگر وہی قوت اور صلاحیتیں روایتی حلقوں کے اندرریتے ہوئے اصلاح اور بہتری کے لیےصرف ہوتیں تو آج صورت حال خاصی مختلف ہوتی البتہ اس کے لیے بہت زیادہ محنت اور جگر کاوی در کار ہے اور خود کو ثانوی درجے میں رکھنے کے حوصلے کی بھی ضرورت ہے لیکن ہمارے نز دیک اس مسئلے کا کوئی اور حل ممکن نہیں ہے۔ ہمار بے نز دیک اسلامائزیشن کا جومل بھی نتیجہ خیز طور پر آ گے بڑھے گا'وہ روایتی دینی علمی حلقوں کے ذر لیعے سے ہی وجود میں آئے گا اوران کونظرا نداز کر کے کی حانے والی کوئی بھی کوشش نے فکری خلفشار کوجنم دینے کے علاوہ اسلامی معاشر ہے کی اور کوئی خدمت سرانجام نہیں دے یائے گی۔ اس لیے ہمارے سوچی تیجھی رائے ہیہ ہے کہ جدید مسائل کا ادراک وشعور اوران کے حل کا جذبه رکھنے والے ارباب علم ودانش کوروایتی حلقوں کے اندر ہی اپنی جگہۃ تلاش کرنی چاہیے اورانہی کو محنت اورتگ ودو کے ساتھ اس کام کے لیے تیار کرنے میں اپنی صلاحیتیں صرف کرنی چاہمییں کیونکہ ڈاکٹر نجات اللہ صدیقی صاحب محترم نے جن مسائل کو توجہ طلب قرار دیا ہے ان کے حل کامحفوظ اور صحیح راستہ یہی ہے۔

میرا خیال ہے کہ ڈاکٹر صاحب موصوف کے اس فکر انگیز مضمون پر مفکر اسلام حضرت مولا نا
سیدابوالحس علی ندوگی کا میتیمرہ زیادہ مناسب ہے اوراسی پراپنی معروضات ختم کرر ہا ہوں کہ:

''مضمون فکر انگیز اور پر مغز ہے لیکن میضروری نہیں کہ اس طریق فکر سے سوفی صدا تفاق ہو۔

بڑے اہم سوالات ہیں جن کو زیادہ دنوں تک نظر انداز نہیں کیا جا سکتا اوران کونظر انداز کرنے کی

اس عالم اسباب میں اکثر وہی سزاملتی ہے جو متعدد آزاد ہونے والے ممالک اور مسلم معاشروں
میں اس دور میں ملی ہے ۔۔۔۔۔ لیکن سوال میہ کہ ان مسائل پرکون غور کرے؟ یا وہ لوگ ہیں جو

اس کے اہل نہیں ہیں اور جو اہل ہیں' ان کو ترکی کے پیچلے دور کے علما کی طرح اپنی دوسری
مصروفیتوں ہے فرصت نہیں۔'

(بحواله 'اسلام' معاشیات اورادب' ص ۵۵٬۵۷ ز ڈاکٹر نجات الله صدیقی) (ماہنامہالشریعہ، جولائی ۲۰۰۲)

''آئی تھنگ'' کا فتنہ

حضرت مولا نامفتی حجمر فیع عثانی ان دنو سامر یکه آئے ہوئے ہیں اور مختلف شہروں میں دین اجتاعات سے خطاب کررہے ہیں۔ گزشتہ تین روز سے واشکٹن ڈیسی اور اس کے قریب ورجینیا کے علاقہ میں ہیں۔ دارالہدی سپرنگ فیلڈ میں انہوں نے مسلمانوں کے ایک بڑے اجتاع سے خطاب کیا اور مختلف مسائل پرلوگوں کے سوالات کے جوابات دیے۔ اس اجتاع کے لیے دارالہدی کی خطاب کیا اور مختلف مسائل پرلوگوں کے سوالات کے جوابات دیے۔ اس اجتاع کے لیے دارالہدی کی کے ڈائر یکٹر مولا نا عبد الحمید اصغر نے خاصی محنت کی تھی جس کی وجہ سے ''ور کنگ ڈے'' (منگل) ہونے کے باوجود بھر پوراجتاع ہوا اور مفتی صاحب کے خطاب اور سوال وجواب کی بین شست تقریباً وقتی جاری رہی۔ انہوں نے اپنے خطاب کا آغاز اس تمہید سے کیا کہ ہمارے مرشد عارف باللہ حضرت ڈاکٹر عبدالحی عار فی رحمہ اللہ تعالی نے ہمیں ناقین کی تھی کہ کسی جگہ خطاب کا موقع ملا تو فر مائش کے حضر دی گور موری محسوس ہوتی ہوں ، وہ با تیں ان سے کہنا۔ چنانچ شخ ومرشد کی اس ہدایت کو سامنے رکھ کر امریکہ اور دیگر مغربی مما لک میں مقیم مسلمانوں کے لیے موجودہ حالات میں جو با تیں مسائل کے بارے میں آپ مجھ سے دریافت کرنا چاہیں ، ان کے لیے سوالات کریں۔ مسائل کے بارے میں آپ مجھ سے دریافت کرنا چاہیں ، ان کے لیے سوالات کریں۔ اس تہید کے بعد مفتی صاحب نے مغربی مما لک میں شیم مسلمانوں کی مجموعی صورت حال پر مسائل کے بارے میں آپ ہم صاحب نے مغربی مما لک میں شیم مسلمانوں کی مجموعی صورت حال پر مسائل کے بارے میں آپ ہم صورت کی کہوں یہاں رہتے ہوئے اسے دین وایمان کی حفاظت اس تہید کے بعد مفتی صاحب نے مغربی مما لک میں شیم مسلمانوں کی مجموعی صورت حال پر اس تفصیل سے اظہار خیال کیا اور آئیس تناقین کی کہوں یہاں رہتے ہوئے اسے دین وایمان کی حفاظت اس تنہید کے بعد مفتی صاحب نے مغربی ممالک میں مقیم سے موری اسے دین وایمان کی حفاظت

کے ساتھ ساتھ اپنی نئی نسل کے ایمان واعمال کی بھی فکر کریں کیونکہ وہ اگر یہاں رہ کراپنے ایمان وعقیدہ اور دینی اعمال کو نہیں بچا سکتے تو ان مما لک میں رہناان کے لیے شرعاً جائز نہیں ہے اور ان پر واجب ہوگا کہ وہ یہاں سے ایسے علاقہ میں منتقل ہو جا کیں جہاں وہ اپنے عقیدہ وایمان کے مطابق آزادانہ زندگی بسر کرسکیں اور اپنی اولا دکواسلام کے ساتھ وابستہ رکھ سکیں۔مفتی صاحب کی پر مغرتقریر اس قابل ہے کہ اسے حرف ہرف شائع کیا جائے اور مختلف زبانوں میں اس کا ترجمہ کر کے مغربی ممالک میں اسے وسیع پیانے پرتقسیم کیا جائے۔ میں نے اس کے لیے دار الہدی کے دوستوں سے گزارش کی ہے اور انہوں نے وعدہ کیا ہے کہ وہ اس کی کوشش کریں گے۔

البت اس موقع پرسوال وجواب کے مرحلہ میں سامنے آنے والے ایک ولچپ سوال اور مفتی صاحب کی طرف سے اس کے متوازن جواب کا تذکرہ کرتے ہوئے کچھ گزار ثات پیش کرنا چاہتا ہوں کیونکہ بیسوال صرف مغربی ممالک کے مسلمانوں سے تعلق نہیں رکھتا بلکہ ہمارے ہاں مسلم ممالک ہولئی وہ کہ اس کے مسلمانوں سے تعلق نہیں رکھتا بلکہ ہمارے ہاں مسلم ممالک ہولئی ہون بدن اضافہ ہوتا جا رہا ہے۔ سوال بیر تھا کہ قرآن وسنت کی تعبیر وتشریح اور ان کے احکام ومسائل میں تحقیق و ہوتا جا رہا ہے۔ سوال بیر تھا کہ قرآن وسنت کی تعبیر وتشریح اور ان کے احکام ومسائل میں تحقیق و استبراط کا دروازہ بند ہو چکا ہے یا اب بھی ان مسائل میں تحقیقات ہو بھی ہیں؟ سوال کرنے والے ورست نے خود مجلس سے اٹھ کر بتایا کہ ان کے سوال کا مقصد بیر ہے کہ جو حضرات آج کے دور میں قرآن وسنت کے حوالہ سے تحقیقات کا دعوی کرتے ہیں اور مختلف نئی با تیں پیش کرتے ہیں، ان کی حیثیت کیا ہے؟ اس کے جواب میں مفتی تحکہ رفیع عثانی نے کہا کہ جہاں تک قرآن وسنت کے مسائل میں تحقیقات اور استبراط واستدلال کا تعلق ہے، بیتو قیامت تک جاری رہے گا، اس کا دروازہ نہ آئ بند ہواور امت کے مسلمہ اصولوں کے دائرہ میں رہے ہوئے بیکام کرے۔ سوال تحقیق واستدلال کا اہل ہوا ورامت کے مسلمہ اصولوں کے دائرہ میں رہے ہوئے بیکام کرے۔ سوال تحقیق واستدلال کا اہل ہون ہے اور اس کے مسلمہ اصولوں کے دائرہ میں رہے ہوئے نے کا می کرنے ہوں ہو بھتا ہے اور ہم اس کے مسلمہ اصولوں کیا ہیں؟ کیونکہ اب تو صورت حال ہے ہوئی ہے کہ کوئی شخص ہم سے مسئلہ پو چھتا ہے اور ہم اس کے مسلمہ اصولوں کیا ہیں؟ کیونکہ اب تو صورت حال ہے ہوئی ہے کہ کوئی شخص ہم سے مسئلہ پو چھتا ہے اور ہم اس کا جواب دینا شروع کردیتا ہے۔ بیہ کا کہ کہ کرانی کی رائے دینا شروع کردیتا ہے۔ بیہ کا کہ کہ کرانی کی رائے دینا شروع کردیتا ہے۔ بیہ کا کہ کہ کرانی کی رائے دینا شروع کردیتا ہے۔ بیہ کا کہ کہ کرانی کی رائے دینا شروع کردیتا ہے۔ بیہ کیا کہ کوئی شخص

بات غلط ہے، اس لیے کہ کسی دینی مسئلہ کے بارے میں رائے اسی وقت دی جاسکتی ہے جب دینی علوم سے گہری واقفیت ہو۔ اب ایک شخص قرآن کریم کی کسی آیت کی تشریح میں رائے دینا چاہتا ہے تو اس کے لیے کم از کم بیضروری ہے کہ اسے عربی زبان سے کممل واقفیت ہواور نبی اکرم صلی اللہ علیہ وسلم کے ارشادات کے ذخیرہ پراس کی نظر ہوتا کہ اس کی رائے رسول اللہ صلی اللہ علیہ وسلم کے کسی ارشاد سے نظراتی ہو۔ اسی طرح صحابہ کرام گئی تشریحات سے آگاہی بھی ضروری ہے، اس کے بغیر اگرکوئی شخص قرآن کریم کی کسی آیت یا حکم کے بارے میں رائے دے گا تو بیغلط بات ہوگی اور اصول کے خلاف ہوگی۔

مفتی صاحب کا کہنا ہے کہ قرآن وسنت کی تشری اور دینی مسائل واحکام کے حوالہ ہے''آئی تھنک'' کے اس ربحان کی حوصلہ شکنی ضروری ہے اور لوگوں کو سیمجھا نا ضروری ہے کہ جس طرح زندگی کے دوسر ہے شعبوں میں ہم ماہرین سے رجوع کرتے ہیں اور ان کی رائے پڑمل کرتے ہیں، اسی طرح قرآن وسنت اور دینی احکام کے بارے میں بھی ماہرین سے رجوع کرنا اور ان کی رائے پڑمل کرنا چاہیں۔ انہوں نے کہا کہ اسی طرح یہ بیاری بھی عام ہوتی جارہی ہے کہ کسی صاحب کو ان کے سوال پرکوئی مسکلہ بتایا جائے تو وہ فور اُپوچھتے ہیں کہ اس کی دلیل کیا ہے؟ بیر بجان بھی درست نہیں ہوتی جا اور اس کی بھی حوصلہ شکنی ہونی چاہیے۔ اس لیے کہ دلیل کی ضرورت یا افادیت وہاں ہوتی ہے ہماں مخاطب بھی دلیل کو بجھنے اور پر کھنے کی المیت رکھتا ہوا ور چوشخص دلیل کو بیجھنے کی المیت سے بہرہ ور نہیں ہے۔ اس کواس کا کوئی فائدہ بھی نہیں ہے۔

یہا لیے ہی ہے جیسے کوئی شخص علاج کے لیے کسی ماہر ڈاکٹر کے پاس جائے اور وہ اسے چیک کر کے نسخہ تجویز کردے کہ آپ نے جونسخہ تجویز کیا ہے،

اس کی آپ کے پاس دلیل کیا ہے؟ میرا خیال ہے کہ کوئی سمجھ دار ڈاکٹر اس سوال کو برداشت نہیں کر کے گا اورا لیے سوال پراصرار کرنے والے مریض کو کلینک سے باہر نکال دیا جائے گا۔ اس لیے مجھ سے اگر کوئی شخص دلیل پوچھتا ہے تو میں اسے کہتا ہوں کہ دلائل معلوم کرنے کے لیے آپ کو دارالعلوم میں آکر داخلہ لین ہوگا اور تعلیم کے لیے وقت فارغ کرنا ہوگا، وہاں میں آپ کو دلائل بھی دوں گا اور

دلیل کو بمجھنے اور پر کھنے کی تعلیم بھی دوں گا کیونکہ ڈاکٹر کا کام صرف مرض معلوم کر کے اس کا علاج بتانا ہے، وہ دلائل نہیں دیا کرتا۔ اگر کسی مریض کوعلاج کے اسباب اور دلائل سے واتفیت حاصل کرنی ہے تو اسے میڈیکل کالج میں داخل ہوکر طب کی تعلیم حاصل کرنا ہوگی، اس کے بغیر نہ وہ دلیل کو بمجھ سکے گا اور نہ ہی اسے کسی ڈاکٹر سے دلیل ہو چھنے کاحق حاصل ہے۔

مولانامفتی محمد رفیع عثانی کے ان ارشادات سے میرے ذہن میں گی واقعات تازہ ہوگئے،
اس لیے کہ مجھے بھی دنیا کے مختلف مما لک میں گھو منے پھر نے کا موقع ماتا ہے اوراس قتم کے سوالات سے سابقہ پیش آتا ہے۔ باقی دنیا کوچھوڑیں، خود ہمارے ہاں پاکستان میں جب قرآن وسنت کو ملک کا سپر یم لاقرار دینے کی تحریک زوروں پرتھی، اس وقت بیسوال کھڑا کر دیا گیا کہ قرآن وسنت کو ملک کا بالاتر قانون قرار دے دیا جائے گا تو قرآن وسنت کی تعبیر وتشریح کا حق تو انہی کو ہوگا جوقرآن وسنت کو جانتے ہیں، اس کے ماہرین سمجھے جاتے ہیں اور اس سلسلے میں رائے دینے کی اتھارٹی رکھتے ہیں۔ اس پر شور مجھے گیا کہ اس طرح پارلیمنٹ کی بالادتی قائم نہیں رہے گی، اس لیے پارلیمنٹ کی بالادتی کو قائم رکھنے کی ایک ہی صورت ہے کہ قرآن وسنت کی تعبیر وتشریح کا حق پارلیمنٹ کو دے دیا جائے کہ وہ قرآن وسنت کے تسی حکم کی جوصورت طے کر دے، اسے دستوری طور پرقرآن وسنت کا محم تصور کیا جائے۔

ہمارے سیاستدانوں اور دانش وروں کا باوا آ دم نرالا ہے کہ پارلیمنٹ اور دستور دونوں پرفر د واحد کی بالا دی تسلیم کر لی گئی ہے اوراس پر سیاستدانوں اور دانش وروں کے ایک بڑے طبقے کی طرف سے با قاعدہ دلائل دیے جارہے ہیں، لیکن قرآن وسنت کی تعبیر وتشریح کی حد تک قرآن وسنت کے مسلمہ ماہرین کی رائے کو ترجیح دیے کا منطقی اصول سیاستدانوں اور دانش وروں کوہضم نہیں ہور ہا اور اسے بارلیمنٹ کی بالادی کے منافی قرار دیا جارہا ہے۔

جوچاہے آپ کاحسن کرشمہ ساز کرے

خیراس تجویز کودین حلقوں کی طرف سے قبول کرنے کا کوئی سوال ہی نہ تھا،اس لیے اسے یکسر رد کر دیا گیااور دینی جماعتوں نے جواب دیا کہ یارلیمنٹ کوقر آن وسنت کی تعبیر وتشریح کی اتھار ٹی کے طور پر تسلیم نہیں کیا جاسکتا ۔ لیکن اس سوال پر میر اجواب مختلف تھا۔ ایک فورم میں مجھ سے سوال ہوا کہ پارلیمنٹ کو قرآن وسنت کی تعبیر وتشریخ اوراجتہاد کا حق دینے کے بارے میں آپ کی کیا رائے ہے؟ میں نے عرض کیا کہ جھے اس پر کوئی اعتر اض نہیں ہے اور میں پارلیمنٹ کے لیے قرآن وسنت کی تعبیر وتشریخ اوراجتہاد کا حق تسلیم کرنے کے لیے تیار ہوں ، مگر اس کے لیے ایک شرط ہے۔ وہ میہ کہ سپر یم کورٹ آف پاکستان کور یفرنس بھیج کر استفسار کیا جائے کہ قرآن وسنت کی تعبیر وتشریخ اوراجتہاد کے لیے آج کے دور میں اہلیت کا معیار کیا ہے؟ اور جو معیار اس کام کے لیے سپر یم کورٹ طے کردے ، الیکشن رولز میں ترمیم کرکے اسے پارلیمنٹ کی رکنیت کے لیے شرطقر اردے دیا جائے اور اگر ایسا ہو جائے تو مجھے پارلیمنٹ کو آن وسنت کی تعبیر وتشریخ کا حق دینے پر کوئی اعتر اض نہیں ہوگا۔ اس پر ایک صاحب نے کہا کہ ہم تو صرف قرآن وسنت کی تعبیر وتشریخ کے معاملے میں علما کی اس پر ایک صاحب نے کہا کہ ہم تو صرف قرآن وسنت کی تعبیر وتشریخ کے معاملے میں علما کی اس پر ایک صاحب نے کہا کہ ہم تو صرف قرآن وسنت کی تعبیر وتشریخ کے معاملے میں علما کی اس پر ایک صاحب نے کہا کہ ہم تو صرف قرآن وسنت کی تبیر وتشریخ کے معاملے میں علما کی اس پر ایک صاحب نے کہا کہ ہم تو صرف قرآن وسنت کی بات کریں گے تو پھر میہ کچھوت کر ناہی ہوگا۔ رائے کو تر ذے رہی میں میں میں کر ہے اور آپ ساری پارلیمنٹ کو تن موالیوں سے بھر دیے '' کی تو پیر دے رہے ہیں۔ میں نے عرض کیا کے قرآن وسنت کی بات کریں گے تو پھر میہ کچھوتو کر ناہی ہوگا۔ (روز نامداسلام ، ۲ راکتو ہر ۲۰۰۱ء)

-- --دورجد پدمیں اجتہاد: چندا ہم پہلو

دورجدید میں اجتہاد کی ضرورت اور دائر ہُ کار

[۱۸ مارچ ۲۰۰۳ء کوشخ زایداسلا مکسنٹر، پنجاب یو نیورسٹی، لا ہور میں ''اجتہاد'' کے موضوع پر منعقد ہونے والے سیمینار میں پڑھا گیا۔]

نحمده تبارك و تعالى و نصلى و نسلم على رسوله الكريم وعلى آله واصحابه و اتباعه اجمعين اما بعد

شخ زایداسلامک سنٹر جامعہ پنجاب کی ڈائر یکٹرمحتر مہڈاکٹر شوکت جمیلہ صاحبہ کاشکر گزار ہوں کہ آج کی اس محفل میں حاضری اور اظہار خیال کا موقع فراہم کیا۔اللّٰہ تعالی انہیں جزائے خیر دیں اور ہمیں مقصد کی ہاتیں کہنے اور سننے کی تو فیق سے نوازیں۔آمین

اجتهاد کامفہوم اوراس کی ضرورت

جب ہم ہے کہتے ہیں کہ کہ جناب سرور کا نئات حضرت محمد رسول الله صلی اللہ علیہ وسلم اللہ تعالی کے آخری پیغیر ہیں اور ان کے ساتھ ہی آسان سے نازل ہونے والی وحی کا سلسلہ کممل ہو گیا ہے، اب قیامت تک کوئی نبی نہیں پیدا ہوگا اور نہ ہی کوئی وحی نازل ہوگی اور اس کے ساتھ اس عقیدہ کا اظہار بھی کرتے ہیں کہ قیامت تک نسل انسانی کی ہدایت، راہ نمائی، فلاح اور نجات قرآن کریم اور جناب نبی اکرم صلی اللہ علیہ وسلم کی تعلیمات میں منحصر ہے قومنطقی طور پر بیسوال فرہن میں اجرتا ہے کہ زمانہ اور وقت تو ایک جگہ اور ایک کیفیت پر گھبر نے والی چیز نہیں ہے، اس میں مسلسل تغیر رونما ہوتا رہتا ہے، انسانی سوسائی تغیر اور ارتقا کے مراحل سے پیم گزر رہی ہے اور دنیا کے احوال وظروف میں

تبدیلیاں انسانی زندگی کا لازی حصہ ہیں، پھراس مسلسل اور پیم تغیر پذیر دنیا اور سوسائی میں ہے احوال وظروف سے عہدہ برآ ہونے کے لیے انسانی معاشرہ کی راہ نمائی کا نظام کیا ہے؟ اور سلسلہ وی مکمل ہوجانے کے بعد قیامت تک آنے والے انسانوں کا آسانی تعلیمات کے ساتھ ورشتہ کیسے قائم رہے گا؟ مغرب نے تو یہ کہ کراس سارے قضیے سے پیچھا چھڑالیا ہے کہ انسانی سوسائٹی اب بالغ ہو گئی ہے اور اپنا برا بھلا خود بیجھنے لگی ہے اس لیے اسے آسانی تعلیمات اور وحی الٰہی کی ڈکٹیشن کی سرے سے ضرورت ہی نہیں رہی، اب اس کے فیصلے خود اس کے ہاتھ میں ہیں۔ انسانی سوسائٹی کی اکثریت جوچا ہے اور انسانی کی اجتماعی وہی حرف آخر ہے اور انسانی سوسائٹی کی اکثریت کی حاجت نہیں ہے لیکن مسلمانوں کے لیے یہ بات کہنا اور اسے قبول کرنا ممکن نہیں ہے کیونکہ وہ یہ ایک مرحلہ میں بھی آسانی تعلیمات سے بے نیاز نہیں رہ سکتی اور ایک معاشرہ کو شخصی، طبقاتی بیا جتماعی طور پر بھی بھی یہ مقام حاصل نہیں ہوسکتا کہ وہ وحی الٰہی سے لا تعلیمات کو فیصانی کی راہ نمائی تعلیمات کا تعلیمات کا تسلسل ضروری ہے۔

قرآن کریم اور جناب نبی اکرم صلی الله علیه وسلم کی سنت و تعلیمات دونوں تاریخ کے ریکارڈ پر مخفوظ حالت میں موجود ہیں اور دنیا بھر میں شب وروزان کی تعلیم و تدریس اور تبلیغ واشاعت کا سلسلہ جاری ہے گیان ظاہر ہے کہ ان میں انسانی زندگی کو قیامت تک پیش آنے والے حالات ومسائل کی تفصیلات موجود نہیں ہیں اور نہ ہی موجود ہو حکتی ہیں اس لیے اسلام نے بعد میں رونما ہونے والے حالات وواقعات اور مشکلات ومسائل کے حوالہ سے انسانی معاشرہ کو قرآن وسنت کی اصولی راہ رکھتے ہوئے جزئیات وفروعات میں حالات ومواقع کی مناسبت سے قرآن وسنت کی اصولی راہ نمائی کی روشنی میں عقل وقیاس کے ساتھ فیصلے کرنے کا اختیار دے دیا ہے اور اسی اختیار کوشریعت کی اصطلاح میں 'اجتہا ' کہتے ہیں۔

جن مسائل میں قرآن وسنت کی واضح راہ نمائی موجوز نہیں ہے،ان میں قرآن وسنت کی روشنی میں رائے اوراجتہاد کے ساتھ فیصلہ کرنے کا پیمل صحابہ کرام میں خود جناب نبی اکرم صلی اللہ علیہ وسلم کے دور میں بھی جاری تھا۔ احادیث کے ذخیرے میں بیسیوں ایسے واقعات ملتے ہیں کہ صحابہ کرام اللہ علیہ سے کسی کوکوئی معاملہ در پیش ہوا، قرآن کریم کا کوئی واضح تھم سامنے نہیں تھا، جناب نبی اکرم صلی اللہ علیہ وسلم تک فوری رسائی بھی ممکن نہیں تھی تو متعلقہ حضرات نے اپنی رائے سے ایک فیصلہ کر لیا اور اس پڑمل کر گزرے۔ بعد میں جناب نبی اکرم صلی اللہ علیہ وسلم کی خدمت میں بات پیش کی گئی تو آ تخضرت صلی اللہ علیہ وسلم نے بیتو کیا کہ سی کے ممل کی توثیق کر کے اسے سند جواز عطافر ما دی اور کسی کے مل کی توثیق کر کے اسے سند جواز عطافر ما دی اور کسی کے مل کی توثیق کر کے اسے سند جواز عطافر ما دی اور کسی کے مل کی توثیق کر کے اسے سند جواز عطافر ما دی اور کسی کے مل کی توثیق کر کے اسے سند جواز عطافر ما دی اور خیا دسے کئی کوخطا قرار دے دیا لیکن کبھی بھی نبی اکرم صلی اللہ علیہ وسلم نے اس'ن اختیار'' کی نفی نہیں فر مائی کہ قرآن وسنت کی واضح راہ نمائی موجود نہ ہونے کی صورت میں وہ اپنی رائے اور اجتہا دسے فیصلہ کرنے کے مجاز ہیں۔

اس حوالے سے حضرت معاذبین جبل کی مشہور روایت کی ترتیب بھی یہی ہے کہ انہیں یمن کا عامل وقاضی بناتے ہوئے نبی اکرم صلی اللہ علیہ وسلم نے پوچھا کہ کسی مسئلہ میں قرآن کریم اور سنت نبوی سے راہ نمائی نہ ملی تو وہ کیا کریں گے؟ انہوں نے فرمایا کہ اجتہد برایبی، میں اپنی رائے سے اجتہاد کروں گا تو جناب نبی اکرم صلی اللہ علیہ وسلم نے ان کے اس جواب پرخوشی کا اظہار کر کے اس بات کی توثیق وتصدیق فرمادی۔

عمل اجتهاد كاتار يخي ارتقا

جناب نبی اکرم سلی الله علیه وسلم کے وصال کے بعد صحابہ کرام ٹے کے پورے دور میں اسی اصول کے مطابق نئے پیش آمدہ مسائل کے فیصلے ہوتے رہے اور اس کے لیے با قاعدہ اصول وضوا بط کرنے کا کام بھی انہی کے دور میں شروع ہو گیا جیسا کہ حضرت عمر محضرت علی محضرت علی محصود الله بن مسعود اور بعض دیگر اکا برصحابہ کرام ٹے کے متعددار شاوات سے اس کی نشان دہی ہوتی ہے۔ صحابہ کرام ٹی ویکہ براہ راست چشمہ نبوت سے فیض یاب شے اور جناب نبی اکرم صلی الله علیه وسلم کے مزاج اور سنت کواچھی طرح سبحصے شے اس لیے اجتہاد کے حوالہ سے کسی واضح درجہ بندی ، اصول وضوا بط اور دائرہ کارکے کو کارکے کو کارکے کو کارکے کو کارکے کی زیادہ ضرورت محسوس نہیں کی گئی البتہ بعد کے ادوار میں ''اجتہاد' کے اس عمل کو

ہرکس وناکس کی جولان گاہ بننے سے بچانے کے لیے بیضرورت محسوس ہوئی کہ اس کے اصول وقوا نین طے کیے جا کیں، دائرہ کارکی وضاحت کی جائے، درجہ بندی اور ترجیحات کا تعین کیا جائے مدہ اور اہلیت وصلاحیت کا معیار بھی طے کرلیا جائے تاکہ قرآن وسنت کی تعییر وتشری کا اور نئے بیش آمدہ مسائل کے شرع حل کا بیمقد س عمل بازیچہ اطفال بننے کے بجائے سیح رخ پرمنظم ہواورامت کی فکری مسائل کے شرع حل کا بیمقد س عمل بازیچہ بیسیوں مجتہدین اور ائمہ کرائم نے اس کے لیے انفرادی واجتماعی محنت کی اور کم وہیش تین سوبرس تک عالم اسلام کے متنق حصول اور امت کے مختلف گروہوں میں جاری رہنے والے متنوع علمی مباحث کے نتیج میں وہ منظم فقہی مکا تب فکر وجود میں آئے جنہیں میں جاری رہنے والے متنوع علمی مباحث کے نتیج میں وہ منظم فقہی مکا تب فکر وجود میں آئے جنہیں میں جاری رہنے والے متنوع علمی مباحث کے نتیج میں وہ منظم فقہی مکا تب فکر وجود میں آئے جنہیں کم وہیش ساری امت کو اسے دائروں میں سمیٹتے جلے آرہے ہیں۔

البتہ یہ فرق ضرور سامنے آیا کہ ابتدائی صدیوں میں اجتہاد کا عمل ان فقہی مکا تب فکر کی طرز کے متعین اصول وضوابط کے دائروں کا پابند نہیں تھا اور آزادا نہ اجتہاد کے ذریعہ مجبتدین اپنے اپنے علاقوں میں امت کی راہ نمائی کا فریضہ سرانجام دیتے تھے مگران فقہی مکا تب فکر کے منظم ہونے کے بعد اجتہاد کے اصول وضوابط طے کرنے کا کام جاری نہ رہا اور انہی کے واضح کر دہ اصول وقو انمین کی پابندی کرتے ہوئے عملی دائروں میں اجتہاد کا سلسلہ برستور چلتار ہا۔ یہ ایک فطری عمل ہے کہ کسی بھی علم کے بنیادی اصول وضوابط کے تعین کا ایک خاص وقت ہوتا ہے، یہ وہی وقت ہوتا ہے جب وہ تشکیل وقد وین کے ایک خاص مرحلہ تک پنچتا سے تو بنیادی اصول وضوابط کے وضع کرنے کا عمل ضرورت پوری ہوجانے کی وجہ سے خود بخو درک ہے تا ہے اور اس کے بعد اس علم کے بیشہ انہی بنیادی اصولوں کے دائرے میں اس علم کا ارتفا جاری رہتا جا تا ہے اور نہ ہی انہیں جامد قرار دے کر تبدیل کے جاتے ہیں۔ ان اصول کے دائرہ میں اس علم کا ارتفا جاری رہتا ہے کہ اس کے کہاں سے کہا تا ہے اور نہ بی انہیں جامد قرار دے کر تبدیل کے کہاں کے درکے کی خور بنیادی قوانین انسانوں نے بی وضع کے بیں اور ماضی ، مضارع ، فاعل ، امر ، نہی اور طرف کے دائر کی مضارع ، فاعل ، امر ، نہی اور طرف

وغیرہ کے صیغوں کی تشکیل اور دیگر ضوالط ایک دور میں صرف کے اماموں نے طے کیے ہیں، ان میں جزوی تر میمات وتو ضیحات ہر دور میں ہوتی رہی ہیں لیکن بنیادی قواعد کا ڈھانچہ وہی چلا آ رہا ہے جو اس کے ابتدائی ائمہ نے طے کر دیا تھا۔ اسے نہ تو کسی بھی دور میں چیلنج کرنے کا کوئی جواز ہے اور نہ ہی یہ سوال اٹھانا عقل مندی کی بات ہوگی کہ ڈیڑھ ہزار سال قبل کے لوگوں کو قواعد وضوالط بنانے کاحق تھا تو آج کے ترقی یا فتہ دور میں بہت ہم میں کیوں حاصل نہیں ہے؟ ہم ان قواعد وضوالط میں اضافہ کر سکتے ہیں، ان کی ضرورت کے مطابق نئی تشریحات کر سکتے ہیں لیکن اس کے بنیادی ڈھانچہ کی فئی نہیں کر سکتے این ان کی ضرورت کے مطابق نئی تشریحات کر سکتے ہیں لیکن اس کے بنیادی ڈھانچہ کی فئی نہیں کر سکتے ہیں۔ ان کی ضرورت کے مطابق نئی تشریحات کر سکتے ہیں لیکن اس کے بنیادی ڈھانچہ کی فئی نہیں کر سکتے ہیں کہ بیاء زاز تقدیر وتاریخ میں جن کے لیے طے تھا، ان کو ملے جاوراب قیامت تک ان سے بہ کریڈٹے چھینا نہیں جا سکتا۔

علما، دورجد بداوراجتهاد

آج کل عام طور پرایک بات سلسل کے ساتھ کہی جارہی ہے کہ علماے کرام نے ''اجتہاد'' کا دروازہ بند کر دیا ہے اور جمود کو امت پر مسلسل مسلط کر رکھا ہے جس کی وجہ سے امت پر ترقی کے دروازے مسدود ہیں۔ ہمارا خیال ہے کہ اس مرحلہ پر اس سوال کا سنجیدگی کے ساتھ جائزہ لے لیا جائے تو مناسب بات ہوگی۔

جہاں تک اجتہاد کے بنیادی اصول وضوابط کے بین کی بات ہے، اس کا دروازہ تو ابتدائی تین صدیوں کے بعد سے اس لحاظ سے بند ہے کہ اس کے بعد اجتہاد کاعمل انہی دائروں میں ہوتا آرہا ہے جوسلمہ فقہی مکا تب فکر نے طے کردیے تھے اور بیدروازہ کسی کے بند کرنے سے بند نہیں ہوا بلکہ ضرورت پوری ہوجانے کے بعد فطری طور پرخود بخو دبند ہوگیا ہے جیسا کہ کسی بھی علم کا فطری پر اسیس ہوتا ہے، البتہ مسلمہ فقہی مکا تب فکر کے متعین کردہ اصولوں کے دائرہ میں اجتہاد کا معاملہ قدر سے تفصیل طلب ہے۔ ہمارے خیال میں جو فقہ جس دور میں بھی کسی اسلامی مملکت کا قانون رہی ہے، اس میں وقت کی رفتار اور ضرورت کے مطابق اجتہاد کا عمل بھی جاری رہا ہے۔ اس اجتہاد میں نظر نانی کاعمل بھی شامل اس میں وقت کی رفتار اور ضرورت کے مطابق اجتہاد کا عمل بھی جاری رہا ہے۔ اس اجتہاد میں شامل اس میں کا حل نلاش کرنے کے ساتھ ساتھ پرانے فقہی فتاوئ پر نظر نانی کاعمل بھی شامل

ہے۔ خلافت عثانیہ اور جنوبی ایشیا کی مخل حکومت دونوں کا قانون فقہ حنی پرمبنی تھا۔ خلافت عثانیہ میں ''مجلۃ الاحکام العدلیہ'' کی تدوین اور مخل حکومت میں'' فقاو کی عالم گیری'' کی ترتیب کے کام پرنظر ڈال لیجے، آپ کوسابقہ فقہی فقاو کی پرنظر ٹانی اور نئے مسائل کے حل کی اجتہادی کا وشیں دونوں جگہ کیساں دکھائی دیں گی۔ موجودہ دور میں سعودی عرب میں حنبلی فقہ کی مل داری ہے، آپ اس کا جائزہ لیں گے تو سعودی قضا ق کے فیصلوں میں آپ کو خنبلی فقہ اب سے دوسو برس قبل کی جزئیات کی شکل میں نہیں بلکہ آج کی ضروریات اور تقاضوں کے حوالے سے جدید اجتہادات کی روشنی میں آگ برطفتی نظر آئے گی۔ اسی طرح اہل تشج نے ایران میں فقہ جعفری کو مکی قانون کا درجہ دیا ہے تو یقینا منہوں نے صدیوں پہلی کتابیں اٹھا کر انہیں عدالتی قانون کی حقیت نہیں دے دی بلکہ آج کے حالات اور تقاضوں کے مطابق انہیں جدید اجتہادات کے ساتھ جدید قانونی زبان اور اصطلاحات کے زریعینا فذر العمل بنایا ہے۔

یفقہی فداہب کے اس کردار کی بات ہے جوانہوں نے مختلف مما لک میں سرکاری فداہب کے طور پرادا کیا ہے اوراب بھی کرر ہے ہیں۔ اس سے ہٹ کر پرائیو پٹ سیٹر ہیں دکھے لیجے۔ ہمارے ہاں جنوبی ایشیا میں مغل افتدار کے خاتمہ کے بعداجتہاداورا فقا کا بیٹل عدالت اور سرکار کے دائرہ سے نکل کرعوا می حلقوں میں آ گیا تھا۔ اس خطے میں گزشتہ دوصد یوں کے دوران سینکٹر وں دارالا فقا قائم ہوئے ہیں جواب بھی کام کررہے ہیں اوران میں سے بیسیوں کو علمی وعوا می حلقوں میں اس درجہ کا اعتباد حاصل ہے کہ دینی معاملات میں ان کی بات کو حرف آخر سمجھا جاتا ہے۔ انہوں نے بلا مبالغہ کا اعتباد حاصل ہے کہ دینی معاملات میں ان کی بات کو حرف آخر سمجھا جاتا ہے۔ انہوں نے بلا مبالغہ کوئی ٹیم اس کام کے لیے مقرر کی جائے کہ وہ ان فقاو کی کا جائزہ لے کر میر تجزیہ کرے کہ ان میں کتنے فقوے ایسے ہیں جن میں ان مفتیان کرام نے اجتہادی صلاحیت سے کام لیتے ہوئے قرآن وسنت کی روشنی میں جدید مسائل کے خطل پیش کیے ہیں تو ہمارے محاط اندازے کے مطابق ان کا کی روشنی میں جدید مسائل کے خطل پیش کے ہیں تو ہمارے محاط اندازے کے مطابق ان کا کی روشنی میں جدید مسائل کے خطل پیش کے ہیں تو ہمارے محاط اندازے کے مطابق ان کا سامنا کیا، سے ہیں کیکن اس بات سے اختلاف کی کوئی گئوائش نہیں ہوگا۔ آپ ان کے فقاو کی سے اختلاف کی میں کینے ہیں لیکن اس بات سے اختلاف کی کوئی گئوائش نہیں ہوگا۔ آپ ان کے فقاو کی سے اختلاف کی میں کینے ہیں لیکن اس بات سے اختلاف کی کوئی گئوائش نہیں ہوگا۔ آپ ان کے فقاو کی کے مسائل کا سامنا کیا،

ان کے صل کے لیے اجتہاد کا ممل اختیار کیا اور جدید مسائل میں مسلمانوں کی راہ نمائی کی ہے۔
ہم تھوڑا سااور آ گے بڑھ کرا کید دوحوالے اور دینا چا ہیں گے۔ ایک ہے کہ پاکستان بننے کے بعد جب بیسوال اٹھا کہ اسلامی نظام کا نفاذ کس نہ ہمی فرقہ کی تشریحات کے مطابق ہوگا تو تمام نہ ہمی مرکا تب فکر کے اسلامی نظام کے نفاذ کے حوالہ سے نہ ہمی مکا تب فکر محتفقہ دستوری نکات طے کر کے واضح کر دیا کہ اسلامی نظام کے نفاذ کے حوالہ سے نہ ہمی مکا تب فکر میں اختہاں کوئی اختیا اور انفاق کے مظاہر کے میں کوئی اختیا اف نہیں ہے۔ ان دستوری نکات کو نہ ہمی مکا تب فکر کے اتحاد اور انفاق کے مظاہر کے طور پر پیش کیا جاتا ہے۔ یہ بات درست ہے، لیکن ہمار بنز دیک تمام مکا تب فکر کے اسلامی کے مظاہر ہونے کے ساتھ ساتھ بلکداس سے کہیں زیادہ علی ایک معاملات میں اجتہادی مگل ہے آئے دار بھی ہیں۔ ان میں سے ایک ایک نکتہ اجتہادی کے طور پر ان علیاء کرام نے متفقہ طور پر طے کیا کہ ایک اسلامی ریاست میں حکومت کی تشکیل عوام کے کے طور پر ان علیاء کرام نے متفقہ طور پر طے کیا کہ ایک اسلامی ریاست میں حکومت کی تشکیل عوام کے فیصلہ ہے جے خلافت عثمانی اور مغل حکومت کے صدیوں سے چلے آئے والے خاندانی سیاسی ڈھانچوں فیصلہ ہے جے خلافت عثمانی اور مغل حکومت کے صدیوں سے چلے آئے والے خاندانی سیاسی ڈھانچوں کے خاظر میں گزشتہ صدی کے دوران علیاء کرام کا سب سے بڑاا جتہادی فیصلہ قرار دیا جاسکتا ہے۔

اس ضمن میں ایک اور بات پرغور کرلیا جائے کہ قیام پاکستان کے فوراً بعد علماء کرام نے ۲۲ دستور دستوری نکات میں وحدانی طرز حکومت کو ملک کے لیے موزوں قرار دیا تھالیکن جب۳ ء کے دستور کی تشکیل کے دوران انہوں نے حالات کا تقاضا دیکھا تو وحدانی طرز حکومت کے بجائے وفاقی پارلیمانی نظام کی طرف منتقل ہوتے ہوئے کوئی سوال اور اشکال کھڑ انہیں کیا بلکہ اسلام کو ملک کا ریاستی مذہب قرار دلواتے ہوئے وفاقی پارلیمانی نظام کواس کے سٹم کے طور پر قبول کرلیا۔اسے اگر اجتہاد کے اجتہاد کی مفہوم ومعنی سے بھی ناوا قفیت کا اظہار ہوگا۔

تھوڑ اسااور آ کے بڑھیں توایک اور منظر آپ کے سامنے آپ کی توجہ کا طلب گارہے اور وہ

ساکء کو دستور کے تحت قائم ہونے والی اسلامی نظریاتی کونسل کی رپورٹ ہے جواس نے ملکی توانین کا جائزہ لے کر قرآن وسنت کی روشنی میں ان میں ضروری ترامیم کے لیے مرتب کی ہے۔ اسلامی نظریاتی کونسل نے ملکی قوانین کا جائزہ لیا ہے، ان پر نظر ثانی کی ہے، قرآن وسنت کے اصولوں کو دیکھا ہے، حالات کے نقاضوں اور ضروریات کو جانچا ہے اور ملکی اور عالمی سطح پر سرکر دہ ارباب دائش کی مشاورت سے تمام مروجہ قوانین کے حوالے سے اپنی سفار شات ترتیب دی ہیں۔ میرا ملک بھر کے اہل دائش سے سوال ہے کہ کیا ہے اجتہادی عمل نہیں ہے؟ اس اجتہادی عمل کو تو علاء کرام نے صرف اپنی دائرہ تک محدود رکھنے پر بھی اصرار نہیں کیا۔ اس میں نہ صرف جدید قانون اور دیگر مختلف شعبوں اپنی دائرہ تک محدود رکھنے پر بھی اصرار نہیں کیا۔ اس میں نہ صرف جدید قانون اور دیگر مختلف شعبوں کے ماہرین شامل چلے آرہے ہیں بلکہ اس کی سربراہی بھی بھی روایتی حلقہ کے کسی عالم دین کے پاس نہیں رہی۔ اس میں ہر مکتب فکر کے سرکر دہ اور معتمد علاء کرام مختلف اوقات میں شریک رہے ہیں۔ علماء کرام نے پوری دل جمعی اور شرح صدر کے ساتھ اس اجتہاد کی عمل کوآگے بڑھایا ہے اور آج اس کونسل کی سفار شات کو ملک میں بطور قانون نافذ کرانے کے لیے بھی سب سے زیادہ علاء کرام کی مقائق اور شلسل کے جماعتیں سرگرم عمل ہیں اس لیے ہے کہنا کے عملی اجتہاد کی کام نہیں لیا، تاریخی حقائق اور شلسل کے واحماء کرام نے کسی دور میں بھی کسی درجہ کے اجتہاد سے کام نہیں لیا، تاریخی حقائق اور شلسل کے مان فی ہے۔

ہماری ان معروضات کا مطلب بے ہیں ہے کہ جو کچھ ہونا چا ہے تھا اور بدلتے ہوئے حالات جن امور کا تقاضا کرتے ہیں، وہ سب کچھ ہور ہا ہے اور علاء کرام اور دینی حلقے ہوتم کے اعتراض اور سوال سے بری الذمہ ہیں۔ ایسا ہر گزنہیں ہے اور خود ہمیں اس سلسلے میں بہت سے اشکالات ہیں جن کا تذکرہ ہم اس کے بعد کرنا چاہتے ہیں کیکن اس سے قبل اتنی بات ضرور عرض کرنا چاہتے ہیں کہ کسی کھی طبقہ کے کردار کی کلی نفی کرتے ہوئے اگر آپ اس سے اپنی شکایات پر بات کرنا چاہیں گو تو کہ جہنا کام ہو آپ کی جائز شکایات بھی قابل توجہ نہیں تمجھی جائیں گی۔ اس لیے چھے طریق کار بیہ ہے کہ جہنا کام ہو رہا ہے، اس کا اعتراف کیا جائے اور کام کرنے والوں کو اس کا کریڈٹ دیا جائے۔ اس کے بعد جو کام نہیں ہور ہا، اس کی نشان دہی کرتے ہوئے اس کی طرف توجہ دلائی جائے اور اسے روئی کل لانے

کے لیے قابل قبول تجاویز دی جائیں۔

دینی حلقوں کے لیے چند توجہ طلب پہلو

اس کے بعد ہم ان ضرور یات اور نقاضوں کی طرف آتے ہیں جوآج کے روز افزوں تغیر پذیر مالات میں اجتہاد کے حوالے سے علماء کرام اور دینی حلقوں کو اپنی طرف متوجہ کرنے کی کوشش کررہے ہیں لیکن ہمارے علمی مراکز اور دینی ادارے اپنی ترجیحات اور دائرہ کارسے ہٹ کرکوئی بات سننے کو تیارد کھائی نہیں دیتے۔

پہلی بات ہے ہے کہ ہمارے دینی مراکز اور علمی اداروں نے اپنی علمی سرگرمیوں کوروز مرہ ضروریات کے دائر ہے ہیں محدود کررکھا ہے اوروہ بھی اپنے الگ الگ ماحول ہیں جس سے ان کے کام کی افادیت اور تا ثیر یقیناً مجروح ہورہی ہے۔ انہیں جس بات کی طرف توجہ دلائی جاتی ہے اور جس کے لیے اور جس کے لیے ان پر دباؤ ہوتا ہے، اس کے لیے وہ پھھ نہ پھے کر گزرتے ہیں لیکن خوداپی خدمہ داری پر ملی ضروریات کا جائزہ لینے اور امکانات کی بنیاد پر مسائل کے قین اور ان کے لیکا کوئی نظام کسی مکتب فکر کے کسی علمی ادارے کے پاس موجوز نہیں ہے۔ دوسر لفظوں میں ' فقہ تقدیری''کا وہ عظیم الشان علمی کام جو کسی دور میں ہمارے فقہ ااور ائم کا طرۂ امتیاز ہوتا تھا، وہ تقریراً نہ ہونے کے برابر ہے۔

پ ملی ضروریات کے حوالے سے اجتماعی علمی کاوش پرائیویٹ سیٹر میں اس علاء کرام کے ۲۲ دستوری نکات کے بعداب تک تعطل کا شکار ہے اور یہ بات سمجھ سے بالاتر ہے کہ پارلیمٹ، وفاقی شرعی عدالت اور اسلامی نظریاتی کونسل کے سرکاری فورم پر دینی وہلی مقاصد کے لیے مشتر کے علمی خدمات سرانجام دینے والے علاء کرام کوغیر سرکاری سطح پرانہی مقاصد کے لیے مل مشتر کے علمی مسائل مشتر کہ طور پر طے کرنے میں جاب کیوں ہے؟

تر آن وسنت کی نئی تعیر وتشریخ اور جدید فقد اسلامی کی تدوین کے نعرہ سے تو ہمیں اتفاق نہیں ہے کہ اس سے چودہ سوسالہ اجماعی تعامل سے کٹ جانے کا تصور اجا گر ہوتا ہے مگر فقہ اسلامی پراجماعی نظر خانی کوہم وقت کی ناگز بر ضرورت سجھتے ہیں۔اسی طرح کی ضرورت جس طرح سلطان اورنگ زیب عالم گیر ؓ کے دور میں محسوں کی گئی تھی اور جس کے نتیج میں فقاوی عالم گیری وجود میں آیا تھا۔اگر گیار ہویں صدی ہجری میں فقہ کے سابقہ ذخیرہ پر نظر خانی اور اس وقت کے جدید مسائل کے لیے مشتر کے علمی کاوش فقہی تسلسل کے منافی نہیں تھی تو آج بھی اس کی ضرورت سے انکار نہیں کیا جا سکتا۔ چونکہ آج کوئی اورنگ زیب عالم گیر ؓ طرز کا مسلم حکمران موجود نہیں جو نظام شریعت کے نفاذ کو اپنی ذمہ داری محسوں کرے، اس لیے بید دینی اداروں اور علمی مراکز کے ذمہ امت کا قرض ہے کہ وہ کوئی ایسا اجماعی نظام وضع کریں کہ قدیم فقہی ذخیرہ پر موجودہ حالات کی روشنی میں نظر خانی کر کے عرف وعادات ، تعامل اور دیگر احوال وظروف کے تغیر کی وجہ سے جن مسائل کی از سرنو وضاحت ضروری ہے، اسے سرانجام دینے کی کوئی معقول اور قابل قبول صورت نکل آئے۔

 ا المتحق ہے ہم نے ایک بات کم وہیں حتی سے ہور کھی ہے کہ ہمارے روائی حلقوں سے ہٹ کوئی بھی شخص یا ادارہ کوئی علمی یا دینی بات کرتا ہے تو وہ یقیناً گرائی پھیلاتا ہے اور ہم نے اسے بہر حال مخالف کیمپ میں ہی دھکیلنا ہے۔ اگر تو ہم نے پیش آمدہ مسائل پرغور وخوض اوران کے حل کے لیے کوئی مر بوط نظام رکھتے ہیں اور کوئی بھی مسئلہ پیش آنے پرخود کا رنظام کی طرح ہمارا کوئی نہ کوئی نہ کوئی حلا مقد یا مرکز اس پرغور وفکر اور بحث و تعجیص کے لیے سرگرم عمل ہوجاتا ہے تو پھر کسی حد تک بیہ بات سمجھ میں آتی ہے کہ اس سٹم سے ہٹ کر بات کرنے والے کی حوصلہ شکنی کی جائے لیکن کسی بھی مسئلہ پر ہمارے ہاں اس وقت تحریک ہوتی ہے جب دوچا رحلقوں سے بات آپئی کسی ہی مسئلہ پر ہمارے ہاں اس وقت تحریک ہوتی ہے جب دوچا رحلقوں سے بات آپئی کے بعد ہمارا سارا عمل دفاع اور تحفظات کے گرد گھو منے لگتا ہے اور اصل کرنے کا کام اسی میں گم ہوکررہ جا تا ہے ۔ بیا نتہائی پر بیثان کن صورت حال ہے۔ ہمارا خیال ہے کہ ہمیں اس پر نظر خانی کرنی چا ہیں اور جہاں افہام ہوکررہ جا تا ہے ۔ بیا نتہائی پر بیثان کن صورت حال ہے۔ ہمارا خیال ہے کہ ہمیں اس پر نظر خانی کرنی چا ہیں اور جہاں افہام کوئی خور روایت کا میں نکائی چا ہمیں ۔ حوالے سے ترجیحات قائم کرنی چا ہیں اور جہاں افہام حقوں سے ستفادہ کی صورتیں نکائی چا ہمیں ۔

اللہ میں ایک متصلب اور شعوری حنفی ہوں اور اپنے دائر ہ کار میں اپنے فقہی اصولوں کی پابندی ضروری سمجھتا ہوں لیکن اس حقیقت کو نظر انداز کرنا بھی میرے لیے مشکل ہے کہ جس طرح گو بلائز بیثن کے بڑھتے ہوئے ممل نے مختلف ادبیان کے حوالے سے مشتر کہ عالمی سوسائٹ کی کی گو بلائز بیثن کے بڑھتے ہوئے ممل نے مختلف ادبیان کے درمیان آبادی کے دوز افزوں تبادلہ نظیل کی راہ ہموار کردی ہے، اسی طرح مسلم مما لک کے درمیان آبادی کے دوز افزوں تبادلہ نے فقہی ندا ہب کے حوالے سے بھی مشتر کہ سوسائٹیاں قائم کردی ہیں اور دنیا کے مختلف حصوں میں سینکڑوں جگہ ایسا ماحول موجود ہے جہاں حنفی ، شافعی ، مالکی ، ضبلی اور ظاہری مکا تب فکر کے مضرات مشتر کہ طور پر رہتے ہیں ، اکھے نمازیں پڑھتے ہیں اور مل جل کردی نی تقاضے پورے کرتے ہیں۔ انہیں فقہی اختلافات کے حوالہ سے آبی میں ایک دوسرے کے ساتھ کیسے چانا کرتے ہیں۔ انہیں فقہی اختلافات کے حوالہ سے آبی میں ایک دوسرے کے ساتھ کیسے چانا کی حدود بیان کی

ہیں لیکن ہاری اس طرف توجہ ہیں ہے جس سے مسائل پیدا ہور ہے ہیں۔ دینی اداروں کی ذمہ داری ہے کہ وہ فہ کورہ بالا دونوں حوالوں لیعنی مختلف ادیان و فہ اہب اورداخلی فقہی مکا تب فکر کے لیے منظر ہیں اس ضرورت کا احساس کریں اوراس کو پورا کرنے کے لیے کردارادا کریں۔ احتہاد کے حوالے سے جو کام اس وقت ہمارے خیال ہیں سب سے زیادہ ضروری ہے، بد قتمتی سے وہی سب سے زیادہ نظر انداز ہورہا ہے اور وہ ہے اقوام متحدہ کا انسانی حقوق کا چارٹر قدمتی سے وہی سب سے زیادہ نظر انداز ہورہا ہے اور وہ ہے اقوام متحدہ کا انسانی حقوق کا چارٹر اور اقوام متحدہ کے مختلف اداروں کے وہ فیلے اور ضوالط جنہیں بین الاقوا می قوانین کا درجہ حاصل ہے اور جن کی بنیاد پر متعددا سلامی احکام وقوانین کی عالمی سطح پر نہ صرف مخالفت ہورہی ہے بلکہ عالمی ادارے مسلم حکومتوں پر ان اسلامی احکام قوانین کی عالمی حلقوں اور دینی اداروں کا کوئی مشتر کہ موقف ابھی تک سامنے نہیں آیا۔ ضرورت اس امرکی ہے کہ جس طرح ہمارے اس مرکز دہ موقف ابھی تک سامنے نہیں آیا۔ ضرورت اس امرکی ہے کہ جس طرح ہمارے اس مرکز دہ عام کرام نے ۲۲ دستوری نکات طے کیے تھے، اسی طرز پر اقوام متحدہ کے چارٹر اور دیگر بین الاقوامی قوانین کا جائزہ لے کرقابل اعتراض حصوں کی نشان دہی کی جائے اور دلائل کے ساتھ قانونی زبان میں اس سلسلہ میں اسلامی موقف کی وضاحت کے ساتھ ساتھ انسانی حقوق کا متادل کا مرئز بھی چیش کہا جائزہ ۔

اس میں بھی بہت سے امور قابل توجہ ہیں لیکن پھر بھی بنیادی کام بحد اللہ تعالی ہور ہاہے محد ودمقاصد کے لیے رجال کار کی تیاری تو ہور ہی ہے مثلا امام ، خطیب ، مدرس ، مفتی ، قاری وغیرہ ۔ اگر چہ اس میں بھی بہت سے امور قابل توجہ ہیں لیکن پھر بھی بنیادی کام بحد اللہ تعالی ہور ہاہے مگر اجتماعی نظام کو سبحنے اور اس کے مسائل پر رائے دینے نیز عالمی ماحول کے ادراک اور فلسفہ و تہذیب کی بین الاقوامی سیکش سے واقفیت اور اس پر منطق واستدلال کے جدید اسلوب میں اظہار خیال کے لیے رجال کار کی تیاری کا کام سرے سے مفقود ہے اور بین الاقوامی مسائل پر علمی ودینی نقطہ نظر سے موقف کے اظہار کے لیے بھی کوئی فورم موجو دنہیں ہے ۔

🦈 ایک بات اور قابل توجہ ہے کہ ہمارے علمی ودینی حلقوں کا موجودہ اور مروجہ طرز گفتگواور

استدلال کا اسلوب خود ہمارے داخلی ماحول کے لیے تو کسی حد تک قابل اطمینان ہوسکتا ہے لیکن جد یعلمی حلقوں خاص طور پر مغربی فکر وفلسفہ کے حاملین اوران کے متاثرین سے مکالمہ کے لیے وہ قطعی طور پر اجنبی ہے جس کی وجہ سے ہم علمی ودینی مسائل پرایک معقول اور جائز موقف کا بھی صبح طور پر اظہار نہیں کریا تے ۔ اس کے ساتھ ابلاغ کے جدید ذرائع تک رسائی اوران کے استعال کی صورت حال کو بھی شامل کرلیا جائے تو معاملہ اور زیادہ پریشان کن ہوجا تا ہے۔

ان گزارشات کے بعد ہم آخر میں خلاصہ کلام کے طور پر بیع طن کرنا چاہیں گے کہ ہمارے نزد یک اصل ضرورت اس حوالے سے اس امر کی ہے کہ ۲۲ دستوری نکات والے اس علماء کرام کی طرز اور سطح پر غیر سرکاری طور پر ایک فورم وجود میں آئے جو متعلقہ ضروری امور کا جائزہ لے اور آج کی ضروریات اور تفاضوں کی تکمیل کے لیے کوئی قابل عمل نظام کار طے کرے۔ ہمارے خیال میں دینی مدارس کے پانچوں وفاق جو تمام دینی مکا تب فکر کی نمائندگی کرتے ہیں اور جن کا ایک مشتر کہ رابطہ بورڈ بھی موجود ہے، اس کام کے آغاز کے لیے بہترین فورم ثابت ہوسکتا ہے بشرطیکہ ان وفاقوں کے فرمہ دار بزرگ ان ضروریات کو محسوس کریں اور ان کی تحمیل کے لیے کوئی کر دار ادا کرنے کے لیے تیار ہوں۔

تیار ہوں۔

جھے احساس ہے کہ میں نے موضوع کی مناسبت سے کوئی مر بوط علمی گفتگو کرنے کے بجائے ا س کے حوالے سے اپنے جذبات واحساسات کوہی آپ حضرات کے سامنے پیش کر دیا ہے جن میں بہت می باتیں شاید غیر متعلق محسوس ہوں مگر امید ہے کہ آپ سب بزرگ میری اس فروگز اشت سے درگز رکرتے ہوئے ایک کارکن کے جذبات واحساسات پر مناسب توجہ دیں گے اور دعا بھی فرمائیں گے کہ اللہ تعالیٰ ہم سب کواس سلسلہ میں صحیح سمت میں پیش رفت کرنے کی تو فیق عطا فرمائیں۔ آمین یارب العالمین ۔

وآخر دعوانا ان الحمد لله رب العالمين_

(ما ہنامہ الشریعہ، اپریل ۲۰۰۳)

یا کستان میں اجتماعی اجتہاد کی کوششوں پرایک نظر

9-۲-۱۲ مارچ کو بین الاقوامی اسلامی یو نیورس اسلام آباد میں ادارہ تحقیقات اسلامی کے زیرا ہتمام ''اجتماعی اجتہاد: تصور، ارتقااور عملی صورتیں '' کے عنوان پر تین روزہ سیمینار کا انعقاد ہوا جس میں پاکتان کے مختلف مکا تب فکر کے سرکردہ علما ہے کرام اور اہل دانش کے علاوہ متحدہ عرب امارات میں پاکتان کے متاز عالم وفقیہ الاستاذ الدکتور وہبہ الزحملی اور بھارت سے مولا نا خالد سیف اللہ رحمانی، مولا نا سید جلال الدین العمری، مولا نا سعود عالم قاسمی اور جناب فہیم اختر ندوی نے شرکت کی ۔ مجھے بھی شرکت اور گفتگو کی دعوت دی گئ تھی، اس لیے پہلے دودنوں کی تقریباً تمام نشتوں میں عاضر رہا۔ ۲۰ مارچ کو ظہر کے بعد کی نشست میں مجھے صدارت کا اعز از بخشا گیا جبہہ میرے ذمہ '' مغربی تہذیب وفلفہ اور مسلم امہ کا ردعمل' کے عنوان پر مقالہ پیش کرنا اور ایک عمومی نشست میں 'مخربی تہذیب وفلفہ اور مسلم امہ کا ردعمل' کے عنوان پر مقالہ پیش کرنا اور ایک عمومی نشست میں بحمول لاتفا اور 'کی کرنا ور ایل کرنا تھا اور 'کی کرنا لا تعالی دونوں ذمہ داریاں نبھانے کی سعادت حاصل ہوئی۔

میں جب اختتا می نشست میں پہنچا تو بین الاقوامی اسلامی یو نیورٹی کے صدر ڈاکٹر محمود احمد عازی خطاب فر مار ہے تھے اور سینٹ آف پاکستان میں قائد ایوان جناب وسیم سجاد مسند صدارت پر رونق افر وز تھے، جبکہ ڈاکٹر و ہبد زهبلی مہمان خصوصی کی نشست پرتشریف فر ماتھے۔ان کے علاوہ بین الاقوامی اسلامی یو نیورٹی کے ریکٹر جسٹس (ر) خلیل الرحمٰن خان، ادارہ تحقیقات اسلامی کے سربراہ ڈاکٹر خفر اسحاق انصاری اور اسی ادارہ کے شعبہ فقہ وقانون کے صدر ڈاکٹر محمد طاہر منصوری نے بھی

اس نصب سے خطاب کیا۔ان فضلانے اجھا گی اجتہاد کی اہمیت وضرورت اور پاکستان میں اس کی مکن عملی صورتوں اور امکانات پر سیر حاصل بحث کی اور اس کے مختلف پہلوؤں کوا جا گر کیا مگر مجھے جسٹس فلیل الرحمٰن خان کی اس تجویز اور تجزیہ میں موجودہ معروضی صورت حال کی روثنی میں اہمیت وضرورت کا پہلوزیادہ نمایاں نظر آیا کہ اصل ضرورت اس بات کی ہے کہ پارلیمنٹ کے ارکان اور عدلیہ کوقر آن وسنت کے احکام سے باخبر کرنے کے لیے ان اواروں کے ساتھ مستقل تھیتی شعبے قائم عدلیہ کوقر آن وسنت کے احکام سے باخبر کرنے کے لیے ان اواروں کے ساتھ مستقل تھیتی شعبے قائم کے جا کمیں، پارلیمنٹ میں تجربہ کار اور جید علی پر شمل ایک ریسر چی سل ہونا چا ہے اور ایک بڑی لائبریری موجود ہونی چا ہے کہ اگر کوئی مسئلہ پارلیمنٹ میں چیش ہوتو ارکان اس سلطے میں دینی رہنمائی کہ لائبریری موجود ہونی چا ہے کہ اگر کوئی مسئلہ پارلیمنٹ میں بیش ہوتو ارکان اس سلطے میں دینی رہنمائی میں بچی اس قسم کے شعبوں کا قیام ضروری ہے۔ جسٹس (ر) فلیل الرحمٰن نے بتایا کہ بعض مسائل میں بچی صاحبان اس لیے بھی صبح فیصلہ نہیں کر پاتے کہ ان کے پاس دینی طور پر اس مسئلہ میں ضروری معلومات نہیں ہوتیں۔اگر انہیں صبح طور پر بریف کر دیا جائے تو وہ بہتر فیصلے کر سکتے ہیں۔ جسٹس (ر) فلیل الرحمٰن خان کی یہ تجویز جمھے بہت اچھی گئی ہے اور اس نصب کے صدر جناب و تیم سجاد نے بھی لیوریش میں بیں کہ اس بڑکیل درآ مدکا اجتمام کر سکتے ہیں۔

سیمینار کی ایک نشست میں مجھے دعوت دی گئی که'' پاکستان میں اجتماعی اجتہاد کی کوششوں پر ایک نظر'' کے موضوع پراظہار خیال کروں۔اس ضمن میں جوگزار شات میں نے پیش کیں،ان کا خلاصہ درج ذیل ہے:

پہلی بات' اجتماع'' کے بارے میں عرض کروں گا کہ جب ہم اجتماعی اجتہاد کی بات کرتے ہیں تو '' اجتماع'' کے لفظ سے کیا مراد ہوتا ہے؟ اس کے مختلف دائر سے ہیں۔ایک دائر ہیہ ہے کہ کسی مسئلہ پراجتہادی نقطہ نظر سے غور کرنے کی ضرورت محسوس ہوتو یہ کا م شخصی طور پر نہ کیا جائے بلکہ چند افراد مل کراس ذمہ داری سے عہدہ برآ ہوں۔اس سلسلے میں کراچی کی اس علمی و تحقیقی مجلس کی مثال دی جاسکتی ہے جس میں حضرت مولا نا مفتی محمد شفیع صاحبؒ، حضرت مولا نا سیدمجمہ یوسف بنوریؒ، حضرت

مولا نامفتی رشیدا حمد لدهیانوی اور دیگرا کا برعلاعملی مسائل پر باہمی مشاورت کے ساتھ رائے قائم کیا کرتے تھے۔ اس قسم کی مجالس کا اہتمام ہر بلوی اور اہل حدیث مکا تب فکر میں بھی یقیناً ہوتا ہوگا گر میری معلومات میں اس کی مثال وہی ہے جس کا میں نے تذکرہ کر دیا ہے۔ دوسرا دائرہ یہ ہے کہ مختلف مکا تب فکر کے علاے کرام باہم مل بیٹھ کرکسی اجتہادی مسئلہ پرغور کریں اور مشتر کہ موقف قائم کریں۔ اس سلسلہ میں اس علاے کرام کے ۲۲ دستوری نکات سمیت متعدد مثالیں پیش کی جاسکتی ہیں۔ تیسرا دائرہ سے کہ قدیم اور جدید ماہرین کا اجتہاع ہواور دینی علوم کے ماہرین کے ساتھ عصری قانون اور علوم کے ماہرین بھی اجتہاد کے عمل میں شریک ہول، جبکہ چوتھا دائرہ سے کہ مختلف ممالک کے علاے کرام بین الاقوامی ماحول میں اجتہاد کے عمل کا اہتمام کریں۔

پاکتان کے قیام کے بعداس کی دستورساز آسمبلی میں یہ بحث شروع ہوگئ تھی کہ پاکتان کا حکومتی نظام اور دستوری ڈھانچہ کیا ہوگا؟ ذہوں میں خلافت کا وہ نظام بھی موجود تھا جس کا خاتمہ صرف ربع صدی قبل ترکی میں ہوا تھا اور مغرب کی طرز کی سیکور حکومتوں کا نظام بھی سامنے تھا۔ پاکتان اسلام کے نام پر بنا تھا اور اسلامی نظام کا نفاذ اس کا مقصد قرار پایا تھا، اس لیے یہ شکش دستورساز آسمبلی میں کہ پاکتان کے دستوری ڈھانچ کی نوعیت کیا ہو؟ اس دور میں دستورساز آسمبلی خیر کا فی دیر تک چلی ہو؟ اس دور میں دستورساز آسمبلی کے اجلاسوں کی کارروائی اور مباحث پرنظر ڈال کی جائے تو اس شکش کا صحیح طور پر اندازہ ہوجائے گا۔ اس موقع پر دستورساز آسمبلی میں حضرت مولا ناعلامہ شمیرا تھو ثانی اور پارلیمنٹ سے باہر مولا ناسید محمد داؤدغر نوی اور مولا ناظفر احمد انصاری جیسے کا۔ اس موقع پر دستورساز آسمبلی میں حضرت مولا ناسید محمد داؤدغر نوی اور مولا ناظفر احمد انصاری جیسے علی کرام نے محنت کی اور اس کے نتیج میں قرار داد دمقاصد منظور کی گئی جس نے پاکستان کی نظریاتی اساس متعین کردی اور یہ ایک اجتہادی عمل تھا جس کی پشت پر اپنے وقت کے سرکر دہ علاے کرام سے اساس متعین کردی اور یہ گئی ہوگی ہوگی گئی جس نے پاکستان کی نظریاتی اللہ تعالی کی ہوگی ہوگی ڈھانچ ہم ہوری ہوگا اور عوام کے متی نائندے اللہ تعالی اور اس کے ترکی درمیان کا داست تعالی اللہ علیہ اللہ علیہ درمیان کا داست تعالی اللہ علیہ دسلم کی مقرر کردہ حدود میں رہتے ہوئے ملک خانظام چلائیں گے۔ بیا کیٹ درمیان کا داست تھا جو اسلامی تعلیمات کی روثنی میں جدید رہائی تھورات کا کھا ظرکھتے ہوئے یا کتان کے دستوری

ڈ ھانچے اور حکومتی نظام کے لیے اختیار کیا گیا اور بیا بینے دور کا بہت بڑا اجتہادی فیصلہ تھا۔

اس کے بعد قادیانی مسلہ پرنظر ڈالیں۔ایک مسلم معاشرہ میں نبوت کے دعویٰ اوراس کی پیروی کے حوالہ سے قادیانیوں کے بارے میں عام مسلمانوں اور دینی حلقوں کا موقف وہی تھا جو جناب نبی اکرم صلی اللہ علیہ وسلم کے جانشین خلیفہ اول حضرت ابو برصدیق نے اختیار کیا تھا اوراس مسلہ پرشخ الاسلام علامہ شبیراحمہ عثانی کا مستقل رسالہ 'الشہاب' کے نام سے موجود ہے، جبکہ مفکر پاکستان علامہ اقبال کا موقف بیتھا کہ قادیانیوں کو غیر مسلم قرار دے کرایک اقلیت کے طور پر زندہ رہنے کا حق دیا جائے، کیونکہ آج کے دور میں یہی قابل عمل ہے۔ چنانچہ پاکستان کے قیام کے بعد تمام مکا تب فکر کے مرکز دہ علا ہے کرام نے قادیانیوں کے بارے میں وہی موقف اختیار کیا جو علامہ اقبال کا تھا اوراسی پر اپنے مطالبات اور تح یک کی بنیا در کھی اور اس کے مطابق بیش رفت کرتے ہوئے ہے۔ اور علی دستوری طور پر قادیانیوں کو غیر مسلم اقلیت کا درجہ دلوانے میں کا میاب ہو گئے۔ یہ فیصلہ بھی پارلیمنٹ کے ذریعے موالور علا کے متفقہ موقف کو عوام کی منتخب یارلیمنٹ نے دستوری حیثیت دی۔

پھرتمام مکا تب فکر کے سرکردہ علا ہے کرام کے ۲۲ دستوری نکات پرنظر ڈال لیجے۔ بیسارے کاسارا عمل اجتہادی تھا اوراجتا عی اجتہاد تھا جس میں تمام مکا تب فکر کے اکا برعلا ہے کرام نے مل جل کر ملک کے دستوری نظام کے خدو خال طے کیے تھے۔ یہاں ایک اور بات دلچین کی ہے کہ ۲۲ نکات کی تر تیب کے وقت کم وہیش تمام علا ہے کرام نے متفقہ طور پر ملک کے لیے وحدانی صدارتی طرز حکومت طے کیا تھا، لیکن ۲۰ ء کے دستور کی تر تیب وتشکیل کے موقع پر ملکی مفاد وضرورت کے تحت علا ہے کرام نے اس پر نظر ثانی کی ضرورت محسوس کی تو اس میں کسی تامل سے کام نہیں لیا بلکہ وفاتی پار لیمانی نظام سے اتفاق کر لیا۔ بیدونوں اجتہادی عمل تھے جن میں مختلف مکا تب فکر کے علا ہے کرام شریک تھے اور بیا جہادگا عمل مظاہرہ تھا۔

۳۷ء کے دستوری تشکیل کے وقت بھی علما ہے کرام کومختلف حوالوں سے اجتہادی عمل کا سامنا تھا۔ اس میں مسلمان کی قانونی تعریف کے تعین کا مسئلہ تھا جس کا سلسلہ ۵۳ء کی تحریف نبوت کے بارے میں جسٹس منیرانکوائری کمیشن سے چلا آرہا تھا۔ ۳۷ء کی دستورساز اسمبلی میں ملک کے دو

بڑے نہ ہبی مکا تب فکر دیو بندی اور بریلوی کے سرکر دہ علا ہے کرام موجود تھے۔ مولا نامفتی محمود تھے، مولا نا عبدالحق تھے، مولا نا عبدالحصطفیٰ مولا نا عبدالحق تھے، مولا نا عبدالحصطفیٰ الاز ہری تھے، مولا نا ظفر احمد انصاری تھے۔ انہوں نے باہمی اتفاق رائے سے مسلمان کی دستوری تعریف کا تعین کیا جسے دستور ساز اسمبلی نے منظور کر لیا اور بلاشبہ ایک اجتہا دی عمل تھا جو اجتماعی صورت میں ظہور میں آ باتھا۔

اس وقت ایک اور چینی علما ہے کرام کے سامنے تھا۔ وہ یہ کہ ملک میں اسلامی نظام پورے کا پورا کی بارگی نافذ کیا جائے یااس میں تدریجی طریق کاراختیار کیا جائے؟ اس پر علما ہے کرام کے حلقوں میں بحثیں ہوتی رہی ہیں، لیکن دستور سازا سمبلی میں سب علما ہے کرام نے اسلامی قوانین کے تدریجی نفاذ پر اتفاق کر لیا اور اسلامی نظریاتی کونسل تشکیل دے کراہے ملکی قوانین کے جائزہ کے لیے سات سال کا وقت دیا گیا۔ میری طالب علما نہ رائے میں ریجھی اجتہادی عمل تھا۔

یہاں ایک بات کی طرف توجہ دلانا چا ہوں گا کہ علاے کرام نے اجتہاد میں ہمیشہ اجتماعیت کا راستہ اختیار کیا ہے اور اس کی تنفیذ میں پارلیمنٹ کی اہمیت سے بھی انکار نہیں کیا۔ انہوں نے جن مسائل میں بھی اجتہاد کیا ، اپنے فیصلوں کو قانونی شکل دینے اور ان کے نفاذ کے لیے پارلیمنٹ ہی کو ذر یعہ بنایا اور میرے خیال میں اجتہاد کے عمل میں پارلیمنٹ کا یہی کر دار اس کا ضیح مقام ہے کہ اہل علم کسی اجتہادی مسئلہ پرکوئی رائے اختیار کریں تو پارلیمنٹ اس پر بحث و تیجیص اور غور و خوض کے بعد است قانونی حیثیت دے اور اس کی تنفیذ کا اہتمام کرے۔

یہ فیصلے اجتماعی اجتہاد کے اس دائر ہے سے تعلق رکھتے ہیں جن میں مختلف مکا تب فکر کے علما ہے کر امرے نے باہمی اشتراک ومباحثہ کے بعد اجتہادی فیصلے کیے ہیں مگر قدیم اور جدید حوالہ سے بھی پاکستان میں اجتماعی اجتہاد پورے اہتمام کے ساتھ ہوتا آ رہا ہے۔ اس سلسلہ میں وفاقی شرعی عدالت اور اسلامی نظریاتی کونسل کا تذکرہ کرنا چاہوں گا جو دستوری ادارے ہیں اور ان میں دینی علوم کے ماہرین کے ساتھ ساتھ عصری قانونی نظام سے وابستہ تجربہ کار حضرات بھی شامل ہیں بلکہ یوں کہنا شاید زیادہ مناسب ہو کہ عصری قانونی نظام کے ماہرین علما کے کرام کے تعاون سے بی خدمت سرانجام دے

رہے ہیں۔ان دواداروں کا اجتہادی کام اس قدرو قیع، جامع اور ہمہ گیرہے کہ اسے نصرف پاکستان کوایک شیخ اسلامی ریاست بنانے کے لیے بنیاد قرار دیا جاسکتا ہے بلکہ وہ پوری دنیا کے اسلام کے لیے ایک مثالی اور رہنما عمل کی حیثیت رکھتا ہے۔اسلامی نظریاتی کونسل اور وفاقی شرعی عدالت کے کام کے بارے میں چونکہ اس سیمینار میں دوسرے فاضل دوستوں نے تفصیل کے ساتھ بریفنگ دی ہے، اس لیے اس ضمن میں تفصیلات بیان کرنے کی پوزیشن میں نہیں ہوں، البتہ بیضر ورعرض کروں گا کہ اجتماعی اجتہاد کا میملی کام بلاشبہ آج کے دور میں پورے عالم اسلام کے لیے شعل راہ ہے۔

اس کے ساتھ ہی میں ایک اور اجتہادی عمل کی طرف اشارہ کرنا چاہوں گا جوقد کیم اور جدید کے امتزاج کے ساتھ پاکستان کے ایک کونے میں جاری ہے۔ ریاست آزاد جموں وکشمیر میں اس وقت بہت سے شرعی قوانین پرعمل ہور ہا ہے اور خصیل اور ضلع کی سطح کی عدالتیں شرعی احکام کے مطابق بیشتر مقدمات کے فیصلے کر رہی ہیں۔ اس کے لیے مشتر کہ عدالتی نظام کا طریق کا راختیار کیا گیا ہے۔ تحصیل کی سطح پرسول جج اور شرعی قاضی اکسطے بیٹھتے ہیں اور مقدمات کا مشتر کہ فیصلہ کرتے ہیں، جبکہ ضلع کی سطح پرسیشن جج اور شرعی قاضی مل کر بہت سے مقدمات نمٹاتے ہیں۔ قضا کا تعلق بھی اجتہاد ہی کی اجتہاد ہی کی اجتہاد ہی کی اجتہاد ہی کی ایک علی ایک میں جوعملاً موجود اور جاری ہے۔

میں نے قیام پاکستان کے بعد سے اب تک اجہا کی اجہا دی مختلف صورتوں اور اجہادی عملی کا وشوں کا تذکرہ کیا ہے جس سے اندازہ کیا جاسکتا ہے کہ پاکستان کے علما ہے کرام نے نہ بھی اجہاد کی ضرورت سے انکار کیا ہے، خہا تی اجہاد سے گریز کیا ہے اور نہ ہی اجہاد کے عمل میں پارلیمنٹ کے کردار سے صرف نظر کیا ہے، جبکہ اصل ضرورت اس امر کی ہے کہ علما ہے کرام آج کے دور کے عملی تقاضوں کو از خود محسوس کریں اور اسلاملاے کرام کے ۲۲ زکات کی طرح وقت کی ضرورت کا ازخود جائزہ لیتے ہوئے غیر سرکاری اور غیر سیاسی سطح پر اجہاد کی اجہاد کا کوئی فورم قائم کریں۔ ایسا قدم نہ صرف وقت کی ضرورت ہے بلکہ بہت سے مسائل کا حل بھی ہے۔

(روزنامه اسلام، ۱۳۸مارچ۵۰۰۰ء)

اجتماعی اجتها د کی ضرورت اوراس کے تقاضے

اجتہاداحکام شرعیہ کے چار بنیادی مآخذ میں سے ہے۔ پھریہ جناب نبی اکرم صلی الله علیہ وسلم پر نبوت ورسالت کے کممل اور ختم ہونے کا ناگز بر تقاضا بھی ہے کہ قیامت تک وحی کے عدم نزول کے دور میں پیش آنے والے واقعات ومسائل کا وحی کے ساتھ رشتہ قائم رکھنے کی کوئی صورت ضرور موجود ہو، تا کہ نسل انسانی ان امور میں وحی الہی کی راہنمائی سے محروم ندر ہے۔ چنا نچہ جناب رسول الله صلی الله علیہ وسلم پر مکمل ہوجانے والی آسانی وحی اور قیامت تک نسل انسانی کو پیش آنے والے مسائل و مشکلات کے درمیان اسی علمی ارتباط کا نام' اجتہاد'' ہے جس کی بدولت اسلام دنیا کے ہر خطے نسل اور زمانے کے لوگوں کے لیے ایک قابل عمل بلکہ واجب العمل نظام حیات کی حیثیت رکھتا ہے۔

اجتہاد کا پیمل جناب نبی اکرم کے دور میں ہی شروع ہو گیا تھا۔ لیکن نبی اکرم کے اجتہادات کو چونکہ وحی الٰہی کا درجہ حاصل ہے، اس لیے اصطلاحی معنوں میں اجتہاد کا آغاز حضرات صحابہ کرام رضوان اللّٰه علیہم اجمعین کے دور سے ثمار کیا جاتا ہے جواس وقت سے سلسل جاری ہے اور قیامت کے جاری رہے گا۔

اجتہاد کے بارے میں ایک بات تسلسل کے ساتھ کہی جارہی ہے کہ پہلی تین یا چار صدیوں کے بعداجتہاد کا دروازہ علمانے بند کر دیا تھا جس کی وجہ سے اس کے بعد سے کوئی مستقل مجتہد سامنے نہیں آر ہا، کیکن یہ غلط فہمی علوم وفنون کی تشکیل وقد وین کے مراحل سے بے خبری کا نتیجہ ہے، ورنہ اجتہاد کا دروازہ کسی دور میں بندنہیں ہوا اور تمام تر کمزوریوں کے باوجود پیمل آج بھی جاری ہے۔

البتہ اجہ ادکے اصول و تواعد کی ترتیب و تدوین کا باب ضرور بند ہوا ہے اور یہ ایک منطقی اور فطری عمل ہے۔ دنیا میں مختلف علوم و فنون کے آغاز ، تشکیل اور ترقی و کمال کی تاریخ پر نظر ڈالیس تو ایک بات سب میں مشترک نظر آتی ہے کہ انسانی معاشرہ کی کوئی نہ کوئی ضرورت ، مناسبت رکھنے والے ذہن میں داعیہ پیدا کرتی ہے جورفتہ رفتہ ذوتی کی صورت اختیار کرجا تا ہے۔ پھر پچھ عرصہ تک اس ذوتی کا انفرادی اظہار ہوتا ہے اور مختلف جہات سے سامنے آنے والا پید ذوتی بتدریج ایک علم اورفن کی صورت اختیار کرجا تا ہے۔ بہی صورت حال ''اجہ تا د' اجہ تا د' کے ساتھ بھی پیش آئی۔ اجہ ادا کیک شری ضرورت تھی جس نے اجہ ادی صلاحیتوں کے ذہنوں میں داعیہ پیدا کیا۔ پچھ عرصہ تک اس ذوتی کا انفرادی اظہار ہوتا رہا، اصول و ضوابط وضع ہوئے ، استنباط و تطبیق کے قواعد تر تیب پائے اور مختلف شخصیات کی طرف سے وضع کردہ اصول و تو اعد نے تو افتی و تقابل کے مراصل سے گزرتے ہوئے رفتہ رفتہ یک باضا بطاعلم کی حیثیت اختیار کرلی اور متعد دفقہی مکا تب فکر وجود میں آگئے۔

اس پی منظر میں '' جمجہدین مطلق' یا مستقل مجہدین ، جواجہ ہاد کے اصول و تو اعدوضع کرتے ہیں ، ان کے ظہور کا دوروہی تھا جب بنیادی قواعد وضوابط تشکیل پارہے تھے اوراس دور میں بیسیوں مستقل مجہدین سامنے آئے اورانہوں نے اپنے اپنے فقہی حلقے قائم کیے جن میں سے چار ، یا ظواہر کوشامل کرکے پانچ مکا تب فکر کوامت نے قبول کر لیا اور باقی فقہی حلقے فطری عمل کے مطابق تاریخ کی نذر ہوگئے ۔ اس کے بعد قیامت تک کسی مستقل مجہد کی ضرورت باقی نہیں رہی اوراس علم کے بنیادی قواعد وضوابط کی شکیل و ترتیب کا باب ہمیشہ کے لیے بند ہوگیا ۔ بالکل اس طرح جسے مثلاً علم نحو کے قواعد وضوابط کی ترتیب کا ایک دور تھا۔ اس دور میں مختلف ائمہ نے قواعد وضوابط وضع کیے جو قیامت تک اس علم کی نظر ہے تو بعد ہوئان کی تشریح و تعیر ، ترمیم واضا فہ اور اضا فی اور اضا فی قواعد کی تدوین کا دروازہ ہمیشہ کے لیے کھلا ہے اور ہر کی تشریح و تعیر ، ترمیم واضا فہ اور اضا فی قواعد کی تدوین کا دروازہ ہمیشہ کے لیے کھلا ہے اور ہر باصلاحیت کا حق ہے کہ دو اس جولانگاہ میں اپنے رہوار فکر کو جہاں تک اس کے بس میں ہو، دوڑا تا چلا جائے ۔ اس لیے علوم وفنون کی تشکیل و تدوین کے مسلمہ اصولوں کی روشنی میں اجتہاد کے بنیادی قواعد وضوابط کے وضع و تدوین کا باب بند ہوا ہے تواسے علما یا فقہا نے بند نہیں کیا بلکہ اس کے پیچھے فطری عمل وضوابط کے وضع و تدوین کا باب بند ہوا ہے تواسے علما یا فقہا نے بند نہیں کیا بلکہ اس کے پیچھے فطری عمل

اور تاریخ کالشلسل کار فرماہے۔

ہمارے خیال میں اصل مسکلہ اجتہاد کے باب کا کھلا ہونا یا بند ہوجانا نہیں بلکہ آج کے دور میں انسانی معاشرہ کو در پیش مسائل اور اجتہادی عمل کے درمیان پائی جانے والی وہ خلیج ہے جو ہر باشعور شخص کو واضح طور پر نظر آرہی ہے اور ہر شخص اپنے ذوق اور ذہمن کے مطابق اس کی تعبیر کررہا ہے۔ اس خلیج کا باعث اجتہاد کی بندش نہیں بلکہ اجتہاد کے جاری وساری عمل کو صحیح طور پر استعال میں نہ لانا ہے اور میری ناقص طالب علمانہ رائے میں مسائل حاضرہ اور اجتہادی عمل کے درمیان پائے جانے والی خلیج کے اہم اسباب یہ ہیں:

ا۔اب سے ایک ہزارسال قبل اسلامی اعتقادات پر یونانی فلسفہ کی بیغار کے دور میں ہمارے علم نے اس فلسفہ کی ماہیت اور مضرات کا سیح طور پر بروقت ادراک کرلیا تھا اوراس سے کما حقہ واقفیت حاصل کر کے اس کی زبان میں اس کے توڑا ور مقابلہ کی فضا پیدا کر دی تھی جس کی وجہ سے یونانی فلسفہ اسلامی اعتقادات پر جملہ میں کا میا بی حاصل نہ کر سکا۔ مگر اب سے کم وقیش دوسو برس پہلے سائنسی ایجادات وانکشافات، صنعتی ترقی اور مغرب کے لاد پنی فلسفہ حیات کی بیک وقت پیش رفت کے موقع پر ہمارے علمی ادارے اس سہ جہتی بیغار کی نوعیت اور نفع ونقصان کا شیح طور پر اندازہ نہ کر سکے موقع پر ہمارے علمی ادارے اس سہ جہتی بیغار کی نوعیت اور نفع ونقصان کا شیح پر مقابلہ کرنے کے بجائے دفاعی پوزیشن اختیار کر لی گئی جس کا نتیجہ آئے ہمارے سامنے ہواور مغرب کا فلسفہ لاد بنیت امت مسلمہ کے فتلف طبقات کے ذہنوں میں غیر شعوری ارتداد کی کمین گاہ قائم کرنے میں کا میاب ہو چکا ہے۔اگر اس دوران ہمارے علمی ادارے اور دبنی مراکز سائنسی علوم ،صنعت وحرفت اور مغربی فلسفہ سے واقفیت اور اس کی تعلیم کے درواز سے بند نہ کر لیتے اور خوداعتادی کا مظاہرہ کرتے ہوئے انہی علوم کے ہتھیاروں کوان سے مقابلہ کے لیے اختیار کرتے تو آئے مغرب کالاد بی فلسفہ مسلمانوں کے عاص علوم کے ہتھیاروں کوان سے مقابلہ کے لیے اختیار کرتے تو آئے مغرب کالاد بی فلسفہ مسلمانوں کے اعتقادی، نظریاتی ، قانونی، معاشر قبل میں نافر العمل رہتا ہے۔معاشرہ کی بدتی ہوئی صورت حال ہر اعتقادی، نظریاتی ، قانونی، معاشرہ میں نافر العمل رہتا ہے،معاشرہ کی بدتی ہوئی صورت حال ہر

نظرر کھتااور نئے پیش آمدہ مسائل اور قانون میں مطابقت پیدا کرتے رہنا قانون اوراس سے متعلق

اداروں کی ذمہ داری ہوتا ہے۔ گربیشتر مسلم ممالک پر استعاری قوتوں کے تسلط کے دور میں یہ صورت قائم نہرہ سکی۔ان ممالک کے قانون ونظام بدل گئے، قضا کا منصب افتا کی صورت اختیار کر گیا، اور اسلامی احکام وقوانین پڑل کی حیثیت ایک اختیاری عمل کی سی رہ گئی جس کی وجہ سے معاشرہ کی ضروریات کا جائزہ لینا اور قانون کے ساتھ ان کی تطیق کی صورتیں پیدا کرنا ''قضا'' کے علم سے تعلق رکھنے والے افر اداور اداروں کی ذمہ داری نہر ہا، بلکہ بیذ مہداری عام مسلمان کو متقل ہوگئی کہوہ کسی معاملہ میں شرع تھم معلوم کرنا چاہتا ہے تو کسی مفتی سے دریافت کرلے۔اس'' تنزل' نے احکام وقوانین کی اجتماعیت کا تصور مجروح کردیا، انفرادیت اور محدود سوچ اجتمادی عمل پرغالب آگئی اور معاشرہ کے اجتماعی مسائل ومشکلات کو اجتماد کو زیاحی کرنے کا کوئی مربوط نظام باقی نہ رہا۔

سے دورغلامی میں دینی مدارس اوران کے نظام تعلیم کا بنیادی ہدف اسلامی عقائد، دینی علوم اور مسلم معاشرت کا تحفظ تھا جس میں انہیں نمایاں کا میا بی حاصل ہوئی اور برصغیر میں دینی مدارس کے ہوئی ہوئی اور تہذیبی شکست مغربی فلسفہ کے علم برداروں کے لیے ابھی تک سوہان روح بنی ہوئی ہے، لیکن بنیادی ہدف چونکہ تحفظ تھا، اس لیے دینی مدارس کے 'نصاب ونظام'' کی ترجیحات اسی ''تحفظ'' کے گردگھوتی رہیں اور معاشرہ میں شرعی احکام وقوانین کی تطبیق و تعفیذ ان کے اہداف میں نہیں تھی اور نہ ہی دورغلامی میں اس کے بارے میں سوچا جا سکتا تھا۔ اس لیے فطری طور پر تطبیق و تعفیذ سے متعلقہ اجتہادی عمل دینی مدارس کی ترجیحات میں جگہ نہ پاسکا جس کا نتیجہ یہ ہے کہ دینی مدارس سے فارغ ہونے والے علیا کی غالب اکثریت اجتہاد کی اہمیت وضرورت، معاشرہ میں اس کے حقیقی کرداراوراس کی صلاحیت واستعداد؟؟ کے تقاضوں سے یکسر بے خبر ہے۔

اجتہاد کامل اس دوران بندنہیں ہوا بلکہ اس کا دائرہ محدود ہوگیا تھا۔ مختلف مکا تب فکر کے بڑے دارالا فتا اس دوران جو کا م کرتے رہے، اس کا بیشتر حصہ اجتہاد کے زمرے میں آتا ہے، لیکن معاشرہ میں شرعی احکام وقوانین کی تطبیق و تنفیذ کا ممل اجتہاد کے دائرے میں شامل نہ رہا اور مغربی فلسفہ حیات کی ہمہ جہتی بلغار کا صحیح طور پر ادراک نہ کرتے ہوئے اس کے مقابلہ کے لیے بروقت بیش بندی کی ضرورت محسوس نہ کی گئی جس کی وجہ سے مسائل حاضرہ اور اجتہادی ممل کے بروقت بیش بندی کی ضرورت محسوس نہ کی گئی جس کی وجہ سے مسائل حاضرہ اور اجتہادی ممل کے

درمیان وہ خلیج نظر آ رہی ہے جس نے نہ صرف اصحاب فکر ونظر کو سلسل پریشان کررکھا ہے، بلکہ مسلم ممالک بالحضوص پاکستان میں اسلامی نظام کے عملی نفاذ میں ایک بڑی رکاوٹ کی حیثیت بھی اختیار کیے ہوئے ہے۔

اجتہاد کے عنوان پر گفتگو کرتے ہوئے ایک اور سوال کا جائزہ لینا بھی ضروری معلوم ہوتا ہے اور وہ ہے اجتہاد کی اہلیت کا مسئلہ جس نے علاے دین اور جدیدا ہل دانش کے درمیان با قاعدہ ایک تنازعہ کی صورت اختیار کر لی ہے۔ مفکر پاکستان علامہ مجدا قبال ؓ کے بعض خطبات کا سہارا لیتے ہوئے ان کے فرزند جسٹس (ر) ڈاکٹر جاویدا قبال اور ان کے ساتھ قانون دانوں کا ایک طبقہ یہ موقف اختیار کیے ہوئے ہے کہ علاے کرام چونکہ آج کے علوم وفنون اور زندگی کے مختلف شعبوں سے تعلق رکھنے والے مسائل اور ان کے اسباب ونتائے سے براہ راست واقف نہیں ہوتے ، اس لیے ان میں اجتہاد کی اہلیت نہیں ہے اور اجتہاد کا میوت کی مہارت کو شرط قرار دیا ہے، مثلاً قرآن کریم، سنت رسول ہے کہ فقہا نے اجتہاد کے لیے جن علوم کی مہارت کو شرط قرار دیا ہے، مثلاً قرآن کریم، سنت رسول صلی اللہ علیہ وسلم، اجماع امت، اقاویل سلف اور علوم عربیت وغیرہ، چونکہ پارلیمنٹ اور دیگر آئینی دیتے ویفرہ دین کا دروازہ کھل جائے گا۔

ہماری ناقص رائے میں ان دونوں موقفوں کا سنجیدگی کے ساتھ جائزہ لینے کی ضرورت ہے،
کیونکہ اجتہاد کے مسلمہ اصولوں کے مطابق جمہدگی، ماخذ اور محل دونوں کے ساتھ اجتہادی درجہ کی
واقنیت ضروری ہے۔ ماخذ سے مرادوہ علوم شرعی ہیں جن سے آگاہی کوفقہا نے اجتہاد کے لیے شرط
صلم راداس شعبہ زندگی کے مروجہ قواعد وضوابط، روایات اور عرف ہے جس سے
متعلق مسئلہ در پیش ہے۔ ماخذ اور محل سے کما حقہ آگاہی اور ان دونوں کے درمیان تطبق کی صلاحیت
کے تین اجز اسے اجتہاد کا کمل ترتیب پاتا ہے اور اسے اجتماعی تناظر میں دیکھا جائے تو دونوں طبقوں
کے موقف میں واقعاتی بنیاد کسی خدتک ضرور موجود ہے اور ان میں سے کسی ایک کو بھی یکسر نظر

جدیدابل دانش کاخیال ہے کہ زمانے کے حالات، متعلقہ شعبہ زندگی کے قواعد وروایات اور عرف ہے آگاہی اصل ہے جبہ قرآن کریم کے تراجم وتفاسیر، احادیث کی شروح وتراجم اور فقہی احکام کے ذخیر ہے وافر مقدار میں میسر ہونے کی وجہ سے ماخذ میں عدم واقفیت کا خلاکسی حد تک پر کیا جاسکتا ہے، لیکن ہمار ہے خیال میں یہ بات درست نہیں ہے، کیونکہ مطالعہ کاعلم کسی بھی علم کی باقاعدہ تعلیم کا متبادل شلیم نہیں کیا جاسکتا اور کسی بھی علم میں لٹریچر کی فراوانی اور عام افراد کی اس تک رسائی کا تعلیم کا متبادل شلیم نہیں کیا جاسکتا اور کسی بھی علم میں لٹریچر کی فراوانی اور عام افراد کی اس تک رسائی کا یہ مطلب نہیں ہوتا کہ لٹریچر تک رسائی رکھنے والے شخص نے محض اس بنیاد پر اس علم میں اس درجہ کی معمارت' کی سند بھی حاصل کر لی ہے جو کسی بھی علم میں اجتہادی عمل کے لیے ضرور می تحجی جاتی ہے۔ آج ملک میں بہت سے افراد مل جائیں ملک کی کوئی عدالت ایسے شخص کو کسی آئینی اور قانونی مطاحیت متوسط درجہ کے وکلا سے زیادہ ہے، لیکن ملک کی کوئی عدالت ایسے شخص کو کسی آئینی اور قانونی معاطلے میں رائے کا با قاعدہ حق دینے کے لیے تیار نہیں ہوگی۔ یہ اصول اور ضابطہ کی بات ہے جس معاطلے میں رائے کا با قاعدہ حق دینے کے لیے تیار نہیں ہوگی۔ یہ اصول اور ضابطہ کی بات ہے جس شعبہ زندگی میں انجراف نہیں کیا جاسکتا۔

دوسری طرف علاے کرام کا پیطر زعمل بھی محل نظر ہے کہ کل سے ناوا قفیت یعنی متعلقہ مسئلہ کے مالہ و ماعلیہ اور اس کے حوالے سے مروجہ عرف و روایات سے عدم آگاہی کے خلاکو متعلقہ شعبہ کے کچھ افراد سے بوچھ کچھ کی صورت میں پر کرنے پر اکتفا کیا جاتا ہے اور حالات زمانہ اور مروجہ عرف و روایات سے اس درجہ کی 'جملی ممارست'' کو ضروری نہیں سمجھا جا رہا جو کسی زمانے میں ہمارے فقہا کا طرح امتیاز ہوتی تھی۔ مثال کے طور پر عبادات اور لاؤڈ اسپیکر کے جواز وعدم جواز کی بحث پر ایک نظر ڈال لیجے جس میں طویل بحث ومباحثہ کے بعد کسی حتی نتیجہ تک پہنچنے میں ہمیں کم وبیش رائع صدی کا وقت لگا اور اگر اس کے اسباب کا تجزیہ کریں گے تو سب سے بڑا سبب وہی لاؤڈ اسپیکر کے تکنیکی معاملات سے 'جملی ممارست'' کا فقد ان قرار پائے گا جس نے ہمیں رائع صدی تک تکنیکی بحث میں الجھائے رکھا۔

اس کے ساتھ مسئلہ کا یہ پہلوبھی قابل توجہ ہے کہ علما ہے کرام کے لیے زندگی کے تمام شعبوں کے ساتھ اس درجہ کی' دعملی ممارست'' کوشر طقر اردینا اور انہیں اس کے لیے مجبور کرنا بجائے خودمحل نظرہے۔ یہ 'تخصصات' کا دورہے۔ ماخذ کے اعتبار سے سب علوم شرعیہ پر یکسال مہارت رکھنے والے حضرات کا ملنا ہی مشکل ہوتا جارہا ہے اورا گرمحل کے لحاظ سے مختلف شعبہ ہائے زندگی کے اطوار وعرف سے واقفیت کو بھی شامل کر لیا جائے تو بات اور زیادہ پیچیدہ ہوجائے گی۔ قدیم فقہانے ماخذ کے لحاظ سے تو '' تجزی فی الاجتہا د' کے عنوان سے اس کاحل پیش کیا تھا۔ ایک شخص ایک شعبہ میں اجتہا دکی اہلیت سے بہرہ ور ہے اور دوسرے شعبہ میں نہیں ہے تو بیصورت جمہور فقہا کے نزدیک قابل قبول ہے اور اگر '' تجزی فی الاجتہا د' کومحل کے نقطہ نظر سے بھی تنہیم کر لیا جائے تو معاملات میں توسع اور تورع کا دائرہ پھیلتا چلا جائے گا۔

اصحاب فکرونظر نے اس مشکل کاحل' ابتہا ئی اجتہاد' کی صورت میں تجویز کیا ہے اور بیکوئی نئی تجویز نہیں ہے، بلکہ امام ابوحنیفہ ؓ کے طرز اجتہاد کا احیا ہے جس میں فقہا اور ماہرین کی ایک بڑی جماعت مشاورت اور اجتہائی بحث ومباحثہ کی صورت میں مسائل کے استنباط واستخر اج کے مراحل کو شکمیل تک پہنچاتی تھی اور اسی' اجتہائی اجتہاد' کے ذریعے مستنبط ہونے والے احکام ومسائل فقہ خفی کا بنیادی ذخیرہ ہیں، اس لیے آج ضرورت اس امرکی ہے کہ امام اعظم کے طرز اجتہاد کو زندہ کرتے بنیادی ذخیرہ ہیں، اس لیے آج ضرورت اس امرکی ہے کہ امام اعظم کے طرز اجتہاد کو زندہ کرتے ہوئے اہل علم اور ماہرین کی ایک ایک ایک کونسل قائم کی جائے جونہ صرف بید کہ غیر سرکاری ہو بلکہ اقتدار کی کشکش اور گروہی سیاست کی ترجیحات سے بے نیاز اور بالاتر ہو۔ اس میں دینی علوم کے مخلف شعبوں کے چوٹی کے ماہرین کے ساتھ ساتھ دندگی کے مختلف شعبوں سے مملی تعلق رکھنے والے تجربہ کار ماہرین کو بھی شریک کیا جائے اور باہمی بحث و تحیص اور اجتماعی مشاورت کے ذریعے مسائل کا ماہرین کو بھی شریک کیا جائے اور باہمی بحث و تحیص اور اجتماعی مشاورت کے ذریعے مسائل کا ماہرین کو بھی تاری کیا جائے اور باہمی بحث و تحیص اور اجتماعی مشاورت کے ذریعے مسائل کا ماہرین کو بھی شریک کیا جائے اور باہمی بحث و تحیص اور اجتماعی مشاورت کے ذریعے مسائل

آخر میں مسکہ کے ایک اور پہلوکا ذکر بھی مناسب معلوم ہوتا ہے کہ بیددور جہاں علم اور فن کے لیاظ سے تخصصات میں تقسیم در تقسیم در تقسیم کے عمل سے گزر رہا ہے، وہاں معاشرت کے تخصصات وامتیازات دن بدن کم ہوتے جارہے ہیں۔انسانی معاشرہ فیشنل ازم کا حصار توڑ کر انٹر بیشنل ازم کا حصار توڑ کر انٹر بیشنل ازم کا طرف عازم سفر ہے، فاصلے سمٹے جارہے ہیں اور انسانی زندگی تیزی کے ساتھ ایک مشترک بین الاقوامی معاشرت کی طرف بڑھ رہی ہے۔ان حالات میں ہمیں اجتہاد کی اہلیت کی شرائط میں ماخذ

سے آگاہی ، محل سے واقفیت اور تطبیق کی صلاحیت کے ساتھ ساتھ بین الاقوامی رجحانات سے شناسائی کی شرط کا اضافہ بھی کرنا ہوگا اور اجتماعی معاملات میں بین الاقوامی امور کے ماہرین کے علم وتجربہ سے استفادہ کرنا ہوگا، کیونکہ اسی صورت میں ہم مستقبل کے انسانی معاشرہ اور اجتہاد کے اسلامی اصول کے درمیان وہ حقیقی رشتہ جوڑ سکیں گے جو وقت گزرنے کے ساتھ ساتھ اپنی اہمیت کا پہلے سے زیادہ احساس دلار ہا ہے۔ وآخر دعواناان الجمد للدرب العالمین۔

(روزنامه پاکتان،۲۵راگست ۱۹۹۲ء)

اجتهاد: اعتدال کی راه کیاہے؟

ہمارے ہاں عام طور پر بیسوچ پائی جاتی ہے کہ اجتہاد ماضی قدیم کے اہل علم کا کام تھا اور اب
اس کا دروازہ بند ہو چکا ہے، اس لیے اس حوالے ہے کسی تگ و دو کی گنجائش باقی نہیں رہی۔ اجتہاد
کے اصول وضوابط کے تعین کی حد تک تو ہم بھی اس کے قائل ہیں کہ جہاں تک اجتہاد کے اصول و ضوابط، طریق کار اور اہلیت وصلاحیت کے تعین کی بات ہے، بدکام قرون اولی میں ہو چکا ہے اور تابعین و تبع تابعین کے دور میں بیسیوں فقہا کے کرام نے اجتہاد کے اصول طے کیے جن میں سے چار، پانچ یا چھ بزرگوں کے کام کو امت میں قبول عام حاصل ہوا اور وہ اب تک مسلمہ چلے آرہے ہیں۔ ان اصولوں پر نظر عانی یا ان میں کسی خے فقہی مکتب فکر کے اضافے کی ضرورت نہیں ہے۔ اس اجتہاد کا دروازہ بند ہے۔ بداس لیے بند نہیں کہ کسی نے اس کے بند ہونے کا اعلان کیا ہے یا کسی اختہاد کا دروازہ ہند ہے۔ بداس اجتہاد کی ممانعت کر دی ہے، بلکہ اس اجتہاد کا دروازہ اس لیے بند ہو نے کا اعلان کیا ہے یا کسی کہ اصولوں کے نیادی اصولوں کے بند ہو نے کا ایک کی ضرورت نہیں رہی، جیسا کہ ہم علم اور نیس من میں اس کے بنیادی اصولوں کے در کر ہوتا ہے اور بیکا م ایک بارکمل ہوجانے کے بعد اس کی خرورہ وتا ہے اور بیکا م ایک بارکمل ہوجانے کے بعد اس کا دروازہ خود بخو د بند ہوجاتا ہے اور اس کے بعد اس علم اور فن میں مزید پیش رفت ہمیشہ کے لیے اس بنیادی اصولوں کے دائرے میں محصور ہوجاتی ہے دراس علم اور فن میں مزید پیش رفت ہمیشہ کے لیے اس بنیادی اصولوں کے دائرے میں محصور ہوجاتی ہے۔

مگریہاجتہاد کانظری اور علمی پہلوہے جب کے ملی حوالے سے ان اصولوں کی روشنی میں اجتہاد کا درواز ہ کسی بھی فقہی مکتب فکر میں بھی بندنہیں رہا، نہ آج بند ہے اور نہ بھی آئندہ بند ہوگا۔ ہمیں اس فرق کولخوظ رکھنا ہوگا کہ اجتہاد کے اصول وضوابط طے کرنے کا معاملہ الگ ہے اور ان کی روشنی میں دعملی اجتہاد' کا دائر ہ اس سے بالکل مختلف ہے۔ ہم ان دونوں کو ایک زمرہ میں شارنہیں کر سکتے اور نہ ہی یہ دونوں کھی ایک ہی زمرہ میں شار رہے ہیں۔ فقہی مسائل واحکام میں عرف و تعامل کا بہت زیادہ دخل ہے اور کسی بھی مسئلہ میں علت ، عرف اور تعامل کی تبدیلی سے فقہا ہے کر ام ہر دور میں احکام میں ردو بدل کرتے رہتے ہیں جو ظاہر ہے کہ اجتہاد کا عمل ہے۔ اسی طرح جدید پیش آ مدہ مسائل کا مردور میں اجتہاد کے اصولوں کی روشنی میں تلاش کیا جاتا رہا ہے اور تلاش کیا جاتا رہے گا اور دیمی اجتہاد کے عمل ہی کا حصہ ہے۔

ان دونوں پہلوؤں کوسامنے رکھتے ہوئے آپ فقہ فنی اور دوسری فقہوں کے ارتقا کا جائزہ لیں تو ہر دور کے فقہا کے فیصلوں اور فقاوی میں آپ کو بہت فرق نظر آئے گا اور اس فرق کے پیچھے جواز صرف یہی ہوگا کہ بیاجتہا دکاعمل ہے جو مسلسل جاری ہے اور امت کی ضرورت ہے۔ میں اس سلسلہ میں چند عملی اجتہا دات کا حوالہ دینا چا ہوں گا جوہم نے بدلتے ہوئے حالات کے تحت ماضی قریب میں کیے ہیں۔ ان میں نئے پیش آمدہ مسائل کاحل بھی شامل ہے اور عرف و تعامل کے تغیر کے ساتھ ماضی کے فقہی فیصلوں اور فقاوی کو تبدیل کرنے کاعمل بھی اس کا حصہ ہے۔

0 احناف کے ہاں جمعہ کی شرائط میں ایک شرط سے ہے کہ حاکم وقت یا اس کا کوئی نمائندہ خطبہ دے مگر جب پاکستان، بنگلہ دلیش اور بھارت و بر ما پر مشتمل خطے پر مسلم اقتدار کا خاتمہ ہوا اور انگریزوں نے قبضہ کرلیا تو حضرت شاہ عبدالعزیز محدث دہلوی رحمہ اللہ تعالی اور دیگر علاے کرام کے فقاوئی سے بیخطہ دارالحرب قرار پایاجس پر بیمسئلہ کھڑا ہوا کہ امیر پااس کے نمائندہ کی موجودگی کے بغیر جمعہ داراکر نے کی شرعی صورت مذکورہ بالا شرط کی روشن میں کیا ہوگی اور کیا اس شرط کی وجہ سے جمعہ کا خطبہ اور جمعہ کی نماز کی ادائیگی موقوف کر دی جائے گی ؟ اس پر ہمارے فقہا نے بیاجتہا دی فیصلہ کیا کہ اس صورت میں مسلمانوں کی رضامندی کو امیر پااس کے نمائند کے گا قائم مقام قرار دے کر جمعہ کی ادائیگی کا سلسلہ جاری رکھا جائے اور اس شرط کو موقوف کر دیا جائے۔ اس پر کافی بحث ہوئی اور کی ادائیگی کا سلسلہ جاری رکھا جائے اور اس شرط کو موقوف کر دیا جائے۔ اس پر کافی بحث ہوئی اور کی مقام حقافل سے کے حوالے سے مختلف حلقوں نے تحفظات کے حوالے سے مختلف حلقوں نے تحفظات کے اور اس جمی بہت سے لوگ انہی تحفظات کے حوالے سے

جمعه يڑھنے كے ساتھ" ظہرا حتياطي" بڑھتے ہيں۔

0 قادیانیوں کے بارے ہیں ہمارے ہاں علمی صلقوں میں یہ بحث چلتی رہی ہے کہ ان کا شار مرتدین میں ہوگا یا کسی اور زمرہ میں شامل کیے جائیں گے۔ اسی طرح یہ بحث بھی ہوئی کہ اسلامی ریاست قائم ہونے کی صورت میں قادیانیوں کے ساتھ کیا معاملہ روا رکھا جائے گا؟ ہمارا قد بمی موقف سیدنا صدیق اکبر کے فیصلوں کے حوالے سے یہ ہے کہ مرتد کی سزاقتل ہے اور شخ الاسلام حضرت علامہ شبیرا حمد عثانی کا اس پر مستقل رسالہ 'الشہاب' کے نام سے موجود ہے جس میں انہوں نے قادیانیوں ہی کے لیں منظر میں مرتد کی اس شرعی سزا پر بحث کی ہے اوراسے قرآن وسنت کی روشنی میں ثابت کیا ہے، لیکن یا کستان قائم ہوجانے کے بعد اس مسئلے کا 'معلی طل' تلاش کرنے کا مرحلہ آیا تو تمام مکا تب فکر کے علاے کرام اس کے اس اجتہادی علی پر شفق ہو گئے اور اب تک متفق چلے آر ہے ہیں کہ قادیانیوں کو ایک اسلامی ریاست میں دوسرے ذمیوں کی طرح ایک' فیرمسلم اقلیت' کے طور پر قبول کر لیا جائے اور اس طرح انہیں جان و مال کا تحفظ دیا جائے۔ یہ علامہ اقبال کی تجویز تھی کے طور پر قبول کر لیا جائے اور اس طرح انہیں جان و مال کا تحفظ دیا جائے۔ یہ علامہ اقبال کی تجویز تھی الیا جو ظاہر ہے کہ ایک اجتہادی فیصلہ تھی نہاں مرکا تب فکر کے اکا برعلاے کرام نے قادیا نیوں کے مسئلہ کے قابل عمل کے طور پر قبول کر ایک اجتہادی فیصلہ تھا۔ کہ اجتہادی فیصلہ تھی تھیں۔ کہ تعبی کہ ایک اجتہادی فیصلہ تھیں۔ لیا جو ظاہر ہے کہ ایک اجتہادی فیصلہ تھیں۔ لیا جو ظاہر ہے کہ ایک اجتہادی فیصلہ تھیں۔ لیا جو ظاہر ہے کہ ایک اجتہادی فیصلہ تھا۔

اس طرح کے بہت سے اجتہادات کا تذکرہ کیا جاسکتا ہے جو ہمارے ماضی قریب اور حال کے علاے کرام نے کیے اور انہیں امت میں قبول عام کا درجہ حاصل ہوا، اس لیے یہ کہنا کہ اجتہاد کی ضرورت نہیں ہے فی جاہتہاد کے حوالے سے اب کوئی بات نہیں ہونی چا ہے، درست طرز عمل نہیں ہے کہ جولوگ' اجتہاد' کو بظاہر غلط مقاصد کے لیے استعال کرنا چا ہتے ہیں یا اجتہاد کے نام پر الحاداور تحریف کا راستہ ہموار کرنے کے در پے ہیں، ان کا جواب بینہیں ہے کہ سرے سے اجتہاد کی ضرورت تحریف کا راستہ ہموار کردیا جائے بلکہ ان کا جواب بیہ ہے کہ اجتہاد کے جھے مفہوم سے عوام کو متعارف اور اہمیت سے انکار کردیا جائے بلکہ ان کا جواب بیہ کہ اور قابل عمل صور توں کی وضاحت کی جائے اور بادی النظر میں اجتہاد یا اس پر گفتگو کا فورم الیے لوگوں کے لیے کھلا نہ چھوڑ دیا جائے ، اور جائے اور بادی النظر میں اجتہاد یا اس پر گفتگو کا فورم الیے لوگوں کے لیے کھلا نہ چھوڑ دیا جائے ، اور اگر آپ ایسے کسی بھی فورم کو صرف ان کے لیے خالی کر دیں گے اور اپنی بات کہنے کے لیے کوئی عملی اگر آپ ایسے کسی بھی فورم کو صرف ان کے لیے خالی کر دیں گے اور اپنی بات کہنے کے لیے کوئی عملی کر دیں گے اور اپنی بات کہنے کے لیے کوئی عملی کر دیں گے اور اپنی بات کہنے کے لیے کوئی عملی کر دیں گے اور اپنی بات کہنے کے لیے کوئی عملی کر دیں گے اور اپنی بات کہنے کے لیے کوئی عملی کوئی عملی کر دیں گے اور اپنی بات کہنے کے لیے کوئی عملی کر دیں گے اور اپنی بات کہنے کے لیے کوئی عملی کر دیں گے اور اپنی بات کہنے کے لیے کوئی عملی کر دیں گے اس کی جو کر کر دیں گے کر کیں گے کوئی عملی کر دیں گے در کی کے کہنا کوئی عملی کر دیں گے در کر دیں گے در کر دی کیکھوں کی کوئی عملی کی کر دیں گے در کر دیں کر دیں گے در دیا جائے در کر دیں گے در دیا جائے در کر دیں گے در کر دیں کر دیں کوئی میں دیں دور دیں دیں کر دیں کر

" یا نچویں فقہی کا نفرنس ' کے حوالے سے چند گزارشات

اا، ۱۲ ارد تمبر ۲۰۰۷ و پیناور میں منعقد ہونے والی '' پانچویں فقہی کا نفرنس' کی رپورٹ اس وقت میر سے سامنے ہے۔ یہ کا نفرنس المرکز الاسلامی بنوں کے زیرا ہتما م اوقاف ہال پینا ور میں منعقد ہوئی جس میں '' جدید سائنسی انکشافات اور متعلقہ فقہی مسائل' کے موضوع پر ممتاز ارباب علم ودائش ہوئی جس میں '' جدید سائنسی انکشافات اور متعلقہ فقہی مسائل' کے موضوع پر ممتاز ارباب علم ودائش نے مقالات پڑھے اور ان کے علاوہ جمعیت علما ہے اسلام پاکستان کے امیر حضرت مولانا فضل الرحمٰن اور صوبہ سرحد کے وزیراعلیٰ جناب محمد اکرم درانی کے فکر انگیز خطابات ہوئے۔ مجھے بھی اس کا نفرنس میں شرکت کی دعوت تھی اور حاضری کے لیے تیار بھی تھا مگر عین وقت پر طبیعت ناساز ہو جانے کی وجہ سے اس سعادت سے محروم رہا۔ یہ سوء اتفاق کی بات ہے کہ المرکز الاسلامی بنوں کے سربراہ اور فقہی کا نفرنس کے متنظم مولانا نصیب علی شاہ ، ایم این اے نے اب تک ہونے والی ہر فقہی کا نفرنس میں مجھے شرکت کی دعوت دی مگر میں کسی کا نفرنس میں مجھی شرکت کی دعوت دی مگر میں کسی کا نفرنس میں بھی شرکت کی دوجہ سے الشریعہ اکادی گو جرانوالہ میں ہمارے رفیق کار پر وفیسر حافظ منیراحد نے بعض کا نفرنسوں میں شرکت کی ہے۔

مولا نانصیب علی شاہ ملک بھر کے دینی اور علمی حلقوں کی طرف سے شکریہ کے مستحق ہیں کہ وہ ان سب کی طرف سے فرض کفا بیا داکر رہے ہیں اور اس وقت جوسب سے اہم مسکلہ آج کے علمی حلقوں میں زیر بحث ہے، اس کے حوالہ سے پیش رفت میں مصروف ہیں۔ وہ بیہ کہ علما بے دین اور مفتیان کرام کوروایتی موضوعات اور دائر ہ کارسے ہٹ کران مسائل کی طرف بھی توجہ دین چاہیے جو

سائنس، ٹیکنالوجی اوراس کے جلو میں آنے والے مغربی فلسفہ نے انسانی معاشرت کے لیے پیدا کردیے ہیں اورجن کا کوئی واضح حل سامنے نہ آنے کی وجہ سے نئ نسل مختلف النوع شکوک وشبہات کا شکار ہورہی ہے۔ سائنس اور ٹیکنالوجی اور مغربی فلسفہ و ثقافت کے فروغ نے مسلم معاشرہ کو بے شار مسائل سے دو چار کر دیا ہے۔ بہت سے معاملات میں انسانی معاشرہ کو اس سے سہولتیں حاصل ہوئی ہیں اور زندگی کے متعدد پہلو آسانیوں سے بہرہ ورہوئے ہیں، لیکن اعتقادی اور اخلاقی طور پر بہت سی الجھنوں نے بھی جنم لیا ہے اورعقلی اعتراضات اور شکوک وشبہات کے ایک نئے جال نے ذہنوں کے گرد حصار قائم کرلیا ہے۔ عقائد اور ان کی تعبیر و تشریح کے حوالہ سے گئی نئے سوال اٹھ کھڑے کے گرد حصار قائم کرلیا ہے۔ عقائد اور ان کی تعبیر و تشریح کے حوالہ سے گئی نئے سوال اٹھ کھڑے دوئی ہوئے ہیں، ؟؟ فقہی احکام ومسائل کے گئی نئے رخ سامنے آئے ہیں اور معاملات و اخلاقیات کے روایتی ڈھانے بھی مسلسل زلزلوں کی زدمیں دکھائی دے رہیں۔

کچھ عرصة بل کراچی میں ہمار بیس میں اگر نے جدید فقہی مسائل کے جائزہ کے لیے ' بجلس علمی' قائم کی تھی اورا کی تحقیق مجلس وجود میں آئی تھی جس میں فقید اعظم حضرت مولا نامفتی محمد شفیع " محضرت مولا نامفتی محمد شفیع " محضرت مولا نامفتی رشیدا حمد لدھیانو گی اور حضرت مولا نامحمد حضرت مولا نام محمد طاسین جیسے بزرگ ان مسائل کی طرف متوجہ ہوتے تھے اور عملی زندگی میں پیش آنے والے جدید مسائل کا فقہی حل پیش کر کے امت کی رہنمائی فر مایا کرتے تھے، مگر اب ان مجالس کی کوئی سرگری مسائل کا فقہی حل پیش کر کے امت کی رہنمائی فر مایا کرتے تھے، مگر اب ان مجالس کی کوئی سرگری مسائل کا فقہی حضرت مولا نامجا ہدالا سلام قائمی گی قائم کردہ فقدا کیڈ بجی اور مجلس مقہی نے بہت کام کیا ہے اور جو علمی و تحقیق کام ہمارے ہاں پاکستان میں ہونا چا ہے تھا، اللہ تعالیٰ نے وہ کام بھارت کے معلمی اللہ تعالیٰ نے وہ کام بھارت کے معلمی اللہ تعالیٰ کے حل کا فقہی رفتہ پورے جنوبی ایشیا کے مسلمانوں کے لیے علمی و فکری رہنمائی اور جدید مسائل کے حل کا ذریعہ ثابت ہوئی ہے۔

اس پس منظر میں مولا نانصیب علی شاہ الہاشی اور المرکز الاسلامی بنوں کی بیکاوش دیکھ کر بہت خوشی ہوتی ہے اور دل سے ان کے لیے دعانکلتی ہے کہ جو کام کراچی، لا ہور اور اسلام آباد کے کرنے کا تھا، وہ دور دراز کے ایک بسماندہ شہر بنوں میں ہور ہاہے۔اللہ تعالیٰ اس کاوش کو قبولیت سے نوازیں

اور مسلسل پیش رفت اور کامیا بی سے ہم کنار فرمائیں، آمین یارب العالمین گر المرکز الاسلامی بنوں کے اس وقیع کام کی افادیت واہمیت اور اثر آنگیزی کے تمام تر اعترافات کے باوجود دوحوالوں سے اپنے تحفظات کا ظہار ضروری سمجھتا ہوں، اس خیال سے کہ اگر حالات وظروف اجازت دیں تو مولا ناسید نصیب علی شاہ الہاشی انہیں اپنے پروگرام کا حصہ بناسکیں یاکسی اور صاحب عزم وہمت کے دل میں یہ بات آجائے تو وہ اس کام کا بیڑہ اٹھالیں۔

ایک بات بیہ ہے کہ جدید مسائل کا تعلق صرف فقہی حدود اور دائرہ کارسے نہیں ہے بلکہ مغربی فلسفہ ونظام اور سائنس وٹیکنالوجی کے پیدا کردہ مسائل میں سے بیشتر کا تعلق فکر وعقیدہ کے امور سے خاورنی نسل کے ذہنوں میں فکری اعتراضات اور اعتقادی شبہات نے جودھا چوکڑی مچارگی ہے، اس نے فکری ارتد ادکی سرحدات کوئی پود کے ذہنوں کے بہت قریب کردیا ہے۔ کسی دوست نے مفکر اسلام حضرت مولا ناسید ابوالحن علی ندوی کے مقالہ 'ر دہ و لا اب اب کر لھا' (وہ ارتد ادجس کے لیے کوئی ابو بکر موجود نہیں ہے) کا مطالعہ کیا ہے تو وہ اس گزارش کوزیادہ بہتر طور پر سمجھ پائے گا، ورنہ ہرصا حب علم کے لیے میرامشورہ ہوتا ہے کہ وہ آج کی فکری شکش کو سمجھنے کے لیے اس مقالہ کا ضرور مطالعہ کرے، کیونکہ مغربی فلسفہ وثقافت نے جو اعتقادی اور فکری مسائل کھڑے کردیے ہیں، ان مطالعہ کرے میں جدید تعلیم یافتہ مسلمانوں کوشعوری طور پر مطمئن کے بغیر ان سے اسلامی احکام و قوانین پر پوری طرح عمل کی تو قع نہیں کی جاسکتی۔

حضرت مولانا سیدابوالحن علی ندوی ہی کے حوالے سے ایک دوست نے جھے بتایا کہ برطانیہ میں مسلمان بچوں کے لیے شام کا ایک کمتب دیکھ کر انہوں نے فرمایا کہ انہیں نماز روز سے کے مسائل ضرور رٹاؤ مگراس کا فائدہ اس وقت تک نہیں ہوگا جب تک ان کے دل ود ماغ میں اللہ تعالیٰ کی عظمت اور دین کی اہمیت نہیں ہوگا ، اس لیے پہلے انہیں اللہ تعالیٰ کی ذات اور صفات کے بارے میں بتاؤ اور آخرت کا تصوران کے ذہنوں میں پختہ کرو، پھر نماز روز سے کے مسائل کی تعلیم دو، ورنہ خالی مسائل رشنے سے بچھ نہیں ہوگا۔ تبلیغی جماعت کے دوست اسی ذہن کے ساتھ کام کررہے ہیں جو مسائل رشنے کے لیے مفید اور موڑ بھی ہے، لیکن ذہن وقکر کی وہ سطح جوشعور اور استدلال اور منطق و عام ذہنی سطح کے لیے مفید اور موڑ بھی ہے، لیکن ذہن وقکر کی وہ سطح جوشعور اور استدلال اور منطق و

بر ہان کے ذریعے بات سجھنے کی عادی ہے،اس کے لیے بیکا فی نہیں ہےاورا سے بہر حال عقل وشعور اور منطق واستدلال کے ساتھ ہی مخاطب کرنا ہوگا۔

میں ایک عرصہ سے چیخ پیار میں مصروف ہوں کہ انسانی حقوق کا مغربی فلسفہ اور اقوام متحدہ کا انسانی حقوق کا چارٹر مسلمانوں کے علمی ودینی مراکز کی سنجیدہ توجہ کا مستحق ہے اور اس کے حوالہ سے جدید تعلیم یا فتہ مسلمانوں کے ذہنوں میں پائے جانے والے شکوک و شبہات کا از الہ ضروری ہے جو سطحی اور سرسری کام سے نہیں ہوگا، بلکہ اس کے لیے اسی درجہ کی علمی محنت اور تحقیقی کاوش کی ضرورت ہے جس طرح کی محنت پاکستان میں فقہی مسائل کے لیے المرکز الاسلامی بنوں کر رہا ہے۔ جب تک فرخوں سے شکوک و شبہات کے کا نئے نہیں نگلیں گے اور جب تک علمی اور منطقی استدلال کے ساتھ مغرب کے فلسفہ پر اسلام کی برتری کا عمومی سطح پر اظہار نہیں ہوگا، مغربی ثقافت کی یلغار کا راستہ روکنا

اس سلسلہ میں میرے ذہن میں پائی جانے والی دوسری الجھن یہ ہے کہ ہم نے کم وہیش حتی طور پر یہ طے کرلیا ہے کہ علم وحقیق کا ہرکام ہم نے دیو بندیت ہی کے حوالے سے کرنا ہے اور مسلکی دائرہ سے باہر دیکھنے کی بھی زحمت گوارانہیں کرنی۔ میرے زود یک بیطریقہ کار درست نہیں ہے اور پاکستان کے معروضی حالات اور حقائق سے مطابقت نہیں رکھتا۔ اس حوالے سے میرے ذہن کی سوئی تمام مکا تب فکر کے ۳۱ سرکر دہ علاے کرام کے ۲۲ دستوری نکات پرائی ہوئی ہوئی ہوئی فکری اور چلنے کے لیے تیار نہیں ہے۔ پاکستان کے معروضی حالات وحقائق اور تیزی سے بڑھتی ہوئی فکری اور تہذیبی کھکش کو سامنے رکھتے ہوئے ملی نوعیت کے علمی وحقیقی کام کے لیے وہی طریق کار زیادہ موزوں ہے جواب سے نصف صدی قبل ہمارے اکا برنے اختیار کیا تھا اور الگ الگ مسلکی دائروں میں کام کے ساتھ ساتھ اس کے اجتماعی اظہار کے لیے مشتر کہ کاوش کو بھی ضروری خیال کیا تھا۔

میں مسلکی دائروں میں علمی و تحقیقی کام کی ضرورت وافادیت کا قائل ہوں اوراس میں مزید ترقی اور پیش رفت کا خواہاں ہوں ، مگراس کے ساتھ ہی ہمیں کسی ایسے غیر سیاسی اور غیر سرکاری علمی فورم کی بھی اشد ضرورت ہے جہاں مشتر کہ ملی مسائل پر مختلف مکا تب فکر کے جیدعلامل بیٹھ کر بحث و مباحثہ کرسکیں اور کسی مسئلہ پراگر وہ ۲۲ دستوری نکات کی طرح حتمی نتیجے پر پہنچ جائیں تو قوم کے سامنے اس کامشتر کہ طور پراظہار بھی کریں۔

بہرحال ان گزارشات کے ساتھ میں المرکز الاسلامی بنوں اور برادرم مولا ناسید نصیب علی شاہ المہاشی کی اس وقیع کاوش پرمسرت واطمینان کا اظہار کرتے ہوئے انہیں مسلسل پیش رفت پرمبار کباد پیش کرتا ہوں اور اس محنت کی کامیا بی، قبولیت اور ثمرات کے لیے بارگاہ ایز دی میں تہدول سے دعا گو ہوں۔ آمین یارب العالمین ۔

(روزنامهاسلام، ۹رجنوری ۵۰۰۷ء)

جديدسياسي نظام اوراجتهاد

[۲۹/ اکتوبر ۲۰۰۷ء کوعلامه اقبال او پن یونی ورشی اسلام آباد کے زیرا ہتمام ' اقبال گا تصور اجتہاد' کے موضوع پر منعقد ہونے والے سیمینار کے چوتھ اجلاس میں پڑھا گیا]

نحمده تبارك و تعالى و نصلى و نسلم على رسوله الكريم وعلى آله و اصحابه و اتباعه اجمعين.

''اقبال کا تصوراجہا د' کے عنوان سے علامہ اقبال اُو پن یو نیورٹی اسلام آباد کے زیراہہما میں تمین روزہ سیمینارا یسے وقت میں ہورہا ہے جبکہ پوری دنیائے اسلام میں اجہاد کے بارے میں نہ صرف یہ کہ بحث وقت میں ہورہا ہے جبکہ پوری دنیائے اسلام میں اجہاد کے جارت میں نہ صرف یہ کہ بحث وقت میں ہورہاری ہے اوراس کے مختلف اور متنوع پہلوار باب علم ودانش کی گفتگو کا موضوع بنے ہوئے ہیں، بلکہ مختلف سطحوں پراجہاد کا مملی کام بھی پہلے سے زیادہ اہمیت اور سنجیدگی کے ساتھ پیش رفت کر رہا ہے اورامت مسلمہ میں اجہاد کی ضرورت واہمیت کا احساس بڑھتا جارہا ہے۔ جنوبی ایشیا میں مفکر پاکستان علامہ اقبال گواس بات کا کریڈٹ جاتا ہے کہ آنے والے دور کی ضرورت کا قبل از وقت اندازہ کرتے ہوئے انہوں نے اجہاد کی جدید ضروریات اور تقاضوں پر علمی انداز میں بحث کی اور اپنے معروف خطبہ اجہاد میں اہل علم کو ان ضروریات کی طرف توجہ دلاتے ہوئے بحث و تحیص کا ایک علمی ایک بخراد میں اہل علم کو ان ضروریات کی طرف توجہ دلاتے ہوئے بحث و تحیص کا ایک علمی ایک بخرا میں اس منے رکھ دیا۔

قرآن وسنت اور فقہ اسلامی کے ایک طالب علم کے طور پر علامہ اقبال ؓ کے خطبہ اجتہاد کے بارے میں دوسرے بہت سے حضرات کی طرح میرے بھی بعض تحفظات ہیں، کیکن مجھے اس حقیقت

کاعتراف میں کوئی ججاب نہیں ہے کہ تمام تر تحفظات کے باوجودا قبال کا یہ خطبہ اجتہاد آنے والے دور کی ضرور یات اور تقاضوں کے بیش نظر اجتہاد پر بحث ومباحثہ کے لیے ایک قابل توجہ اور لا کتی غور علمی اور عملی ایجنڈ اہے اور اس کے بعد سے اجتہاد کے جدید تقاضوں کے حوالہ سے جب بھی گفتگو ہوئی ہے، اسے کسی بھی مرحلہ میں نظر انداز نہیں کیا جا سکا۔ اس سے قبل سرسید احمد خان مرحوم ؓ نے بھی اس رخ پر کام کیا تھا گرمیری طالب علمانہ رائے میں سرسید احمد خان مرحوم ؓ اور علامہ اقبال ؓ رحمہ اللہ تعالی کے کام میں ایک واضح فرق ہے جس نے دونوں کے نتائج کو مختلف بنادیا ہے۔

سرسید احمد خان نے جس دور میں بات کی ، وہ ۱۸۵۷ء کے بعد ہمارے علمی اور معاشرتی ڈھانچوں کی ٹوٹ پھوٹ کا زمانہ تھا۔اس وقت صرف اور صرف تحفظ ہی ہرصاحب فکرمسلمان کے ذہن میں تھااور ہرطرف ایک ہی سوچ تھی کہ جو کچھ بچایا جاسکتا ہو، بچالیا جائے۔اس کے لیےروایتی علمی ودینی حلقوں نے اپنے انداز میں اور سرسید احمد خان نے اپنے انداز میں محنت کی۔ ظاہر بات ہے کہ تحفظات کے دور میں حساسیت بھی اسی حساب سے بڑھ جاتی ہے اور ہر قدم پھونک پھونک کر ر کھنا پڑتا ہے۔اس لیے سرسیداحمد خان مرحوم کےاصل کام کی بجائے ان کے تفردات زیادہ موضوع بحث بنے اور روایتی دینی حلقوں میں سرسیداحمد خان کے اصل کام کو پذیرائی حاصل نہ ہوسکی ، جبکہ علامہ اقبالؓ نے اس دور میں بات کی جب ہم غلامی کا ایک دورگز ارکر آزادی کی طرف بڑھ رہے تھے،امید کی کرنیں روثن ہونے گی تھیں اور بہترمتقبل کے کچھآ ثار دکھائی دینا شروع ہو گئے تھے، اس لیے علامہ اقبالؓ کے تفردات کی بحائے ان کے کام کی مقصدیت کی طرف نظریں زیادہ اٹھنے لگیں اور جہاں ان کا خطبہ اجتہا د جد پر علمی حلقوں کی تو جہات کا مرکز بنا ، وہاں روایتی دینی حلقوں کے لے بھی اسے یکسرنظر انداز کرنا مشکل ہوگیا۔ میں تو پہنیں کہنا کہ دینی حلقوں نے علامہ اقبالؓ کے خطبہاجتہا دکومن وعن قبول کرلیا،اس لیے کہ جب میں خوداس کے بارے میں اپنے تحفظات کا ذکر کر ر ہاہوں تو یہ بات کسے کہ سکتا ہوں انکین بہ ضرور کہ سکتا ہوں کہ جس شدت کے ساتھ سرسیدا حمد خان مرحوم کے تفروات کومستر دکر دیا گیا تھا جس کی وجہ پہلے عرض کر چکا ہوں کہ اس دور کامخصوص ماحول تھا،علامہا قبالُ کواس طرح کےشدیدر ڈمل کا سامنانہیں کرنا بڑا بلکہ میں آ گے چل کرعرض کروں گا کہ خودروایتی دینی حلقوں نے اس کے بعد جب اجتہاد کی طرف عملی قدم بڑھایا تو علامه اقبال کے بیان کردہ دائر ہے ہی ان کے کام آئے۔

استمہید کے ساتھ'' اقبال کا تصوراجتہا د'' کے مرکزی عنوان کے سائے میں'' جدید سیاسی نظام اوراجتہا د'' کے موضوع پر اس سیمینار میں ارباب علم ودانش کے سامنے کچھ طالب علمانہ گزارشات پیش کرنے کی سعادت حاصل کررہا ہوں۔

جدیدسیای نظام میں اجتہاد کے حوالہ سے گفتگو کرنے سے پہلے ضروری سجھتا ہوں کہ اسلام کے سیای نظام کے بارے میں کچھ عوض کروں، اس لیے کہ اس کا کوئی خاکہ سامنے رکھے بغیر جدید سیای نظام کے اجتہادی تقاضوں پر گفتگو کرنا ایک الیمی یک طرفہ بات ہوگی جس سے کوئی نتیجہ اخذ نہیں کیا جاسکے گا۔ اسلام کے سیاسی نظام کے بارے میں میری طالب علانہ دائے یہ ہے کہ قرآن کریم اور سنت نبوی صلی اللہ علیہ وسلم میں اس کے چند بنیادی اصول تو بیان کیے گئے ہیں جن سے کریم اور سنت نبوی صلی اللہ علیہ وسلم میں اس کے چند بنیادی اصول تو بیان کیے گئے ہیں جن سے قرآن وسنت میں موجود نہیں ہے۔ اسے امت کی صوابدید پر ہر دور کے حالات کے تناظر اور ضرور یات کے لیے او پن چھوڑ دیا گیا ہے جو بہت بردی حکمت کی بات ہے۔ اس کا مطلب اس اہم ضرور یات کے لیے او پن چھوڑ دیا گیا ہے جو بہت بردی حکمت کی بات ہے۔ اس کا مطلب اس اہم کا موفظر انداز کردینا نہیں ہے بلکہ ایسا کر کے حالات کے اتار چڑ ھاؤ نہ انسانی کے معاشر تی ارتقاء فطری توع کا کھا ظر کھتے ہوئے ہر قسم کے جائز امرکانات کا راستہ کھلا رکھا گیا ہے جو مسلس تغیر پذیر فطری توع کا کھا ظر کھتے ہوئے ہر قسم کے جائز امرکانات کا راستہ کھلا رکھا گیا ہے جو مسلس تغیر پذیر انسانی سوسائٹی کے فطری تقاضوں سے پوری طرح ہم آ ہنگ ہے، البتہ بنیادی اصول اور حدود قرآن انسانی سوسائٹی کے فطری تقاضوں سے پوری طرح ہم آ ہنگ ہے، البتہ بنیادی اصول اور حدود قرآن انسانی سوسائٹی کے فطری تقاضوں سے پوری طرح ہم آ ہنگ ہے، البتہ بنیادی اصول اور حدود قرآن دائر کہ کارسے تباوز نہ کرنے یائے۔

الله تبارک وتعالی نے قرآن کریم میں سورۃ المائدۃ کی آیت ۳۳ سے آیت ۵۰ تک بی اسرائیل کے سیاسی نظام کا ذکر کیا ہے اوراس کی حدود بیان فرمائی ہیں جن کا خلاصہ یہ ہے کہ ہم نے توراۃ اتاری جس میں ہدایت اور نور ہے۔ انبیاے کرام، علاے کرام اور خدا پرست لوگ اس کے

مطابق علم کرتے تھے۔ پھر ہم نے انجیل نازل کی جوتوراۃ کے احکام کی تقیدیق کرنے والی ہے اور پھر قرآن کر یم کا نزول ہوا۔ انہی آیات میں اللہ تعالیٰ نے بیجھی فرمایا کہ جولوگ اللہ تعالیٰ کے نازل کردہ احکام کے مطابق علم نہیں کرتے ، وہ ظالم ، فاسق اور کا فریس۔

اس کے ساتھ ہی ان آیات میں جناب نبی اکرم صلی اللہ علیہ وسلم کو ہدایت کی گئی ہے کہ آپ

لوگوں کے درمیان اللہ تعالیٰ کے نازل کردہ احکام کے مطابق فیصلے کریں اور لوگوں کی خواہشات کی پیروی نہ کریں اور یہ فرمان خداوندی بھی انہی آیات میں موجود ہے کہ لوگوں کی خواہشات کو فیصلوں

کی بنیاد بنانا جاہلیت اور گمراہی کا ذریعہ ہے۔ پھریہیں یہ بھی وضاحت کردی گئی ہے کہ لوگوں کی بنیاد بنانا جاہلیت اور گمراہی کا ذریعہ ہے۔ پھریہیں یہ بھی وضاحت کردی گئی ہے کہ لوگوں کی خواہشات کی مطلقاً نفی نہیں ہے بلکہ 'و لا تتبع اہو اء ھے عما جاء ک من الحق' کا جملہ واضح کرتا ہے کہ لوگوں کی ان خواہشات کی پیروی سے منع کیا گیا ہے جوحق یعنی وحی الہٰ ہی سے متصادم ہوں۔ اس کے ساتھ جناب نبی اکرم صلی اللہ علیہ وسلم کا بیارشاد گرامی بھی سامنے رکھ لیں جو بخاری شریف میں حضرت ابو ہریں ہے سروایت ہوا ہے کہ: ''بنی اسرائیل کی سیاست انبیاء کرام علیہم السلام کرتے تھے۔ ایک نبی فوت ہوتا تو دوسرا اس کی جگہ لے لیتا اور میرے بعد کوئی نبی نہیں ہے، اس لیے میں جو بعد خلفا ہوں گے۔''

گویا نبی اکرم صلی الله علیه وسلم نے فرمایا که بنی اسرائیل میں وحی الہی کی بنیا دیرانبیا ہے کرام علیہم السلام کے ذریعہ چلنے والے حکومتی نظام کا تسلسل اب بھی قائم ہے، البنة اب چونکہ کوئی نبی نہیں آئے گااس لیے بیشلسل اب خلفا کے ذریعے آگے بڑھے گا اوریہی اسلام کا نظام خلافت ہے۔

نظام خلافت کے حوالے سے ایک اہم بات کو ذہن میں رکھنا ضروری ہے جس کی طرف علامہ اقبال ؒ نے بھی اپنے خطبہ میں اشارہ کیا ہے کہ اہل سنت کے نزد یک بینظام''خلافت' کے عنوان سے ہے جبکہ اہل تشیع اسے ' امامت' سے جبکہ اہل تشیع اسے کہ نے دونوں میں بنیادی فرق سے کہ نے دونوں میں اور میر سے خیال میں ان دونوں میں بنیادی فرق سے کہ نے دونوں میں بنیادی کے دونوں کے دونوں میں کے دونوں کے د

ا۔خلافت کی بنیاد نامزدگی پڑہیں بلکہ امت کی صوابدید اور اختیار پر ہے جبکہ امامت منصوص ہے اور نامزدگی کے ذریعے اس کا تعین ہوتا ہے۔ ۲۔خلافت کسی خاندان اورنسل میں محدود نہیں جبکہ امامت صرف ایک خاندان میں محدود ہے۔ ۳۔خلیفہ کادینی درجہ مجتہد کا ہے جس کے فیصلوں اوراح کام میں صواب اور خطادونوں کا احتمال موجودر ہتا ہے جبکہ امام معصوم ہے، اس کی رائے میں خطاکا احتمال نہیں، اس لیے کسی بھی معاملہ اس کی رائے حتمی ہوتی ہے۔

۳۔ خلیفہ پنی خلافت میں خداکی نمائندگی نہیں کرتا جبکہ امام خداکا نمائندہ ہوتا ہے۔ جناب نبی اکرم صلی اللہ علیہ وسلم کے بعد حضرت ابو بکر کو خلیفۃ الرسول کہا جاتا تھا۔ قاضی ابو یعلی نے ''الاحکام السلطانی'' میں روایت نقل کی ہے کہ ایک بارکسی شخص نے حضرت ابو بکر کو یا خلیفۃ اللہ کہہ کر پکارا تو خلیفہ اول نے اسے ٹوک دیا اور فر مایا کہ میں اللہ تعالیٰ کا خلیفہ نہیں بلکہ رسول اللہ کا خلیفہ ہوں۔

میری طالب علانہ رائے میں اس کا مطلب یہ ہے کہ میں خدا کی نمائندگی کے نام پرکوئی پاپائی اختیارات نہیں رکھتا بلکہ رسول اللہ صلی اللہ علیہ وسلم کے نمائندہ کے طور پران کی ہدایات اور تعلیمات کا پابند ہوں، چنا نچہ حضرت ابو بکرٹ نے خلافت کا منصب سنجا لئے کے بعد اپنے پہلے خطبہ میں صاف طور پرفر ما دیا کہ میں اگر اللہ تعالی اور اس کے آخری رسول صلی اللہ علیہ وسلم کی اطاعت کروں تو میری اطاعت تم پر واجب ہے اور اگر ایسا نہ کروں تو میری اطاعت تم ہارے لیے ضروری نہیں ہے۔ اسے دوسرے الفاظ میں اس طرح بھی تعبیر کیا جا سکتا ہے کہ یہ تھیا کر لیمی کی نفی تھی اور شخصیت کی بجائے دلیل کی حکومت کے قیام کا اعلان تھا جس سے اسلام کے نظام خلافت آغاز ہوا۔

جناب نبی اکرم صلی الله علیه وسلم نے (اہل سنت کے موقف اور روایات کے مطابق) اپنا جانشین نامز دنہیں کیا تھا بلکہ خلیفہ کے انتخاب کوامت کی صوابد بداور اختیار پر چھوڑ دیا تھا چنانچے مسلم شریف کی ایک روایت میں ہے کہ جناب نبی اکرم صلی اللہ علیه وسلم نے ایک موقع پر خلیفہ نامز دکر نے کا ارادہ فر مایا ہمین پھر یہ کہ کرارادہ ترک کر دیا کہ 'یا ہی اللہ والمو منو ن الاابابکر'، ابوبکر کے سواکسی اور کو خلیفہ بنانے سے اللہ تعالیٰ بھی انکار کرتا ہے اور مومنین بھی اس پر راضی نہیں ہوں گے۔ میری طالب علمانہ رائے میں یہ جناب نبی اکرم صلی اللہ علیہ وسلم کی طرف سے امت کی اجتماعی صوابد ید براعتماد کا اظہار تھا اور حکمت کا تفاضا بھی بہی تھا کہ کسی کو نامز دکر کے نامز دگی کو ہمیشہ

کے لیے سنت نہ بنا دیا جائے۔ چنانچہ حضرت ابو بکر کی خلافت کا فیصلہ عوامی رائے بلکہ اچھے خاصے عوامی بحث ومباحثہ کے بعد ہوا اور اس طرح امت کو بیا ختیار حاصل ہو گیا کہ وہ اپنے حکمر ان کا خود انتخاب کرے۔

اس کے ساتھ اگر مسلم شریف کی ایک اور روایت کوبھی پیش نظر رکھ لیا جائے توبات زیادہ واضح ہوجاتی ہے جس میں نبی کریم صلی اللہ علیہ وسلم نے فر مایا کہ: '' تہمارے ایجھے حکمران وہ ہیں جوتم سے محبت کریں اور تم ان سے محبت کرواور تمہارے برے حکمران وہ ہیں جوتم سے نفرت کریں اور تم ان سے نفرت کروں ہیں بھی اشارہ ہے کہ حاکم اور رعیت کے درمیان اعتماد کارشتہ ضروری ہے، البتہ اس اعتماد کے اظہار کی عملی صورت ہرز مانہ کے حوالہ سے مختلف ہو سکتی ہے۔

اس کیے قرآن پاک اور جناب نبی اکرم صلی الله علیه وسلم کے ارشاد وعمل کے حوالہ سے اسلامی عکومت کی تین بنیادیں نظر آتی ہیں:

ا حکومت کا قیام عوام کی مرضی سے ہوگا۔

۲۔ خلیفہ کواستبدادی اختیارات حاصل نہیں ہوں گے، بلکہ وہ قرآن وسنت کے احکام کا پابند ہوگا۔ ۳۔ قرآن وسنت کے صرت کا حکام کے مقابلہ میں عوامی رائے کا کوئی اعتبار نہیں ہوگا۔

اس کے ساتھ اگر حضرت ابو بکراٹ کے پہلے خطبے کا یہ جملہ شامل کرلیا جائے کہ ''اگر میں سیدھا چلوں تو میرا ساتھ دواور اگر ٹیڑھا چلنے لگوں تو مجھے سیدھا کردؤ' تو اس سے ایک اور اصول بھی اخذ ہوتا ہے کہ:

۲۰ ۔ حکومت عوام کے سامنے جواب دہ ہے اور عوام کو حکومت کے احتساب کاحق حاصل ہے۔
ان اصولوں کی وضاحت کے بعد اب میں بیع خض کرنا چاہوں گا کہ خلیفہ کے انتخاب کے
طریق کار، حکومتی ڈھانچہ اور عوام کے حق احتساب کو ملی شکل دینے کے تمام امور حالات پر حچھوڑ دیے
گئے ہیں اور اس کے لیے ہر دور میں اس وقت کے حالات اور ضروریات کے مطابق کوئی بھی طریق
کاراختیار کیا جاسکتا ہے۔ یہی وجہ ہے کہ امت کے چودہ سوسالہ تعامل میں مختلف طرز ہا ہے حکومت کو عوامی اور علمی حلقوں کی طریق ہے۔

اس کے بعد میں آج کے جدید سیاسی نظام کی طرف آتا ہوں جس کی بنیاد چارا ہم اصولوں پر ہے: ا۔ مذہب اور ریاست کی علیحد گی،

۲ یوامی رائے کی بنیاد پرحکومت کی تشکیل،

٣- پارلىمنە كى مطلق خودمختارى،

۴ _انسانی حقوق کی پاس داری _

جہاں تک ندہب اور سیاست کی علیحد گی کی بات ہے،اسلام اس کو تسلیم بیس کر تا اور قر آن کریم صراحت کے ساتھ یہ بات کہتا ہے کہ اللہ تعالی کے اتارے ہوئے فرامین کو بنیاد بنائے بغیر احکام دیے جائیں گے تو وہ گمراہی کا باعث اور جہالت کے مترادف ہوں گے،البتہ حکومت کے قیام کے لیے عوام کی رائے کاحق اسلام نے تعلیم کیا ہے، بلکہ آج کے جدید سیاسی نظام کے وجود میں آنے سے ا یک ہزار سال قبل عوامی رائے کی بنیاد برحکومت تشکیل دے کراس کو بطور اصول اختیار کیا ہے۔ یار لیمنٹ کا وجود بھی اسلام کےاصولوں سے مطابقت رکھتا ہے ، کیونکہ جناب نبی اکرم صلی اللہ علیہ وسلم اورخلفا براشدین کے دور میں نقابہ اور عرافہ کا تصورا ورعریف اور نقیب کا منصب اسی عوامی نمائندگی کی علامت تھے اور وہ اسلام کے سیاسی نظام کا ایک ناگز پر حصہ تصور ہوتے تھے۔ بخاری شریف کی روایت کےمطابق خود جناب نبی اکرم صلی الله علیہ وسلم نے بھی غز وۂ حنین کے بعد قیدیوں کی واپسی کا فیصلہ متعلقہ لوگوں کی مرضی ہے کیا تھا اوران کی مرضی معلوم کرنے کے لیےان کے نمائندوں کو ذر بعه بناما تھا جنہیں''عریف'' کہا جاتا تھا۔اس کےعلاوہ بھی متعدد روایات کےمطابق جناب نبی ا کرم نے عرفاءاورنقباء کا تذکرہ فرمایا ہے اوران کی ذمہ داریوں کا ذکر کیا ہے۔ چنانچہان روایات کوسا منے رکھتے ہوئے آج کے بلدیاتی نظام اور پارلیمنٹری سٹم کواس کا متبادل یااس کی ترقی یافتہ شکل قرار دیا جاسکتا ہے، البتہ پارلیمنٹ کی مطلق خودمخاری جسے ساورنٹی سے تعبیر کیا جاتا ہے، ومحل نظر ہے کیوں کہ اسلامی نظام میں پارلیمنٹ قرآن وسنت کی حدود میں ہی قانون سازی کی مجاز ہوگی، اسے قرآن وسنت کے کسی صریح حکم کومنسوخ یا تبدیل کرنے کا اختیار نہیں ہوگا اوراس کی خود مختاری مطلقاً نہیں بلکہ اللہ تعالیٰ اور رسول اکر مسلی اللہ علیہ وسلم کی ہدایات کے دائر ہے میں تسلیم کی جائے گی۔

اسی طرح انسانی حقوق کی پاس داری کامعاملہ بھی توجہ طلب ہے، اس لیے کہ اسلام صرف انسانی حقوق کی بات نہیں کرتا بلکہ حقوق اللہ اور حقوق العباد کی پاس داری کا ایک مربوط نظام پیش کرتا ہے اورانسانوں کے باہمی حقوق کی عمل داری اور نگرانی کے ساتھ ساتھ حقوق اللہ کی ادائیگی کے اہتمام کوبھی ایک اسلامی حکومت کی ذ مہ داری قرار دیتا ہے، چنانچے سورۃ الجج کی آیت نمبر ۴۸ میں اللہ تعالی نے مسلمان حکمرانوں کے فرائض بیان کرتے ہوئے فرمایا ہے کہ جب ہم انہیں اقتدار عطا کرتے ہیں تو وہ نماز قائم کرتے ہیں ، ز کو ۃ کی ادائیگی کا اہتمام کرتے ہیں ،امر بالمعروف کرتے ہیں اور نہی عن المنکر کرتے ہیں۔اس آیت کریمہ کے شمن میں تفسیرا بن کثیر میں امیرالمومنین حضرت عمر بن عبدالعزيز الكياسية خطبه كاحواله ديا كياب جس مين انهول في فرمايا بركة بم حقوق الله ك بارے میں بھی تم سے مواخذہ کریں گے اور تمہارے باہمی حقوق کے حوالے سے بھی مواخذہ کریں گے،اس لیےا یک مسلم ریاست میں جب حقوق اللہ اور حقوق العباد دونوں کی ادائیگی کا اہتمام اور نگرانی حکومت کی ذمہ داری قراریائے گی تو انسانی حقوق کےموجود ہ فلسفہ ونظام پرجس کی بنیاد اقوام متحدہ کے جارٹریر ہے،نظر ثانی ناگزیر ہو جائے گی کیوں کہ اقوام متحدہ کے انسانی حقوق کے چارٹر کی بنیاد صرف حقوق العبادیر ہے اور اس کے بہت سے قوانین اور ضا بطے حقوق اللہ اور وحی الٰہی سے متصادم ہیں۔اس بنیاد پر اصولی طور پر انسانی حقوق کی پاس داری تو ایک اسلامی حکومت کے فرائض میں شامل ہے، کیکن ایساحقوق اللہ کے ساتھ تو ازن کے ساتھ ہوگا اور حقوق اللہ کونظر انداز کر کے صرف حقوق العباد کی پاس داری یک طرفه اور نامکمل بات ہوگی۔

اس پس منظر میں جب ہم اسلام کے سیاسی نظام کے حوالے سے جدید سیاسی نقاضوں کواس کے ساتھ ایڈ جسٹ کرنے کے لیے اجتہادی ضروریات کا جائزہ لیتے ہیں اور پاکستان کے علما کے طرز عمل کودیکھتے ہیں تو ہمیں اطمینان ہوتا ہے کہ انہوں نے اس سے صرف نظر نہیں کیا، کیوں کہ پاکستان کے قیام کے بعد جب علما کے کرام کے سامنے ایک نئی اسلامی ریاست کی بنیاد طے کرنے کا مرحلہ آیا تو بیاجتہادی علما اور اجتہادی صلاحیتوں کو بروئے کا رلانے کا موقع تھا۔ علما کے سامنے خلافت عثمانیہ کا صرف ربع صدی قبل ختم ہونے والا ڈھانچے بھی تھا اور سعودی عرب میں اس کے متبادل کے طور پر

وجود میں آنے والاحکومتی نظام بھی ان کے پیش نظر تھا، لیکن بید دونوں جدید دور کے سیاسی نقاضوں اور ضروریات کو پورا کرنے والے نہیں تھے، اس لیے علما ہے پاکتان نے اجماعی طور پریہ فیصلہ کیا کہ اسلام کے نام پر قائم ہونی والی اس نئی مملکت میں اللہ تعالیٰ کی حاکمیت اعلیٰ اور قرآن وسنت کی بالاد تی کی شرط کے ساتھ عوام کے دوٹوں سے حکومت کے قیام کا اصول اختیار کیا جائے، عوام کے منتخب نمائندوں کے لیے اقتدار کاحق تسلیم کیا جائے اور یہ بھی حتی طور پر طے کرلیا کہ تمام تر قانون سازی پارلیمنٹ کے ذریعے ہوگی۔ یہی وہ اصول ہیں جن کی طرف علامہ اقبال نے اپنے خطبہ اجتہاد میں توجہ دلائی تھی، چنانچے قرار دادمقاصد کے ساتھ ساتھ تمام مکا تب فکر کے ۱۳ سرکردہ علا ہے کہ اسلام کے ۲۲ دستوری نکات اسی اجتہادی پیش رفت کا ثمرہ ہیں، اس لیے یہ کہا جا سکتا ہے کہ پاکستان کے علا ہے کرام نظام حکومت کے بارے میں اجتہادی ضروریات کو پورا کرنے کی ہم ممکن کوشش کی ہے اور کرام نے نظام حکومت کے بارے میں اجتہادی ضروریات کو پورا کرنے کی ہم ممکن کوشش کی ہے اور علامہ اقبال کے تصورا جتہا دکو بھی نظرا نداز نہیں کیا۔

پھر قومی تاریخ کے ایک اور مرحلہ کو بھی اس سلسلے میں سامنے رکھنا ضروری ہے۔ جب سے 19ء کا دستور تشکیل پار ہاتھا، اس وقت دستور سازا سمبلی میں مختلف مکا تب فکر کے سرکردہ اور معتمد علماعوام کے منتخب نمائندوں کی صورت میں موجود سے جن کی مشاورت واشتر اک کے ساتھ دستور تشکیل پایا۔ اس دستور کی نظر پاتی حیثیت کا تعین ، حکومتی ڈھا نچ کی نوعیت کا فیصلہ، آج کے عالمی نظام اور جدید سیاسی دستور کی نظر پاتی حیثیت کا تعین ، حکومتی ڈھا نچ کی نوعیت کا فیصلہ، آج کے عالمی نظام اور جدید سیاسی نقاضوں کے ساتھ اس کی ایڈج شمنٹ کے راستے تلاش کرنا اور ان سب کے ساتھ قر آن وسنت کی بالا دستی کے اصول کو بھی برقر اررکھنا بہت بڑا اجتہادی عمل تھا جس میں ہمار ے علما ہے کرام پوری طرح سرخروہوئے اور ایک ایسادستور قوم کوفرا ہم کیا جس پر ملک کے تمام طبقوں کے ساتھ ساتھ روا تی دینی علقوں کا بھی انقاق ہے اور جدید سیاسی نظاموں کے ناگز برتقاضوں کی بھی نفی نہیں ہوتی ۔ اسی طرح قادیا نیوں کو فیر مسلم قادیا نیوں کو فیر مسلم اقلیت کا درجہ دینے پر اکتفا کرلیا، اس لیے کہ جدید سیاسی نظام کے ساتھ ایڈ جسٹمنٹ کا تقاضا بہی تھا۔ اقلیت کا درجہ دینے پر اکتفا کرلیا، اس لیے کہ جدید سیاسی نظام کے ساتھ ایڈ جسٹمنٹ کا تقاضا بہی تھا۔ اقلیت کا درجہ دینے پر اکتفا کرلیا، اس لیے کہ جدید سیاسی نظام کے ساتھ ایڈ جسٹمنٹ کا تقاضا بہی تھا۔ میں شبحتا ہوں کہ یا کتان میں حکومتی ڈھا نچے اور دستوری نظام کی تھکیل اور قادیا نیوں کی

حثیت طے کرنے کے بارے میں ملک کے تمام مکا تب فکر کے علماے کرام نے متفقہ طور پر جو فیصلے کیے، وہ اسی رخ پر ہوئے ہیں جن کی طرف علامہ اقبالؓ نے اشارہ کیا تھا، بلکہ ہم نے تو افغانستان میں طالبان کی امارت اسلامیہ قائم ہونے کے بعد وہاں بھی اس بات کے لیے کوشش کی ہے کہ کسی طرح وہاں دستوری حکومت کا کوئی راستہ نکل آئے۔ میں خود ایک دور میں قندھار گیا ہوں ، امیر المومنین ملاممرعمر سےان کے دورا قتد ار میں ملا قات کی ہےاوراگر چیان سے براہ راست اس مسلہ یر بات نہیں ہوسکی کیکن ان کی شوریٰ کے ذمہ دار حضرات سے میں نے بات کی۔ میں اپنے ساتھ قرار دادمقاصد، على ٢٢ دستوري نكات اور جمعيت على اسلام يا كستان كا م 19 و كا انتخالي منشور لے کر گیا تھااور میں نے انہیں اس بات پر آمادہ کرنے کی ہرممکن کوشش کی کہوہ علاے یا کستان کی طرح قرآن وسنت کی بالا دستی کی شرط کے ساتھ عوامی نمائندگی اور دستوری حکومت کا اہتمام کریں، کیونکہ آج کے دور میں کسی حکومت کے جواز کو عالمی سطح پرتسلیم کرانے کے لیے بیانا گزیر تقاضے ہیں اور چونکہ اس کاتعلق اجتہادی امور سے ہے اور حالات کے مطابق ایسے معاملات میں کوئی بھی ۔ مناسب فیصله کرنے کی گنجایش موجود ہوتی ہے،اس لیے انہیں اس مشورہ پرضرورغور کرنا جا ہیے،مگر یہ ہماری بدشمتی تھی یا حالات کا جبرتھا کہ معاملات کواس رخ پر لانے کی کوئی کوشش کامیاب نہ ہوسکی۔ اس کے برعکس ہمارے ایک اور پڑوی ملک ایران میں جب مذہبی قیادت برسراقتد ارآئی اورابھی تک برسرافتدارہے،اس نے اپنے روایق موقف کو جدید سیاسی تقاضوں کے سانچے میں ڈھالا، دستوری حکومت اورعوا می نمائندگی کا اہتمام کیا اور باوجود بکہ اہل تشیع کا امامت کا سٹم اہل سنت کے خلافت کے سٹم کی بذہبت زیادہ سخت اور تھیا کر لیمی کے زیادہ قریب ہے، انہوں نے اسے بھی ''ولایت فقیہ'' کے عنوان سے دستوری نظام کا حصہ بنا دیا،اس لیے وہ کامیابی کے ساتھ آگے بڑھ رہے ہیں۔

دستور کی حد تک پاکستان میں ہم نے بھی الیہ ہی کیا ہے اور اگر پاکستان اور ایران کے دساتیر کا تقابلی مطالعہ کیا جائے تو ایک اسلامی حکومت کے بارے میں اہل سنت کے نقطہ نظر اور اہل تشج کے نقطہ نظر کا فرق جدید دستوری زبان اور آج کی سیاسی اصطلاحات میں محسوس کیا جا سکتا ہے، البتہ ایران میں چونکہ حکومتی طبقات اور حکومتی نظام چلانے والے افراداس کے مطابق تعلیم وتربیت بھی رکھتے ہیں، اس لیے انہیں اس کے مطابق ملک کا نظام چلانے میں کوئی دفت پیش نہیں آرہی گر ہمارے ہاں مقدر طبقات اور اسٹیبلشمنٹ پاکستان اور اس کے دستور کی نظریاتی بنیاد کے حوالے سے ابھی تک تذبذب اور گومگو کا شکار ہیں بلکہ عوامی دباؤ کے تحت قبول کیے جانے والے اس دستور اور اس کی اسلامی دفعات سے کسی نہ کسی طرح پیچھا چھڑانے کے لیے ہاتھ پاؤں مار رہے ہیں، اس لیے پاکستان کا دستور اور اس کی اسلامی دفعات قومی زندگی میں عملی پیش رفت کے مواقع سے ابھی تک محروم ہیں۔

گفتگو کے اختتا م سے قبل میں بیر گزارش کرنا چاہوں گا کہ جہاں تک جدید سیاسی نظام کے ناگزیر تقاضوں اور آج کے ورلڈسٹم کے تناظر کو بجھنے اور اس سے ممکنہ طور پرہم آ ہنگ ہونے کا تعلق ہے، اس کی اہمیت وضر ورت سے نہ تو ازکار کیا جا سکتا ہے اور نہ ہی باشعور اہل علم نے بھی اس سے گریز کیا ہے، لیکن اس کا مطلب اسلام کے اصولوں سے دست برداری اور قرآن وسنت کی صدود سے تجاوز نہیں ہے، اس لیے اجتہاد کا جو تقاضا ہماری ملی اور قومی ضروریات سے تعلق رکھتا ہے اور قرآن وسنت کے اصولوں کی روثنی میں اس میں اجتہاد کی گئوائش پائی جاتی ہے، اس کے لیے ضرور قرآن وسنت کے اصولوں کی روثنی میں اس میں اجتہاد کی گئوائش پائی جاتی ہے، اس کے لیے ضرور کام ہونا چاہیے اور احکام وقوا نین کے حوالے سے اس کا وسیح دائرہ موجود ہے۔ جھے اس سلسلے میں روا بی دینی حلقوں اور مراکز کی ست روی کا احساس ہے اور میں انہیں ان تقاضوں کی طرف توجہ دلانے کے لیے گزشتہ ربع صدی سے بساط بھر کوشش کر رہا ہوں، لیکن اجتہاد کے نام پر مخرب کی پیروی اور اس کے فلے فرکو قبول کرنے سے ہمیں انکار ہے، اس لیے کہ سیاسی نظام کے حوالے سے بیروی اور اس کے فلے فرکی منزل بہر حال ریاست اور مذہب کی علیحہ گی ہے جس کے لیے مغرب ہم پر مسلسل دباؤ ڈال رہا ہے مگر ہمارے لیے وہ کسی صورت میں قابل قبول نہیں ہے اور اقبال ؓ نے بھی ہے کہ کہ ہمیں اس کا تک تلقین کی ہے کہ ۔

جدا ہودیں سیاست سے تورہ جاتی ہے چنگیزی

انسانی کلوننگ اسلامی نقط نظر سے

کلوننگ کا مسکداس وقت علمی حلقوں میں زیر بحث ہے اور اس کے مختلف پہلووں پر دنیا بھر میں بحث وشخیص کا سلسلہ جاری ہے۔ کلوننگ کے تکنیکی پہلووں کے بارے میں پچھ عرض کرنا تو ہمارے لیے ممکن نہیں ہوگا کہ بیابال فن کا کام ہے اور ہم اس فن سے نابلد ہیں ، البتہ انسانی زندگی اور سوسائٹی پراس عمل کے اثر ات اور اس کے ممکنہ نتائج وثمر ات کے حوالے سے پچھ عرض کرنا ہم ضروری سیجھتے ہیں۔

 سسٹم میں مرداور عورت کا ملاپ ضروری نہیں ہے بلکہ ان کے جسم کے وہ خلیے یاان میں سے کسی ایک کے جسم کے وہ خلیے جو ماں کے رحم میں انسانی وجود کی منزل تک پہنچتے ہیں، ایک مشینی طریق کار کے ذریعے یہ مراحل طے کریں گے اور اس کے ٹیکنیکل تقاضے پورے کرتے ہوئے ان خلیوں کو انسانی وجود کی منزل تک پہنچایا جائے گا۔ اس صورت میں وہ نیا وجود میں آنے والا انسان اس انسان کی ہو بہو کا پی ہوگا جس کے جسم سے خلیے حاصل کر کے اخیس اس پراسس سے گزارا گیا ہے اور اس طریقہ سے ایک انسان سے دو چار نہیں، بلکہ لاکھوں کی تعداد میں اس کی فوٹو کا بیاں تیار کی جا سکیس گ

 نے پودے، جانور یا انسان کوجنم دینے کا نام نہیں بلکہ آضی اشیا کے اسی میٹریل کو ایک الگر تیب اور پر اسس دینے کا نام ہم جواس سے قبل ایک دوسری ترکیب اور پر اسس کے ساتھ تخلیقی مراحل طے کرتا آرہا ہے، اس لیے اسے مجازی طور پر تخلیق کہنے میں تو شاید کوئی حرج نہ ہولیکن تخلیق کے قیق مفہوم و معنی کا اس پر سرے سے اطلاق ہی نہیں ہوتا، اس لیے اس سے تخلیق کے بارے میں قرآن کر می کے بیان کردہ عقیدے پر کوئی زنہیں پڑتی۔

بلکہ ایک اور انداز سے دیکھا جائے تو سائنسی تخلیقات وتحققات جوں جوں آ گے بڑھ رہی ہے،اللہ تعالیٰ کی بے پایاں قدرت کے نت نے مظاہر سامنے آرہے ہیں اور انسانی کمالات کے ساتھ ساتھ اس کی چیرت اور ہے ہی میں بھی مسلسل اضا فیہوتا چلا جار ہاہے کہ کوئی نئی چیز بنانا تو کجا، انسان اپنی تمام تر ذہنی اور سائنسی ترقی کے باوجود ابھی تک اللہ تعالیٰ کی پیدا کردہ اشیا کے ایک محدود ھے تک بھی رسائی نہیں حاصل کرسکااوراللہ تعالٰی کی پیدا کردہ چیز وں کی ترکیب وتر تیب میں جوتنوع اورنت نے امکانات مستوریں،ان تک پہنچنا بھی اس کی ہمت واستطاعت کے لیے پدستور جیلنج بنا ہواہے۔البتہ کلوننگ کےاس عمل نے اسلام کےاس عقیدے کی تائید کر دی ہے کہانسان مرنے کے بعد فنا کے گھاٹ نہیں اتر جاتا بلکہ اس کے وجود میں ،خواہ وہ کوئی شکل بھی اختیار کر لے، بہصلاحیت موجود رہتی ہے کہ وہ دوبارہ اپنی پہلی صورت کی طرف لوٹ آئے۔ جناب نبی اکر صلی اللّٰدعلیہ وسلم نے جب قیامت،اخروی زندگی اورانسان کے قبر سے دوبارہ اٹھنے کاعقیدہ بیان کیا تو مشرکین عرب نے یہی اشکال پیش کیا تھا کہ جب ہم مرکزمٹی میں مل جائیں گے، بڈیاں پوسیدہ ہوکر خاک ہوجائیں گی اور جمارا کوئی نشان باقی نہیں رہے گا تو دوبارہ ہم کیسے قبروں سے کھڑے کیے جائیں گے؟ اللہ تعالی نے قرآن کریم میں اس کا جواب دیا کہ جیسے ہم نے پہلے تحصیں یانی کے ایک قطرے سے پیدا کیا، دوبارہ تمھاری بوسیدہ ہڈیوں کوانسانی وجود کی شکل میں واپس لانے کی قدرت بھی رکھتے ہیں اور بخاری شریف کی ایک روایت کےمطابق جناب نبی کریم صلی الله علیه وسلم نے ارشاد فر مایا کہ جب انسان مرنے کے بعدمٹی میں مل جاتا ہے یااس کا وجود کسی بھی شکل میں ختم ہوجاتا ہے تو سارے جسم کے فنا ہوجانے کی صورت میں بھی اس کے جسم کا ایک جزو (عبد اللذنب)'' دیمچی کا مہرہ'' فنا

مے مخفوظ رہتا ہے جواس کی دوبارہ تخلیق کا باعث بن جاتا ہے۔

گویاانسانی جسم کاس آخری جزمیں، جوفنا ہونے سے محفوظ رہتا ہے، یہ صلاحت موجود ہوتی ہے کہ وہ اسی انسان کے دوبارہ وجود میں آنے کا ذریعہ بن جائے جس کے جسم کا وہ حصہ ہے، اس لیے کلوننگ کا یکم اخروی زندگی اور انسان کے دوبارہ جی اٹھنے کے بارے میں اسلام کے عقیدہ کی سائنسی تصدیق وتوثیق کی حیثیت رکھتا ہے اور اس سے جناب نبی اکرم صلی اللہ علیہ وسلم کا ایک اور مجزہ بھی ہمارے مشاہدے میں آرہا ہے کہ جس نتیج پر سائنس چودہ سوسال کے بعد پینچی ہے، مجزہ بھی ہمارے مشاہدے میں آرہا ہے کہ جس نتیج پر سائنس چودہ سوسال کے بعد پینچی ہے، جناب نبی اکرم صلی اللہ علیہ وسلم نے چودہ صدیاں پہلے اس کی پیش گوئی فرما دی تھی کہ انسانی جسم کا ایک ایسا جز ہے جو بھی فنا سے دو جار نہیں ہوتا۔ ہمیں یقین ہے کہ جس طرح سائنس نے جناب نبی اگرم صلی اللہ علیہ وسلم کے ارشاد گرا می کے ایک حصے کی کلوننگ کے ذریعے تائید کر دی ہے، اس ارشاد اگرا می کے دوسرے حصے کی تائید بھی سائنس جلد یا بدیر ضرور کر دے گی کیونکہ یہ جناب نبی اکرم صلی اللہ علیہ وسلم کا ارشاد ہے جس کا کوئی لفظ بلکہ حرف بھی بھی غلط نہیں ہوسکتا۔

کلوننگ کے حوالے سے چنداع تقادی پہلووں پر گفتگو کے بعد ہم ان سوالات کی طرف آتے ہیں کہ اس سے انسانی سوسائٹ کی عملی زندگی پر کیااثر ات مرتب ہو سکتے ہیں اور کیاان اثر ات و نتائج کوسا منے رکھتے ہوئے کلوننگ کے اس عمل کی شرعاً اجازت دی جاسکتی ہے؟

جہاں تک نبا تات اور انسان کے علاوہ باقی حیوانات کا تعلق ہے، ان میں کلونگ کے اس عمل کو ناجا ئز قرار دینے کی کوئی وجہ بچھ میں نہیں آتی ، اگر چہ ظاہری طور پر بیسوال ذہن میں ابھر تاہے کہ یہ ہزاروں سال سے چلے آنے والے روایتی طریقہ اور پر اسس کے خلاف ہے۔ ہم اسے روایتی طریقہ کہدرہے ہیں، فطری نہیں ، اس لیے کہ میٹریل کی ترکیب وتر تیب میں جو تبدیلی حیط عمل اور دائرہ امکان میں آجائے، وہ ہمارے خیال میں فطری ہی کے زمرے میں شامل ہوجائے گی کیونکہ فطرت کسی جامد چیز کا نام نہیں بلکہ کا نئات میں جو حرکت، ارتقا اور تنوع نظر آر ہا ہے، وہ دراصل فطرت کے تنوع ، حرکت اور ارتقا ہی کا مظہر ہے۔ اس لیے کا نئات کی موجود اور مستور اشیا میں سے فطرت کسی نئی چیز کی نشان دہی یا ان اشیا کی ترکیب وتر تیب اور پر اسس کی کسی نئی شکل کا انکشاف فطرت کسی نئی چیز کی نشان دہی یا ان اشیا کی ترکیب وتر تیب اور پر اسس کی کسی نئی شکل کا انکشاف فطرت

کے خلاف نہیں بلکہ فطرت ہی کا حصہ متصور ہوگا جواس سے قبل ہماری نگا ہوں سے مستور تھا اور اب ارتقا اور حرکت کے فطری عمل کے ذریعے اپنے اصل وقت پر ہمارے سامنے آگیا ہے۔

اس نے بل جب جانوروں میں مصنوئی نسل کئی اور مرغی کے انڈوں سے روای طریقے سے ہٹ کرمثینی عمل کے ذریعے چوزے نکالنے کا عمل کچھ عرصہ پہلے شروع ہوا تھا تو ایک نئی بات ہونے کی وجہ سے ذہنوں کو اس میں انجانا پن محسوں ہوا تھا اور اس قتم کے سوالات سامنے آئے تھے کہ بیہ انڈے جائز ہیں بیانہیں اور نراور مادہ جانور میں با قاعدہ جفتی کے بغیر حمل کا نئی کہ کھنے کا عمل درست ہے بیانہیں؟ بلکہ خود ہمارے ذبن میں بیسوال ابھی تک موجود ہے کہ کیا ایسا کرنا جانوروں کو ان کے فطری بیانہیں؟ بلکہ خود ہمارے ذبن میں بیسوال ابھی تک موجود ہے کہ کیا ایسا کرنا جانوروں کو ان کے فطری جذبات اور خواہشات کی جمیل سے روکنے کا عمل نہیں ہے اور کیا بیان کی حق تلفی تو نہیں؟ لیکن ان سب سوالات اور اشکالات کے باوجود اس عمل نے جواز بی کا درجہ حاصل کیا کیونکہ انسانوں اور جنوں کے سواکوئی مخلوق ہمارے مقیدہ کے مطابق الیمی نہیں ہے جو کسی شریعت کی پابند ہواور جس پرشری فود ان فواعد وضوالط کا اطلاق ضروری ہو۔ اس لیے ان کے بارے میں حلال وحرام اور جائز و ناجائز کے وہ جانوروں پر حلال وحرام اور جائز و ناجائز کے کسی قانون کا اطلاق نہیں ہوتا، اس لیے با تات اور مشینی جانوروں پر حلال وحرام اور جائز و ناجائز کے کسی قانون کا اطلاق نہیں ہوتا، اس لیے با تات اور مشینی جانوروں کی طرح کلونگ کے عمل میں بھی کوئی حرج نہیں ہے اور اگر اس سے انسانی سوسائٹ کوکوئی جوزوں کی طرح کلونگ کے علی میں بھی کوئی حرج نہیں ہے اور اگر اس سے انسانی سوسائٹ کوکوئی جوزوں کی طرح کلونگ کے کمل میں بھی کوئی حرج نہیں ہے اور اگر اس سے انسانی سوسائٹ کوکوئی جونوں کیا عملہ دوتو شریعت اس میں رکاوٹ نہیں بنی بلکہ نسل انسانی کے فائدے کے لیے اس کی حوصلہ افزائی

مگرانسانی زندگی میں کلوننگ کے عمل دخل کی صورت اس سے قطعی مختلف ہے، اس لیے کہ ہمارے عقیدہ کے مطابق انسان ایک مکلّف مخلوق ہے جو آسانی تعلیمات کی پابند ہے اور انسانی سوسائٹی کی ان معروف اقد ار وروایات کا شخفط اس کے لیے ایک ضروری اور ناگزیم ل ہے جن پرخود انسانی سوسائٹی کا مدار ہے اور جن معروف اقد ار وروایات سے انحراف کر کے انسان ایک مدنی اور شہری زندگی سے محروم ہوکر جنگل کی غیر متمدن زندگی کا رخ کرسکتا ہے۔ جن اقوام وطبقات نے انسانی سوسائٹی اور انسان کی معاشرتی زندگی کو آسانی تعلیمات کی بالاد شی سے آزاد سمجھ رکھا ہے اور

جن کے فیصلے صرف اور صرف سوسائٹی کی خواہشات اور اجہاعی عقل کے حوالے سے طے پاتے ہیں، وہ بیشیناً کلونگ کے نتائج وثمرات پرایک الگ زاویے سے غور کریں گےلیکن ہم بحثیت مسلمان خود کو آسانی تعلیمات کا پابند ہمجھتے ہیں اور انسانی معاشرت کے اضی تواعد وضوا بطاکو قبول کر سکتے ہیں جو آسانی تعلیمات یا دوسر کے فظوں میں قرآن کریم اور جناب نبی اکرم صلی الله علیہ وسلم کی تعلیمات سے مطابقت رکھتے ہوں، اس لیے کلونگ یا اس جیسے کسی بھی عمل کو قبول کرنے یا اس کے درجات متعین کرنے میں ہماراانداز دوسری قوموں سے قطعی مختلف ہوگا۔

یہی وہ مقام ہے جہاں ہمار ہے بعض دانش وردھوکہ کھا جاتے ہیں اور جب وہ سلم علما کومخر بی مفکرین سے ہٹ کر الگ انداز سے نئی سائنسی ایجادات کا جائزہ لیتے اور رائے قائم کرتے و کیھتے ہیں تو مسلمانوں اور مغربی اقوام کے اس بنیادی قکری فرق سے پوری طرح واقف نہ ہونے کی وجہ سے کنفیوژن کا شکار ہوجاتے ہیں جس کا نتیجہ عام طور پر مسلم علما کے خلاف طعن و تشنیج کی صورت میں ظاہر ہوتا ہے، حالا نکہ مسلمان ارباب علم ودانش کو ایسے معاملات میں دو پہلووں سے غور کرنا ہوتا ہے۔ مغربی مفکرین اور دانش ورصرف ایک حوالے سے سوچتے ہیں کہ انسانی سوسائٹی اس مسکلے کے بارے میں کیا سوچتی اور کیا جا ہی ہوتا ہے کہ اس بارے میں بارے میں انسانی سوسائٹی کے لیے فائدہ کا تناسب کیا ہے؟ لیکن مسلم علما کو اس کے ساتھ ایک اور پہلو کا جائزہ بھی لینا ہوتا ہے کہ اس بارے میں کیا انسانی سوسائٹی کے خالق و مالک کی تعلیمات کیا ہیں اور آ سانی تعلیمات اس مسکلے کے بارے میں کیا انسانی سوسائٹی کے خالق و مالک کی تعلیمات کیا ہیں اور آ سانی تعلیمات اس مسکلے کے بارے میں کیا

اس پس منظر میں انسانی کلوننگ کا جائزہ لیس تو ہمیں اس کی درجہ بندی کرنا پڑے گی اوراس کی مختلف صورتوں کا الگ الگ جائزہ لینا ہوگا۔ مثلاً اگر بیکلوننگ صرف انسانی جسم کے اعضا تک محدود ہے اور اس کے ذریعے معذور افراد کے لیے مطلوبہ جسمانی اعضا تیار کیے جاتے ہیں تو یہ بہت اچھا عمل ہے جس سے سرجری کے شعبہ میں انسانی سوسائٹی کو بہت فائدہ ہوگا اور بے ثمار معذور افرادان اعضا سے فائدہ اٹھا کرایک کممل انسان کی زندگی بسر کرسکیں گے۔ شریعت اس میں کوئی رکاوٹ نہیں اور علاج کے نقط نظر سے انسانی جسم کے اعضا کی تیاری کے لیے کلوننگ کے ممل کو قبول کیا جا

سکتا ہے۔ اس سے آگے بڑھ کراگرایک بانچھ جوڑے کے لیے اولاد پیداکرنے کامسکہ ہے تو بھی اس شرط کے ساتھ یم بل قابل قبول ہوگا کہ معاملہ با قاعدہ میاں اور بیوی کے درمیان محدودرہاور میاں بیوی کے تواسے سائنسی اور تکنیکی طور پر میاں بیوی کے تواسے سائنسی اور تکنیکی طور پر کلونگ کے مل کے ذریعے دورکر دیا جائے ، لیکن درمیان میں کسی اور عورت کارتم یا کسی اورمرد کا مادہ استعال نہ ہو کیونکہ اگر کسی غیرمرد کا مادہ منوبہ سی عورت کے رحم میں جائے گا تو زنا کی صور توں میں شار موگا۔

اس سے بلٹیسٹ ٹیوب بیج کی ولادت کا مسکلہ سامنے آیا تھا تو علماءاسلام نے یہی بات کہی تھی کہ اگرمیاں بیوی کا آپس کامعاملہ ہےاور درمیان میں کسی اورعورت کارحم استعال نہیں ہوتا تو ہیہ طریقہ علاج کےطور پر جائز ہے،کین اگر کوئی اورعورت بھی درمیان میں آتی ہے تو اس کے شرعی جواز کا فتو کی نہیں دیا جا سکتا۔اب جن اقوام کے نز دیک زنا کوئی بڑا جرم نہیں ہے اور مردعورت کا ملاپ، خواہ کسی بھی طور پر ہو،ایک نارمل سامعاملہ ہے،ان کے ہاں تو کلوننگ پاٹسیٹ ٹیوب بے لی کے ممل میں کسی تیسری عورت کی شرکت اور اس کے رحم کا استعال کوئی مسئلے نہیں ہے، لیکن ہمارے ہاں سیہ بہت بڑا مسلہ ہے جس کا تعلق صرف زنا کے احکام سے نہیں بلکہ نسب کے احکام سے بھی ہے کہ کلوننگ کے ذریعے جنم لینے والا بچیکس باپ کا اور کس ماں کا شار ہوگا؟ اگراس کا خلیہ صرف مرد سے لیا گیا ہے تو ماں کون ہوگی؟ اور صرف عورت کا خلیداستعال ہوا ہےتو باپ کس کوتصور کیا جائے گا؟ اور اگرکوئی تیسری عورت درمیان میں آگئی ہے تو ماں کا درجہ کسے حاصل ہوگا؟ اس مسئلے کی اہمیت مغرب میں یقیناً نہیں ہے کہ وہاں اب کسی کے تعارف یا حقوق کے تعین کے لیے باپ کا تذکرہ قانوناً ضروری نہیں رہااورصرف ماں سے منسوب بچوں کی تعدا دمسلسل بڑھتی جارہی ہے، کیکن ہمارے ہاں تو ماں اور باپ دونوں کاتعین ضروری ہے جس پرنسب کا، وراثت کا، رشتہ داریوں کے تعین کا اور آ گے چل کر نکاح کے جائزیا ناجائز ہونے کا دار ومدار ہے۔اس کے بغیر ہمارا پورا خاندانی نظام چو پٹ ہوکررہ جاتا ہے، وہی خاندانی نظام جس کی بربادی کا نوحہ اٹھی وجوہ کی بنایر آج ہرمغر لی دانش ورکی زبان پرہے۔

انسانی کلوننگ کا بھل ہمیں اس سے کہیں زیادہ خاندانی انار کی سے دوجیار کرسکتا ہے۔اولاد کے لیے مرداورعورت کا ملاپ ایک فطری یا روایتی طریقہ چلا آ رہا ہے لیکن اسلام اس کی تمام ممکنہ صورتوں کو قبول نہیں کرتا۔ بخاری شریف کی روایت کے مطابق جاہلیت کے دور میں میاں بیوی ہا ہمی رضامندی سے بہصورت اختیار کرتے تھے کہ بیوی کوئسی خاندان میں صرف اس لیے بھیجے دیا جاتا تھا کہ وہ وہاں کے کسی مرد سے حاملہ ہواوران کے خیال میں ایک اعلیٰنسل کا بچیان کے ہاں پیدا ہو حائے، با ہندووں میں ''نیوگ'' کا طریقہ ہے کہ بے اولا دمیاں بیوی باہمی رضامندی سے کسی تیسرے مرد کو درمیان میں لاتے ہیں جس سے مجامعت کر کے وہ عورت حاملہ ہوتی ہے اور دونوں میاں بیوی خوش ہوتے ہیں کہ انھوں نے اس طریقے سے اولا دحاصل کرلی ہے کیکن اسلام نے ان دونوں طریقوں کی نفی کی ہےاورانھیں زیا قرار دیا ہے۔اسلامی شریعت میں سب سے زیادہ سخت اور عگین سزازنا کے جرم میں ہی مقرر کی گئی ہےاور تورات کی بیان کردہ اس سزا کو جناب نبی اکرم صلی اللَّه عليه وسلم نے بھی اسلامی شریعت میں برقر اررکھا ہے کہ شادی شدہ مر دیاعورت اگرزنا کاار تکاب کریں تو انھیں سنگسار کر دیا جائے۔اس کی ایک بڑی وجہ یہ ہے کہانسانی سوسائٹی میں خاندان کے بنیادی یونٹ کے تحفظ، رشتوں کے تقدّس اور باہمی حقوق کے تحفظ وادا نیگی کا دار و مداراس بات پر ہے کہ نسب کا تعلق واضح ہواوراس میں کوئی ابہام نہ ہو۔ زناچونکہ نسب میں ابہام پیدا کرتا ہے اوراس سےرشتوں کے تعین، وراثت، ہاہمی حقوق اور زکاح کے جواز وغیر ہ کے سارے معاملات مخدوش ہو کررہ جاتے ہیں اوراس کے نتیجے میں خاندانی نظام اپنی فطری اور قانونی بنیاد سے محروم ہوکرانار کی اور تباہی کا شکار ہوجا تا ہے، اس لیے اسے اسلام نے کسی صورت میں اور کسی حالت میں گوار انہیں

اس پس منظر میں کلونگ یا ٹمیٹ ٹیوب بے بی کی کوئی الین شکل جس سے نکاح اور نسب کے شرعی ضابطے مجروح ہوتے ہوں اور خاندانی رشتوں کے دائر بے ٹوٹے ہوں ، اسلام اس کی اجازت نہیں دیتا اور اگر اس حوالے سے علا ہے اسلام اس کی مخالفت کرتے ہیں تو اس کا مطلب بہیں کہ وہ سائنس کی کسی نئی ایجاد کی مخالفت کررہے ہیں بلکہ صرف اس لیے کہ اس کی اجازت دینے سے انسانی

رشتوں کا نقدس اور خاندانی نظام کا بنیادی یونٹ پامال ہوتا ہے اور بیخالفت بالکل اس طرح کی ہے جیسے جناب نبی اکرم صلی اللہ علیہ وسلم نے دور جاہلیت کی اس رسم کوختم کردیا تھا کہ کسی عورت کوخاوند کی مرضی سے حمل حاصل کرنے کے لیے دوسرے خاندان میں بھیج دیا جائے یا جیسے ہندووں میں رائج ''خیوگ'' کے طریقے کو اسلام نے جائز اسلیم کرنے سے انکار کردیا ہے۔

یہاں دوسوال اور بھی توجہ طلب ہیں۔ایک یہ کہ اگر کلونگ کا معاملہ میاں ہیوی کے درمیان ہی رہے تو ہم اس کے جواز کے امکان کو تسلیم کررہے ہیں کہ بے اولاد جوڑے میں اولاد کے حصول کے لیے علاج کے طور پر اس عمل کو قبول کیا جا سکتا ہے، لیکن سوال ہیہ ہوگا جس کے ہما جارہا ہے کہ کلونگ کے ذریعے پیدا ہونے والا بچہ اس انسان کی بالکل فوٹو کا بی ہوگا جس کے جسم سے اس کا جرثو مہ یا خلیہ عاصل کیا گیا ہے تو اس کے علیحہ ہو جود اور تشخیص کا تعین کیسے ہوگا؟ یہ ایک مستقل کنفیوژن ہے جس کے حال کی کوئی صورت سمجھ میں نہیں آرہی۔اور دوسرا سوال ہیہ ہے کہ اگر کلونگ کے طریقے سے جنم لینے والا بچہ خالفتاً مشینی عمل کے ذریعے وجود میں آیا ہے اور کسی زندہ یا مردہ انسان کے جسم سے اس کا حورف خلیہ حاصل کیا گیا ہے تو اس مشینی بے بی کے مال باپ کون ہوں گے؟ اس کے وارث کون ہوں گاور وہ کون سے خاندان کا رکن موں گے اور وہ کون سے خاندان کا رکن متصور ہوگا؟ یہ سب سوالات اسلامی شریعت کی روسے انتہائی ضروری ہیں اور ان کا کوئی حل سامنے متصور ہوگا؟ یہ سب سوالات اسلامی شریعت کی روسے انتہائی ضروری ہیں اور ان کا کوئی حل سامنے متصور ہوگا؟ یہ سب سوالات اسلامی شریعت کی روسے انتہائی ضروری ہیں اور ان کا کوئی حل سامنے کی جائے ہوئی کے مال باب کا تو کوئی حل سامنے میں اور کے کہی بھی ممل کو جواز کی سند فرا ہم نہیں کی جاسکتی۔

پھراسلامی شریعت کے ضوابط اور حدود سے ہٹ کر عام معاشرتی نقط نظر سے بھی دیکھا جائے تو ان سوالات سے کوئی مفر دکھائی نہیں دیتا، اس لیے کہ اگر''کلونگ نسل'' جنگل کے لیے پیدا کرنی ہے اور انسانوں کی فوٹو کا پیاں بنا کر آھیں جنگلت کی طرف دھیل دینا ہے کہ باقی جانوروں کی طرح جیسے حالات اور مواقع ہوں، وہ بھی زندگی بسر کرتے رہیں تو کوئی اشکال کی بات نہیں لیکن اگر ''کلونگ نسل'' کے افراد کو انسانی سوسائی میں رہنا ہے اور انسانی معاشرت کی اسی مشینری میں فٹ ہونا ہے تو آھیں تیار کرنے سے پہلے ان کی جگہ کا تعین کرنا ہوگا اور بیدد کھنا ہوگا کہ یہ پرزے اس مشینری میں کسی جگہ ذئے بھی ہو تکییں گے یا اس سے محض ''سپئیر پارٹس'' کے بلا ضرورت ڈھیر لگاتے مشینری میں کسی جگہ ذئے بھی ہو تکییں گے یا اس سے محض ''سپئیر پارٹس'' کے بلا ضرورت ڈھیر لگاتے

چلے جانے کا شوق ہی پورا ہوگا؟

'' گینگ ریپ' پرسزاے موت اور علماے کرام

گزشتہ دنوں قو می اسمبلی نے '' گینگ ریپ'' پرسزاے موت کا قانون منظور کیا تواس پر بعض سرکردہ علاے کرام نے بیاعتراض کردیا کہ سزاے موت کا بیقا نون شرعی اصولوں سے مطابقت نہیں رکھتا، اس لیے اسے عجلت میں منظور نہ کیا جائے اور اس پرسرکردہ علاے کرام سے رائے لی جائے ۔ ''اجتاعی آ پروریزئ' کے واقعات کچھ عرصہ سے جس کثرت کے ساتھ رونما ہور ہے ہیں، اس کی روک تھام کے لیے قو می اسمبلی کو اس قانون کی ضرورت محسوس ہوئی ہے اور وزیراعظم میاں نواز شریف نے ''اجتاعی آ بروریزئ' کے حیاسوز واقعات کی روک تھام کے سلسلہ میں اپنے وعدہ کی شریف نے ''اجتاعی آ بروریزئ' کے حیاسوز واقعات کی روک تھام کے سلسلہ میں اپنے وعدہ کی جیکس کے لیے بی قانون کو منظور کرایا ہے۔ جہاں تک عجلت میں قانون کو منظور نہ کرنے اور اس پر میکس کی رائے لینے کا تعلق ہے، اس رائے کی اہمیت سے تو انکارنہیں کیا جاسکتا اور احتیا طاکا تھا ضا یہی تھا لیکن اب تو بی قانون منظور ہو چکا ہے، اس لیے اب اس رائے پر اصرار کا موقع نہیں رہا، البتداس کی شرعی حیثیت پر بحث کی گنجایش موجود ہے اور اگروا قعثا اس میں کوئی شرعی تھم پایاجا تا ہے تو البتداس کی شرعی حیثیت پر بحث کی گنجایش موجود ہے اور اگروا قعثا اس میں کوئی شرعی حیثیت پر اعلی عائما نون کی شرعی حیثیت پر اعلی میں نافذ توانین کا شرعی نظریاتی کوئسل سے رجوع کریں جن کی آئی خدمہ اس پرنظر ثانی کے لیے سب سے بہتر صورت ہی ہے کہ جن حلقوں کو اس قانون کی شرعی حیثیت پر اعتراض ہے، وہ وہ وہ قاتی شرعی عدالت یا اسلامی نظریاتی کوئسل سے رجوع کریں جن کی آئینی ذمہ اس کی نظریاتی کوئسل سے رجوع کریں جن کی آئینی ذمہ وانی کی شائم میں کا شرعی نظریاتی کی شائم کی کوئی شرعی کے کوئی سے کہ وہ وہ وہ وہ کی میں نافذ توانین کی تبدیلی کی سفارش کریں۔

'' گینگ ریپ'' کے سلسلے میں قو می اسمبلی کا منظور کردہ مسودہ قانون اس وقت ہمارے سامنے

نہیں ہے اور نہ ہی ہم اس کی صحت وسقم کے فئی پہلوؤں کا جائزہ لینا چاہتے ہیں۔البتہ اس؟؟ پرایک نظر ڈالنا چاہتے ہیں جواس قانون پر بعض علما ہے کرام کے اعتراض کا باعث بنا ہے اور وہ یہ ہے کہ ذنا کی شرعی سزایہ ہے کہ شادی شدہ مردیا عورت اس جرم کا ارتکاب کریں تو انہیں عدالت میں جرم ثابت ہونے کے بعدر جم کر دیا جائے جب کہ غیر شادی شدہ مردیا عورت کی سزااس جرم میں موت نہیں بلکہ حکم یہ ہے کہ انہیں سوسوکوڑے مارے جائیں، جب کہ مذکورہ قانون میں ان علما ہے کرام کے بقول میڈر تنہیں کیا گیا۔ اسی طرح بعض حضرات کا کہنا ہے ہے کہ تعزیرات میں سزا کا تعین حد شرعی سے یہ فرت نہیں کیا گیا۔ اسی طرح بعض حضرات کا کہنا ہے ہے کہ تعزیرات میں سزا کا تعین حد شرعی سے مطابقت نہیں ہے ، اس لیے بھی '' گینگ ریپ'' کے تمام مجرموں کے لیے مطابقاً سزا ہے موت مقرر کرنے کا جواز نہیں ہے اور اس طرح یہ قانون شرعی اصولوں سے مطابقت نہیں رکھتا۔

جہاں تک زنا کی سزامیں شادی شدہ اور غیر شادی شدہ کا فرق ملحوظ رکھنے کا تعلق ہے، حد شرقی کے نفاذ میں تو بیضروری ہے اور پاکستان میں نافذ شدہ حدود شرعیہ میں اس کا لحاظ رکھا گیا ہے، لیکن زیر بحث قانون ہمارے خیال میں'' حدود' کے دائرہ میں نہیں آتا بلکہ اسے تعزیر کے طور پر منظور کیا گیا ہے، اس لیے اس میں شادی شدہ اور غیر شادی شدہ کے فرق کا لحاظ رکھنا کوئی ضروری امر نہیں ہے۔
'' گینگ ریپ' پر سزا ہے موت کا قانون'' حدود شرعیہ' کے دائر ہے میں اس لیے نہیں آتا کہ'' عام زنا''اور'' اجتماعی بدکاری' میں واضح فرق موجود ہے اور اسی فرق کی وجہ سے اس کے لیے الگ قانون سازی کی ضرور یہ محسوں کی گئی ہے، ورنہ' زنا'' کے عام جرم کے لیے تو ملک میں قوانین پہلے بھی نافذ میں۔

ایک ہی جرم مختلف مواقع اور حالات کے حوالے سے الگ الگ نوعیت اختیار کر لیتا ہے اور جرم کی مختلف نوعیّتوں کا بیفرق علا ہے احناف کے ہاں تو بطور خاص تسلیم کیا جاتا ہے۔ مثلاً سرقہ، جیب تراثی اور کفن چوری بنیادی طور پر چوری ہی کی مختلف صور تیں ہیں، کیکن علا ہے اصول نے نوعیت اور موقع ومحل کی مناسبت سے انہیں الگ الگ جرم شار کیا ہے اور ان کے لیے الگ سزائیں تجویز کی ہیں حتی کہ' کفن چوری' پر' سرقہ' کا اطلاق کلمل نہ سمجھتے ہوئے بعض فقہا نے اسے' حد شرعی' کے اطلاق سے مشتنیٰ کر کے' تعزیز' کے دائر ہے میں شامل کر دیا ہے۔ اس اصول کی روشنی شرعی' کے اطلاق سے مشتنیٰ کر کے' تعزیز' کے دائر ہے میں شامل کر دیا ہے۔ اس اصول کی روشنی

میں دیکھاجائے تو'' گینگ ریپ' زنا کی عام تعریف سے ہٹ کرایک الگ بلکہ اس سے زیادہ مگین جرم قرار پاتا ہے، اس لیے کہ اجتماعی بدکاری کی صورت میں زنا کے ساتھ دومزید جرم بھی شامل ہو جاتے ہیں: ایک بید کہ یہ بدکاری عملاً دوسر بے لوگوں کے سامنے کی جاتی ہے جس میں تذکیل اور تشہیر کا پہلو پایا جاتا ہے اور انتقام کے لیے خود ساختہ صورت اختیار کرنا بجائے خود جرم ہے۔ پھر اس موقع پر اگر ہتھیار کی موجود گی اور نمالیش بھی کی گئی ہوتو تخویف اور جبر کا ایک تیسرا جرم بھی اس کے ساتھ بڑھ جاتا ہے اور ان تمام جرائم کا مجموعہ'' گینگ ریپ' ہے جس کے بڑھتے ہوئے رجان پر قابو پانے جاتا ہے اور ان تمام جرائم کا مجموعہ'' گینگ ریپ' ہے جس کے بڑھتے ہوئے رجان پر قابو پانے کے لیے اگر' مدود شرعیہ' سے ہٹ کر بطور تعریبا لگ سز امقرر کرنے کی ضرورت محسوس کی گئی تو اسے شرعی اصولوں سے تھا وزقر اردینا کوئی مناسب طرز عمل نہیں ہوگا۔

باقی رہی ہے بات کہ انتوریات 'میں ''حدشری '' سے زاکد سزامقرر کرنا درست نہیں ہے تو ہے موقف بھی اصولی طور پرکل نظر ہے اورسلسلہ میں بحث و دلائل کا ایک الگ میدان موجود ہے، البتہ اس موقع پر احناف کے موقف کی وضاحت کرتے ہوئے اس قدر تذکرہ مناسب معلوم ہوتا ہے کہ امام طحاویؓ شرح معانی الآ خار میں حضرت امام ابو یوسف گا یول نقل کرتے ہیں کہ تعزیرات میں سزا کا مقرر کرنا امام (یعنی حکومت) کی رائے پر موقوف ہے اور اس میں کوئی تحدید نہیں ہے۔ علامہ عنی گذشی نظر کرنا امام (یعنی حکومت) کی رائے پر موقوف ہے اور اس میں کوئی تحدید نہیں ہے۔ علامہ عنی '' عبدہ القاری'' میں امام ابو یوسف گا کہی قول نقل کیا ہے، جب کہ علامہ سید محمدانورشاہ شمیری گنا نوزیر میں '' فیض الباری'' میں حضرت امام ابو حنیفہ گاموقف بیان کرتے ہوئے فرماتے ہیں کہ اگر تعزیر میں سزاکوڑوں کی صورت میں ہوتو یہ شرط ہے کہ کوڑوں کی سزا جوحد شرعی میں کم از کم مہم کوڑے بیان کی سزاکوڑوں کی سزا مقرر کرنا جائز ہے۔ اسی طرح معروف محقق گئی ہے، تعزیر میں اس سے زیادہ مقرد نہ کی جائے 'ہیکن اگر سزاکسی اورشکل میں مقرد کی جارہ ہی ہوتی الستاذ السید سابق ''فقد السنة ''میں فناوئی شامی کے حوالہ سے فل کرتے ہیں کہ 'احناف کا اصول سے الاستاذ السید سابق ''فقد السنة میں میں ان کے نزد کے قتل کی سزاعام حالات میں نہیں ہے، مثلاً کسی بھاری چیز کے ساتھ قتل کرنا یا لواطت وغیرہ ،اگر ان جرائم کا تکر اربونے گئو امام (حکومت) کوئی حاصل ہے کہ ساتھ قتل کرنا یا لواطت وغیرہ ،اگر ان جرائم کی سزا مام اس ہیں نظر میں موت کی سزایا مقررہ حد سے زیادہ سزادے بشرطیکہ سے عوام کی مصلحت اسی میں نظر

اس لیے ہمارا خیال ہے کہ'' گینگ ریپ' کی انسانیت سوز وار دا توں میں جس طرح مسلسل اضافہ ہور ہا ہے، اس پر قابو پانے کے لیے موت کی سزا کا بیر قانون ایک مناسب بلکہ ضرور کی قانون ہے اور شرعاً اس میں کوئی مضایقہ نہیں ہے، لیکن شرط بیہ ہے کہ اس پرموژ عمل درآ مد ہو، ور نہ ملک میں قوانین تو پہلے بھی موجود ہیں۔ مسئلہ ان پڑمل درآ مد کا ہے۔ اگر ان کی طرح بیر قانون بھی ہمارے نظام کی ست روی اور کر پشن کی جھیٹ چڑھ گیا تو اس کا بھی کوئی فائدہ نہیں ہوگا، اس لیے حکومت کی ذمہ داری ہے کہ وہ قوانین کے موثر نفاذ اور ان پڑمل درآ مد کے لیے بھی منصوبہ بندی کرے۔ (روز نامہ یا کتان اسلام آباد، ۱۸ ارا پریل ۱۹۹۵ء)

رؤيت ہلال اوراختلاف مطالع

سرحدا سمبلی کی اس متفقہ قرارداد نے رویت ہلال کے مسلے پرایک بار پھر ہلچل بیدا کردی ہے کہ مرکزی رویت ہلال کوتوڑد یا جائے اور رمضان المبارک اورعیدین وغیرہ کے نظام کوسعودی عرب کے ساتھ منسلک کر کے جس روز سعود بیمیں چاند کا اعلان ہو، اس کے مطابق روزہ اورعید کا پاکستان میں بھی اعلان کر دیا جائے ۔ گزشتہ سال رمضان المبارک اورعید الفطر کے چاند کے حوالے سے صوبہ سرحداور باقی ملک میں جو بدمزگی پیدا ہوگئ تھی، اس کے پس منظر میں سرحداسمبلی کی بیہ متفقہ قرار داد خصوصی اہمیت کی حامل ہے جس کے مثبت اور منفی پہلوؤں پر بحث کا سلسلہ جاری ہے ۔ سرحداسمبلی میں بیہ متفقہ قرار داد کوائی کی طرف سے پیش کی گئی جسے متفقہ طور پر منظور کر لیا گیا ہے۔ اس کا مطلب بیہ ہے کہ اسے حکومتی پارٹی کی طرف سے پیش کی گئی جسے متفقہ طور پر منظور کر لیا گیا ہے۔ اس کا مطلب بیہ ہے کہ اسے حکومتی پارٹی مجل عمل کی تائید بھی حاصل ہے اور متحدہ مجل میں چونکہ ملک کے تمام نہ بھی مکا تب فکر کے کوگ موجود ہیں، اس لیے اسے صرف سیاسی قرار داد کا درجہ حاصل نہیں رہا، بلکہ مختلف مکا تب فکر کے کردہ علما ہے کرام کی رضا مندی کی جھلک بھی اس میں نمایاں طور پر دکھائی دے رہی ہے۔

ہمارے ہاں کچھ عرصہ قبل تک رمضان المبارک اور عیدین کے چاند کا مسّلہ خاصی پریشانی کا باعث رہاہے۔ کوئی مرکزی نظام نہ ہونے کی وجہ سے ملک کے مختلف حصوں میں چاند کے الگ الگ و کیسے کا اہتمام ہوتا تھا۔ جس کے ساتھ مسلکی اختلافات کا پس منظر بھی شامل ہوجاتا تھا۔ بسااوقات ایک ہی شہر میں دودودن عید ہوجایا کرتی تھی۔ مرکزی رویت ہلال کمیٹی کی تفکیل کے بعداس صورت حال میں خاصافرق آیا اوراگر چے صوبہ سرحد کے بعض علاقوں میں پھر بھی الگ عید ہوجاتی تھی، مگر عام

طور پر ملک بھر میں رمضان المبارک اورعیدین کا نظام مر بوط ہو گیا تھا اور ملک کی اکثریت ایک روز عید منانے گئی تھی۔اس میں رخنہ گزشتہ سال پیدا ہوا جب صوبہ سرحد کی روبیت ہلال سمیٹی نے رمضان المبارک کے چاند کے سلسلے میں مرکزی روبیت ہلال سمیٹی کا فیصلہ ماننے سے انکار کر دیا اور اس سے صوبہ سرحد کے ایک بڑے جھے میں رمضان اورعید کا نظام باقی ملک سے الگ ہوگیا۔

مرکزی رویت ہلال کمیٹی کا موقف بیتھا کہ چونکہ وہ حکومت کی طرف سے مجازا تھارٹی ہے اور اس نے رویت ہلال کی کوئی تعلی بخش شہادت نہ ملنے کی وجہ ہے ۲۹ شعبان کی شام کو چاند نظر نہ آنے اور شعبان کے ۲۰ دن مکمل کرنے کا اعلان کر دیا تھا، اس لیے پورے ملک کو اس فیصلے کی پابندی کرنی چاہیے تھی، جبکہ سرحد کی صوبائی حکومت اور رویت ہلال کمیٹی کا یہ کہنا تھا کہ مرکزی رویت ہلال کمیٹی نے چاند نہ ہونے کے فیصلے میں جلد بازی کی تھی اور فیصلے کے اعلان کے بعد موصول ہونے والی شہاد توں کو قبول کرنے سے انکار کر دیا تھا، اس لیے اسے شرعی اصولوں کے مطابق شہاد توں کی بنیا د پر مضان المبارک کے شروع ہوجانے کا اعلان کرنا پڑا۔ یہی صورت حال عید الفطر پر پیش آئی اور دو متعنا داعلانات کی وجہ سے عام لوگوں کے لیے پریشانی کی صورت حال پیدا ہوگئی۔

سرحدا تمبلی نے اس کاحل بیز کالا ہے کہ سرے سے پاکتان میں چاند و کیفنے کا اہتمام ترک کر کے سعودی عرب کے اعلان کے ساتھ روز ہے اور عیدین کو منسلک کر دیا جائے تا کہ نہ صرف ملک بھر میں ایک ہی دن روزہ اور عید ہو، بلکہ عید اور روزہ کے حوالے سے عرب مما لک کے ساتھ اتحاد اور یک جہتی کی فضا قائم ہوجائے۔ہم اس سے قبل کسی موقع پرعرض کر چکے ہیں کہ سرحد کے بعض علاقوں میں باقی ملک سے ایک دن پہلے عید اور روزہ رکھنے کی وجہ رویت ہلال سے زیادہ افغانستان کے ساتھ ہم آئی کا جذبہ ہے اور افغانستان میں چاند د کھنے کا سرے سے اہتمام نہیں ہوتا بلکہ وہ سعودی عرب کے اعلان پر روزہ اور عید کرتے ہیں۔ اس سلطے میں ان کا موقف سے ہے کہ ہم چونکہ حفی ہیں اور احناف کا مذہب سے ہے کہ ہم چونکہ حفی ہیں۔ اس سلطے میں ان کا موقف سے ہے کہ ہم چونکہ حفی ہیں اور احناف کا مذہب سے ہے کہ چاند کے مطالع مختلف ہونے کا شرعاً اعتبار نہیں ہے، اس لیے و نیا کے کسی بھی جھے میں چاند نظر آنے کا شرعی ثبوت ہوجائے تو ہم روزہ اور عید کرنے کے پابند ہیں، جبکہ ترمین شریفین ساری دنیا ہے اسلام کی عقیدت واحترام کا مرکز ہیں، اس لیے وہاں روزہ اور عید کا اعلان ہو

جانے کے بعد دنیا میں کہیں اور چاند د کیھنے کی ضرورت نہیں اور حرمین شریفین کے ساتھ ساری دنیا ہے اسلام کوروزہ اور عید کا ایک ہی روز اہتمام کرنا چاہیے۔

جہاں تک اس حقیقت کا تعلق ہے کہ چاند کے طلوع ہونے میں سائنسی طور پر دنیا کے مختلف حصوں میں وقت کا فرق موجود ہے اورا کثر ایسا ہوتا ہے کہ ایک علاقے میں ایک روز چاند نظر آتا ہے اور اس سے دور دوسرے علاقے میں دوسرے روز پہلی رات کا چاند دکھائی دیتا ہے تو یہ بات بطور ایک واقعہ کے درست ہے۔ چاند کی گردش کے حوالے سے ایسا ہونا ممکن ہے بلکہ اکثر ایسا ہوتا رہتا ہے۔ ایک واقعہ کے درست ہے۔ چاند کی گردش کے حوالے سے ایسا ہونا ممکن ہے بلکہ اکثر ایسا ہوتا رہتا ہے۔ کی نائر عبا اس کا اعتبار ضروری ہے اور کیا ایسا کرنا درست نہیں ہے کہ ایک جگہ چاند نظر آجات والی اسی کا اعتبار کرتے ہوئے ایک ہی روز روزہ اور عید کا اہتما م کرلیں؟ اسے فقہی اصطلاح میں اختلاف مطالع کا اعتبار کرنے یا نہ کرنے سے تعبیر کیا جاتا ہے۔ اس میں فقہا سے امت کے دوگروہ ہیں۔ حضرت مفتی محمود حسن گنگوہی گنے فتاوی محمود سے میں اور حضرت مولا نازوار حسین شاہ آف کرا چی نے ''عمرہ الفقہ'' میں اس کی جو نصویل بیان کی ہے، اس کے مطابق حنی ، خبلی اور ما کئی مذاہب کے ائم اختلاف مطالع کا اعتبار نہیں کرتے اور ان کا بیار شاد ہے کہ دنیا کے کسی بھی حصے میں کے ائم اور احناف میں سے امام زیلعی اور سید انور شاہ شمیری اختلاف مطالع کا اعتبار کرتے ہیں۔ کے ائم اور احناف میں سے امام زیلعی اور سید انور شاہ شمیری اختلاف مطالع کا اعتبار کرتے ہیں۔ ان کا ارشاد ہے کہ جہاں چاند د کھنے میں ایک دن کا فرق پڑ جائے ، وہاں مطالع کا اعتبار کرتے ہیں۔ اور ایک جائے جہاں چاند د کھنے میں ایک دن کا فرق پڑ جائے ، وہاں مطالع کا اختلاف معتبر ہے اور ایک جائے کہ جہاں چاند دوسری جگہ کے لوگوں پر روزہ اور عید لاز منہیں ہوتے۔

ہمارے ہاں پاکستان میں اگرچہ عمل اب تک دوسر ہے قول پر ہورہا ہے کین اہل سنت کے سنیوں مکا تب فکر لیعنی بریلوی، دیو ہندی اور اہل حدیث کے اکابر علاے کرام نے صراحت کی ہے کہ ان کے نزدیک مطالع کا اختلاف شرعاً معتبر نہیں ہے اور دنیا میں کسی ایک جگہ بھی چاند کا شرعی ثبوت مل جانے کی صورت میں باقی ساری دنیا کے مسلمان اس کے پابند ہوجاتے ہیں، چنا نچ بریلوی فکر کے متازمفتی حضرت مولا ناام جرعلی اعظمی ' بہار شریعت' میں کھتے ہیں: ''ایک جگہ چاند ہوتو وہ صرف وہیں کے لیے نہیں، بلکہ تمام جہان کے لیے ہے، مگر دوسری جگہ اس کا حکم اس وقت ہے کہ ان کے

نزدیک اس کی تاریخ میں چاند ہونا شرعاً ثابت ہوجائے۔''دیو بندی کمتب فکر کے ایک بہت بڑے مفتی حضرت مولا ما مفتی عزیز الرحمٰنُ نے'' فقاوی دارالعلوم دیو بند' میں صراحت کی ہے کہ مطالع کا اختلاف عملاً موجود ہے لیکن احناف کے نزدیک شرعاً اس کا اعتبار نہیں ہے اورا گر مغرب میں چاند نظر آجانے کا ثبوت شرعی ہوجائے تو اہل مشرق اس کے مطابق روزہ کھنے اور عید کرنے کے پابند ہیں۔ اہل حدیث کمتب فکر کے ہاں قاضی شوکائی کو جو مقام حاصل ہے، وہ کسی سے مفی نہیں ہے اور'' فقاوی محمود یہ' میں مولا نامفتی محمود حسن گنگوہ کی نے قاضی شوکانی کی ایک طویل عبارت نقل کی ہے جس میں انہوں نے کہا ہے کہ مطالع کے اختلاف کا شرعاً اعتبار نہیں ہے۔

اس کا مطلب یہ ہے کہ جمہور فقہا احان کے ساتھ ساتھ منبلی اور ما لکی فقہ کے ائمہ کرام کے درمیان اس مسئلے برکوئی اختلاف نہیں ، اہل حدیث ملتب فکر کے قاضی شوکانی بھی اس بات پر شفق ہیں کہ دنیا کے مختلف حصوں میں پہلی رات کا جاند نظر آنے کے اوقات میں فرق موجود ہونے کے باوجود مطالع کے اس اختلاف کا شرعاً اعتبار کرنا ضروری نہیں ہے اور دنیا کے سی بھی ھے میں جاند نظر آنے کی صورت میں باقی دنیا کے مسلمان بھی اسی روز عیداور روزہ کا اہتمام کر سکتے ہیں ، اس لیے ان بزرگوں کی بات مان کر خصر ف ملک بھر میں ایک ہی روز نے اور عید کا اہتمام ممکن ہے ، بلکہ عرب مما لک کے ساتھ عیداور روزہ میں ہم آئی بھی ہو سکتی ہے ۔ اس لیے ہمار نے زدیک سرحد اسمبلی کی یہ متفقہ قر ارداد ملک بھر کے دینی علقوں اور ارباب عل وعقد کی شجیدہ توجہ کی ستحق ہے ۔ پاکستان کے عوام کی ایک مدت سے خواہش ہے کہ وہ سب ایک ہی دن عید منا نمیں اور اکٹھے روزہ رکھیں ۔ ان کی یہ خواہش ناجا بڑنہیں ہے ۔ اسے پوراکر نے میں شرعاً بھی کوئی رکا و نہیں ہو اور فقہا ہے امت کی بڑی تعدادان کے اس حق کی حمایت کر رہی ہو تو پاکستان کے تمام مکانہ فکر کے سرکر دہ علاے کرام کو بھی تعدادان کے اس حق کی حمایت کر رہی ہو تو پاکستان کے تمام مکانہ فکر کے سرکر دہ علاے کرام کو بھی گر کر نہیں کرنا جا ہیں ۔ ان کیل بیٹھ کرنیا اجتہادی فیصلہ کرنے سے عوام کو بیڈوشی مل سکتی ہے تو اس سے گر کر نہیں کرنا جا ہیں ۔

(روزنامه پاکستان،۱۵۱راکتوبر،۲۰۰۴)

امریکامیں رویت ہلال کا مسکلہ

 کرتا اور جہاں موجود ہوں، وہاں کے مفتی صاحب کے فتوے پڑمل کرتا ہوں، اسی وجہ سے آج روزے سے نہیں ہوں، لیکن میری رائے یہ ہے کہ جب جمہور فقہا ہے احناف، مالکیہ، حنابلہ کے خرد یک اختلاف مطالع کا اعتبار نہیں ہے اور کسی ایک جگہ جا ند کا ثبوت ہوجائے تو باقی دنیا کے لیے اس پڑمل کرنا ضروری ہوجاتا ہے، جیسا کہ حضرت مولانا مفتی عزیز الرحمٰن دیوبندی نے ''فاوی اس پڑمل کرنا ضروری ہوجاتا ہے، جیسا کہ حضرت مولانا مفتی عزیز الرحمٰن دیوبندی کے ''فاوی دارالعلوم دیوبند' میں اس کی صراحت کی ہے، ہریلوی مکتب فکر کے بڑے مفتی مولانا امجہ علی اعظمی نے ''بہار شریعت' میں لکھا ہے اور سلی بزرگ قاضی شوکانی نے اس کی وضاحت کی ہے تو پھر اس سلسلہ میں لمجہ بھیڑے میں پڑنے اور عام مسلمانوں کوخواہ نخواہ پریشانی میں ڈالنے کی بجائے وصدت مسلمانوں کوخواہ نخواہ پریشانی میں ڈالنے کی بجائے وصدت امت کے خاصوں کولو ظرکھنا زیادہ بہتر ہے اور اکا برعلا ہے کرام کو اس سلسلہ میں باہمی مشاورت کے ساتھ کوئی اجتماعی اجتہادی فیصلہ کرنا چا ہیے۔صوبہ سرحد کی آسمبلی نے اس حوالہ سے گزشتہ دنوں جو ساتھ کوئی اجتماعی اجتہادی فیصلہ کرنا چا ہیے۔صوبہ سرحد کی آسمبلی نے اس حوالہ سے گزشتہ دنوں جو متفقہ قرار دادومنظور کی ہے، میرے نزد یک اس کا لیس منظر بھی یہی ہے اور بیقرار داد ملک کے علمی دین مراکز اور مکا تب فکر کی شجیدہ توجہ کی مشتق ہے۔

پہلا روزہ جمعہ کا ہے یا ہفتہ کا؟ یہ جھگڑا ابھی آگے چلے گا۔اعتکاف کے آغاز اور طاق راتوں اور ستائیسویں شب کے تعین میں یہ یہی اختلاف اور بحث ومباحثہ پھر ہوگا اور پھر عید بھی شایداس اختلاف کی زدمیں آجائے۔خداجانے ہم علما کے کرام اس قدر مشکل پیند کیوں ہوگئے ہیں کہ امت کے لیے آسانی کا کوئی راستہ شرعی اصول وضوابط کے دائرہ میں رہتے ہوئے بھی نظر آجائے تو اس کی طرف قدم بڑھانے کو ہماراجی نہیں جا ہتا۔اللہ تعالی ہمارے حال پر دم فرمائیں، آمین۔

(روزنامهاسلام، ۱۹را کتوبر ۲۰۰۲)

دینی مقاصداورالیکٹرانک میڈیا

اس مجلس میں دینی مقاصد کے لیے الیکڑا نک میڈیا کے استعال کا مسلہ کافی دلچینی کے ساتھ زیر بحث آیا۔ ہمارے حلقوں میں تصویر، ویڈیو اور اسکرین کے بارے میں ابھی تک تحفظات پائے جاتے ہیں اور ان کے شرعی جوازیا عدم جواز پر بحث جاری ہے، لیکن ملی اور دینی مقاصد کے لیے ان کی ضرورت کا احساس بھی مسلسل بڑھ رہا ہے۔ جومفتیان کرام اس کے عدم جواز پر زور دے رہے کی ضرورت کا احساس بھی مسلسل بڑھ رہا ہے۔ جومفتیان کرام اس کے عدم جواز پر زور دے رہے

ہیں، ان کی بات شرعی دلائل کے حوالے سے کمزور نہیں ہے، لیکن اس کی ضروت کا پہلوہ بھی کمزور نہیں ہے، ایک طرح اس کے جواز کا فتو کی دینے کی صورت میں جن خرابیوں میں اضافہ ہوسکتا ہے، وہ بھی نظر انداز نہیں کی جاسکتیں، لیکن بہر حال بیا لیک اجتہادی مسئلہ ہے جس میں اجتہادی صلاحیت کے حامل علما ہے کرام شرعی اصولوں اور حالات زمانہ کے دائر ہے میں کوئی بھی فیصلہ کر سکتے ہیں۔ اب سے ربع صدی قبل جنوبی ایشیا کے ایک نامور مفتی حضرت مولا نامفتی کفایت اللہ دہلوگ ہے سینما کی اسکرین کے بارے میں پوچھا گیا تو انہوں نے فتو کی دیا تھا، جوان کے قباوی کے مجموعہ '' کفایت اللہ دہلوگ ہے۔ پاکستان اسکرین کے بارے میں موجود ہے، کہ فی نفسہ مباح ہے، لیکن اسے دیگر محرمات سے پاک ہونا چا ہیے۔ پاکستان کے ایک بڑے مفتی حضرت مولا نامفتی جمیل احمد تھا نوگ کے بارے میں اس مجلس میں بتایا گیا کہ کہ دیا تھا کہ ٹی وی اسکرین اور ویڈیو کیمرہ پر آنے والی متحرک تصویر جب میں انہوں نے بیٹونگل میں نہ آ جائے، وہ تصویر کے تکم میں نہیں ہے اور اس کا استعمال جائز ہے۔ مولا نامفتی محمد رفع عثانی نے اس مجلس میں بتایا کہ دار العلوم کر اپی نے بھی اس نوعیت کا فتو کی دے دیا ہے اور وہ بھی بیت کہ جب تک اسکرین پر تصویر کے احکام لاگوہ وہا کیں جب دہ وہ تصویر کی صورت میں کی جب تک اسکرین پر تصویر کے احکام لاگوہ وہا کیں جب وہ تھوریکی صورت میں کی جب تک اسکرین پر تصویر کے احکام لاگوہ وہا کیں جب وہ تصویر کے احکام لاگوہ وہا کیں گے۔

بہرحال بیاس حوالے سے ایک اہم پیش رفت ہے اور اس کے دور رس اثرات مرتب ہوں گے، لیکن میں اس مسئلہ کو جواز وعدم جواز سے ہٹ کرایک اور پہلوسے دیکھا ہوں اور میرے نزدیک اسے اسے اس اس مسئلہ کو جواز وعدم جواز سے ہٹ کرایک اور پہلوسے دیگر جا ہلی میلوں میں اس سے کہیں اسے اسے اس زاویے سے بھی دیکھنا چاہیے کہ عکاظ اور اس طرح کے دیگر جا ہلی میلوں میں اس سے کہیں زیادہ خرافات ہوتی تھیں جو آج کل ٹی وی پر ہور ہی ہیں، لیکن جناب نبی اکر مصلی اللہ علیہ وسلم ان خرافات کے ماحول میں خود تشریف لے جاکر دین کی دعوت دیا کرتے تھے اور اس عوامی فورم کو دینی مقاصد کے لیے استعال فرماتے تھے۔

میں نے پچھ عرصة بل ایک بزرگ علمی شخصیت سے دریافت کیا تھا کہ اسلام نے جنگ کے جو اصول وضع کیے ہیں اور جناب نبی اکرم صلی اللہ علیہ وسلم نے جنگ کی جواخلا قیات بیان فرمائی ہیں، کیاان کی روسے ایٹم بم کوشر عاً ایک جائز ہتھیا رکے طور پر قبول کیا جاسکتا ہے؟ ان کا جواب نفی میں

تھا۔لیکن جب بیا یک رائج الوقت ہتھیار ہے اور دشمن کے ہاتھ میں موجود ہے تو ہمارے لیے جوازیا عدم جوازی بحث میں پڑے بغیرا سے اختیار کرنا، ناگزیر ہوگیا ہے۔اسی طرح الکیڈا نک میڈیا بھی ایک خوفناک جنگی ہتھیار کی شکل اختیار کر چکا ہے،الیں صورت میں جوانی ہتھیار بھی تیار رکھنا چا ہیے۔

(روزنامہ پاکتان لا ہور،۴۸مئی ۲۰۰۷)

حضرت مولا نامفتي محمود كافقهي ذوق واسلوب

اسلام آباد میں '' دفاع پاکتان وافغانستان کونسل'' کے اجلاس کے موقع پر حافظ محمد ریاض درانی سیرٹری اطلاعات جمعیت علاے اسلام پاکتان نے بیخوش خبری سائی که مفکراسلام حضرت مولا نامفتی محمود قدس اللہ سرہ والعزیز کے فتاوی کا پہلا حصہ جمعیت پبلی کیشنز لا ہور کے زیرا ہتمام شائع ہوگیا ہے اور وہ میرے لیے اس کانسخہ ساتھ لائے ہیں۔ یہ معلوم کرکے بے صدخوشی ہوئی، اس لیے کہ مدت سے اس بات کی تمناتھی کہ مدرسہ قاسم العلوم ملتان میں حضرت مولا نامفتی محمود ؓ کے فتاوی کا جو ریار ڈموجود ہے، وہ کسی طرح اشاعت پذیر ہوجائے۔ المحمد اللہ کہ اس کا آغاز ہوگیا ہے اور کتاب العقائد، کتاب الطہارة، احکام مسجد، اور مواقیت الصلاة کے بارے میں حضرت مفتی صاحب ؓ کے فتاوی کا ایم حصہ '' فتاوی مفتی محمود '' کی جلداول کے طور پر مارکیٹ میں آچکا ہے۔ '' فتاوی مفتی محمود '' کی جلداول کے طور پر مارکیٹ میں آچکا ہے۔ '' فتاوی مفتی محمود '' کی جلداول کے طور پر مارکیٹ میں آچکا ہے۔ '' فتاوی مفتی محمود '' کے غاز میں ہمارے فاضل دوست مفتی محمود گرائے فقہی ذوتی واسلوب کے حوالہ سے اہم معلومات پر مشتمل ہے اور اس میں حضرت مقتی صاحب ؓ کے فقہی اسلوب وخد مات کے بارے میں ان کے بعض مقتمل ہے اور اس میں حضرت مفتی صاحب ؓ کے فقہی اسلوب وخد مات کے بارے میں ان کے بعض معاصر علاا ورائل علم کے تاثر ات بھی شامل کیے گئے ہیں۔

حضرت مولا نا مفتی محمود ؓ چونکه عملی سیاست میں براہ راست شریک رہے ہیں، حکومت و ابوزیشن کے تجربات سےخودگزرے ہیں اور سیاست و پارلیمان کے ایوانوں میں ہر مکتب فکراور ذہنی سطح کے لوگوں سے دینی مسائل کے حوالہ سے ان کا براہ راست رابطہ اور معاملہ رہا ہے، اس لیے آج

کے جدید مسائل کے طل اور اسلامائزیشن کی تحریک کوفکری وعملی طور پر درپیش مشکلات کے باب میں ان کی بصیرت و تجربہ کو یقیناً امتیاز و تخصص حاصل ہے اور اسی وجہ سے ان کے قباوی کی اشاعت کی ایک مدت سے خواہش رہی ہے۔

حضرت مفتی صاحبؒ کے فقہی مقام اور ذوق واسلوب کی ایک جھلک حضرت مولا نا عبیداللہ دامت برکاتہم مہتم جامعہ اشر فیہ لا ہور کے ان تاثرات میں دیکھی جاسکتی ہے جومفتی محمد جمیل خان نے '' فقاوی مفتی محمود'' میں ان الفاظ کے ساتھ شامل کیے ہیں:

بعض مسائل میں وہ اپنی انفرادی رائے بھی رکھتے تھے۔الیی رائے کے حق میں ان کے پاس قوی دلائل ہوتے تھے۔مثال کے طور پرفقہی مسائل پڑمل کے سلسلہ میں ان کی رائے میتھی کہ مخصوص حالات میں ایک حفق کے لیے جائز ہے کہ وہ کسی خاص مسئلے میں انکمار بعہ میں سے کسی کی پیروی کرے۔الیا آ دمی ان کے زو کی حفیت سے خارج نہیں ہوتا تھا۔ان کا کہنا تھا کہ امام محمد میں اور امام ابو یوسف ؓ نے متعدد مسائل میں امام صاحب ؓ سے اختلاف کیا ہے، ان کی اپنی ترجیحات میں ،کیکن ان پرحفیت سے خروج کا الزام نہیں لگایا جا سکتا۔وہ اپنے اختلافات اور ترجیحات کے باوجود خفی سے۔اس طرح اگر کسی مسئلے میں امام صاحب ؓ کا قول موجود نہ ہویا قول تو موجود ہو مگر سمجھ باوجود خفی تے۔اس طرح اگر کسی مسئلے میں امام صاحب ؓ کا قول موجود نہ ہویا قول تو موجود ہو مگر سمجھ باوجود خفی تے کے ساس عمل ممکن نہ ہوتو کسی دوسرے نہ آئے باسمجھ بھی آئے لیکن حالات کی خاص نوعیت کے تحت اس بڑمل ممکن نہ ہوتو کسی دوسرے نہ آئے باسمجھ بھی آئے لیکن حالات کی خاص نوعیت کے تحت اس بڑمل ممکن نہ ہوتو کسی دوسرے

امام کی پیروی درست ہوگی۔اس سلسلے میں ان کا کہنا ہے تھا کہ اگر ایسی مشکل صورت پیش آ جائے تو صاحبین کے قول میں بھی یہی صورت پیش آ ئے تو امام محمد ً محمد کو لی میں بھی یہی صورت پیش آئے تو امام محمد ً کے قول کو ترجے دی جائے ، اس کے بعد ائمہ اربعہ میں سے کسی ایک کے اقرب قول پڑمل کر لیا جائے۔ان کے زدیک کسی خاص مسئلے میں خاص حالات میں خروج عن الحقیت تو جائز ہے لیکن مذاہب اربعہ سے خروج عن المحقیت تو جائز ہیں۔

اس نقط نظر میں مفتی صاحب منفر دیتے، تاہم وہ اس بات کے بھی قائل سے کہ ایسا کرناان علاکا کام ہے جن کی مذاہب اربعہ پروسیع نظر ہے، جو کسی مسئلے کے ترجیجی پہلوؤں کو اچھی طرح سبجھتے ہیں۔ عام آ دمی کے لیے بید درست نہیں کہ وہ سنی سنائی باتوں پڑمل کرے کیونکہ ایسی اجازت دیئے سے اس کے عقید ہے میں خلل آ سکتا ہے۔ لوگ اپنی مرضی سے ادھر ادھر بھطننے کے عادی بن سکتے ہیں۔ جب کہ ایسی صورت صرف اس وقت پیش آ سکتی ہے جب ملکی قوانین کی مذویین کی صورت میں علمائسی مشکل سے دوچار ہوجا نمیں تو اس رعایت سے فائدہ اٹھا سکیں کیونکہ اصل چیز امام کا قول نہیں ، اصل چیز وہ نص ہے جس کی روشن میں بہ قول متشکل ہوا ہے یعنی منصوص چیز یں جوائمہ اربعہ نہیں ، اصل چیز وہ نص ہے جس کی روشن میں ۔ اٹھہ اربعہ نے بے پاہ تھیتات کے نتیج میں معلوم ہوئیں۔ ائمہ اربعہ نے بے پاہ تھیتی وجبتو کے بعد قر آن وحد بیث سے مسائل مستبط کیے ہیں۔ اس لیے یہ باور کیا جاسکتا ہے کہ کسی مسئلے پراگر احناف کے ہاں کوئی دلیل یا سند نہیں تو دوسرے مذاہب سے اسے لینا درست ہوگا، بشرطیکہ وہ وہاں بہتر صورت میں موجود ہو۔ "

محدث عصر حضرت مولانا سیدمحمد بوسف بنوری قدس اللّه سرہ العزیز کے جانشین مولانامفتی احمد الرحمٰنُ محفرت مولانامفتی محمود ؓ کے بارے میں حضرت بنوریؓ کے تاثرات بیان کرتے ہوئے تحر مرفر ماتے ہیں کہ:

'' الله تعالیٰ نے ان کوفقہ میں خاص مقام عطا فر مایا تھا۔ مولا نا بنوریؒ فر مایا کرتے تھے کہ اس وقت پاکستان میں ان سے بڑا کوئی مفتی نہیں۔ ایک موقع پر آپ نے فر مایا تھا کہ میری نظروں میں آج تک کوئی ایسا عالم نہیں گزراجس نے فقہ کی کتاب شامی کو بالاستیعاب تین دفعہ اول سے آخر تک پڑھا ہوا ور ان کو اس کتاب پر مکمل عبور حاصل ہے۔ کسی مسئلے پر آپ کے فتوے کے بعد کسی

دوسرے فتوے کی گنجایش باتی نہیں رہ جاتی۔'' اسی طرح مولا ناجسٹس مجم تقی عثمانی کاارشاد ہے کہ:

''منتی محمود صاحب مسائل کے سلسلے میں تنگ نظر نہیں تھے کہ اس میں کوئی کچک ہی نہیں ہو سکتی اور نہ ہی استے وسیع نظر سے کہ حلال وحرام کی نمیز ختم کر دیں۔ درمیانی طور پر جتنی مسئلے میں گنجائش ہوتی ، رعایت فرماتے ۔ اللہ تعالیٰ نے ان کوفقہ میں بہت بلند مقام عطا فرمایا تھا اور اہل فتو کی کی حیثیت سے ان کی رائے کو مستند سمجھا جاتا تھا۔ مفتیان کرام میں ان کا ایک خاص مقام تھا اور وہ مجلس میں ہمیشہ اپنے علم اور فضل کی بنا پر بھاری پڑتے تھے اور ان کا انداز بیان بہت ہی زیادہ دکش ہوتا تھا۔''

بہرحال حضرت مفتی محمود کے فتاوی کی اشاعت کا آغاز خوش آئند ہے اور ہماری دعاہے کہ اللہ تعالیٰ ''جمعیت پہلی کیشز'' کواس کے باقی حصول کی بھی جلد از جلد اشاعت کی توفیق عطافر مائیں اور اسے زیادہ سے زیادہ علامے کرام، طلبہ اور دینی کارکنوں کے لیے استفادہ اور ذہنی وفکری تربیت کا ذریعہ بنائیں۔ آمین یارب العالمین۔

(روز نامهاوصاف، ۲ رستمبرا ۲۰۰)

مولا نامحمه طاسين كي علمي وفكري جدوجهد

حضرت مولا نامحہ طاسین رحمۃ اللہ تعالی کی زیارت و ملا قات ہے تو صرف ایک بارمجلس علمی کی لائبر رہے میں شاد کام ہوا ہوں مگران کا قاری ایک عرصے ہوں اور ان کے افکار وارشا دات ہے مسلسل مستفید ہوتار ہا ہوں ۔ ابتدا میں حضرت مولا نا سیدمجہ یوسف بنوری کی نسبت اور ما ہنامہ "نبینات' اس ولچیسی کا باعث بخے مگر رفتہ رفتہ ذوق وفکر کی مناسبت اس کا رنگ گہرا ہوتا گیا اور میں با قاعدہ ان کے خوش چینوں میں شامل ہو گیا۔ ذوق وفکر کی ہم آ ہنگی اللہ تعالی کی ایسی عجیب نعمت ہے کہ اس کے سامنے جسمانی اور جغرافیا کی فاصلے بھے ہوتے ہیں اور ان دیکھے را بطے اپنا جلوہ دیکھانا مشروع کر دیتے ہیں۔ حضرت مولا نامحہ طاسین تعالی کے ساتھ میر امعالمہ بھی بچھاسی نوعیت کا تھا کہ ملاقات اور خطو کتا بت کی نوبت ایک آ دھار کے سواز ندگی جو نہیں آئی ، مگر فکر وفظر کے رابطوں کا عالم ملاقات اور خطو کتا بت کی نوبت ایک آ دھار ہوتا تو میرے ذہن کی سکرین پر حضرت مولا نامجہ طاسین صاحب اسے جارے بنے لگتا کہ اب حضرت مولا ناصاحب اسے حارے بارے میں گے اور لطف کی بات ہے کہ اکثر ایسابی ہوتا۔

میر نزدیک حضرت مولا ناطاسین رحمة الله تعالی کی سب سے بڑی خصوصیت اور امتیازیه تھا کہ وہ آج کے دور میں معیشت واقتصاد کی اہمیت اور نسل انسانی کے ارتقاء اور انسانی سوسائٹی میں رونما ہونے والے انقلابات میں اس کی کارفر مائی کا پوری طرح ادراک رکھتے تھے۔اس حوالے سے قرآن وسنت اور فقہ اسلامی بران کی گہری اور ماہرانہ نظر تھی۔اقتصاد و معیشت کے جدید تصورات

وافکاراورانسانی معاشرہ کی جدلیت میں ان کے کردار سے آگاہ تھے۔وہ ان معاملات میں وسعت مطالعہ اوردفت نظر کے ساتھ ساتھ مجہدانہ بصیرت سے بھی بہرہ در تھے، مگران کا سب سے بڑاالمیہ بید تھا کہ جس طبقہ سے وہ مخاطب تھے اور جن احباب وافراد کو وہ وقت کی اس سب سے بڑی ضرورت کی شمیل کے لیے آگاہ کرنا چا ہے تھے، وہ سر بے سے اس کی ضرورت واجمیت سے بی نا آثنا تھے اور مسائل واحکام کے مباحثہ میں شریک کرنے سے پہلے انہیں اس کی اجمیت اورافادیت کا قائل کرنا بی بجائے خودایک مسئلہ بن کررہ گیا تھا۔ اقتصاد ومعیشت کی اجمیت پر دور میں مسلم رہی ہے، اور ہمار بی بجائے خودایک مسئلہ بن کررہ گیا تھا۔ اقتصاد ومعیشت کی اجمیت پر دور میں مسلم رہی ہے، اور ہمار نظیمانے ہرزہانے میں اس دور کی ضروریات اور تقاضوں کو ساختے رکھ کر اس کے بار سے میں اسلامی ہوئے بیٹی آمدہ مسائل کا حل زکالا ہے لیکن گزشتہ دوصد یوں میں صورت حال قدر سے مختلف رہی ہے۔ یور پ کے ضعتی انقلاب، سائنس اور شیکنا لوجی کی برق رفتار پیش رفت اور فاصلوں کے ہوگئی، جبکہا جبہا دی عمل کی رفتارو بیش رفت اور فاصلوں کے سوگنا بڑھ گئی، جبکہا جبہا دی عمل کی رفتارو بی بلکہ مزید کمزوری اور سستی کا شائمی بحث ومباحثہ میں کار نہ ہوتے کے جدید عالمی بحث ومباحثہ میں کار ز

جناب نبی کریم صلی اللہ علیہ وسلم کے وصال کوزیادہ وقت نہیں گزراتھا کہ امیر المومنین حضرت عمر اللہ علیہ وسلم کے وصال کوزیادہ وقت نہیں گزراتھا کہ امیر المومنین حضرت عمر اللہ علیہ مثال قائم کردی کہ وقت اور حالات کی تبدیلیوں کے ساتھ امت کے اجتماعی مفاد وضرورت کوہم آ ہمگ رکھنے کے لیے چو گنا رہنے اور اجتہادی صلاحیتوں کو بروقت بروئے کار لانے کی ضرورت ہے، لیکن گزشتہ دوصد یوں میں ہم ایسانہیں کر سکے اور میری طالب علمانہ رائے میں ہمارے اس خطہ یعنی جنوبی ایشیا میں حضرت امام شاہ ولی اللہ کے بعد ابھی تک علمی حلقوں میں اس بات کی ضرورت ہی محسوس نہیں کی میں حضرت امام شاہ ولی اللہ کے بعد ابھی تک علمی حلقوں میں اس بات کی ضرورت ہی محسوس نہیں کی اجتماعی نوعیت پر از سر نوغور کیا جائے اور زمانے کی تبدیلیوں کو محسوس کرتے ہوئے کم از کم شاہ ولی اللہ تے کے تبدیلیوں کو محسوس کرتے ہوئے کم از کم شاہ ولی اللہ تے کے تبدیلیوں کو محسوس کرتے ہوئے کم از کم شاہ ولی اللہ تھ

بیان کردہ اصولوں پر ہی نے فقہی ڈھانچے کی بنیا در کھ لی جائے۔

ہمارے ہاں فتو کی اور قانون سازی میں سب سے بڑی بنیاد فقاو کی شامیداور فقاو کی عالمگیریہ بیس ہم انہی کی جزئیات کے دائرے میں محصور ہیں۔ان دونوں علمی ذخیروں کی اہمیت وضرورت سے کسی درجہ میں انکار کی گئجائش نہیں مگر ہم افقا اور بیان حکم میں انہی کو حتی معیار قرار دیتے وقت دو باتیں بالکل بھول جاتے ہیں کہ بید دونوں فقاو کی اپنے اپنے دور کے اجتہادی عمل کا نتیجہ ہیں اور اس حقیقت کا مظہر ہیں کہ پہلے سے موجود فقہی ذخیروں اور احکام ومسائل پر نظر ثانی کی ضرورت ہر زمانے میں موجود اور تسلیم شدہ رہی ہے۔ ان دو عظیم الثان علمی وفقہی ذخیروں کے وجود میں آنے کے بعد بھی حالات میں تبدیلی رونما ہوئی ہے ،وقت کی رفتار کھم نہیں گئی اور انسانی معاشرت کے ارتقا کو ہر یک نہیں گئی بلکہ اپنی رفتار ،تنوع اور وسعت کے حوالہ سے ان کا موز انہ سابقہ تبدیلیوں پر بھاری ہیں۔ جائے تو گزشتہ ایک صدی کی تبدیلیوں اس سے قبل کے ایک ہزار سال کی تبدیلیوں پر بھاری ہیں۔ جائے تو گزشتہ ایک صدی کی تبدیلیاں اس سے قبل کے ایک ہزار سال کی تبدیلیوں پر بھاری ہیں۔ مراکز کے دار الافقا اس اجتہادی عمل سے کلیۃ لا تعلق نہیں ہوئے گریے مل عبادات ، خاندانی احکام اور مراکز کے دار الافقا اس اجتہادی عمل سے کلیۃ لا تعلق نہیں ہوئے گریے مل عبادات ، خاندانی احکام اور شعبوں والے محدود ہے جبکہ عمر انیات ، سیاسیات اور اقتصاد و معیشت کے شعبوں کو اس کار خیر سے ان کا حصہ نہیں ملا اور ان کا قرض ابھی تک اہل علم کے ذمہ باقی ہے۔

میرے خیال میں حضرت مولانا مجمد طاسین ؓ نے اقتصاد و معیشت کے باب میں اسی خلاکی طرف توجہ دلانے کی زندگی بھر محنت کی ہے اور مختلف مسائل کو چھٹر کر اس خلا کے احساس کو اجا گر کرنے کے لیے وہ مصروف عمل رہے ہیں۔اس ذوق میں اس حد تک ایک خوشہ چین اور طالب علم کے طور پر میں بھی شریک رہا ہوں اور اب بھی ہوں کہ مسائل کی طرف توجہ دلائی جائے اور علمی خلاء کا احساس دلاتے ہوئے اہل علم کو اسے پر کرنے پر آمادہ کیا جائے اس سے آگے خود مسائل پر بحث کرنا اور علم وحقیق کے سمندر میں غوطہ زنی کرنا اہلیت اور مصروفیت دونوں حوالوں سے میر ہے بس کی بات نہیں ہے ، مگر حضرت مولانا محمد طاسین ؓ نے ان مراحل کو بھی خوبی سے طے کیا ہے ، مختلف مسائل پر علمی جمث کی ہے ، بجر یہ وتحلیل اور نکت رسی کے جو ہر دکھائے ہیں اور اقتصاد و معیشت کے مسائل پر اسلامی بحث کی ہے ، تجربہ وتحلیل اور نکت رسی کے جو ہر دکھائے ہیں اور اقتصاد و معیشت کے مسائل پر اسلامی

تعلیمات کی روشنی میں بحث ومباحثہ اور استنباط واستخراج کے دائروں کی طرف اہل علم کی راہ نمائی کی ہے۔ حضرت مولانا محمہ طاسین کی کسی رائے اور ان کی علمی تگ ودو کے کسی بتیجہ سے اختلاف ہوسکتا ہے، کیکن ان کی اصولی جدو جہداور علمی محنت آج کے دور کی ایک اہم ضرورت تھی۔ اللہ تعالیٰ ان کی خدمات کو قبول فرمائیں اور اہل علم ودانش کو ان کے مشن کا تسلسل قائم رکھنے کی توفیق سے نوازیں، آمین یارب العالمین۔

(ما ہنامة تعميرانكار، جون تااگست٢٠٠٦)

- ۴ -اجتهادی ضروریات کاوسیع ترافق

مغربي فلسفه وتهذيب اورمسلم امه كاردمل

[1-4-17مارچ ۲۰۰۵ کوادار ہ تحقیقات اسلامی، بین الاقوامی اسلامی یو نیورسٹی اسلام آباد کے زیرا ہتمام ''اجماعی اجتہاد! تصور،ار تقااو عملی صورتیں'' کے عنوان پر منعقد ہونے والے سیمینار میں پڑھا گیا۔]

الحمد لله رب العالمين والصلوة والسلام على جميع الانبياء والمرسلين خصوصا على سيد الرسل وخاتم النبيين وعلى آله واصحابه واتباعه اجمعين.

ادارہ تحقیقات اسلامی، بین الاقوا می اسلامی یو نیورسٹی، اسلام آباد کے زیر اہتمام اجتہاداور
اس کے تقاضوں کے حوالے سے منعقد ہونے والے اس سیمینار میں مجھے کہا گیا ہے کہ مغرب کی
لادینی جمہوریت اوراس پرامت مسلمہ کے رومل کے بارے میں پچھ معروضات پیش کروں۔ سب
سے پہلے تو میں اس سیمینار کے انعقاد کا خیر مقدم کرتا ہوں اوراس پر منتظمین کومبارک با دپیش کرتا ہوں
کہ بیآج کے دور کے ایک اہم تقاضے اور ناگزیر ملی ضرورت کی طرف پیش رفت ہے اوراس کے بعد
سیمینار کے منتظمین کا شکر گزار ہوں کہ میرے جیسے طالب علم کو بھی اس میں شرکت، استفادہ اور پچھ
طالب علمانہ گزارشات پیش کرنے کا موقع عنایت کیا۔ اللہ تعالی اس سیمینارکوا پنی بارگاہ میں قبولیت
کے ساتھ شمرات ونتائج سے بہرہ ورفر مائیں اوراس کا اہتمام کرنے والوں کو دارین کی سعادتوں سے
نوازیں۔ آمین یارب العالمین

موضوع پر گفتگو شروع کرنے ہے قبل اس کے عنوان میں تبدیلی کی طرف اشارہ ضروری سمجھتا

ہوں کہ میں نے جمہوریت کے ساتھ لاد بنی کا سابقہ حذف کردیا ہے اور مطلق جمہوریت بلکہ مغربی تہذیب و ثقافت کے حوالے سے امت مسلمہ کے رقبل اور موجودہ صورت حال پر گفتگو کا خواہش مند ہوں۔ مغرب نے اب سے کم وہیش تین سوہر س قبل جمہوریت کا راستہ اختیار کیا تھا اور اس سے قبل کی صدیوں میں اسے، جس صورت حال کا سامنا کرنا پڑا تھا، یہ اس کا رقبل ہے کہ وہ جمہوریت کی شاہراہ پر سلسل آ گے بڑھتا جا رہا ہے اور اپنے اس نے سفر اور پیش رفت کے نفع نقصان کا جا کرنہ لینے شاہراہ پر سلسل آ گے بڑھتا جا رہا ہے اور اپنے اس نے سفر اور پیش رفت کے نفع نقصان کا جا کرنہ لینے کے لیے پیچھے مڑکر د کیھنے کو بھی تیار نہیں ہے۔ مغرب کو مطلق العنان بادشاہت، جامد اور بے لچک مذہبی پیشوائیت، اور بے رتم وظالم جاگیرداری کی تکون نے جکڑ رکھا تھا اور مغرب کی عام آبادی ظلم و جبر اور تشدد کے ان تین پاٹوں میں بری طرح پس رہی تھی۔علم کی روشی اس کے لیے شجر ممنوعہ کی حیثیت رکھی تھی مقوق اور ان کے حصول کا کوئی تصور نہیں تھا اور جانوروں کی طرح اپنے مالکوں اور حیثیت رکھی تھی میں منتوق اور ان کے حصول کا کوئی تصور نہیا سب سے بڑا فریض تھی جھا جا تا تھا۔

مغرب کوقر ون مظلہ کے ان اندھروں سے نکلنے کا راستہ مسلمانوں نے دکھا یا، پینین میں پیٹھ کر علم و دانش کی شع جلائی اور مغرب کے عوام کو بتایا کہ بادشاہ خدا کی طرف سے مقرر نہیں ہوتا، بلکہ اسے تخت پر بٹھانے اور پھرا تار نے میں خودان کی رائے اور مرضی کا بھی دخل ہونا چا ہیے۔ مسلمانوں نے اخسیں سمجھایا کہ دین و فد جب میں فائنل اتھارٹی کا درجہ کسی خص یا طبقہ کوئہیں، بلکہ اصول وقوا نین کو حاصل ہوتا ہے، بادشاہ اور پوپ سمیت کوئی بھی خص ان اصول وقوا نین پر بالا دسی نہیں رکھتا اور نہ ہی حاصل ہوتا ہے، بادشاہ اور پوپ سمیت کوئی بھی خص ان اصول وقوا نین پر بالا دسی نہیں رکھتا اور نہ ہی ان میں سے کسی کو ان اصول وقوا نین کی کسی خود ساختہ تعبیر وتشریح کا حق حاصل ہے۔ مسلمانوں نے مسلمانوں سے آگاہ کیا کہ جاگیرداری اور مزارعت کی تقسیم خدائی نہیں ہے، بلکہ پچھانسانوں نے دوسرے انسانوں کے استحصال اور انھیں غلام بنائے رکھنے کے لیے ازخود تیقسیم قائم کررگئی ہوئی اور مسلمانوں نے بھی مغرب کے عوام تک یہ پیغام پہنچایا کہ کا نئات کے حقائق پرغور کرنا، زمین اور اس کے اردگرد پھیلی ہوئی بے شاراشیا کی ماہیت وافاد بت معلوم کرنا اور انھیں نسل انسانی کے فاکدہ میں استعمال میں لانے کی صورتیں تلاش کرنا خدا کے نظام میں مداخلت یا اس کے خلاف بعناوت نہیں، بلکہ خود اللہ تعالی کے منشا کی بھیل اور اس کے تھم کی تھیل ہے۔

ہم پین میں بیٹھ کرصد یوں تک مغرب کو بیسبق پڑھاتے رہے، لیکن جب مغرب نے ہاری صدیوں کی تگ ودواور محنت کے بعد بیسبق سیھ لیا اورا پنی راہ سے ہٹ کر ہاری بتائی ہوئی اس راہ پر اس نے چلنا شروع کیا تو ہم زمانے کی باگ ڈوراس کے ہاتھ میں تھا کر چیکے سے اپنے گھروں کو واپس لوٹ آئے اور تب سے بیشکوہ ہاری زبانوں پر ہے کہ مغرب نے بیکر دیا، مغرب نے وہ کر دیا، مغرب نے وہ کر دیا، مغرب نے اس چیز پر قبضہ جمالیا اور مغرب نے فلاں چیز پر اجارہ داری دیا، مغرب نے بید چھین لیا، مغرب نے اس چیز پر قبضہ جمالیا اور مغرب نے فلاں چیز پر اجارہ داری حاصل کر لی۔ گزشتہ تین صدیوں سے صورت حال ہے ہے کہ جو پھی کر رہا ہے، مغرب ہی کر رہا ہے اور ہمارے پاس چیخنے چلانے ، واویلا کرنے، شور مچانے یا زیادہ سے زیادہ ''اب کے مارسا لے'' کی جو کھی کے سواکوئی اختیار یا آپش بین رہا۔

مجھے اس مرحلے میں ایک کہاوت یاد آرہی ہے کہ بلی کوشیر کی خالہ کہا جا تا ہے اور بتایا جا تا ہے کہ شیر کہ شیر کو جملہ کرنے ، جھیٹنے اور شکار کرنے کے سارے داؤ تی بلی نے سکھائے ہیں۔ کہاوت ہے کہ شیر نے جب بلی سے سارے داؤ تی سکھے لیے تو اس کا پہلا تجرباس نے بلی پرہی کرنا چاہا۔ موقع تاک کر بلی پرجھیٹ پڑا۔ بلی پہلے سے ہوشیارتھی ، پھرتی سے قریب ایک درخت پر چڑھ گئی۔ شیر نیچ کھڑے ہوگرا نے لگا کہ خالہ! بیدورخت پر چڑھئے کا طریقہ تو تم نے مجھے نہیں سکھایا تھا۔ بلی بڑے مزے اور اطمینان سے درخت کی ٹہنی پر بیٹھے ہوئے بولی کہ بیداؤ میں نے آج کے دن کے لیے ہی بچا کر رکھا تھا۔

ہم تواس بلی جتنی سمجھ داری کا مظاہرہ بھی نہ کر سکے کہ کوئی داؤا پنے لیے بھی بچا کرر کھ لیتے اور مشکل کے وقت کام آنے والی کوئی چیز اپنے قابو میں رہنے دیتے۔ہم نے مغرب کے ایک کوئے میں بیٹھ کراپنا سب کچھ مغرب کے سامنے کھول کرر کھ دیا اور خود آپس کے جھڑے نمٹانے اور ایک دوسرے کی ٹائکیں کھینچنے میں اس قدر مگن ہوئے کہ مغرب نے ہمیں اسپین سے اٹھا کر سمندر میں کھینک دیا اور ہماری ہر چیز پر قبضہ کر کے دنیا کو سخز کرنے کے سفر پرروانہ ہوگیا۔

مغرب جس تہذیب وتدن پر نازاں ہےاور جسے پوری دنیا پرمیڈیا،معیشت اوراسلحہ کے زور پرمسلط کرنے کے دریے ہے،اس کی بنیاد کن چیزوں پر ہے؟ ذراا یک نظرڈ ال لیں:

احريت اورآ زادي

۲۔ عوام کی رائے سے حکومت کی تشکیل اور حکومت کی عوام کے سامنے جواب دہی

۳_شهری حقوق

سم_سائنساورٹیکنالوجی

۵_انسانی مساوات

۲۔ زندگی کے وسائل اور ذرائع پرکسی ایک طبقہ کی اجارہ داری کی نفی

ے۔ حاکم وفت یا مذہبی پیشوا کو براہ راست خدا کا نمائندہ تسلیم کرنے ہے انکار

۸۔اجتماعی زندگی میں مذہب کے کردار کا خاتمہ

میں ان ساری باتوں کی جمایت نہیں کرر ہااورا چھی طرح اس بات کو بھتا ہوں کہ ان میں سے بعض باتیں مغرب نے بے جا طور پراپنے پروگرام میں شامل کر لی ہیں اور بعض میں حدود سے تجاوز کر کے ان کی مقصدیت وافادیت کو مضرت میں تبدیل کر لیا ہے، البتہ اس نکتہ کی طرف ضرور اہل دانش کو متوجہ کرنا چاہتا ہوں کہ اس راستے پر مغرب کولگایا کس نے ہے؟ خود مغرب کے سنجیدہ دانش وروں کواس بات سے انکار نہیں ہے کہ انھوں نے بیسبق اندلس سے سیحا ہے اور بیتاریخی حقیقت بھی جے، یکن اس کے بعد کیا ہوا؟ ہمیں آگے ہوئے سے قبل اس تبدیلی اور اس کے اسباب پرایک نظر ضرور ڈ النا ہوگی۔

تاریخ کے ایک طالب علم کی حیثیت سے میری رائے یہ ہے کہ بادشاہی، جا گیرداری اور پاپئیت سے آزادی حاصل کرنے کے اس سفر میں مغرب کا تصور آزادی حدود وقیود سے جو مطلقاً آزاد ہوگیا ہے، اس کے دو بڑے اسباب ہیں۔ ایک بید کہ اس نے بیر آزادی ردعمل میں حاصل کی ہے اور ردعمل ہمیشہ عمل کے تابع ہوتا ہے۔ عمل جس قدر شدید ہوگا، ردعمل بھی اس کے حساب سے سامنے آئے گا۔ مغرب کی موجودہ آزادی کے پس منظر میں اگر ہم قرون مظلمہ میں بادشاہت، جا گیرداری اور پاپئیت کے مظالم کی سیکنی اور قہر مانی کا صحیح طور پرادارک کرسکیس تو مغرب کی موجودہ مادر پیرر آزادی اور بادشاہت اور جا گیرداری کے ساتھ ساتھ مذہب کے اجتماعی کردار سے اہل مادر پیرر آزادی اور بادشاہت اور جا گیرداری کے ساتھ ساتھ مذہب کے اجتماعی کردار سے اہل

مغرب کی نفرت کو مجھنا بھی زیادہ مشکل بات نہیں رہے گا۔

دوسراسب یہ ہے کہ مغرب کوسائنس، ٹینالوجی اور عقل و آزادی کا راستہ اسپین میں بیٹھ کر مسلمانوں نے دکھایا تھا۔ اگر وہ راستہ دکھانے کے بعد منزل مقصود تک راہ نمائی کرنے کے قابل بھی رہتے تو یقیناً بیصورت حال نہ ہوگی جس کا سامنا آج ہم کررہے ہیں، بلکہ آسانی تعلیمات اور دینی اخلاقیات کی چھاپ ان آزادیوں پراب تک قائم رہتی ۔ گر ہوا یہ کہ مغرب کوراستہ دکھا کر ہم سفر میں اس کا ساتھ دینے کے قابل نہرہے جس کی جہ سے مغرب میں آزادی کی گاڑی روشل کی دوڑ میں ہر رکاوٹ اور قید کو پھلاگتی چلی گئی اور بالکل اسی طرح ہوا کہ ڈاکٹر نے مریض کو دواوک کا نسخہ تو دے دیا گران دواوک کے منفی اثر ات اور پر ہیز وغیرہ سے آگاہ نہ کر سکا۔ پھر جو انجام اس مریض کا ہوتا ہے، وہی انجام مغرب کا اور اس کی وساطت سے یوری دنیا کا آج ہمارے سامنے ہے۔

یہاں ایک سوال منطقی طور پر ابھرتا ہے کہ مغرب کو آزادی، سائنس، حقوق اور عقل ودانش کا راستہ بتانے کے بعد ہم اس قابل کیوں نہیں رہے تھے کہ اس سفر میں اس کی راہ نمائی کرسکیں یا کم از کم اس حد تک ساتھ دے سکیں کہ وہ نظری اور اخلاقی حدود کا تعین کرتے ہوئے کسی ماڈل کود کھے ہی سکے۔ یہ سوال جس قدر پیچیدہ ہے، اسی قدر اہم ہے، بلکہ اس سے کہیں زیادہ شکینی کا بھی حامل ہے کہ ہم اس سوال کا سنجیدگی سے جائزہ نہ لے سکنے اور اس کا کوئی جو اب تلاش نہ کریانے کی سزااب تک بھگت رہے ہیں اور خدا جائے کی سزا اہارے مقدر میں رہے گی۔

مگریہ وہ صورت ہے جوہم نہیں کر سکے اور کیوں نہیں کر سکے؟ اس سوال کو اہل وائل وائش کے پاس
امانت رکھتے ہوئے میں اس بات کی طرف بڑھنا چاہتا ہوں کہ اس کے بعدہم نے آخر کیا کیا؟ ہم
نے یہ کیا کہ جوسبق ہم نے مغرب کو بڑھایا، جب اس نے وہ سبق پڑھ لیا تو خود اس سے عملاً وست
بردار ہو گئے اور تاریخ کی بےرحم گردش نے ایسا چکر کاٹا کہ قلب مکانی ہوگئ ۔ جہاں وہ کھڑے تھے،
وہ جگہ ہم نے سنجال کی اور جس مقام پر کھڑے ہوکرہم دنیا کو عقل سائنس، دانش، آزادی اور حقوق کاسبق دے رہے تھے، وہ ان کے قبضے میں چلا گیا۔ جوقدریں انھیں کسی زمانے میں عزیز ہوا کرتی تھے، ان
کاسبق دے رہے تھے، وہ ان کے قبضے میں چلا گیا۔ جوقدریں انھیں کسی زمانے میں عزیز ہوا کرتی تھے، ان

کا پر چم انھوں نے سنبھال لیا۔ ہم اپنی اقد اروروایات سے اس قدر بے گانہ ہوئے کہ ان میں سے بہت میں اقد اروروایات کو آج ہم پہچانے سے بھی انکاری ہیں۔

ہم نے دنیا کو یہ بتایا کہ جناب نبی اکرم صلی اللہ علیہ وسلم نے اپنا جائشین نامزد کرنے کے بجائے اس کا انتخاب مسلمانوں کی صواب دید پر چھوڑ دیا تھا اور آج بھی ہم بخاری شریف کی یہ روایت اپنے درس میں بیان کرتے ہیں کہ جناب نبی اگرم صلی اللہ علیہ وسلم نے ایک موقع پر حضرت ابو بکر گو بلا کرخلافت کا پرواندان کے حق میں کھنے کا ارادہ کیا ایکن پھر یہ کہ کریہ ارادہ ترک کر دیا کہ 'یابی اللہ و المسلمون الا ابابکر' ۔ اللہ تعالیٰ بھی ابو بکر کے سواکسی کو نبیس بنائے گا اور مسلمان کھی ان کے سواکسی کو قبول نہیں کریں گے۔ ہم نے دنیا کو بتایا کہ یہ جناب نبی اکرم صلی اللہ علیہ وسلم کی طرف سے مسلمانوں کی صواب دیداور رائے عامہ پراعتاد کا اظہارتھا۔

ہم نے دنیا کے سامنے بیہ منظر رکھا کہ جناب نبی اکرم صلی اللہ علیہ وسلم کے وصال کے بعد مسلمانوں کے مختلف طبقات میں خلافت کے حصول کا تصور موجود تھا اور ان میں شکش بھی ہوئی تھی، مگر چھر حضرت ابو بکر کی ذات گرامی پرسب کا اتفاق ہوگیا تھا جواس حقیقت کا مظہر تھا کہ اسلامی فلسفہ میں حکمران کا انتخاب اور حکومت کی تشکیل مسلمانوں کے ارباب حل وعقد اور رائے عامہ کے ذریعہ ہوتی ہے۔

ہم اس عمومی مشاورت اور باہمی اختلاف رائے کا ایک تاریخی واقعہ کے طور پر اب بھی ذکر کرتے ہیں جو حضرت ابوبکر کی طرف سے حضرت عمر کو اپنا جانشین نامزد کرتے وقت اصحاب مشاورت کی طرف سے سامنے آیا تھا اور حضرت عمر کی وفات کے بعد ان کے نامزد کردہ پینل میں سے کسی ایک پر مسلمانوں کا اتفاق رائے حاصل کرنے کے لیے حضرت عبد الرحمٰن بن عوف کو مشکلات کا سامنا کرنا پڑا تھا۔ ہمیں حضرت عمر کا وہ آخری خطبہ درس وتدریس کے حوالے سے ابھی تک یاد ہے جس میں انھوں نے بخاری شریف کی روایت کے مطابق بیفر مایا تھا کہ مسلمانوں کی مشاورت کے بغیر کسی خضو کے ہاتھ پر بیعت نہ کی جائے اور جولوگ مسلمانوں کی رائے کی پروا کیے مشاورت کے بغیر کسی خطب کرنا جا ہے

پھراہل السنة والجماعة نے تواپنا تعارف ہی دنیا میں اس حوالہ سے کرایا کہ ہمار ہے زدیک: ٥ خلافت نامزدگی کے ذریعے ہیں بلکہ مسلمانوں کی رائے سے قائم ہوتی ہے۔ ٥ خلافت کسی خاندان کے ساتھ مخصوص نہیں ہے۔

0 خلیفه خدا کا نمائنده نہیں ہوتا بلکہ عوام کا نمائندہ ہوتا ہے۔

٥ خليفه معصوم نيين موتا كماس كى مربات كوبلا چون و چراتسليم كرليا جائـ

٥ خليفة وام كسامنے جواب دہ ہوتا ہے اور كسى بھى شہرى كواس سے جواب طبى كاحق حاصل ہے۔

0 خلیفه مشاورت کے نظام کا پابند ہوتا ہے۔

لین ان واضح اور مسلمہ اصولوں کے باوجود ہمارے ہاں خلافتوں کا نظام خاندانی حکمرانی اور طاقت کے حوالے سے جاری وساری رہا ہمتی کہ جب مغرب نے مذہب اور مذہبی پیشواؤں کے صدیوں کے جامد کردار کے رقبل میں مذہب کا طوق گردن سے اتار پھینکا اور بادشاہت سے پیچھا چھڑا کرعوام کی رائے سے حکومت کی تشکیل کا راستہ اختیار کیا تو ہم نے دونوں کوایک ہی زمرے میں شار کرتے ہوئے مستر دکر دیا، حالاتکہ بیدو و با تیں الگ الگ تھیں۔ مذہب کے اجتماعی ومعاشرتی کرداری نفی ایک مستقل مسلہ ہے جس میں مغرب کا عمل رقبل پرتنی، انتہا پیندا نداورانقا می ہونے کی وجہ سے غلط ہے، کین بیاصول کہ حکومت کی تشکیل عوام کی مرضی سے ہونی چا ہیے اور حاکم وقت کو عوام کے سامنے جو اب دہ ہونا چا ہیے، اس سے بالکل مختلف چیز ہے جو خالصتاً اسلامی اصول ہے ۔ لیکن ہم چونکہ خودا پی علی زندگی میں اس اصول پڑل پیرانہیں رہے تھے، اس لیے ہم نے اس خالص اسلامی چونکہ خودا پنی علی زندگی میں اس اصول پڑل چی مغرب کی لاد مینیت کے کھاتے میں ڈال دینے میں اصول اورخودا ہے جو صوس کی اور آئی عالمی صورت حال ہے ہے کہ مغرب حکومت اور نظام کی تشکیل میں رائے عامہ کو اصل بنیا د قرر دینے کا علم بردار بنا ہوا ہے اور ہمارے باں عالم اسلام کی حکومتیں شخصی یا گروہی تم مریوں کی شکل میں اس کے مدمقابل کھڑی ہیں۔

اس مرحلہ میں مجھے مغرب کے جمہوری نظام کا تھوڑ اسا تجزید کرنے کی ضرورت محسوس ہورہی

ہے تا کہ اپنی گزارش کوزیادہ وضاحت کے ساتھ پیش کرسکوں۔اس وقت مغرب کا جمہوری نظام تین اصولوں پرمبنی ہے:

o حکومت ومعاشرت کے اجتماعی شعبوں میں مذہب کا کوئی دخل نہیں اور مذہب خالصتاً ہر فر د کا ذاتی معاملہ ہے۔

0 دستوروقانون کی تشکیل خالصتاً عوام کاحق ہے اوران کے منتخب نمائند ہے جوبھی طے کرلیں، وہی دستوراور قانون ہے۔وہ اپنے فیصلوں یا قانون سازی میں آسانی تعلیمات یاکسی قسم کی خارجی ہدایات کے یابندنہیں ہیں۔

o حکومت کی تشکیل اوراس کی بقاعوام کی رائے اور مرضی پرموتوف ہے اور عوام کی مرضی یا قبولیت کے بغیر قائم ہونے والی کوئی حکومت جائز حکومت نہیں ہے۔

پہلے دواصولوں کے غلط ہونے میں کوئی کلام نہیں ہے، کیکن تیسر سے اصول کوبھی ان کے ساتھ نتھی کر کے غلط قر اردے دیا جائے ،اس میں مجھے اشکال ہے اور میں مسلم امد کے اس مجموعی ردممل کو درست سجھنے کے لیے تیار نہیں ہوں جو اس حوالے سے چنداہل دانش کے اسٹنا کے ساتھ اس سلسلے میں اب تک نظری اور عملی طور پر دنیا کے سامنے ہے۔

اس سلسلے میں میری طالب علما نہ رائے ہیہ ہے کہ مغرب نے مطلق العنان بادشاہت کو مستر دکر کے عوام کی مرضی سے حکومت کی تشکیل کا اصول تو اسلام سے لیالیکن چونکہ وہ ردعمل میں مذہب کے اجتماعی کر دار کی بھی نفی کر چکا تھا، اس لیے اس کا خلا پر کرنے کے لیے اس نے پہلے دواصول وضع کر کے انھیں اپنے سٹم کی بنیا د بنالیا۔

سائنس اور ٹیکنالوجی جو دراصل مغرب کے فلسفہ وتہذیب کے عروج وغلبہ کا سب سے بڑا ذر بعیہ ہے، اس کی اصل بنیا دا سپین ہے اور مسلم سائنس دانوں کی تعلیمات ہیں جس سے مغرب کے سنجیدہ دانش وروں کو بھی انکار نہیں ہے، لیکن اسپین سے مسلمانوں کی بے دخلی کے بعد ہم نے اس راہ میں پیش رفت ترک کر دی اور بیری اذمغرب نے سنجال لیا۔ آج دنیا میں سائنس اور ٹیکنالوجی کے حوالے سے جو ترقی وعروج ہے، اس میں اصل بنیا دمسلمان سائنس دان ہیں، لیکن محنت، دماغ

سوزی، تحقیقات، تجربات اور مسلسل پیش رفت کا کریڈٹ مغرب کے پاس ہے اور اسی وجہ سے کنٹرول بھی اس کے ہاتھ میں ہے۔ ہماری بے بی کاعالم بیہ ہے کہ اب سے ایک صدی قبل عرب دنیا میں تیل کے ذخائر دریافت ہونے کا امکان نظر آیا تو ہماری سب سے بڑی حکومت'' خلافت عثمانیہ' کے پاس تیل کے ذخائر دریافت ہونے کا امکان نظر آیا تو ہماری سب سے بڑی حکومت موجود نہیں تھی، چنانچہ خلافت عثمانیہ کے خاتمہ کے بعدان کی جگہ لینے والی عرب علاقائی حکومتوں نے مغربی کمپنیوں کو تیل کے چشمے کھود نے، تیل کوریفائن کرنے اور اسے دنیا کی مارکیٹ تک پہنچانے کے ٹھیکے دیے۔ وہ کمپنیاں عرب ممالک میں آئیں، ان کے پیچھے بینک آئے، تاجرآئے، پھرسفارت کارآئے اور سب کے بعدمغرب کی فوجیں وہاں آگر تیل کے چشموں کے گردگھراڈا لے بیٹھی ہیں۔

جبکہ عسکری سائنس اور صلاحیت کی صورت حال ہے ہے کہ پورے عالم اسلام میں صرف پاکستان ایٹی صلاحیت حاصل کرنے میں کام پاب ہوسکا ہے اور وہ بھی مسلسل دھمکیوں ، سازشوں اور نفرت کی زدمیں ہے۔ جدیدترین حربی ٹیکنالوجی اور جھیاروں پر مغرب کی مکمل اجارہ داری ہے جسے نفرت کی زدمیں ہے۔ جدیدترین حربی ٹیکنالوجی اور جھیاروں پر مغرب کی مکمل اجارہ داری ہے جسے اس نے اقوام متحدہ کے قوانین اور ضوابط کے ذریعے قانونی جواز اور تحفظ فراہم کر رکھا ہے۔ مسلم ممالک ایٹم بم تو کجا، ایک محدودر بڑے سے زیادہ دورتک مارکر نے والے میزائل نہیں بناسکتے اور مخصوص جدید ہتھیاروں کی تیاری ان کے لیے تجرممنوعہ کی حیثیت رکھتی ہے۔ عراق کواسی بہانے دوسری بار گئرکشی اور جابی کا نشانہ بنایا گیا کہ اس کے پاس ممنوعہ نوعیت کے ہتھیاروں کا ذخیرہ موجود تھا اور ایران کو آج آئی ''دریڈ لائن' عالمی طور پر طے شدہ ہے جسے حربی صلاحیت ، ایٹمی ٹیکنالوجی اور جدید ہتھیاروں کی تیاری واستعال کے حوالے سے عبور کرنا کسی مسلم ملک کے بس کی بات نہیں ہے۔ اس میں اگر چے مغرب کے اجارہ دارانہ ذبین اور ہٹ دھری کا دخل سب سے زیادہ ہے، لیکن ہم اپنی میں اگر چے مغرب کے اجارہ دارانہ ذبین اور ہٹ دھری کا دخل سب سے زیادہ ہے، لیکن ہم اپنی مغرب کی اجارہ داری کا اصل باعث وہی ہے۔

ہمارااس حوالے سے سب سے بڑا قصور پیہے کہ ہم نے موجودہ صورت حال پر قناعت کرلی

ہے، سائنس اور ٹیکنالوجی پر مغرب کی اجارہ داری کو ذہنی طور پر تسلیم کرلیا ہے، اس محاذ پر پیش رفت کے لیے اجتماعی طور پر کچھ کرنے بلکہ سوچنے کے لیے بھی تیار نہیں ہیں، حتی کہ سائنس اور ٹیکنالوجی پر مغرب کی اجارہ داری کے ان ضوالط وقواعد کو چیلنج کرنے کے حوصلہ ہے بھی محروم ہیں جومغرب نے کہ خم سائنس اور کیک طرفہ طور پر مسلط کر دیے ہیں۔ اسی ذہنی پسپائی اور خود سپردگی کا نتیجہ ہے کہ ہم سائنس اور ٹیکنالوجی کے شعبے میں ایک مخصوص اور متعین دائرے کے اندر محصور ہوکررہ گئے ہیں اور اس سے ہٹ کرکسی پیش رفت کا تصور بھی نہیں کریار ہے۔

رفاہی ریاست کے حوالے سے حضرت عمرؓ کے دورخلافت کوآئیڈیل تصور کیا جاتا ہے اور مغرب کے متعدد ریاست کے حوالے سے حضرت عمرؓ کے دورخلافت کوآئیڈیل تصور کیا جاتا ہے اور مغرب کے متعدد دانش وراس کا اعتراف کرنے میں بخل سے کام نہیں لیتے جبکہ ہم بھی خلافت راشدہ کے واقعات وحالات کا دنیا کے ساتھ عام لوگوں کے وابستہ مفادات وحقوق کا مزے لے کر تذکرہ کرتے ہیں تواس دور میں بیت المال کے ساتھ عام لوگوں کے وابستہ مفادات وحقوق کا مزے لے کر تذکرہ کرتے ہیں، کیکن امر واقعہ بیہ کہ آئی عالم اسلام کا کوئی مفادات وحقوق کا مزے لے کر تذکرہ کرتے ہیں، کیکن امر واقعہ بیہ کہ آئی عالم اسلام کا کوئی شخصے میں ایسا کوئی رفاہی ریاست یا ویلفیئر اسٹیٹ کا ماڈل پیش کرنے کی پوزیشن میں نہیں ہے اور خہی نجی شعبے میں ایسا کوئی رفاہی ادارہ ہے جسے ہم عالمی سطح پر ریڈکراس کی طرز پرایک منظم اور فعال ادارے کے طور پر پیش کرسکیں۔

لا مور ہائی کورٹ کے جسٹس (ر) افتخار حسین چیمہ کے بقول برطانیہ میں ویلفیئر اسٹیٹ کے طور پر بے روزگار، نا دارا ورضر ورت مندا فرا دکوریاست کی طرف سے وظائف دینے کا جوسٹم چل رہا ہے، اسے تر تیب دینے والے دائش ورنے خوداس بات کا اعتراف کیا ہے کہ اس نے اس سٹم کا بنیادی خاکہ حضرت عمر رضی اللہ عنہ کے حکومتی نظام سے لیا ہے اور پنجاب یو نیورسٹی کے سابق واکس بنیادی خاکہ حضرت عمر رضی اللہ عنہ کے حکومتی نظام سے لیا ہے اور پنجاب یونیورسٹی کے سابق واکس جیان لوگ کے سابق واکس جیان اور سے میں بچوں کو جو وظیفہ دیا جاتا ہے، اسے آج بھی وہاں ' عمر الا وکنس' کے نام سے پکارا جاتا ہے لیکن کسی مسلمان ملک میں موجودہ حالات میں اس کے بارے میں سوچا بھی نہیں جاسکتا۔

میری طالب علانہ رائے میں اس کے اسباب میں جیار باتیں سب سے اہم ہیں۔ایک بیرکہ

ہمارے ذہنوں میں قرآن وسنت کی تعلیمات اور خلافت راشدہ کے نظام کوآئیڈیل اور ماڈل کی حثیت حاصل نہیں رہی۔ ہم تبرک اور ثواب کی نیت سے ان کا تذکرہ کرتے رہتے ہیں، لیکن ہمارے ذہنوں میں موجود ماڈل اور آئیڈیل کے فریموں میں دوسری تصویریں فٹ ہوچکی ہیں۔ دوسری بات پیر کہ ہمارے معاشی وسائل پر ہمارا اپنا کنٹرول موجودنہیں ہے، بلکہ عالمی اداروں اور پیچیدہ بین الاقوا می سٹم کے ہاتھوں ہم اپنے وسائل میں آ زادانہ تصرف کے حق سے محروم ہو چکے ہیں۔ نیسری بات بیر کہ جوتھوڑ ہے بہت وسائل ہماری دسترس میں ہیں،ان کی تقسیم کا نظام ایسا ہے کہ مراعات یافته طبقات، حکمران گروه اورموقع پرست عناصر ہی ان سے استفاد ہ کر سکتے ہیں ۔مغرب میں بھی معاشی نظام سرمابید دارانہ ہے، لیکن دولت کی گردش کے دائرے میں کسی نہ کسی حد تک عام آ بادی بھی شامل رہتی ہے، کین ہمارے ہاں دولت اور سہولیات کی گردش کی سطح اس قدر بلند ہے کہ عام آ دمی و ہاں تک رسائی کا نصور بھی نہیں کرسکتا۔ہم اگر کراجی کی ڈیفنس سوسائٹی کے باشندوں اور سمندر کے کنارے مجھیروں کی بستیوں کے معیار زندگی میں تفاوت کا مثابدہ کرسکیں اوراسلام آباد میں پانچو ہا گریڈتک کے ملاز مین اور ہائیسویں گریڈ کےافسروں کےرہن سہن میں فرق پرایک نظر ڈالنے کی زحت گوارا کرلیں تو ملک کی مجموعی صورت حال کا اس حوالے سے انداز ہ کرنا کوئی زیادہ مشکل کا منہیں ہےاور ستم ظریفی کی انتہا ہے ہے کہ اس فرق اور تفاوت کو کم کرنے کا کوئی تصور نہ ملک کی سیاسی جماعتوں کے ایجنڈ ہے میں موجود ہے اور نہ ہی دینی جماعتوں کے پروگرام میں بدیات کسی درجہ میں قابل توجہ بھی جارہی ہے۔ جبکہ چوتھی بات رہے کہ ہمارے مال حکومتیں عوام کے سامنے جواب دہ نہیں ہیں۔ جہاں بادشا ہتیں اور آ مریتیں ہیں، وہاں تو ظاہر بات ہے کہ عوام کے سامنے جواب دہی کا کوئی سوال نہیں، لیکن جن مما لک میں کسی درجہ میں ووٹ کا نظام موجود ہے، وہاں بھی کومتوں کی تشکیل، تبدیلی اور جواب دہی کے اصل مراکز ان ملکوں کے اندرنہیں ہیں اور عوام کے یاس وقتاً فو قتاً ووٹ ڈالتے رہنے کے سواکوئی اختیار نہیں ہے۔

ہمارے ہاں بیخوف عام طور پر پایا جاتا ہے جو دن بدن بڑھتا جارہا ہے کہ مغرب نے عالم اسلام کے وسائل پر قبضہ کرنے ، اس کی سیاست کو کنٹرول میں لینے اور اس کی معیشت کو اپنے مفادات میں جکڑنے کے بعداب اس کی تہذیب و ثقافت کوفتح کرنے کے لیے یلغار کردی ہے۔ یہ یلغار سب کودکھائی دے رہی ہے اور اس کے وجود اور شدت سے کوئی باشعور مخص انکار نہیں کر سکتا، لیکن سوال یہ ہے کہ اس یلغار کا راستہ رو کئے یا اس کی زدسے اپنی تہذیب و ثقافت کو بچانے کے لیے عالم اسلام میں کیا ہور ہا ہے؟ ہمارے دینی علمی طقوں میں اس یلغار کا جور محمل سامنے آرہا ہے، اس کا وہ رخ تو یقیناً خطرناک ہے جس میں مغرب کے سامنے سپر اندازی اور اس کے فلسفہ و نظام کو کمل طور پر قبول کرنے کی تلقین کی جارہی ہے، لیکن وہ دوسرارخ بھی اس سے کم خطرناک نہیں ہے جس میں مغرب کی ہر بات کورد کر دینے پر زور دیا جارہا ہے اور جس طرح مغرب نے بادشاہت، معلی مغرب کی ہر بات کو مستر دکر دینے کی جاقت کی تھی، اس طرح ہم بھی مغرب کی دھاند لی، استحصال، جراور فریب کاری پر غضب ناک ہو کر رخمل میں اس کی تمام با توں کو مستر دکر دینا چا ہے ہیں۔ ان میں وہ با تیں بھی ہیں جو مغرب نے غلط طور پر اختیار کی ہیں اور وہ باتیں بھی مثامل ہیں جو مغرب نے ہم سے لی ہیں، مگر ہم اخسیں اپنی گم شدہ میر اختیار کی ہیں اور وہ باتیں بھی شامل ہیں جو مغرب نے میں ڈال دینے میں بی عافیت مخسوں کر دہے ہیں۔

ان گزارشات کے ساتھ میں بیعرض کرنا چاہتا ہوں کہ مغرب کی لاد نی جمہوریت ہو، مطلق جمہوریت ہو، مطلق جمہوریت ہو یا اس کی مجموعی تہذیب وتر تی ہو، اس پر مسلم امد کا ردعمل حقیقت پسندا نہیں ہے اور حالات کے معروضی تقاضوں سے مطابقت نہیں رکھتا۔ ہمارا ردعمل دوا نتہاؤں کے درمیان پنڈولم حالات کے معروضی نقاضوں سے مطابقت نہیں رکھتا۔ ہمارا ردعمل دوا نتہاؤں کے درمیان پنڈولم (pendulum) بنا ہوا ہے۔ایک طرف اسے مکمل طور پر قبول کر لینے کی بات ہے اور دوسری طرف اسے مکمل طور پر قبول کر لینے کی بات ہے اور دوسری طرف اسے مکمل طور پر مستر دکر دینے کا جذبہ ہے۔ ہمارے ردمل کے اس پنڈولم کو درمیان میں قرار کی کوئی جگارا اصل المہد ہے۔

میں ان ارباب دانش کی مساعی کی نفی نہیں کرنا چاہتا جنھوں نے درمیان کا راستہ تلاش کرنے کی کوشش کی ہے اور مغربی تہذیب و ثقافت کواپنے افکار وخیالات کی چھانی میں چھانے کے لیے بے پناہ صلاحیتیں صرف کی ہیں۔ان کی مساعی یقیناً قابل قدر ہیں،لیکن ایک توبیکوششیں انفرادی سطح پر ہوئی ہیں اور ہردانش ورنے مغربی تہذیب و ثقافت کو چھانے کے لیے اپنی چھانی الگ بنائی ہے جس کا

۔ تیجہ فکری انتشار میں اضافہ کے سوا کچھ برآ مرنہیں ہوا۔ ہمارے بیشتر دانش وروں نے مغربی تہذیب وثقافت كاجائزه لينے سے بل بيضروري سمجھا ہے كه اسلام كى تعبير وتشریح كے روايتی ڈھانچ كوتو ڑكرنيا ڈھانچے تشکیل دیا جائے یا کم از کم روایتی دینی ڈھانچے سے لاتعلقی کا ضروراعلان کیا جائے۔ہم نے دیکھا کہ مغرب نے قرون مظلمہ سے نکلنے کے لیے اپنے علوم کی نشاۃ ثانید کی ہے اور علوم وافکار کے یرانے ڈھانچے توڑ کر نئے سانچے تشکیل دیے ہیں۔ بید کھی کرہمیں بھی شوق ہوا کہ علوم کی نشاۃ ثانیہ میں ہم مغرب سے پیھیے نہ رہیں اور برانے سانچے تو ڑ کر نئے سانچے تشکیل دینے کا شرف ہم بھی ضرور حاصل کریں ۔ مگر ہم بینند کی سکے کہ مغرب کوتو علوم کی نشاۃ ثانیہ کی ضرورت اس لیے تھی کہ ان کے قدیمی علوم میں عقل و دانش کا کوئی دخل باقی نہ رہا تھا،ان کے مذہبی علوم جمود کا شکار تھے اوران کی کو کھ سے ہٹ دھرمی کے سواکوئی چیز پیدانہیں ہورہی تھی۔ جبکہ ہمارے ہاں صورت حال پنہیں تھی اورعلوم فطری ارتقا کے ساتھ مسلسل آ گے بڑھار ہے تھے۔مسلمان علیا، دانش وروں اور سائنس دانوں کو کہیں بھی اس وجہ سے بریک نہیں گی کہان کے ندہی اصول اور دینی کی تعبیر وتشریح کا روایتی ڈھانچہز مانے کے تقاضوں کو پورا کرنے میں رکاوٹ ہے اور وقت کے ساتھ چلنے سے مسلمانوں کو روک رہاہے، کیکن چونکہ مغرب نے علوم وافکار کے برانے سانچوں سے چھٹکارا حاصل کرلیا تھا،اس لیے ہم نے بھی ضروری سمجھا کہ ترقی کے لیے علوم کے قدیمی ڈھانچے اور اسلام کی تعبیر وتشریح کے روایتی سانچے کومستر دکیا جائے اور ہمارے دانش وروں کی ایک پوری کھیپ نے اپنا پوراز ورروایتی ڈھانچے کوتو ڑنے پر لگادیا اور ''علوم کی نشاۃ ثانیہ'' کا شوق پورا کرنے کوہی ترقی اور تہذیب میں پیش رفت کامعیارقرار دیلیا۔

مغرب نے بھی ہمارے ساتھ یہی ظلم کیا کہ نے تہذیبی سفر میں اس نے اپنے تاریخی پس منظر کے ساتھ ہمیں بھی نتھی کر دیا حالانکہ صورت حال بالکل مختلف تھی۔ مثلاً یورپ میں بادشا ہت اور پا پائیت کے جس پس منظر نے وہاں کے عوام کو فد ہب کے خلاف بغاوت پر مجبور کیا، وہ یورپ کے ساتھ مخصوص ہے اور عالم اسلام میں میصورت حال نہیں تھی۔ یورپ کے چرج اور پا دری نے بادشاہ اور جا گیردار کا یقیناً ساتھ دیا ہوگا اور ان کے مظالم کی پشت پناہی کی ہوگی مگر مسلم مما لک میں علمانے

ایسانہیں کیا۔ وہ ہمیشہ عوام کے ساتھ رہے ہیں، مظلوم کے ساتھ رہے ہیں اور حکمرانوں کے مظالم کے خلاف کلمہ حق بلند کرتے رہے ہیں، مگریورپ کا تقاضا ہے کہ ہم بھی اپنے ماضی کو یورپ کے ماضی پر قیاس کرکے مذہب سے لازماً دست برداری اختیار کریں اور مذہبی پیشوائیت سے بےزاری اور لاتعلقی کا اعلان کریں۔

اسی طرح امریکہ میں انسانی حقوق کی جوصورت حال ایک صدی پہلے تک تھی اور غلاموں کی خرید وفر وخت اوران سے جانوروں کی طرح کام لینے کا جورویہ موجود تھا، امریکہ نے اس کے ردعمل میں انسانی حقوق کا چارٹر مرتب کیا اور غلامی اور جبر کے خاتمہ کی راہ اختیار کی ، جبکہ ہمارے ہاں یہ صورت حال قطعاً نہیں تھی اور مسلمانوں نے بھی امریکہ کی طرح افریقہ سے جہاز بھر بھر کر خلامی کے لیے انسانوں کو جمع نہیں کیا تھا اور اگر کہیں غلامی کی کوئی شکل موجود تھی تو بھی وہ محض ما لک کے رحم وکرم پہلیان سے اور باڑے کے جانور ثار نہیں ہوتے تھے بلکہ ان کے حقوق تھے، قوانین احکام کا تحفظ انھیں ماصل تھا اور آزادی کے گئی راستے ان کے لیے کھلے تھے گر امریکا بہا در کا تقاضا ہے کہ اس نے انسانی حقوق کا جوڈھانچ اپنے ماضی کو اس کے ماضی پرقیاس کے ماضی کو تھو تھوں کے دوڑھانے کہ اس ڈھوق کے اس ڈھوق کے اس ڈھول کر لیں۔

آج مغرب اور عالم اسلام میں مکالمہ کی جوضرورت محسوں ہورہی ہے اور جس ڈائیلاگ کی اہمیت پرزورد یا جارہا ہے، اس کی ایک وجہ یہ بھی ہے کہ ہم نے ایک دوسر ہے کو بیجھنے میں کہیں نہ کہیں غلطی ضرور کھائی ہے۔ مغرب ہمیں سبجھنے میں مغالظوں کا شکار ہوا ہے اور ہم نے مغرب کو ہبجھنے میں فاطیوں کی نشان دہی کے لیے ہوں اور فریب کے فریب کھائے ہیں۔ اگر یہ مکالمہ اور ڈائیلاگ ان غلطیوں کی نشان دہی کے لیے ہوں اور فریب کے دائروں سے نکلنے کے لیے ہوں تو اس کی ضرورت، اہمیت اور افادیت سے انکار کی کوئی گنجایش نہیں دائروں سے نکلنے کے لیے ہوں تو اس کی ضرورت، اہمیت اور افادیت سے انکار کی کوئی گنجایش نہیں ہے۔ یہی وجہ ہے کہ چند ماہ قبل جب مختلف فدا جب کے راہ نماؤں کے در میان مکالمہ کی بات چلی اور اسلام آباد میں اس سلیلے میں ایک کا نفرنس بھی ہوئی تو اس مرحلے پر مجھ سے بھی رابطہ کیا گیا اور میر کی اسلام آباد میں اس سلیلے میں ایک کا نفرنس بھی ہوئی تو اس مرحلے پر مجھ سے بھی رابطہ کیا گیا اور میر کی اور دریافت کی گئی۔ میں نے گزارش کی کہ میں بھی اس مکالمہ اور ڈائیلاگ کی ضرورت محسوس کرتا ہوں اور اس کی افادیت صرف اس

صورت میں ہوسکتی ہے کہ بید ندا کرات حکومتی سطح پر یا حکومتوں کے ذریعے نہ ہوں۔ بید مکالمہ اہل علم کا کام ہے اوراس موضوع ہے دلچین اور مناسبت رکھنے والے ارباب فہم ودانش کا مسئلہ ہے۔ حکومتوں کی مداخلت یا دلچین ایسے معاملات کو بگاڑ دیا کرتی ہے اور دوسری بات بید کہ ایجنڈ ایک طرفہ نہ ہو بلکہ باہمی مشورہ ہے ایجنڈ اطے کیا جائے۔ مثلاً اس وقت بین المذاہب مکالمہ کے لیے سب سے بڑا ایجنڈ ا'' دہشت گردی کے لیے مذہب کا استعمال اور اس کی روک تھام'' بیان کیا جاتا ہے۔ جھے اس کی ضرورت سے انکار نہیں ، لیکن یہ یک طرفہ ایجنڈ اے اور اگر مغرب اور عالم اسلام کے درمیان کی ضرورت سے انکار نہیں ، لیکن یہ یک طرفہ ایجنڈ اے اور اگر مغرب اور عالم اسلام کے درمیان مکالمہ کے لیے تین نکاتی مکالمہ کے لیے تین نکاتی ایجنڈ انجو بزکروں گا:

0 انسانی سوسائٹی کے اجماعی معاملات سے مذہب کی بے دخلی کے اثرات کا جائزہ۔ 0 دہشت گردی، انتہالینندی اور مذہبی جبر کی تعریف اور حدود کا تعین۔ 0 دہشت گردی کے لیے مذہب کا استعال اوراس کی روک تھام۔

جھے یقین ہے کہ اسلام اور مسیحیت کے شجیدہ ارباب علم ودانش اگر مل بیٹھ کر اس ایجنڈ بے پر گفتگو کریں اور ٹھنڈ بے دل ود ماغ کے ساتھ ان امور کا جائزہ لیں تو وہ نہ صرف بہت ہی باہمی غلط فہمیوں کا از الد کر سکتے ہیں بلکہ عالم اسلام اور مغرب کے درمیان دن بدن بڑھتے چلے جانے والی کشیدگی میں کمی کے داستے بھی تلاش کر سکتے ہیں ، کیکن اس کے لیے سب سے پہلے بیضروری ہے کہ مسلمان ارباب علم ودانش اپنے طرز عمل کا از سرنو جائزہ لیں جس کے لیے ساری گفتگو کے خلاصے کے طوریر آخر میں بیعرض کرنا چاہتا ہوں کہ:

0 ہمیں مغرب کے فکر وفلسفہ اور تہذیب وثقافت کا، اس کے تاریخی کیس منظر اور انسانی سوسائٹی پراس کے اثرات کے حوالے سے تفصیلی جائزہ لینا چاہیے اور علمی اداروں کواس پر مذاکرات، مقالات اور بحث وتمحیص کے وسیع ترسلسلے کا اہتمام کرنا چاہیے۔

0 قرآن پاک،سنت نبوی اورخلافت راشدہ کو بنیاد بنا کراس کی روشنی میں ہمیں اپنی اجتماعی کوتا ہیوں اور معاشر تی خرابیوں کی نشان دہی کرنی چاہیے اوران کے ازالہ کے لیے عملی لائحہ عمل تجویز کر کے اس کے لیے عوامی تحریک منظم کرنی چاہیے۔

0 اسلام کی تعبیر وتشریح کے لیے روایتی علمی ڈھانچے کو توڑنے کے شوق میں مزید وقت اور صلاحیتیں ضائع کرنے اور فکری خلفشار میں اضافہ کرتے چلے جانے کے بجائے اپنے علمی ماضی پراعتماد کرتے ہوئے اس کی راہ نمائی میں اپنے مسائل کاحل تلاش کرنا چاہیے۔

0 خلافت راشدہ کے دور میں عام شہریوں کو اظہار رائے، جان ومال کے تحفظ، بیت المال سے وابسۃ حقوق اوردیگر سہولتوں کی جو قانونی ضانت حاصل تھی، انھیں عالمی سطیر اجا گر کر بے کی کوئی صورت نکالنی چاہیے، اس لیے کہ اسلام کا اصل تعارف وہ نہیں جو اس وقت ہمارے اجتماعی طرز عمل کی صورت میں دنیا کے سامنے ہے، بلکہ اسلام کا صحیح تعارف جناب نبی اکرم صلی اللہ علیہ وسلم اور خلفاء راشدین کا سنہری دور ہے جسے آئیڈیل قرار دے کر ہی ہم مغربی تہذیب کاعملاً سامنا کر سکتے ہیں۔

اور بھی بہت می باتیں اس ضمن میں عرض کی جاسمتی ہیں، مگر بہت زیادہ طوالت کے خوف سے گفتگو کا دائر ہمیٹتے ہوئے اس طویل سمع خراثی پرآپ سب ارباب علم ودانش سے معذرت خواہ ہوں اور دعا کا خواست گار ہوں کہ اللہ رب العزت ہمیں اس نازک ترین مرحلہ میں امت مسلمہ کو حجے راستہ دکھانے کی توفیق دیں اور عالم اسلام کوموجودہ بحران میں ایمان، عزت اور وقار کے ساتھ سرخ روئی عطافر مائیں۔ آئیں یارب العالمین

ا قوام متحده کا انسانی حقوق کا جارٹر اور ہارے دین مراکز کی ذمہ داری

[المرابريل ٩٥ ء كوم جد صديقيه سيطاليث ٹاؤن گوجرانواله ميں ورلڈ اسلامک فورم كى ماہان فكرى نشست اور ١٥ ارابريل ٩٥ ء كومركزى جامع مسجد شاد مان لا مور ميں مسلم ميومن رائلش سوسائٹى كى فكرى نشست سے خطاب]

بعدالحمدوالصلوة!

آج ہماری گفتگو کا عنوان ہے: ''اقوام تحدہ کا انسانی حقوق کا چارٹر اور اسلامی تعلیمات' اور اس کے تحت ہم اس فکری اور نظریاتی کا جائزہ گئش لینا چاہتے ہیں جواس وقت عالمی سطح پر انسانی حقوق اور ان کی تعبیر وتشریح کے حوالے سے جاری ہے۔انسانی حقوق آج کی دنیا کا سب سے زیادہ زیر بحث آنے والا موضوع ہے اور بیم غرب کے ہاتھ میں ایک ایسا فکری ہتھیار ہے جس کے ذریعے وہ مسلم ممالک اور تیسری دنیا پر مسلسل جملہ آور ہے۔مغرب نے انسانی حقوق کے بارے میں اقوام متحدہ کے چارٹر کومسلمہ معیار کا درجہ دے کرکسی بھی معاملہ میں اس سے الگ روبید کھنے والے تیسری دنیا اور عالم اسلام کے ممالک کو انسانی حقوق کی خلاف ورزی کا مرتکب قرار دینے کی مہم شروع کررکھی دنیا اور عالم اسلام کے ممالک کو انسانی حقوق کی خلاف ورزی کا مرتکب قرار دینے کی مہم شروع کررکھی کے جس میں اسے عالمی ذرائع ابلاغ کے ساتھ ساتھ عالم اسلام اور تیسری دنیا میں اپنی ہم نوالا بیوں کا جبر پور تعاون حاصل ہے اور اس نظریا تی وفکری بیلخار میں ملت اسلامیہ کے عقائد واحکام اور وایات واقد ارسب سے زیادہ مغربی دانشوروں ، لا بیوں اور ذرائع ابلاغ کے حملوں کی زد میں روایات واقد ارسب سے زیادہ مغربی دانشوروں ، لا بیوں اور ذرائع ابلاغ کے حملوں کی زد میں

ہیں۔اس کشکش میں جب ہم اسلامی عقائد واحکام پر مغربی دانشوروں کے حملوں کا جائزہ لیتے ہیں تو ہمیں یہ ملغار عقائد واحکام اور معاشرت کے تمام شعبوں پر محیط نظر آتی ہے اور اگر آپ گزشتہ ایک دہائی کے دوران پیش آنے والے واقعات کوسامنے رکھتے ہوئے حالات کا تجزیہ کریں گے تو آپ کو صورت حال کا نقشہ کچھ یون نظر آئے گا:

0 سلمان رشدی کومغربی مما لک اور ذرائع ابلاغ نے صرف اس'' کارنا ہے'' پرآزادگ رائے کا ہیرو بنا کے پیش کیا ہے کہ اس نے جناب رسالت مآب سلی الله علیہ وسلم کی ذات گرامی کے ساتھ مسلمانوں کے بے پایال عشق ومحبت پرضرب لگانے کی کوشش کی اور ملت اسلامیہ کے اس اجتماعی عقیدہ کا دائر ہ توڑنا چاہا کہ جناب رسالت مآب سلی الله علیہ وسلم ہرشم کے اختلاف، اعتراض اور تنقید سلم برائم ورغیر مشروط اطاعت کا مرکز ہیں۔

0 تسلیمہ نسرین صرف اس' جرات رندانہ' پر مغرب کی آنگھوں کا تارا بن گئی ہے کہ اس نے قرآن کریم کے نا قابل تغیر و تبدل ہونے کے عقیدہ پر سے کہہ کرضرب لگانے کی کوشش کی کہ آج کے حالات کی روشنی میں قرآن کریم میں ترامیم کی ضرورت ہے۔

0 معاشرتی جرائم کی اسلامی سزاؤں ہاتھ کا شنے ، سنگسار کرنے اور کوڑے مارنے کو انسانی حقوق کے منافی قرار دیا گیا ہے۔ پاکستان کی عدالت عظمیٰ میں مجرم کو کھلے بندوں سزادیے کو انسانی حقوق کی خلاف ورزی گردانا گیا ہے اور پاکستان میں برائے نام نافذ چنداسلامی تعزیراتی قوانین کو ختم کرنے کے لیے امریکہ کی طرف سے مسلسل دباؤ ڈالا جارہا ہے۔

0 تو بین رسالت پرسز کے قانون کوانسانی حقوق کے منافی قرار دیا گیاہے اوراس قانون کے خاتمہ کے لیے دباؤ ڈالنے کے ساتھ ساتھ مغربی حکومتوں کی طرف سے تو بین رسالت کے مرتکب افراد کی حوصلہ افزائی اور پشت پناہی کا سلسلہ جاری ہے۔

0 قادیانیت کواسلام سے الگ ند بہ قرار دینے اور قادیانیوں کواسلام کا نام اور مسلمانوں کے مذہبی شعائر کے استعال سے رو کئے کے قانونی وآئینی اقدامات کو بھی انسانی حقوق کے ساتھ جوڑ دیا گیا ہے اور قادیانیوں کومظلوم قرار دے کرام یکہ کی طرف سے ان کے خلاف مذکورہ اقدامات

واپس لینے پرزورد پاجار ہاہے۔

0 اسلام کے معاشرتی اور خاندانی نظام کو معاشرت کے موجودہ عالمی نظام کے منافی قرار دیاجا رہا جا اور خاندانی زندگی کے بارے میں بیشتر مسلم ممالک میں مروجہ قوانین کو عالمی معیار کے مطابق بدل دینے کی تلقین کی جارہی ہے جس میں شادی کے لیے مذہب کی شرط کوختم کرنے ، آزادانہ جنسی تعلقات کے بھر پورمواقع کی فراہمی ، ہم جنس پرستی کو قانونی طور پرتسلیم کرنے اور بن بیا ہی ماؤں اور ناجائز بچوں کوساجی شخط فراہم کرنے کے تقاضے بھی شامل ہیں۔

0 اسلام کے عقائد واحکام کے ساتھ مسلمانوں کی غیر مشروط اور وفا دارانہ وابستگی کو'' بنیاد پرتی'' قرار دیا جارہا ہے اور الی دینی تحریکات پر'' دہشت گردی'' کالیبل چسپاں کر کے انہیں عالمی ذرائع ابلاغ کے ذریعے مسلسل کر دارکشی کا نشانہ بنایا جارہا ہے جو متعدد مسلم ممالک میں اسلامی عقائد واحکام کے ساتھ وہنگی کی بنا پر ریاسی تشدد کا نشانہ بننے کی وجہ سے اپنے دفاع میں ہتھیا راٹھانے پر مجبور ہوئی ہیں یاغیر مسلم ممالک میں موجود مسلم اقلیتوں کی آزادی اوران کے اسلامی شخص کے تحفظ کی جدوجہد میں ان کا ساتھ دے رہی ہیں۔

یہ ہے ایک سرسری خاکہ مغرب کی طرف سے اسلام اور مسلمانوں کے بارے میں سامنے آنے والے اعتراضات اور تقاضوں کا جوگزشتہ ایک عشرہ کے دوران منظم مہم اور مربوط نظریاتی جنگ کی شکل اختیار کر بچکے ہیں اور جن کے سامنے مسلم ممالک کی بیشتر حکومتیں ''سپرانداز'' ہوتی چلی جارہی ہیں۔ چنا نچہ اسلامی جمہوریہ پاکستان کی وزیراعظم نے اپنے حالیہ دورہ امریکہ کے دوران یہ کہہ کر مسلم حکمرانوں کے اسی رجحان کی نشان وہی کی ہے کہ وہ'' انٹرنیشنل ازم پر یقین رکھتی ہیں''۔اس ''مسلم حکمرانوں کے اسی رجحان کی نشان وہی کی ہے کہ اقوام متحدہ کے منشور کو پوری دنیا کا مشتر کہ دستور سلام کر کے تمام ممالک اقوام متحدہ کی بالادسی کے سامنے جھک جائیں اور اقوام متحدہ کو کنفیڈریشن طرز کی مشتر کہ حکومت قرار دے کرساری دنیا ایک عالمی برادری کی شکل اختیار کر لے۔ گویا وہ مغرب خس نے گزوں میں نقشیم کر کے جھوٹے جھوٹے گئروں میں تقسیم کر کے حصے بخرے کرنے میں کا میابی حاصل کی ہے، اب انہی کلڑوں کو''انٹرنیشنل

ازم''کے نام پروہ اپنی بالا دستی میں ویسٹرن سولائزیشن میں ضم کرنے کے لیےکوشاں ہے اور اس سکیم کے تا نابانا پوری طرح بنا جاچکا ہے۔ معزز شرکا ہے محفل!

اس نظریاتی معرکہ اور فکری جنگ میں بنیادی حیثیت اقوام متحدہ کے انسانی حقوق کے چارٹر اور جنیوا انسانی حقوق کمیشن کے فیصلوں اور قرار دادوں کو حاصل ہے۔'' انسانی حقوق کا چارٹر'' متن ہے اور جنیوا کونشن کے فیصلے اور قرار دادیں اس کی شرح ہیں جو اس نظریاتی جنگ میں مغرب کے ہاتھ میں ایک مضبوط ہتھیار کا کام دے رہی ہیں۔ مغرب کا کہنا ہے کہ اقوام متحدہ کی رکنیت اختیار کرنے والے تمام ممالک نے انسانی حقوق کے اس چارٹر پر دستخط کر کے اسے تسلیم کرلیا ہے، اس لیے وہ اس کے پابند ہیں اور جن ممالک میں اس چارٹر کے منافی قوانین نافذ ہیں، وہ اس بین الاقوامی معاہدہ کی خلاف ورزی کررہے ہیں، اس لیے بیضروری ہے کہ تمام ممالک، خواہ وہ مسلمان ہوں یا غیر مسلم، اس عالمی معاہدہ کی پابندی کریں اور اپنے اپنے ملک میں رائج قوانین میں ترامیم کرکے انہیں اقوام متحدہ کے انسانی حقوق کے چارٹر کے ساتھ ہم آ ہنگ کریں۔

ہمیں مغرب کے اس موقف اور اس کی پشت پر کار فرما عزائم کا سنجیدگی کے ساتھ جائزہ لینا موگا۔ محض جذباتی طور پراسے مستر دکر دینے سے بات نہیں بنے گی اور''ہم نہیں مانتے'' کا خالی نعرہ دنیا مجر کے ان اربوں انسانوں اور عالم اسلام کے ان کروڑوں مسلمانوں کو ہمارے موقف کے بارے میں مطمئن نہیں کر سکے گا جو ورلڈ میڈیا کی براہ راست زدمیں ہیں اور جن کی آنھوں اور کانوں کو اسلام اور مسلمانوں کے بارے میں مغرب کے پراپیگنڈے کاروزم ہسامنا کرنا پڑتا ہے، کانوں کو اسلام اور مسلمانوں کے بارے میں مغرب کے پراپیگنڈے کاروزم ہسامنا کرنا پڑتا ہے، اس لیے بیضروری ہوگیا ہے کہ مسلم علی، دانشور اور دینی ادارے اقوام متحدہ کے انسانی حقوق کے چارٹر اور جنیوا انسانی حقوق کو اردادوں اور فیصلوں کا علمی بنیاد پر جائزہ لیں اور مغرب کے جائز اضات وخدشات کا منطق واستدلال کے ساتھ سامنا کر کے انسانی حقوق کے حوالے سے ملت اسلامیہ کا موقف سامنے لائیں۔ ہمیں انسانی حقوق کے بارے میں معروضی حالات اور انسانی معاشرہ کو در پیش مسائل کی روشنی میں اسینے موقف کا واضح طور پر تعین کرنا ہوگا اور اسے علم اور منطق معاشرہ کو در پیش مسائل کی روشنی میں اسینے موقف کا واضح طور پر تعین کرنا ہوگا اور اسے علم اور منطق

واستدلال کی بنیاد پرافہام و تفہیم کے جذبہ کے ساتھ دنیا کے سامنے پیش کرنا ہوگا، ورنہ ہم اس خوفناک نظریاتی جنگ میں اپنی ذمہ داریوں سے سبکدوش نہیں ہوسکیں گے۔

اقوام متحدہ کے انسانی حقوق کے چارٹر اوراس کی تشریح میں جنیوا انسانی حقوق کونش کی قرار دادوں اور فیصلوں کا جائزہ ہمیں دوم حلوں میں لینا ہوگا۔ پہلے مرحلہ میں ان دونوں کا گہری نظر سے مطالعہ کر کے اور بحث و مذاکرہ کے ممل سے گزر کران دونوں کے ان حصوں کی نشاند ہی کرنا ہوگی جو ہمار ہے خیال میں اسلام کے عقائد واحکام سے متصادم ہیں اور جن کو قبول کرنے کی صورت میں ہمیں اپنے دینی عقائد، احکام اور معاشرتی اقد ارسے دست بردار ہونا پڑتا ہے۔ انسانی حقوق کے چارٹر اور چنیوا کونشن کی قرار دادوں کے اسلام سے متصادم حصوں کی متعین طور پرنشاند ہی کے بعد دیا بھر کو وسیع پیانے پران سے آگاہ کرنا ہوگا اور عالمی سطح پران کی تشہیر کرنا ہوگی تاکہ پوری دنیا کے دنیا بھر کو وسیع پیانے پران سے آگاہ کرنا ہوگا اور عالمی سطح پران کی تشہیر کرنا ہوگی تاکہ پوری دنیا کے ائل دائش ہمار ہے موقف کو اچھی طرح سمجھ سکیں ، جبکہ دوسرے مرحلے پر ہمیں علمی اور منطق طور پر اسلام کے منافی قرار دیا جا د ہو اقوام متحدہ کے انسانی حقوق کے چارٹر سے متصادم نظر آ رہے ہیں۔ کے منافی قرار دیا جا د ہا ہے اور جو اقوام متحدہ کے انسانی حقوق کے چارٹر سے متصادم نظر آ رہے ہیں۔ سامعین محترم!

ان گزارشات کے بعد ضروری معلوم ہوتا ہے کہ اقوام متحدہ کے انسانی حقوق کے چارٹر پرایک نظر ڈال کی جائے۔ چنانچہ بحث کے آغا زکے طور پر ہم اس چارٹر کے بعض حصوں کا ابتدائی اور سرس طور پر جائزہ لینا چا ہتے ہیں۔ یہ چارٹر اقوام متحدہ نے ۱۰ ردسمبر ۱۹۲۸ء کو جاری کیا تھا اور اس مرسری طور پر جائزہ لینا چا ہتے ہیں۔ یہ چارٹر اقوام متحدہ نے ۱۰ ردسمبر ۱۹۹۴ء کو جاری کیا تھا اور اس وقت ہمارے سامنے اس کا اردومتن ہے جو اسلام آباد کے ماہنا مہ''نوائے قانون'' نے دہمبر ۱۹۹۳ء کے شارے میں شائع کیا ہے۔ انسانی حقوق کے اس چارٹر کی ۲۰۰۰ دفعات ہیں اور اس میں اجتماعی زندگی کے کم وہیش تمام شعبوں کا احاطہ کیا گیا ہے۔ چارٹر کے ابتدائی مطالعہ میں ہم نے اس کی چند دفعات گفتگو کے لیے منتخب کی ہیں جو ہمارے خیال میں بعض اسلامی قوانین واحکام کو انسانی حقوق کے منافی قرار دینے کا باعث بن رہی ہیں، لیکن ان دفعات کو زیر بحث لانے سے پہلے چارٹر کی اعقادی اورفکری بنیا دکو جھنا ضروری ہے۔

یہ چارٹر دراصل مغربی فلسفہ حیات اور ویسٹرن سولائزیشن کا نقطہ عروج ہے جس کے پیچے یہ سوچ کار فرما ہے کہ مذہب کا تعلق صرف عقیدہ ،عبادت اور اخلاقیات سے ہے جس میں ہرانسان آزاد ہے کہ وہ عقیدہ ،عبادت اور اخلاقیات میں جور بھان چاہے ، اختیار کرے اور بیاس کا ذاتی معاملہ مجھا جائے جس سے ریاست یا کوئی اور انھارٹی کسی قتم کا تعرض نہ کرے ،البتہ انسانی زندگی کے اجتماعی معاملات مثلاً سیاست ، قانون ،ایڈ منسٹریشن ، تجارت ، زراعت اور معیشت کے ساتھ مذہب کا کوئی واسط نہیں ہے اور ان امور میں ہرقوم اپنے اجتماعی اور اکثریتی رجانات کے مطابق کوئی بھی نظام اختیار کرسکتی ہے اور وہ نظام مذہب کی کسی بھی قیدیا چھاپ سے آزاد ہوگا۔ اسے اصطلاحی طور پر سیکولرازم سے تعبیر کیا جاتا ہے اور اسی سیکولرازم کوقیول کرنے کا ہم سے تقاضا کیا جارہا ہے۔

سیکولرازم کا تاریخی پی منظرتو یہ ہے کہ بورپ میں بادشاہ، کلیسا اور جا گیردار کے اتحادثلاثہ نے جب غریب عوام پر زندگی کا دائرہ تنگ کر دیا اور بادشاہت اور جا گیرداری کے خلاف بے بس عوام کی بعناوت میں کلیسا اور پا دری نے عوام کا ساتھ دینے کی بجائے بادشاہ اور جا گیردار کا ساتھ دیا تو عوامی انقلاب نے بادشاہت اور جا گیرداری کے ساتھ کلیسا اور پا دری کی بساط اقتد اربھی الٹ کر رکھ دی اور فنہ ہو اجتماعی زندگی سے بے دخل کر کے اس کا دائرہ کا رکلیسا کی چارد یواری کے اندر محدود کردیا، کین اس تاریخی پس منظر کے پہلو بہ پہلوا یک اعتقادی اورفکری بنیا دبھی ہے جو سیکولرازم اورمخر بی جمہوریت کونظریاتی قوت فراہم کررہی ہے۔

حضرات مکرم!

مغرب کے مادہ پرستانہ فلنے کی بنیا دنظر بیار تقاپہ ہے جس کا خاکہ کچھاس طرح سے ہے کہ اس دنیا میں، جو کسی پیدا کرنے والے اور چلانے والے خدا کے بغیر خود بخو دوجود میں آگئ ہے، انسانی نسل حیوانی ارتقا کا نتیجہ ہے جو کیچڑ سے جنم لینے والے کیڑے سے شروع ہوکر مختلف زمانوں میں شکلیں بدلتا ہوا انسانی کی صورت اختیار کرگیا ہے اور بیاس کی آخری اور حتی شکل ہے۔ اسی طرح انسانی معاشرہ بھی ارتقائی عمل کا نتیجہ ہے جو جنگلوں اور غاروں سے شروع ہوا اور مختلف شکلیں بدلتا ہوا اور معاشرت کے مختلف طریقے، تو انین اور نظام آزماتا ہوا جمہوریت، سیکولرازم اور ویسٹرن

سولائزیشن کی موجودہ شکل اختیار کر گیا ہے اور بیانیانی معاشرت کی آخری اور مکمل شکل ہے جس میں اب مزید بہتری کا کوئی امکان نہیں ہے۔ گویا جس طرح نسلی اعتبار سے انسان آخری منزل ہے اور اب اس کے کوئی نئی شکل اختیار کرنے کا کوئی امکان نہیں ہے، اسی طرح معاشرتی لحاظ سے بھی ویسٹرن سولائزیشن آخری منزل ہے اور اب اس سے بہتر کوئی معاشرتی ڈھانچے سامنے آنے کا امکان نہیں ہے۔ اسے اینڈ آف دی ہسٹری (End of the history) سے تعبیر کیا جارہا ہے اور مغربی دانشور اب ارتقاع مل کے مزید آگے بڑھنے کے امکانات کو مستر دکرتے ہوئے مکمل تباہی کو انسانی زندگی کی اگلی منزل قرار دے رہے ہیں۔

اس طرح جب موجودہ انسانی معاشرہ نہ صرف انسانیت بلکہ پوری کا ئنات ارضی کی آخری معیار بھی مکمل اور ترقی یافتہ شکل قرار پاتا ہے اور یہی کا ئنات وجود کا حاصل ہے تو خیر وشر کا آخری معیار بھی یہی ہے، اس لیے جسے بیانسانی معاشرہ خیر قرار دے دے، وہی خیر ہے اور جواس معاشرے کے بزد یک شرقرار پائے، وہی شر ہے۔ اس کے علاوہ خیر اور شرکو ماپنے اور جا نچنے کا کوئی اور پیانہ موجود نہیں ہے جس کی بنیاد پر کسی چیز یا کام کے خیر یا شرہونے کا فیصلہ کیا جا سے۔ مگر اسلام اس تصور کو سرے سے قبول نہیں کرتا اور اس کے بر عکس قرآن وسنت پر یقین رکھنے والے ہر مسلمان کا عقیدہ یہ ہے کہ بیکا گنات کی مالک وخالق ' اللہ تعالیٰ ' نے پیدا ہے اور وہی اے ایک فاتی کے ساتھ چلار ہا ہے۔ اسی طرح انسانی نسل کسی ارتفائی عمل کا بتیجہ نہیں بلکہ قرآن کر بم کے بلکہ اللہ تعالیٰ نے اسے ایک معاشرہ کی شکل اختیار کر جانا بھی خود رُوار تقائی عمل کا نتیجہ نہیں بلکہ قرآن کر بم کے مطابق نسل انسانی کا پہلافرد' دھرت آ دم' علم، قانون، شرم و حیا، لباس اور مکان کی سہولتوں سے مطابق نسل انسانی کا پہلافرد' دھرت آ دم' علم، قانون، شرم و حیا، لباس اور مکان کی سہولتوں سے بہرہ ورتھا۔

اس کے ساتھ ہی ہر باشعور مسلمان پیعقیدہ بھی رکھتا ہے کہ نسل انسانی اس دنیاوی زندگی میں آسی نی ہدایات کی پابند ہے جواس کے پاس اس کے خالق ومالک کی طرف سے حضرات انبیا بے کرام علیہم السلام کے ذریعے آئی ہیں اور ان ہدایات کی آخری اور کممل شکل جناب محمد رسول اللہ صلی

الله عليه وسلم كى تعليمات ہيں جن پر عمل درآ مدزندگی كے اگلے اور آخرى مرحله ميں كاميابی كے ليے ضروری ہے۔ اسلامی تعليمات ميں انسان كو اشرف المخلوقات كا درجه حاصل ہے كيكن اس تفصيل كے ساتھ كه اس كے ليے ''احسن تقويم'' كا خطاب بھى استعال كيا گيا ہے اور اسے ''اسفل سافلين'' كے مقام كامستحق بھى قرار ديا گيا ہے۔ گويا انسان اور انسانى معاشرہ كى موجودہ شكل آخرى اور حتى نہيں ہے۔ يہ امتحانى گزرگاہ ہے جس سے گزرگرا گلى زندگى ميں اسے ''احسن تقويم'' يا''اسفل سافلين'' كى مزل سے ہمكنار ہونا ہے اور وہى اس كا اينٹر آف دى ہسٹرى (End of the History) ہوگا۔ اس كے موجودہ انسانى معاشرہ جب آخرى اور حتى منزل نہيں ہے تو اس كى سوچ اور عقل بھى خير اور شركا آخرى معيار تهانى وجی ہے جس كى مكمل شكل جناب محدرسول الله صلى الله عليہ وسلم كى تعليمات كى صورت ميں موجودہ ہے۔

معزز شركائے محفل!

یبی وجہ ہے کہ اقوام متحدہ کے انسانی حقوق کے چارٹر کی پہلی دفعہ میں تمام انسانوں کو آزادی اور حقوق کے ساتھ ساتھ میں بھی برابر قرار دیا گیا ہے جبکہ اسلام تمام انسانوں کو تکریم کا بکساں مستحق تسلیم نہیں کرتا۔ اس کا اصول 'ان اک رم کم عنداللہ اتقا کہ ' ہے کہ جواجھے کردار کا حامل ہے ، وہ تکریم کا متحق ہے اور جس کا کردار انسانی اخلاق کے مطابق نہیں ہے ، وہ تکریم کا حقد ارنہیں ہے ۔ وہ تکریم کا متحق ہور گئری دفعہ نہر ۵ کا جائزہ لیا جائے تو جرائم کی اسلامی سزاؤں کو غیر انسانی قرار دینے کی وجہ بھی سمجھ میں آجاتی ہے۔ دفعہ نہر ۵ کاعنوان ہے: '' تشدد کا خاتمہ'' اور اس میں کہا گیا ہے کہ:

''کسی شخص کوتشد داورظم کانشانتهیں بنایا جائے گا اور کسی شخص کے ساتھ غیرانسانی اور ذلت آمیز سلوک نہیں کیا جائے گایا ایسی سزانہیں دی جائے گی۔''

گویا اقوام متحدہ کے منشور کے مطابق کسی مجرم کو دی جانے والی سزا کا تشدد اور تذلیل کی آمیزش سے خالی ہونا ضروری ہے اور جس سزامیں ان میں سے کوئی عضر موجود ہوگا، وہ انسانی حقوق کے منافی قرار پائے گی۔ اسی بناپر ہاتھ کا شخے، کوڑے مارنے اور سنگسار کرنے کی سزاؤں کو انسانی

حقوق کے خلاف قرار دیا جارہ ہے اوراس بناپر پاکستان کی عدالت عظمیٰ میں کسی مجرم کو کھلے بندوں سزا دینے کوانسانی حقوق کی خلاف ورزی سے تعبیر کیا جا چکا ہے۔ جبکہ اسلام میں جرائم پر سخت سزاؤں کا مقصد ہی ہے کہ مجرم کونصیحت ہواور دیکھنے والے اس سے عبرت پکڑیں۔

اس کے بعد چارٹر کی وفعہ ۱۲ پرایک نظر ڈال کیجے جس میں کہا گیا ہے کہ:

''پورئ عمر کے مردوں اور عورتوں کونسل ، قومیت یا مذہب کی کسی تحدید کے بغیر باہم شادی کرنے اور خاندان کی بنیادر کھنے کا حق حاصل ہے۔ شادی ، دوران شادی اور اس کی تنیخ کے سلسلہ میں وہ مساوی حقوق رکھتے ہیں۔''

اس دفعہ میں اسلامی تعلیمات کی روسے چند باتیں غورطلب ہیں۔ پہلی بات بہ کہ پوری عمر سے کیا مراد ہے؟ کیونکہ اسلامی احکام میں شادی کے لیے عمر کی کوئی قیرنہیں ہے۔ دوسری بات بہ کہ ''فدہب کی کسی تحدید کے بغیر'' کا مطلب واضح ہے کہ کوئی مسلمان مرد کسی بھی غیر مسلم عورت سے اور کوئی مسلمان عورت کسی بھی غیر مسلم مرد سے شادی کر سکتی ہے، جبکہ بیا اسلامی تعلیمات کے یکسر منافی ہے۔ تیسری بات بیر کہ شادی کی تغییخ کے سلسلہ میں دونوں کے مساوی حقوق کا تصور بھی اسلامی احکام کے خلاف ہے، کیونکہ اسلام نے طلاق کے بارے میں واضح تر جیجات قائم کی ہیں اور دونوں کو کیساں حقوق بہر حال نہیں دیے ہیں۔

اس کے ساتھ جپارٹر کی دفعہ ۲۵ کی شق ۲ کو بھی شامل کرلیں جس میں کہا گیا ہے کہ:

''ماں اور بچکو خصوصی توجہ اور مدد کاحق حاصل ہے۔ تمام بچے ،خواہ وہ شادی کے نتیجے میں پیدا

ہوئے ہوں یا بغیر شادی کے پیدا ہوں ، کیساں ساجی تحفظ سے بہرہ ور ہونے کاحق رکھتے ہیں۔'

اور ان دونوں دفعات کے ساتھ گزشتہ برس قاہرہ میں منعقد ہونے والی اقوام متحدہ کی بہبود

آبادی کا نفرنس کی سفارشات کو بھی سامنے رکھیں جن میں تمام ممالک سے تقاضا کیا گیا ہے کہ وہ اپنے وہ اول والی آزادانہ جنسی اختلاط کے مواقع فراہم کریں ،اسقاط حمل کی سہولتیں مہیا کریں ، بن بیا ہی ماؤں کوساجی تحفظ سے بہرہ ورکریں اور ہم جنس برتی کوقانونی جواز کی سندعطا کریں۔

حضرات محترم!

اب آپ ان تمام امور کے اشتراک کے ساتھ خاندانی زندگی سے متعلقہ قوانین کے بارے میں اس' 'عالمی معیار'' کو سیجھنے کی کوشش کریں جے اپنانے کی تمام ممالک کو تلقین کی جارہی ہے اور یہ تقاضا کیا جارہا ہے کہ اگر کسی ملک میں اس معیار کے خلاف عائلی قوانین نافذ ہیں تو وہ ان میں ترامیم کرے انہیں اس عالمی معیار کے مطابق ڈھال لے۔

کم وبیش یہی صورت حال آزادی ضمیر، آزادی عقیدہ، آزادی رائے اور آزادی اظہار کے حوالہ سے انسانی حقوق کے مذکورہ چارٹر کی تصریحات کی بھی ہے جو چارٹر کی دفعہ ۱۸ اور ۱۹ میں ان الفاظ کے ساتھ بیان کی گئی ہیں:

'' ہر شخص کو آزادی خیال، آزادی ضمیر اور آزادی ندہب کاحق حاصل ہے۔ اس حق میں اپنا فدہب اور عقیدہ تبدیل کرنے اور انفرادی واجہاعی طور پر علیحد گی میں یا سب کے سامنے اپنے فدہب یا عقیدے کی تعلیم، اس پر عمل کرنے، اس کے مطابق عبادت کرنے اور اس کی پابندی کرنے کی آزادی کاحق شامل ہے۔''

'' ہر شخص کو آزادی رائے اور آزادی اظہار کا حق حاصل ہے۔اس حق میں بلا مداخلت رائے رکھنے کی آزادی اور بلا لحاظ علاقائی حدود کسی بھی ذریعے سے اطلاعات اور نظریات تلاش کرنے، حاصل کرنے اور انہیں دوسروں تک پہنچانے کی آزادی شامل ہے۔''

ان دونوں دفعات پرایک بار پھر غور کر لیجیے اور سلمان رشدی، تسلیمہ نسرین، پاکستان کے چندسیجی گستاخان رسول اور قادیا نیوں سمیت ان تمام طبقوں اور گروہوں کے مبینہ حقوق کا جائزہ لیجیے جن کی پامالی کا ڈھنڈورا پیٹ کر مغرب کی حکومتیں اور ذرائع ابلاغ انسانی حقوق کے حوالہ سے مسلمانوں کے طرزعمل کومسلسل ہوف تقید بنارہے ہیں۔

حضرات مکرم!

بات کچھزیادہ لمبی ہوتی جارہی ہے،اس لیے گفتگوکو میٹتے ہوئے بیعرض کرناچا ہوں گا کہ اقوام متحدہ کے انسانی حقوق کے چارٹر کی بعض دفعات کا ذکر کیا گیا ہے اور وہ بھی سرسری طور پرکسی لمبی بحث میں الجھے بغیر،صرف اس غرض سے کہ ان اعتراضات وشبہات کی نوعیت کا کچھاندازہ ہوجائے جو

عصر حاضر میں اجتهاد ـــــــــــ

انسانی حقوق کے حوالہ سے اسلام اور مسلمانوں کے خلاف مغرب کی طرف سے کیے جارہے ہیں اور مغرب کے ان عزائم کو مجھنامشکل نہ رہے جواس کشکش میں اس کے ابداف کے طور پرسامنے آئے ہیں ۔ بیطعی طور برایک سرسری اورا بتدائی مطالعہ ہے جوعلا کے کرام اور دانش وروں کومسئلہ کی شکینی اور اہمیت کا احساس دلانے کے لیے ہے۔اصل ضرورت اس امر کی ہے کہ علماے کرام اوراہل دانش اقوام متحدہ کے انسانی حقوق کے جارٹر اور اس کی تشریح وتعبیر میں جنیوا انسانی حقوق کمیشن کی قرار دادوں اور فیصلوں کا گہری نظر سے مطالعہ کریں اور اسلامی تعلیمات کی روشنی میں ان کی ایک ا کیشق کا تجزیبرکریں، اس پر بڑے دینی اداروں اور مدارس میں مذا کروں اورعلمی بحث ومباحثہ کا اہتمام کیا جائے ،قر آن کریم ،حدیث نبوی اور فقہ کی مذریس تعلیم میں اساتذہ ان موضوعات کواپنی گفتگو کا حصه بنائیں اوراہل قلم قومی اخبارات اور دینی جرائد میں ان مسائل پراظہار خیال کریں، کیکناس کے لیے ضروری ہے کہ اس تمام تر گفتگوا ورمباحثہ میں سیاسی نعرہ بازی اور مناظرانہ اسلوب ہے گریز کرتے ہوئے خالصتاً علمی زبان اورمنطقی واستدلالی انداز اختیار کیا جائے تا کہ ہم دنیا پر اسلام کی حقانیت ، افادیت اور ضرورت کو واضح کرنے کے ساتھ ساتھ ملت اسلامید کی نئی نسل اور تعلیم یافتہ طبقہ کی غالب اکثریت کوغیر شعوری ارتداد سے بچاسکیں جواسلام کے احکام وقوانین پرمغربی فلیفہ کے اعتراضات کے مسلسل بک طرفہ پرا پیگنڈا کا کوئی معقول جواب نہ یا کر دھیرے دھیرے اس کے دائر وااثر میں شامل ہوتے جارہے ہیں۔خدا کرے کہ ہماری علمی شخصیات اور دینی ادارے وقت کے اس سب سے بڑے چاننے کا صحیح طور پرادراک کرسکیں، آمین پارب العالمین۔

(ما ہنامہ الشریعہ مئی ۱۹۹۵ء)

عصر حاضر میں اجتماد _____

خدمت حدیث: موجوده کام اور ستقبل کی ضروریات

[۲۲،۲۱راپریل ۲۰۰۳ کوادارهٔ تحقیقات اسلامی، بین الاقوامی اسلامی یو نیورس اسلام آباد کے زیرا جتمام'' برصغیر میں مطالعہ حدیث' کے زیرعنوان منعقد ہونے والے سیمینار میں پڑھا گیا۔]

جناب رسالت مآ ب صلی الله علیه وسلم کی سنت وحدیث کا تاریخ کے ریکار ڈپراس اہتمام اور اعتاد کے ساتھ محفوظ رہنا جہاں نبی اکرم صلی الله علیہ وسلم کے تاریخی امتیاز واختصاص کی حیثیت رکھتا ہے، وہاں اسلام کے اعجاز اور اس کی حقانیت وابدیت کی دلیل بھی ہے کہ نہ صرف یہ کہ جناب رسالت مآ ب صلی الله علیہ وسلم کے احوال واقوال اور ارشادات وفر مودات پورے اہتمام اور استناد کے ساتھ موجود ومحفوظ ہیں بلکہ ان کے نقل وفہم اور ان سے استدلال واستنباط کے مل میں کسی بھی درجہ میں شریک ہونے والے ہزاروں بلکہ لاکھوں افراد کے حالات وکوائف بھی تاریخ نے اپنے ریکار ڈ میں محفوظ کرر کھے ہیں اور جناب نبی اکرم صلی الله علیہ وسلم کے کسی بھی فعل ، قول اور احوال وظروف میں محفوظ کرر کھے ہیں اور جناب نبی اکرم صلی الله علیہ وسلم کے کسی بھی فعل ، قول اور احوال وظروف سے نسبت رکھنے والے کسی بھی شخص کے حالات اور کردار کے بارے میں ضروری معلومات کسی بھی مسلم اور قت تاریخ کے ریکار ڈ سے طلب کی جاسکتی ہیں جبکہ اس حوالہ سے اساء الرجال کا علم اسلام اور مسلم انوں کی الین خصوصیت ہے جس کی مثال دنیا کے کسی اور مذہب میں نہیں یائی جاتی ۔

دنیا کے تمام ادیان و مذاہب میں اسلام وہ واحد دین ہے جس کے پاس اس کی تعلیمات کسی ترمیم و تحریف اور تبدیلی کے بغیر اصلی حالت میں موجود ہیں اور پرائمری سطح سے لے کراعلیٰ ترین درجات تک ہرسطح پریہ تعلیمات تدریس تحقیق اور تبلیغ واشاعت کے مراحل سے وسیعے پیانے میں ہر

وقت گزرتی ہیں جس کی وجہ سے تحریف اور ترمیم کا کوئی بھی حملہ ان کے دائرے میں دراندازی کی گنجائش نہیں پار ہااور وہ ایک زندہ متحرک اور توانا نظام تعلیم واصلاح کی صورت میں آج کے زوال پذیر دور میں بھی مسلم معاشرے میں اپنا کر دارا داکررہی ہیں۔

دنیا کے ہر مذہب کی تعلیمات انحراف وترمیم کے مراحل سے گزر پکی ہیں اور اسلام کے سوا
کوئی مذہب بھی اس وقت دنیا کے مسلمہ اور معیار کے مطابق اس دعویٰ کی پوزیش میں نہیں ہے کہ اس
کے پاس اس کی بنیادی تعلیمات اصلی حالت میں موجود ہیں گر اسلام پورے اعتماد وحوصلے کے ساتھ
آج بھی عالمی فورم پر اس دعوے کے ساتھ کھڑا ہے کہ اس کے پاس نہ صرف قرآن کریم اسی اصلی
حالت میں موجود ہے جس طرح جناب نبی اکرم صلی اللہ علیہ وسلم نے اسے اپنے اولین شاگر دوں
صحابہ کرام کے سپر دکیا تھا بلکہ قرآن کریم کی تعبیر وتشریح میں نبی اکرم صلی اللہ علیہ وسلم کے ارشا دات،
احوال اور سیر وسوائح بھی اس مکمل اعتماد اور معیار کے ساتھ موجود ہیں جسے آج کی دنیا بھی تسلیم کرتی
ہواور جسے کسی بھی تاریخی ذخیرہ اور دستاویز کے متندا ورضیح ہونے کی علامت تصور کیا جاتا ہے۔

قرآن کریم کواپنیمتن اورالفاظ کے لحاظ سے ایک محفوظ اور متند دستاویز کا درجہ حاصل ہے اوراس کے سینہ ہسینہ نتقل ہونے کا سٹم ایبا فول پروف ہے کہ اس میں کسی قتم کی دراندازی کا کوئی امکان موجود نہیں ہے، اس لیے فطری طور پران عناصر کا رخ اس کی تعبیر وتشریح کے نظام کے مجروح کرنے کی طرف ہی مڑنا تھا جو دوسرے ندا ہب کی طرح اسلام کی تعلیمات کو بھی انسانی خواہشات اور عقل وظن کی سان پر چڑھا دینے کے خواہش مند تھے۔ چنانچہ قرآنی تعلیمات کو نئے معانی بہنانے اور نت نئی تعبیرات وتشریحات سے روشناس کرانے کے لیے گزشتہ دو تین صدیوں کے دوران کیا پچھنیں ہوا اور آج بھی کیا پچھنیں ہور ہالیکن جناب نبی اکرم صلی اللہ علیہ وسلم کی سیرت وسوائح اور سنت وحدیث کا عظیم ذخیرہ اور ان کی چھان پھٹک کا بے مثال نظام اسلامی تعلیمات کے گرداییا مضبوط وستحکم حفاظتی پشتہ ثابت ہوا ہے کہ اس نے تح یف والحاد کے ہر طوفان کا رخ موڑ دیا ہے اور اسلامی عقائد واحکام کا پر چم ملی زندگی کے دیگرتمام شعبوں کی زبوں حالی کے باوجود آج بھی بوری آب وتاب کے ساتھ یہ کتے ہوئے اہرا رہا ہے کہ

عصر حاضر میں اجتہار _____

ہزار دام سے نکلا ہوں ایک جنبش میں جسے غرور ہو آئے کرے شکار مجھے

محدثین وموزمین نے جناب نبی اکرم صلی الله علیہ وسلم کی سنت وحدیث اور سیرت وسوا نح کے سینکڑوں پہلوؤں پر جوعظیم الشان کام کیا ہے اور فقہاء کرام نے اس بحرنا پیدا کنار میں غوطہ زن ہوکر حکمت ودانش اورا شنباط واستدلال کے انمول موتیوں کے جوانبار لگا دیے ہیں،اس پر تاریخ کے اس عملی خراج کے بعد کچھ کہنے کی ضرورت ماقی نہیں رہتی۔اس میں کوئی شک نہیں کہ احادیث کے ذ خیرے کومحفوظ رکھنے والے محدثین کرام ، اساء رجال سے تعلق رکھنے والے مورخین وناقدین اور اشنباط واستدلال کے شناور فقہاءعظام نے ہردور میں اس زمانے کے تقاضوں کوسامنے رکھتے ہوئے احادیث وسنن کی حفاظت وروایت، تدوین وتر تهیب اوراستدلال واشنباط کافریضه بسرانجام دیا ہے۔ آ پ گزشتہ چودہ صدیوں میں سے سی بھی صدی میں ان حوالوں سے ہونے والے علمی کام کوسا منے رکھ لیں، آپ کواس میں سابقہ طریق کار ہے مختلف اسلوب نظر آئے گا، جدت دکھائی دے گی اور تنوع کے نئے افق آپ کی نگاہوں کے سامنے آئیں گے کیونکہ زمانہ جوں جوں آگے بڑھتا ہے، انسانی سوسائٹی کی نت نئی ضرور پات سامنے آتی رہتی ہیں، سائنسی انکشافات سے علم ومعلومات کا دائرہ وسیع تر ہوتار ہتا ہے اورانسانی ذہن کی پرواز کی سطح بلندتر ہوتی چلی جاتی ہے، کین برشمتی سے کچھ وصہ سے ہم نے ایک جگہ رک جانے اور الگے مراحل ہے آئکھیں اور کان بند کر لینے کو بزرگوں کی'' روایت''سمجھرکھا ہے حالانکہ اس کا نام روایت نہیں ہے اور ہمارے اسلاف میں ،خواہ وہ محدثین ومفسرین ہوں،موزمین وناقدین ہوں یا فقہاء ومجتہدین ہوں،کسی دور میں بھی اس طرح کے' جمود'' کی روایت نہیں رہی۔ ہماری روایت تو تحرک کی ہے، پیش رفت کی ہے اور مسائل ومشکلات کا سامنا کرنے کی ہے بلکہ میں اس سے بھی آ گے بڑھ کرعرض کروں گا کہ ہمارے فقہاءعظام نے صرف حال يراكتفانهيں كيا بلكمستقبل كےامكانات كو بھانيتے ہوئے'' فقہ فرضی'' اور'' فقہ نقد بري'' كا ايباعظيم الثان ذخیرہ قرون ماضیہ میں امت کے سامنے پیش کیا ہے کہ ہم آج تک اس سے استفادہ کررہے ى ئىل- اس پی منظر میں اگر حال اور مستقبل کی ضروریات کا جائزہ لیا جائے تو تقاضوں کی ایک لمبی فہرست بن سکتی ہے اور میر بے خیال میں اس موضوع پر علمی ندا کروں اور مباحثوں کی صورت میں باہمی مشاورت کے ساتھ وہ فہرست ضرور بنی چاہیے کہ تقاضوں اور ضروریات کی نشان وہی اور ان کے سامنے آنے کے بعد ہی انہیں پورا کرنے کا احساس بیدار ہوتا ہے مگر یہاں ان میں سے مثال کے سامنے آنے کے بعد ہی انہیں پورا کرنے کا احساس بیدار ہوتا ہے مگر یہاں ان میں سے مثال کے طور پور دو تین پہلوؤں کا تذکرہ مناسب سمجھوں گا، اس امید پر کہ شاید ہماری علمی شخصیات اور ادار بے اس طرف متوجہ ہوں اور اس حوالے سے خصرف مستقبل بلکہ حال کا بھی بہت ساقرض جوسنت وحدیث کے شعبہ سے تعلق رکھنے والے ارباب علم ودانش کے ذمہ واجب ہے، اس کی ادائیگی کی کوئی صورت نکل آئے۔

جہاں تک احکام ومسائل کا تعلق ہے، اس حوالے سے مختلف ممالک میں کام ہورہا ہے اور جدید پیش آ مدہ مسائل کا قرآن کریم اور سنت وحدیث کی روثنی میں حل تلاش کرنے کی طرف متعدد ادارے اور علمی حلقے متوجہ ہیں۔ اگر چہ اس میں بھی ابھی تنوع اور توسع کے بہت سے پہلوتشنہ ہیں جن کی طرف توجہ کی ضرورت ہے لیکن اس شعبہ میں بھی نہ کھنہ کچھ کام بہر حال ہورہا ہے اس لیے اسے نظر انداز کرتے ہوئے فکری اور تہذبی راہ نمائی کے اس خلاکی طرف ارباب علم ودانش کو توجہ دلا نا چاہوں انداز کرتے ہوئے فکری اور تہذبی راہ نمائی کے اس خلاکی طرف ارباب علم ودانش کو توجہ دلا نا چاہوں گا جوعالمی تہذبی کشکش کے موجودہ دور میں پہلے سے زیادہ شدت کے ساتھ محسوس ہورہا ہے اور جس کے منفی اثرات پوری ملت اسلامیہ کے لیے پریشانی کا باعث بنے ہوئے ہیں۔ اس سلسلے میں عرب دنیا میں خاصا کام ہوا ہے۔ ہمارے ہاں بھی ہوا ہے مگر یہ کام روایتی حلقوں سے ہٹ کر شخصیات کے حوالے سے ہے جس کے اثرات سے انکار کی گئجائش نہیں ہے لین اصل ضرورت روایتی حلقوں کی بیداری کی ہے کہ امت مسلمہ کی اکثریت کا عقیدت واطاعت کا تعلق انہی سے ہے اور امت کو بحثیت امت کی طرف متوجہ کرنے کے لیے روایتی حلقے ہی سب سے زیادہ موثر اور بنیا دی کر دارا دا کر سکتے ہیں۔ میں خود روایتی حلقے سے تعلق رکھا ہوں۔ جہاں ضرورت محسوس ہوتی ہے، روایتی حلقوں کی نمائندگی بلکہ دفاع بھی کرتا ہوں لیکن مجھاس اعتراف میں کوئی باکنہیں ہے کہ اس راہ علی ساتھ کی ایکنہیں ہے کہ اس راہ علی اس بعض الیسے خت مقام ضرور آتے ہیں کہ نمائندگی اور دفاع دونوں کے قدم لڑ کھڑانے لگ جاتے میں بعض الیسے خت مقام ضرور آتے ہیں کہ نمائندگی اور دفاع دونوں کے قدم لڑ کھڑانے لگ جاتے میں بعض الیسے خت مقام ضرور آتے ہیں کہ نمائندگی اور دفاع دونوں کے قدم لڑ کھڑانے لگ جاتے میں بعض الیس بھن الیسے خت مقام ضرور آتے ہیں کہ نمائندگی اور دفاع دونوں کے قدم لڑ کھڑانے لگ جاتے میں بعض الیس بھنے الیس بیش بیا کہ نمائندگی بلکہ دفاع بھی کرتا ہوں گیا کہ نمائندگی اور دفاع دونوں کے قدم لڑ کھڑانے لگ جاتے میں بھی سے معلق سے کھڑائے کی کہ اس دائے کے سے میں بھی ہوئے کے سے دفاع کی کھڑائے کہ کہ کوئیں کے قدم کرتا ہوں کے تعلی کی اس دور اس کے تعلی دفاع کی کی کر کی کوئیں کے دونوں کے قدم کرتا ہوں کے کہ کر کہ کوئیں کے دونوں کے قدم کوئی کے کہ کے دونوں کے قدم کی کہ کینوں کی کوئی کے دونوں کے دونوں کے دونوں کے دونوں

ہیں اور بڑی مشکل سے قدموں کا توازن برقر ارر کھنا پڑتا ہے۔

اس کے بعد میں مثال کے طور پران دو تین پہلوؤں کا تذکرہ کرنا چاہوں گا جن کے بارے میں میری طالب علمانہ دائے میں زیادہ اہتمام کے ساتھ کام کرنے کی ضرورت ہے اور جناب نبی اکرم صلی اللہ علیہ وسلم کے ارشادات وتعلیمات کو اجا گر کرتے ہوئے امت مسلمہ کی راہ نمائی ان شعبوں میں وقت کانا گزیر تقاضا ہے۔

سب سے پہلے امت مسلمہ کی اخلاقی حالت کا مسئلہ ہے جوآج کسی طرح بھی اس قابل نہیں ہے کہ اس کا اجھے الفاظ کے ساتھ ذکر کیا جائے۔ افراد اور پچھ طبقات ہر دور میں اور ہرقوم میں مسٹنی رہے ہیں اور رہتے ہیں لیکن ملت بحثیت ملت اخلاقی کیاظ سے جس سطح پر پہنچ گئی ہے، اس نے ہمیں اقوام عالم کی برادری میں نیک نام نہیں رہنے دیا۔ اخلاقیات کا تعلق سیاست سے ہویا تجارت سے، معاشرت سے ہویا نہوب سے تعلیم سے ہویا ملازمت سے، صنعت سے ہویا اجارہ سے، کہیں بھی صورت حال تلی بخش نہیں ہے۔ ہمارے داخلی معاشرتی دائروں میں جوصورت حال ہے، وہ بھی کسی صورت حال تلی بخش نہیں ہے۔ ہمارے داخلی معاشرے میں جا کر ہم جوگل کھلا رہے ہیں، اس نے تو لٹیا ہی سے خفی نہیں ہے کہیں دوسری اقوام کے معاشرے میں جا کر ہم جوگل کھلا رہے ہیں، اس نے تو لٹیا ہی ڈبودی ہے۔ میں ایک مثال سے اپنی بات واضح کرنا چا ہوں گا کہ برطانیہ میں ایک صاحب سے میں نے بوچھا کہ وہ کوئی کام کاج تو کرتے نہیں ہیں، گزارا کیسے کرتے ہیں؟ انہوں نے بڑی برخل نوی حکمت کی طرف سے بروزگاری کا جو وظیفہ ملتا ہے، وہ لیتا ہوں۔ میں نے عرض کیا کہ کہ برطانوی کا مورٹ کی طرف سے بے دروزگاری کا جو وظیفہ ملتا ہے، وہ لیتا ہوں۔ میں نے عرض کیا کہ کہ یا آپ کا تو نو ناس وظیفے کا استحقاق بنتا ہے؟ تو فر مایا کہ ''چھڈ و جی، کافر نیں۔ اینہاں نوں جناں لٹ تانو ناس وظیفے کا استحقاق بنتا ہے؟ تو فر مایا کہ ''چھڈ و جی، کافر نیں۔ اینہاں نوں جناں لٹ سے دورولوں' (چھوڑ و جی، یہ کافر ہیں۔ انہیں جنالوٹ سکتے ہو، لوٹو)

ظاہر ہے کہ اسی قتم کے طرزعمل کے ساتھ ہم دنیا کے غیر مسلم معاشروں میں اسلام اور مسلم اور کے ساتھ ہم دنیا کے غیر مسلم معاشروں مسلم اللہ علیہ وسلم مسلمانوں کے تعارف کا ذریعہ بن رہے ہیں۔اب اس بات کوہم جناب نبی اکرم صلی اللہ علیہ وسلم کے اسوہ وسیرت اور سنن واحادیث کے حوالے سے دیکھیں تو معاملہ انتہائی شکین ہوجاتا ہے۔رسول اللہ صلی اللہ علیہ وسلم تو مکارم اخلاق کی شکیل کے لیے تشریف لائے ہیں اور شخصی ، خاندانی ،معاشر تی

اور بین الاقوامی چاروں حوالوں سے اخلاقی تعلیمات کا جس قدروسیج اور متنوع ذخیرہ اوراسوہ ونمونہ جناب نبی اکرم صلی الله علیہ وسلم کی سنت وسیرت میں ماتا ہے، دنیا کے سی اور فد ہب یا شخصیت کے پاس اس کاعشر عشیر بھی نہیں ہے مگر ہمارے ہاں ان کا تذکرہ محض برکت وثواب کے لیے ہوتا ہے۔ اچوال وظروف پر ارشادات نبوی کا اطلاق اور سنت وحدیث کی روثنی میں اپنے طرز عمل کی اصلاح کا کوئی احساس اجتماعی طور پر ہمارے حلقوں میں موجود نہیں ہے۔ آج سب سے زیادہ ضرورت اس امرکی ہے کہ ہم ملی اور بین الاقوامی دونوں حوالوں سے اپنی اخلاقی کوتا ہوں اور کم فروریوں کی نشان دہی کریں، انہیں بے نقاب کریں اور ایک ملی تحر کریں کے طویر جناب نبی اکرم صلی الله علیہ وسلم کی اخلاقی تعلیمات کو آج کے معروضی حالات وضروریات کے تناظر میں جدید اسلوب اور انداز کے ساتھ امت کے ہم فردتک پہنچانے اور اسے سمجھانے کی کوشش کریں۔ اس سے نصرف اور انداز کے ساتھ امت کے ہم فردتک پہنچانے اور اسے سمجھانے کی کوشش کریں۔ اس سے نصرف دوسری قوموں کے سامنے ہمارا تعارف بہتر ہوگا بلکہ ہمارے بہت سے داخلی مسائل ومشکلات بھی خود بخو دفضا میں تعلیل ہوکررہ جا کیس گے۔

اس من میں اس بات کا تذکرہ بھی شاید نا مناسب نہ ہو کہ سینکڑوں احادیث نبویہ میں معاشرتی خرابیوں کے ساتھ ساتھ ان کے اسباب ونتائج کا بھی تجویہ کیا گیا ہے اور بہت ہی احادیث میں نتائج وعواقب کا ذکر کر کے معاشرتی خرابیوں سے روکا گیا ہے۔ ایسی احادیث کوزیادہ نمایاں طور پر سامنے لانے کی ضرورت ہے۔ مثلاً صاحب مشکلوۃ نے ''باب تغیر الناس'' کی آخری حدیث موطا برسامنے لانے کی ضرورت میں ہے لیکن امام مالک کے حوالے سے بیان کی ہے جو حضرت عبد اللہ ابن عباس کے قول کی صورت میں ہے لیکن اس منہ مواجہ کہ اور جہر کھتی ہے۔ اس میں بتایا گیا ہے کہ:

ا۔ جس قوم میں خیانت عام ہو جائے ،ان کے دلوں میں اللہ تعالیٰ دشمن کا رعب ڈال دیتے ہیں۔

> ۲۔ جس قوم میں زناعام ہوجائے ،اس میں موت کی کثرت ہوجاتی ہے۔ ۳۔ جوقوم مای تول میں کمی کرنے لگ جائے ،اس سے رزق منقطع کرلیا جاتا ہے۔

ہ۔ جس قوم میں ناحق فیصلے ہونے لگیں، اس میں خانہ جنگی پھیل جاتی ہے۔ ۵۔ اور جو قوم عہد توڑ دے، اس پر دشمن کومسلط کر دیا جاتا ہے۔

اس نوعیت کی بہت ہی روایات ہیں جن میں معاشر تی جرائم کے نتائج وعواقب کا ذکر کیا گیا ہے۔ ان کواہتمام کے ساتھ اوراجتا عی تحریک کی صورت میں سامنے لاناوقت کی اہم ترین ضرورت ہے۔ دوسرا پہلو جوار باب علم ودانش کی ترجیحی توجہ کامستحق ہے، وہ آج کا عالمی ماحول ہے جس کے بارے میں کہا جاتا ہے کہ بیگلو بلائزیشن کا دور ہےاور تہذیبوں کے اختلاط کا دور ہے کیونکہ فاصلے اس قدرسمٹ گئے ہیں کہ تہذیبوں اور ثقافتوں کے درمیان صدیوں سے قائم سرحدیں یامال ہوتی چلی جا رہی ہیں۔ آج کے دور میں جبکہ تہذیبوں اور ثقافتوں کے درمیان حدوداور فاصلوں کو برقر اررکھناممکن نہیں رہا، منطقی طوریر پیدمسکلہ کھڑا ہو گیا ہے کہ مختلف تہذیبوں کے اختلاط کے دور میں اسلام کیا راہ نمائی کرتا ہے؟ جناب نبی اکر مسلی الله علیہ وسلم کی تعلیمات وارشا دات میں اس بارے میں واضح راہ نمائی موجود ہے اور احادیث کے ذخیرے میں بہت ہی روایات پائی جاتی ہیں۔مثال کے طوریر بخاری شریف کی ایک روایت کا حوالہ دینا چاہوں گاجوامام بخاریؓ نے کتاب الزکاح، باب عظة الرجل بنته اوربعض دیگرابواب میں بیان کی ہے اوراس تفصیلی روایت کا خلاصہ بیہ ہے کہ قریش کے بہت سے خاندان مکہ مکرمہ سے ہجرت کر کے مدینہ منورہ آئے تو مہاجرین اور انصار کی خاندانی روایات میں واضح فرق موجود تھا۔مہاجرین کے ہاں کسی عورت کا خاوندکوکسی بات برٹو کنا یااس کی کسی یات کورد کرنا سرے سے متصور نہیں تھا جبکہ انصار کے خاندانوں میں عورتوں کو بہ آزادی حاصل تھی کہ وہ خاوند کوکسی بات پرٹوک سکتی ہیں،کسی بات کا جواب دے سکتی ہیں اورکسی بات سے انکار بھی کرسکتی ہیں۔حضرت عمرٌا ینا واقعہ بیان کرتے ہیں کہ انہیں ایک روز ان کی بیوی نے کسی بات پرٹوک دیا تو انہیں بہت غصہ آبااورانہوں نے بیوی کوڈانٹا۔ بیوی نے جواب دیا کہ مجھے ڈانٹنے کی ضرورت نہیں، بیتو جناب نبی اکرم صلی الله علیه وسلم کے گھر میں بھی ہوتا ہے کہ ان کی از واج مطہرات کسی بات پر ٹوک دیتی ہیں اورکسی بات کا جواب بھی دے دیتی ہیں۔حضرت عمر نے اسے اس بات سے تعبیر کیا کهانصار کی عورتوں کی عادات ہماری عورتوں پراثر انداز ہوتی جار ہی ہیں چنانچہ حضرت عمرًا سی غصے کی

حالت میں سید ہے ام المومنین حضرت حفصہ کے گھر پہنچ جوان کی بیٹی تھیں اور انہیں سمجھایا بجھایا کہ ایسامت کیا کرو۔ وہ تو بیٹی تھیں، خاموش رہیں مگر یہی بات جب حضرت عمر نے ام المومنین حضرت ام سلمہ سے کہنا چاہی تو انہوں نے آگے ہے یہ کہ کرٹوک دیا کہ'' آپ نے میاں ہبوی کے معاملات میں بھی مداخلت شروع کر دی ہے؟'' حضرت عمر نے یہ واقعہ جناب نبی اکرم صلی الله علیہ وسلم کی عدمت میں تفصیل کے ساتھ ذکر کیا تو رسول الله صلی الله علیہ وسلم نے اس کے جواب میں ہلکی سی مسکراہٹ کے ساتھ صرف یوفر مایا کہ'' آئر ام سلمہ ہے''۔

یدووعلاقائی ثقافتوں اور معاشرتی روایات کے اختلاط اور کھراؤکا قصہ ہے اور میری طالب علمانہ رائے ہے کہ تہذیبوں کے اختلاط اور مختلف ثقافتوں کے باہمی میں جول کے مسائل میں بیہ روایت اصولی اور بنیادی حیثیت رکھتی ہے جس ہے ہمیں راہ نمائی حاصل کرنی چاہیے اور دور نبوی کے اس طرز کے واقعات اور روایات واحادیث کی روشی میں آج کے عالمی حالات کے تناظر میں اصولی وضوابط وضع کرنے چاہییں کہ مختلف تہذیبوں اور ثقافتوں کے تال میں میں کہاں ایڈ جسٹ منٹ کی گنجائش ہے، کہاں صاف انکار کی ضرورت ہے اور کہاں کوئی در میان کا راستہ نکالا جا سکتا ہے۔ یہاں میں بیعرض کرنا ضروری سجھتا ہوں کہ ہم نے دین اور ثقافت کے در میان حدفاصل قائم نہیں رہنے دی اور بہت سے معاملات میں دونوں کوگڈ ڈکر دیا ہے حالا تکہ دونوں میں زمین وآسان کا فرق ہے۔ دین کی بنیاد آسانی تعلیمات پر ہے اور اس کا سرچشمہ وجی الٰہی ہے جبکہ ثقافت کی بنیاد ایک علاقہ میں رہنے والے لوگوں کے در میان خود بخو د تشکیل پاجانے والی معاشرتی اقد ار ور وایات پر ہوتی ہوتی ہے اور اس کا مرچشمہ موسائی اور اس کا مرح والے ہوتا ہے مگر ہم نے بعض معاملات میں اپنی علاقائی ہوتی ہوتی ہوتی ہو رہوت کی مسائل پیدا ہور ہے ہیں۔

تقافتوں پردین و شریعت کا لیبل لگا کر آئہیں ساری دیا سے ہر حال میں منوانے کی قسم کھار کھی ہے جس

سنت وسیرت اوراحادیث کے بیش بہاذخیرے میں ان معاملات میں کممل راہ نمائی موجود ہے مگر ہماری حالت سیہ ہے کہ خود محنت کر کے بزرگوں کی کمائی میں اضافہ کرنے کے بجائے بزرگوں کی محنت اور کمائی ہے ہی گزارا کرنے کی کوشش کررہے ہیں۔ تیسرا پہلوجس کا ذکراحادیث نبویہ کے وسیع ذخیرہ سے آج کے حالات کے تناظر میں استفادہ کے لیے کرناچا ہتا ہوں ، و فتنوں اور آثار قیامت کے بارے میں جناب نبی اکرم صلی اللہ علیہ وسلم کے وہ ارشادات ہیں جو پیش گوئیوں کے طور پر مجزات کی حیثیت رکھتے ہیں اوران میں ہمارے لیے ایمان کی تازگی اور پختگی کے ساتھ ساتھ راہ نمائی کا بھی مکمل سامان موجود ہے۔ اس سلسلے کے سینکڑوں ارشادات نبویہ میں سے مثال کے طور پر مسلم شریف کی کتاب الفتن کی ان بعض روایات کا تذکرہ کرنا چاہوں گاجن میں جناب نبی اکرم صلی اللہ علیہ وسلم نے فرات کے کنارے سونے کا پہاڑ دریافت چوہوں گاجن میں جناب نبی اکرم صلی اللہ علیہ وسلم نے فرات کے کنارے سونے کا پہاڑ دریافت ہونے اور اس کے حصول کے لیے مختلف اقوام کے درمیان خونر پر جنگوں کا تذکرہ فر مایا ہے اور انہی میں سے حضرت ابو ہریہ وضی اللہ عنہ اور حضرت جا ہر بن عبداللہ رضی اللہ عنہ ما کی دوروایات میں مغربی اقوام کی طرف سے عراق کی اقتصادی نا کہ بندی اور اس کے ساتھ شام اور مصرکی اقتصادی نا کہ بندی کی صراحت بھی موجود ہے۔ یہ اور اس قتم کی بیسیوں دیگر روایات ہمارے آج کے حالات کی عکاسی کرتی ہیں اور رہت سے معاملات میں ہمیں راہ نمائی فرا ہم کرتی ہیں۔

گلوبلائزیشن کی طرف تیزی سے بڑھتے ہوئے عالمی ماحول اور مختلف تہذیبوں اور ثقافتوں کے اختلاط اور مختلف تہذیبوں اور ثقافتوں سے بہلوؤں سے سنن واحادیث نبویہ کے از سرنو وسیع تر مطالعہ اور اس عظیم ترین علمی ودینی ذخیرہ سے راہ نمائی حاصل کرنے کی ضرورت ہے لیکن اس سے بہلے سنجیدگی کے ساتھ یہ فیصلہ کرنے کی ضرورت ہے کہ کیا ہم مستقبل کی طرف بڑھنا بھی چاہتے ہیں یا نہیں؟ کیا ہم نے زمانے کے سفر میں اسی مقام پر ہمیشہ کے لیےرکنے کا تہیہ کرلیا ہے جہاں ہم اب کھڑے ہیں؟ اور اگر ہم واقعی مستقبل کی طرف سفر جاری رکھنا چاہتے ہیں اور اس کی زمام کا راپنے ہتھے میں لینے کے دعوے میں بھی سنجیدہ ہیں تو اس کے لیے ہمیں آگے بڑھنا ہوگا اور آگے بڑھنے کے وہ تمارے بزرگ اور اسلاف ہر دور میں پورے کرتے آ رہے ہیں۔

(ما ہنامہ الشریعیہ مئی ۲۰۰۵)

تهذیبی چیلنج: سیرت طیبہ سے رہنمائی لینے کی ضرورت

رئے الاول کا مہینہ ہرسال نبی کریم صلی اللہ علیہ وسلم کے خصوصی تذکرہ اور یاد کے ساتھ منایا جا تا ہے اور اگر چہ اس کا کوئی شرعی حکم نہیں ، لیکن اس ماہ میں سرور کا نئات صلی اللہ علیہ وسلم کی ولادت باسعادت کی مناسبت سے تذکرہ نبوی صلی اللہ علیہ وسلم کا اہتمام زیادہ ہوتا ہے اور دنیا بجر میں مسلمانوں کے مختلف طبقات اپنے اپنے انداز اور طریقہ کے مطابق نبی اکرم صلی اللہ علیہ وسلم کی سیرت طبیبہ حالات مبار کہ اور ارشادات مقدسہ کے تذکرہ کے لیے تقاریب کا انعقاد کرتے ہیں۔ سیرت طبیبہ حالات مبار کہ اور ارشادات مقدسہ کے تذکرہ کے لیے تقاریب کا انعقاد کرتے ہیں۔ اس سال بیتقاریب اس حوالے سے پہلے سے زیادہ اور منفر داہمیت کی حامل ہیں کہ یورپ کے بعض اخبارات میں جناب نبی اکرم صلی اللہ علیہ وسلم کے خیالی اور تو ہین آ میز خاکوں کی اشاعت کے بعد مسلمانان عالم میں اضطراب واحتجاج کی جواہر آخی ہے ، اس کے مناظر ابھی ذہنوں میں تازہ ہیں اور رئیج الاول کے بیا جتماعات بھی اسی تسلسل کا حصد کھائی دے رہے ہیں۔

اس وقت عالمی سطح پر فکر و فلسفہ اور تہذیب و ثقافت کے مختلف رو یوں کے درمیان کشکش اور تصادم کے بڑھتے ہوئے امکانات کی جوصورت حال پیدا ہوگئی ہے اور اس میں اسلام ایک واضح فریق کے طور پرسامنے آ رہا ہے، اس کے پیش نظر نبی اکرم صلی اللہ علیہ وسلم کی سیرت و تعلیمات کے زیادہ سے زیادہ تذکرہ کی ضرورت بڑھتی جارہی ہے، اس لیے کہ اس تہذیبی اور فکری شکش میں قرآن کریم اور سنت نبوی صلی اللہ علیہ وسلم ہی ہے ہم صبح سمت کی طرف رہنمائی حاصل کر سکتے ہیں اور فکر و فلسفہ اور تہذیب و ثقافت کے ان رویوں کا سامنا کر سکتے ہیں جو اسلام کو عالمی منظر سے اس

حوالے سے ہٹا دینے کے لیے سرگرم عمل ہیں اور جن کا تقاضا ہے کہ جس طرح بہت سے دوسر سے مذاہب سوسائٹ کی فکری رہنمائی اور ثقافتی ومعاشرتی قیادت سے دست بردار ہوگئے ہیں، اسی طرح اپنی اسلام کو بھی معاشرتی قیادت کے منظر سے ہٹ جانا جا ہیے اور دوسر سے نداہب کی طرح اپنی سرگرمیوں اور ہدایات کو شخصی اور پرائیویٹ دائروں تک محدود کر لینا چاہیے۔

آج کے عالمی منظر میں مسلمانوں کوفکر وفلسفہ اور تہذیب و ثقافت کے حوالے سے یہی سب
سے بڑا چیلنج درپیش ہے اور آج نبی اکرم صلی اللہ علیہ وسلم کی سیرت و تعلیمات کا اس پس منظر میں
مطالعہ کرنے اور اسے دنیا کے سامنے پیش کرنے کی ضرورت ہے۔ سیرت نبوی صلی اللہ علیہ وسلم کا
جس حوالے سے بھی تذکرہ کیا جائے ، اجروثواب ، رہنمائی اور برکات کا ذریعہ ہے۔ وہ تو سراپار حمت
وبرکت ہیں اور اجروثو اب کا سرچشمہ ہیں ، لیکن ہمیں اپنی ضروریات کودیکھنا ہے ، اپنی کمزوریوں پرنظر
رکھنی ہے اور اپنی کوتا ہیوں کو دور کرنے کی کوشش کرنی ہے۔ پھران ضروریات، کمزوریوں اور کوتا ہیوں
کا ایک دائرہ ہمارا داخلی دائرہ ہے ، اس کے تقاضے مختلف ہیں ، اور ایک دائرہ عالمی اور بین الاقوا می
ہے جو ہمارے داخلی دائرے سے الگ ہونے کے باوجود تیزی سے بڑھتے ہوئے گلوبل ماحول کی
وجہ سے اپنے فاصلے کم کرتا جارہا ہے اور دونوں ایک دوسرے پر اثر انداز ہوتے ہوئے مسلسل آگے

اس پیس منظر میں نبی اکرم صلی اللہ علیہ وسلم کی سیرت و تعلیمات کے ان پہلوؤں کو ترجیجی بنیاد پر سامنے لانے کی ضرورت بڑھتی جارہی ہے جن کا تعلق موجودہ ضروریات سے ہے، کمزوریوں سے ہے اور کو تا ہیوں سے ہے اور کو تا ہیوں سے ہے۔ اس طرح نبی اکرم صلی اللہ علیہ وسلم کے تعلیمات وارشادات کے ان حصوں کو زیادہ اہمیت کے ساتھ دنیا کے سامنے پیش کرنا ضروری ہوگیا ہے جو آج کے عالمی مسائل سے تعلق رکھتے ہیں اور جن میں ان اشکالات وشبہات کا جواب پایا جا تا ہے جو آج کی دنیا کی طرف سے اسلام کے بارے میں نمایاں کیے جارہے ہیں اور جن کا جواب دینے کی مختلف اطراف سے کوشمیں جاری ہیں۔ برقسمتی سے ہم اس حوالے سے بھی افراط و تفریط کا شکار ہیں اور ہماری طرف سے سے ان معاملات میں دو مختلف بلکہ متضا درویے سامنے آرہے ہیں جو کنفیوژن کا باعث بن رہے ہیں

اورمسائل کے حل کی بحائے ان میں اضافے کا سبب بنتے جارہے ہیں۔مثلاً ایک رویہ ہیہ کہ آج کی دنیا کو در پیش مسائل ومشکلات اوراس کے حل کے لیمنطقی اور فطری ضروریات کی نفی کرتے ہوئے اوران سے آئکھیں بند کرتے ہوئے رسول الله صلی الله علیہ وسلم کے ارشاد وتعلیمات کواسی اندازاور ماحول میں پیش کیا جا تا ہے جس کا ہمیں اب سے دوسوسال یا تین سوسال قبل سامنا تھا۔ ہم جب آج کے ماحول اور تناظر میں تین سوسال قبل کے ماحول اور تناظر کے مطابق مسائل اور احکامات کو پیش کرتے ہیں تو اس ہے منطقی طور پیم بھولیا جاتا ہے کہ اسلام میں معاشرتی ارتقا کے ساتھ ساتھ چلنے کی صلاحیت نہیں ہےاوروہ تبدیل ہونے والے حالات اور تقاضوں کواینے اندرضم کرنے یا ا بيخ ساتها يُدجستُ كرنے كا ذوق نہيں ركھتا۔اب سے تين سوسال قبل يورپ ميں مسحيت كواس فتم کی صورت حال در پیش تھی ۔ مذہب کے علم ہر دارا سینے احکام وقوا نین کی تعبیر وتشریح میں زمانے کے تغیرات اور ماحول کی تبدیلی کالحاظ رکھنے کے لیے تیار نہ ہوئے تو پورپ کے عوام نے فیصلہ کرلیا کہ معاشرتی ارتقا کا راستہ روکانہیں جاسکتااور نہ ہی ان کی تدن کی ترقی پر قدغن لگائی جاسکتی ہے، اس لیے اگر مذہب ارتقا اور ترقی کے ساتھ ساتھ چلنے کے لیے تیار نہیں ہے تو اسے اپنی جگہ کھڑا رہنے دیاجائے اور سوسائی کواپنی رفتار کے ساتھ آ گے بڑھنے دیا جائے۔اس کا نتیجہ بیز نکلا کہ مذہب اور سوسائٹی کا باہمی رشتہ ٹوٹ گیا اور مذہب کی رہنمائی اوراس کی حدود کی یابندی ہے آزاد ہوکرسوسائٹی نے" ادریدرآ زادی" کاراسته اختیار کرلیا جس کےخوفناک نتائج آج ہمارےسامنے ہیں۔ بیشمتی ہے آج اسلام کے بارے میں بھی یہی سوچ نمایاں کی جارہی ہے اوراس تاثر کو عام کیا جار ہاہے کہ اسلام میں جدید دور کے تقاضوں کو اپنے ساتھ ایڈ جسٹ کرنے کی صلاحیت نہیں ہے اور اس لیے اسے مسجد کے دائر ہ میں رہنے دیا جائے اور شخصی زندگی میں اس کے کردار کی نفی نہ کی جائے ، البتہ سوسائی کو مذہب کی رہنمائی اوراس کے احکام وحدود کی یابندی سے آزاد کردیا جائے۔اس سے زیادہ برقشمتی کی بات پیہے کہ ہمارے بہت سے ارباب دانش جواس صورت حال سے پریشان ہیں اوراس سوال کا پنے اپنے طور پر جواب دینے کی کوشش کررہے ہیں،ان میں سے کچھ دوست دوسری انتہا کی طرف جاتے دکھائی دے رہے ہیں کہان کے معاشرت وتدن کے جدید مسائل ومشکلات اوران کے بارے میں موجودہ انسانی سوسائٹ نے جو طل سوچ لیا ہے یاان سے نکلنے کے لیے جوراستہ طے کر لیا ہے، اس کو حتمی معیار سمجھ لیا جائے اوراس کے مطابق قرآن کریم اور نبی اکرم صلی الله علیہ وسلم کے ارشادات و تعلیمات کی نئی تعبیر و تشرح کرلی جائے تا کہ ہم یہ کہہ سکیس کہ ہم جو کچھ کررہے ہیں، وہ قرآن وسنت کی روشنی میں کررہے ہیں، اگر چہ و قعبیر و تشرح ہماری خودساختہ ہی کیوں نہ ہو۔

ہمارے نزدیک یہ دونوں روپے غلط ہیں اور انتہا پیندانہ ہیں۔اصل راستہان دونوں کے درمیان ہے جواگر چہ بہت نازک اور حساس ہے لیکن اس کی ضرورت کا انکارنہیں کیا جاسکتا۔ ہم سمجھتے ہیں کہ جس طرح نئی ضروریات اوران کے بارے میں زمانے کی سوچ کومعیار تسلیم کر کے قرآن و سنت کی اس کےمطابق نئ تعبیر وتشریح کرناغلط اور گمراہ کن طرزعمل ہے،اسی طرح نئی ضروریات کونظر انداز کردینااوران کا کوئی نہ کوئی حل نکالنے کی ضرورت محسوں نہ کرنا بھی غلط ہے اور اسلام کے مزاج کے خلاف ہے۔ نبی اکرم صلی اللہ علیہ وسلم کے بعد قر آن کریم کی جمع وتر تبیب اور تدوین و کتابت کے بارے میں حضرت ابو بکڑ، حضرت عمرٌ اور حضرت زید بن ثابت رضی الله عنهم کے درمیان جوم کالمہ ہوا تھا ، وہ ہماری اس گزارش کو واضح کرنے کے لیے کافی ہے کہ مختلف جنگوں میں قرآن کریم کے حفاظ کی کثرت کے ساتھ شہادتوں کی خبرس کر حضرت عمر گوتشویش ہوئی اور انہوں نے ضرورت محسوس کی کہ قرآن كريم كومرتب انداز مين لكه كرمحفوظ كرلينا جاييے۔ بيايك نئ ضرورت تھی جوحالات كے تحت پیدا ہوگئ تھی، جیے حضرت عمرؓ نے محسوں کیا اور انہوں نے خلیفۃ المسلمین حضرت صدیق اکبرؓ کے سامنےاس ضرورت کا تذکرہ کیا۔حضرت صدیق اکبڑنے ابتدا میں پیکھیکراس کام سے انکار کردیا كه ابك كام نبي اكرم صلى الله عليه وسلم كزماني مين نهيس مواقفا، مين كيس كرسكتا مول؟ ليكن جب حضرت عمرٌ نے بار باراس کی ضرورت واہمیت کا احساس دلایا تو اس ضرورت کو پورا کرنے کے لیے حضرت ابو بکر ٹے قرآن کریم کی جمع وتر تیب اور تدوین و کتابت کا اجتہادی فیصلہ کرلیا،کیکن جب انہوں نے جناب نبی اکرم صلی اللہ علیہ وسلم کے خصوصی کا تب حضرت زید بن ثابت گو بلا کریہ کام ان کے سیر دکرنا حایا اتوانہوں نے بھی پہلے مرحلہ میں وہی بات کہی جوحضرت صدیق اکبڑنے حضرت عمرٌ ہے کہی تھی کہ جوکام جناب نبی اکرم صلی اللّٰہ علیہ وسلم کے زمانے میں نہیں ہوا تھاوہ کام مجھے کرنے کے لیے آپ گیسے کہدرہے ہیں؟ان دونوں بزرگوں نے انہیں اس کی ضرورت واہمیت کا احساس دلایا تووہ اس کے لیے تیار ہوئے۔

ان بزرگوں کا بیمکالمہ اور پھر فیصلہ ہمارے لیے اسوہ کی حیثیت رکھتا ہے اور ایک اصول اور بنیاد ہے کہ کوئی نئی اجتماعی ضرورت پیش آجائے تو اسے نظر انداز کر دینا دانش مندی نہیں ہے بلکہ اس ضرورت کو تسلیم کرنا ، اس کی اہمیت کو بھے ضااور اس کاحل نکا لنا اہل علم کی دینی ذمہ داری ہے۔

کوئی ضرورت اپنے علی سے زیادہ دیر تک محروم نہیں رہتی کیونکہ یہ قانون فطرت کے خلاف ہے ۔ البتہ یہ ضرور ہوگا کہ اہل علم اپنی ذمہ داری ہی ہوئے اس کا کوئی حل نکالیں گے تو وہ شرعی اصولوں کی روشنی میں ہوگا اور دین کے دائرے میں ہوگا لیکن اگر اہل علم اپنی ذمہ داری پوری نہیں کریں گے تو لوگ خوداس کا کوئی نہ کوئی علی نکالیں گے جو ظاہر ہے کہ دبئی اصولوں اور تقاضوں کے دائر ہ کا پابند نہیں ہوگا اور اس سے دین سے انجراف کی حوصلہ افزائی ہوگی۔ اس حوالے سے ایک اور پہلے دونوں خلفا تاریخی اور اجتہادی فیصلے کا تذکرہ کرنا چاہوں گا کہ نبی اکرم صلی اللہ علیہ وسلم اور پہلے دونوں خلفا تاریخی اور اجتہادی فیصلے کا تذکرہ کرنا چاہوں گا کہ نبی اکرم صلی اللہ علیہ وسلم اور پہلے دونوں خلفا ندمہ داری تھی اور بیت الممال کی نامیر المونیون حضرت عثمان نے دور غلافت میں میچھوں کیا کہ لوگوں کے پاس جوذاتی خمہ اور پائیویٹ رقم ہوتی ہے، سرکاری طور پر اس کی ذکوۃ وصول کرنے کی صورت میں ان کوئر پرائیویٹ رقم ہوتی ہے اور لوگوں کے ذاتی معاملات میں سرکاری اہل کاروں کا تجسس بڑھتا کی 'پرائیویٹ رقوم کوز کوۃ کے سرکاری دیا ور کوئر کی ذاتی اور اپنی نیا دور کاری دیا اور کہا کہ اس قسم کے اموال کی ذکوۃ اور اپنی ذرق موراری پرخودادا کیا کریں تا کہ ان کی پرائیویٹ متاثر نہ ہواور سرکاری اہل کارخواہ مخواہ لوگوں کی ذاتی ویرائیویٹ رقوم کوز کوۃ مرکاری اہل کارخواہ مخواہ کوئی دیا تو کہا کہ اس قسم کے اموال کی زکوۃ کوئر کی ذاتی ویرائیویٹ رقوم اور اموال کا کھوئ نہ گائے تھیریں۔

اس نوع کی بیسیوں مثالیں آپ کو اسلامی تاریخ میں ملیں گی۔ خلفا بے راشدین کے دور میں، صحابہ کرام رضی اللّٰعنهم کے دور میں اوران کے بعد کم وبیش ہر دور میں آپ اس کی مثالیں دیکھیں گےکہ کوئی اجتماعی ضرورت پیدا ہوئی ہے، کسی نئے معاشرتی تقاضے نے سراٹھایا ہے تو اہل علم نے اس کامل نکالا ہے اورشر بعت اسلامیہ کے اصولوں کوسا منے رکھتے ہوئے اگر کہ ہوت اورشر بعت اسلامیہ کے اصولوں کوسا منے رکھتے ہوئے اگر کہیں اجتہادی دائروں میں تعبیر وتشریخ اورتطبیق و تنفیذ کے زاویے تبدیل کرنا پڑے ہیں تو ان سے گریز نہیں کیا۔ اس کا نام اجتہاد ہے، اس کوز مانے کے بدلتے ہوئے اور بڑھتے ہوئے تقاضوں کے ساتھ ہم آ ہنگ ہونے سے تعبیر کیا جاتا ہے، لیکن اس بنیا دی فرق کو کمحوظ رکھتے ہوئے کہ شریعت کو زمانے کے تقاضوں کا ادراک واحساس نرمانے کے تقاضوں کا ادراک واحساس کرتے ہوئے شریعت کے اصولوں کے دائرے میں ان کو پورا کرنے کی کوشش کرنا اس سے بالکل مختلف امر ہے۔

ہم سجھتے ہیں کہ آج نبی اکرم صلی اللہ علیہ وسلم کی سیرت طیبہ، حالات مبارکہ اور ارشادات مقدسہ کو پیش کرتے ہوئے زمانے کی اس ضرورت کوسا منے رکھنا ضروری ہے اور اگر ہم ایسا کرنے میں کامیاب ہوجاتے ہیں تو فکر وفلسفہ اور تہذیب وثقافت کے جدید چیلنج سے نمٹنا کوئی زیادہ مشکل میں کامیاب ہوجاتے ہیں تو فکر وفلسفہ اور تہذیب وثقافت کے جدید چیلنج سے نمٹنا کوئی زیادہ مشکل امر نہیں ہے، کیکن اس کے لیے ارباب عزم وہمت اور اصحاب نہم وادر اک کی ضرورت ہے جو آگے ہوئیں اور جدید تہذیب وفلسفہ کے اس چیلنج کو قبول کرتے ہوئے وفت کے فکری دھارے کارخ موڑ دیں۔

(ماهنامهالشريعه، مُنَى ٢٠٠١)

ڈاکٹرمہا تیرمحد کے فکرانگیز خیالات

[ڈاکٹر مہا تیر مجمد عصر حاضر میں عالم اسلام کے وہ منفر دسیاسی راہ نما اور مفکر ہیں جومغربی فلسفہ وثقافت اور عالم اسلام کے بارے میں مغرب کی پالیسیوں اور طرقبل پر تھلم کھلا تقید کرتے ہیں اور ملت اسلامیہ کے حقوق ومفادات کے حق میں دوٹوک بات کرتے ہیں۔ وہ تقریباً ربع صدی تک ملائشیا کے حکمران رہے ہیں اور مسلم مما لک میں رائج نظاموں کے حوالے سے وسیع تجربہ رکھتے ہیں۔ انھوں نے ملائشیا کو معاشی کھاظ سے مغرب کے چنگل سے نجات دلانے میں جو کر دار ادا کیا ہے، وہ آج کے دور میں دنیا بھر کے مسلمانوں کے لیے لائق تقلید ہے۔

گزشتہ دنوں اسلام آبادی بین الاقوامی اسلامی یو نیورٹی نے ایک کا نووکیشن میں ڈاکٹر مہاتیر محر ، جنوبی افریقہ کے قومی لیڈرنیلسن منڈ یلا اور اردن کے شغرادہ حسن بن طلال کوان کی خدمات کے اعتراف کے طور پراعزازی ڈگری عطا کی ہے۔ اس موقع پراپنے خطاب میں ڈاکٹر مہا تیر محمد نے قانون کی حکمرانی اور آج کے عالمی ماحول کے تناظر میں اسلامی قوانین کے نفاذ کے حوالے سے جو پچھ کہا ہے ، وہ عالم اسلام کے دینی وفکری حلقوں کی خصوصی توجہ کا مستحق ہے۔ انھوں نے اسلامی قوانین کے نفاذ میں حالئ ملمی مشکلات کا ذکر کیا ہے جسے یقیناً مغرب اور اس کے نظام سے مرعوبیت کا نتیجہ قرار نہیں دیا جا سکتا اور نہ ہی اسے اسلامی تعلیمات پریقین اور ایمان کی کمزوری سے تعیم کرنا انصاف کی بات ہوگی۔ ہمیں ڈاکٹر صاحب موصوف کی تمام باتوں سے انفاق نہیں ہے ، کین ہمارے خیال میں جن باتوں کی انھوں نے نشان دہی کی ہے ، انھیں عملی مشکلات اور کی والوں کے پس منظر میں دیکھناہی قرین قیاس ہوگا جن کا قابل عمل چیش کرنا ہم حال دینی وعلمی رکا والوں کے پس منظر میں دیکھناہی قرین قیاس ہوگا جن کا قابل عمل طب پیش کرنا ہم حال دینی وعلمی

حلقوں کی ذمہ داری ہے۔ ڈاکٹر صاحب کے اس خطاب کا اردوتر جمہ جناب عبد الباری رانانے کیا ہے اور روز نامہ پاکتان اسلام آباد نے ۱۵ مارچ ۲۰۰۵ کو اسے شائع کیا ہے۔" پاکتان 'کے شکر یہ کے ساتھ ڈاکٹر صاحب کا خطاب قار نمین کی خدمت میں پیش کیا جارہا ہے۔
(راشدی)]

سب سے پہلے میں انٹرنیشنل اسلامی یونیورٹی کاشکر بیادا کرتا ہوں کہ جس نے مجھے بیاعزازی درگیا ہے۔ ڈگری دی ہے۔اگرچہ میں ایک قانون دان نہیں ہوں، لیکن میں نے قانون کا مطالعہ ضرور کیا ہے۔ میں آپ کی اجازت سے قانون کے بارے میں، خاص طور پر قانون کی حکمرانی کے موجودہ حالات کے بارے میں کچھ کہنا جا ہتا ہوں۔

ابتدائی تہذیوں کے دور میں قانون سازوں کوسب سے بالاتر سمجھا جاتا تھا۔ بادشاہتوں کی عظمت بھی اسی وجہ سے تھی کہ انھوں نے قوانین عطا کیے تھے جن کی وجہ سے لوگوں میں نظم ونسق قائم کیا جاتا تھا۔ ہم سب جانتے ہیں کہ مورا بی کے کوڑ پہلے تحریری قانون کے طور پر تسلیم کیے جاتے ہیں جوشاہ حمورا بی نے بنائے تھے۔ دنیا کے بڑے ندا ہب نے بھی قوانین بنائے تھے جن کا مقصد معاشر سے میں انصاف قائم کرنا تھا۔ بہت سی صور توں میں قوانین خدا کے عطا کر دہ تھے۔ اس سے قبل انسانی معاشروں نے انصاف کو گئیولین اس کی مثال ہیں، لیکن سے بھی نا کام ثابت ہوئے۔ ہم انسان کے بنائے ہوئے قوانین کے باوجود معاشرے میں انصاف کے قریب نہیں بہتے سے سے قبل انسان کے بنائے ہوئے قوانین کے باوجود معاشرے میں انصاف کے قریب نہیں بہتے ہوئے۔ ہم انسان کے بنائے ہوئے قوانین کے باوجود معاشرے میں انصاف کے قریب نہیں بہتے سے۔

ابھی تک ناانصافیوں کے خلاف ضانت کے طور پر توانین پر بھر پوراعتاد کیا جاتا ہے اوراس لیے آج بھی ہر ملک میں قانون کی حکمرانی کا بول بالا ہے۔اگر کوئی ملک قانون کی حکمرانی قائم کرنے میں ناکام ہوجاتا ہے،اس سے محض نفرت یا ندمت ہی نہیں کی جاتی، بلکہ بعض اوقات حکومت کی تبدیلی کے لیے جنگ اور بغاوت بھی ہوجاتی ہے اور قانون کی حکمرانی نافذ کی جاتی ہے کہ قانون کی حکمرانی خافذ کے لیے جنگ اور بغاوت بھی اختیار کرنا پڑتا ہے۔لیکن انسان کے بنائے ہوئے قوانین اکثر غیر منصفانہ ہوتے ہیں۔ایک ایسا وقت بھی تھا جب برلش کامن لا کے تحت کسی شخص کو

ایک بھیڑ چرانے پرسولی پر چڑ ھادیاجا تا تھا۔ یہ سزا قانون کے لحاظ سے درست تھی، لیکن غیر منصفانہ تھی۔ پیین میں تحقیقات کے دوران تشدد کو قانونی تصور کیا جاتا تھا اور جن لوگوں کو گرفتار کیا جاتا تھا، ان سے تشدد کے ذریعے اقبال جرم کرانے کے بعد زندہ جلا دیا جاتا تھا۔ یہ بھی قانون کے مطابق درست تھالیکن غیر منصفانہ تھا۔ برطانوی نو آبادیاتی حکومت کے دور میں مقدمہ چلائے بغیر گرفتار کرنا قانونی تھا اور اس کے لیے قوانین موجود تھے۔ پھر برطانیہ نے آزاد ہونے والی نو آبادیوں پر، جن میں ملائشیا جیسے ملک شامل ہیں، بغیر مقدمہ چلائے گرفتاری کی اجازت کی مذمت شروع کر دی اور اس کا یہ موقف ہے کہ یہ انسانی حقوق کی خلاف ورزی ہے۔ یہ بھی غیر منصفانہ ہے۔ لیکن جب دہشت گر دی کے حملے شروع ہوئے تو انھوں نے مشتبہ لوگوں کو بغیر مقدمہ چلائے قید کر دیا اور اس وقت قانون کی حکمرانی کے لیے ان کا شور وغو غابلائخنیف جاری رہا۔

اخلاقیات کے بارے میں نسلی امتیاز کے یور پی نظریات، ماسوائے ہم جنسی کے بہت سے یور پی مما لک کے مطابق خوش مزاجی کے حقوق اور جنسی شاد یوں کے بارے میں قوانین موجود ہیں، حق کہ پادری بھی مردوں کوشر یک زندگی رکھ سکتے ہیں۔ بیمل بھی قانون کی حکمرانی کے مطابق ہے، لیکن کیا بیا خلاقی لیک خاطل قی لحاظ سے درست ہے؟ یہ بات واضح ہے کہ قانون کی حکمرانی ایک منصفانہ یا اخلاقی لحاظ سے بلند معاشر ہے کی ضامن نہیں۔ بلاشبہ ہمیں قوانین کی ضرورت ہے، بشرطیکہ ہمیں بادشاہوں، سلطانوں اور آمروں کے رقم وکرم پر نہ چھوڑا جائے۔ لیکن عوام کونا انصافی سے بچانے بادشاہوں، سلطانوں اور آمروں کے رقم وکرم پر نہ چھوڑا جائے۔ لیکن عوام کونا انصافی سے بچانے کے لیے صرف قوانین ہی کافی نہیں، حتی کہ آزاد جج بھی انصاف کی صانت نہیں دے سکتے۔ جج بھی انسان ہوتے ہیں۔ عام انسانوں کی طرح جج بھی متعصب ہو سکتے ہیں، سیاسی وابستگیوں اور سیاسی عقائد سے متاثر ہو سکتے ہیں۔ ملائشیا ہیں جج سیاسی اثر ورسوخ کے حامل افرادکور ہاکرد سے ہیں، اس

عدلیہ کی آزادی ناگز برطور پراہم ہے۔عدلیہ پر تقید کے نتیج میں کسی شخص کوتو ہین عدالت

کے لیے عدالت میں پیش ہونا پڑتا ہے، اس لیے جج غیر جانبداررہ کرسخت سے تخت سزاد ہے ہیں،

کوئی خوف محسوں نہیں کرتے ،لیکن اگر جج جان ہو جھ کراور کھل کر تعصب کا اظہار کریں تو وہ ناجا ئزاور
غیر منصفا نہ ہے۔ تنقید سے بالاتر ہونے کے نتیجے میں ناانصافیاں کی جاتی ہیں۔ اس وجہ سے عدالتوں
کے تین در جے مقرر کیے گئے ہیں تا کہ اپیلیں کی جاسکیں۔ اس کے علاوہ حتی طور پر رحم کی اپیلوں کی

بھی گنجایش رکھی جاتی ہے۔ اس طرح ناانصافی کے امکانات کم ہو جاتے ہیں، لیکن ان اپیلوں پر

بھاری رقوم خرج ہوتی ہیں۔ صاف طور پر یہ کہا جاسکتا ہے کہ غریبوں کے مقابلے میں امیروں کوزیادہ

انصاف حاصل ہوتا ہے۔ بعض اوقات نجے عدالتی نظر ثانی کے نظر یے کے تحت خوداضا فی اختیارات
حاصل کر لیتے ہیں۔ کسی شخص کی طرف سے عدالتوں سے رجوع کیے بغیر بھی کوئی شنئیر جج کوئی کیس نظر

ثانی کے لیے طلب کر لیتا ہے۔ اس سے بھی یہ تصور کر لیا جاتا ہے کہ انصاف کو بیتی بنادیا گیا ہے، لیکن

اس سے بھی عوام کی اکثریت سے نتخب ہونے والی حکومت کو، جومعا شرے کے مسائل سے موثر طور
پر نمٹ دہی ہو، مایوی کا سامنا کرنا پڑتا ہے۔

مقد مے بازی سے افراد اور گروپوں کے ساتھ ہونے والی ناانصافی کا از الہ ہوجاتا ہے، لیکن جوں کا متیاز اس قدروسیع ہے کہ غیر معقول فیصلے کیے جارہے ہیں۔ وقت گزرنے کے ساتھ ساتھ یہ فیصلے زیادہ اور مزید معقول ہوتے جاتے ہیں۔ اس کا نتیجہ یہ ہے کہ مصائب کو کور کرنے کے لیے انشورنس کی لاگت میں اضافہ ہوتا ہے اور انشورنس کی لاگت میں اضافے سے کسی قوم کے معیار زندگی اور مقابلے کی پوزیشن کی لاگت بڑھ جاتی ہے، لیکن جوں کا اپنے فیصلے کے مجموعی اثرات سے کوئی تعلق نہیں۔ جب تک وہ محسوں کرتے ہیں کہ انصاف کر دیا گیا ہے، اس کے علاوہ ہر چیز غیر ضروری ہے۔ امتیاز اور خود مختاری معاشرت پر منفی اثرات مرتب کر سکتی ہے۔

اسلامی قانون، شریعت کیا ہے؟ اس کے نفاذ کے سلسلے میں نا انصافی ہوسکتی ہے۔ یہ اللہ کا قانون ہے، اس کے نفاذ کے سلسلے میں نا انصافی ہوسکتی ہے۔ یہ اللہ کا قانون ہے، اس لیے بیکمل ہے۔ اسلام ایک فد جب ہے، لیکن ہم سبب بی جانے ہیں کہ اسلام کے پیروکاراس کی پیمیل سے بہت دور ہیں۔ ہم مسلمانوں میں جرائم ،مسلمانوں کے درمیان جنگیں اور مسلمانوں میں انتہا سے زیادہ دولت اور انتہا سے زیادہ فریت دیکھتے ہیں۔ ہم مسلمانوں کوسرعام گناہ

کرتے ہوئے دیکھتے ہیں۔ بلاشبہ مسلمانوں کاغیراسلامی روبیعام ہے۔کیابیاسلام کی وجہ سے ہے جو کچھ مسلمان آج کررہے ہیں؟ یقیناً نہیں۔ بیہ مسلمانوں کی انسانی کمزوریاں ہیں جس کا نتیجہ بیہ ہے کہ وہ اس مثالی زندگی پرکار بندنہیں ہیں جس کا اللہ تعالی نے وعدہ کیا ہے۔اسی طرح اسلامی قوانین غیر منصفانہ کمل ہیں،اسلامی تعلیمات سے بہرہ مسلمانوں کے رویے کی وجہ سے اسلامی قوانین غیر منصفانہ نظر آتے ہیں۔

مثال کے طور پرہم ہے جانے ہیں کہ جرم کا شکار ہونے والے کوسزادینا غیر منصفانہ ہے جب
تک کہ جرم کا ارتکاب کرنے والے کے خلاف کا رروائی نہ کی جائے۔ ایک الی لڑکی کی مثال ہی لے
لیں جس کے ساتھ زیادتی کی گئی ہو۔ وہ زیادتی کرنے والے کوشنا خت کرتی ہے اور مجرم کے خلاف
اس کی رپورٹ بھی درج کراتی ہے، لیکن وہ مجرم کے خلاف چارگواہ پیش کرنے سے قاصر ہے تو بعض
مسلمان قانون دان اس بات پر زور دیتے ہیں کہ اس نے جھوٹا الزام لگایا ہے اور اس طرح حقائق کو
سزادی جارہی ہے اور ملزم کے خلاف کوئی کا رروائی نہیں کی جاتی۔ دوسری طرف اگر وہ زیادتی کا
مقدمہ درج کراتی اور اس کے نتیج میں کسی بچکوجنم دیتی ہے تواسے زنا کا ملزم گھرایا جاتا ہے اور اس
کی سزاسنگ ساری قرار دی جاتی ہے۔ کیا ہم اسے اسلامی انصاف قرار دے سکتے ہیں؟ آج کے دور
میں جب کہ ڈی این اے ٹیسٹ سے بچکی ولدیت کی تصدیق کی جاسکتی ہے، کیا ہم ڈی این اے
میں جب کہ ڈی این اے ٹیسٹ سے بچکی ولدیت کی تصدیق کی جاسکتی ہے، کیا ہم ڈی این اب

قرآن میں جرائم کے ضابطوں اور سزاؤں کو بیان کر دیا گیا ہے، کیکن قرآن میں کئی جگداس بات پر زور دیا گیا ہے کہ' جبتم فیصلہ کروتو انصاف کے ساتھ فیصلہ کرو۔' اگر جرم کا شکار ہونے والے کوسزادی جاتی ہے اور مجرم کوچھوڑ دیا جاتا ہے تو بیکسی معیار ، کسی بھی مذہب کی روسے غیر منصفانہ ہے اور ایسے فیصلے کو اسلامی نہیں کہا جا سکتا۔ یہ اسلامی قانون نہیں جو غلط ہے۔ ہم قرآنی آیات کا غلط مطلب اور غلط توضیح کررہے ہیں جو کہ غلط ہے۔

ملائشیا میں مختلف نسلوں اور مختلف مذاہب کے لوگ آباد ہیں۔ ملائشیا میں قانون کے نفاذ سے

چونکہ اسلام برنظمی سے نفرت کرتا ہے اور جس کام سے بھی برنظمی پیدا ہو، وہ اسلام کے مطابق نہیں ہوسکتا، اس طرح اگرا کی مسلمان اورا کی غیر مسلم مل کرکوئی الیا جرم کرتے ہیں شریعت میں جس کی سزاعضو کا ٹنا ہے تو اس صورت میں انصاف کے تقاضے اور ملک میں امن وامان کی صورت حال کو نظر انداز نہیں کیا جا سکتا ۔ مسلمان اور غیر مسلم، دونوں کے ہاتھ کا ٹیے سے بڑے پیانے پرغیر مسلموں کی طرف سے احتجاج کیا جا سکتا ہے جس سے ملک میں امن وامان کا مسئلہ پیدا ہوسکتا ہے، مسلموں کی طرف سے احتجاج کیا جا سکتا ہے جس سے ملک میں امن وامان کا مسئلہ پیدا ہوسکتا ہے، اس لیے اسلامی تعلیمات کے مطابق عمل کرناممکن نہیں ۔ دوسری طرف مسلمان کے ہاتھ کا اسلامی غیر مسلم کو معمولی سزا ہے قید دینا بھی نا انصافی ہوگی اور نا انصافی غیر اسلامی ہوگی ۔ اس مسئلے کا اسلامی علی میز اسے قید ۔ بہت سے مسلمان علی حل یہی ہے کہ دونوں ملزموں کو کیساں سزا دی جائے ، یعنی ہلکی سزا کے قید ۔ بہت سے مسلمان علی اس معاطے میں بلاشیہ اختلاف کریں گے ۔ اسلامی سزا منصفانہ ہو یا غیر منصفانہ ہم قیمت پر اس پر ممل کیا جائے ، ورنہ یہ اسلامی تا ہوں جائے ، یعنی ہلکی میز اسلامی تا ہوں نا جس کے ۔ اسلامی تا ہوں بیدا ہونی چا ہیں۔ در آ مد کے نتیج میں انصاف ہونا جا ہے اور اس سے ملک میں برنظمی نہیں پیدا ہونی جا ہے ۔

بہت می الیم باتیں ہیں جن پرآج ہم عمل کررہے ہیں، لیکن جو بظاہر اسلامی تعلیمات کے خلاف نظر آتی ہیں۔ مثال کے طور پر اسلام انسانوں اور دوسرے جانداروں کی تصاویر بنانے ہے منع کرتا ہے۔ اسلامی قانون کے مطابق تصاویر لاز ما جیومیٹرک ڈیزائن تک محدود ہونی چاہمیں، لیکن

آج بیشتر مذہبی علااینی تصاویر کی نمائش کرتے ہیں اورا یکشن اور باتیں کرتے ہوئے مووی تیار کراتے ہیں۔ کیا ہم ایسا کر کے اسلامی تعلیمات اور قوانین سے انحراف کررہے ہیں؟ ہم ایسانہیں کر رہے۔تصاویر کےخلاف تعلیمات اس وجہ ہے تھیں کہ حضور کے دور میں اہل عرب مور تیوں کی پرستش کرتے تھے۔ آج ہم جانتے ہیں کہ میخض تصاویر ہیں اور ہم ان کی پرستش نہیں کرتے ،اس لیےاگر ہم تصاویر بنارہے ہیں اوران کی پرستش نہیں کرتے تو ہم قرآنی تعلیمات سے انحراف کر کے کوئی گناہ نہیں کررہے ہیں۔آج کے دور میں تصاویر بنانے اوران کی نمایش کرنے سے ہم کسی طرح بھی گریز نہیں کر سکتے ۔ ماضی کے دور میں جب تصاویر پینٹ کی جاتی تھیں تو اس وقت ان تصاویر پریابندی لگاناممکن تھا۔ فوٹو گرافی بریابندی لگانانہیں،اس بات کویقنی بنانا ضروری ہے کہ تصاویر کی پرستش نہ کی جائے۔یقیناً ایسی تصاویر کی ہرگز اجازت نہیں دینی جا ہیے جنھیں خدایا حضور سے مثابہت دی گئی ہو۔ ہم اکیسویں صدی عیسوی میں رہ رہے ہیں۔ساتویں صدی میں جوچیزیں تھیں، و قطعی طوریر تبديل ہوگئی ہیں۔ بہت ہی چیزیں ایسی ہیں جوآج روزمرہ کامعمول ہیں کیکن چودہ سوسال پہلے ان کا کوئی وجوز نہیں تھا۔ ہم میں سے بعض لوگ اسلام کی پہلی صدی کے حالات کو پیدا کرنا جا ہتے ہیں، جوبية بجھتے ہیں کہ وہ صرف اس ماحول میں سیجے مسلمان بن سکتے ہیں ۔ابیا کر کے وہ اسلام کی تکذیب کررہے ہیں۔ ہم یہ کہدرہے ہیں کہ اسلام کا قانون اور تعلیمات صرف چودہ سوسال پہلے کے معاشرے کی مناسبت سے تھے اور وہ موجودہ دور کے تقاضوں کا ساتھ نہیں دے سکتے۔اسلام تمام زمانوں کے لیے ہے۔ اگر آج ہم اسلامی تعلیمات کو پیچھے میں ناکام ہوجاتے ہیں تو یہ ہمارا قصور ہے۔اسلام کی بنیادی تعلیمات کا مطالعہ کریں اوراضیں پوری طرح سمجھیں تو ہمیں پیمعلوم ہوگا کہ اسلامی تعلیمات برکار بندر ہناممکن ہے اوراس برموجودہ دور کے حالات زندگی کے مطابق عمل کر سکتے ہیں۔ہم اسلامی قانون کی حکمرانی برعمل پیرا ہو سکتے ہیں، بشرطیکہ ہم اس کی توضیح ضابطوں اور سزاؤں تک ہی نہ کریں، بلکہاں کے بچائے اس بات کا خیال رکھیں کہ بیانصاف کے حصول کا ضامن ہو۔اگرضروری ہوتو ہم اس کی ہیئت کونظرانداز کر کے اس کی روح بیممل کریں اور اسلامی قانون کی روح انصاف ہے۔ضا بطے اور سزائیں اس کی اقسام ہیں اور اسے لاز ماُتمام قوانین پرلا گو

احكام شرعيه كي تعبير كاايك انهم يهلو

مدرسد نفرة العلوم گوجرا نوالہ میں سہ ماہی امتحان کی تعطیلات کے دوران چارروز کے لیے صوبہ سندھ جانے کا موقع مل گیا اور کراچی، حیررآباد، میر پورخاص اور پتھورو میں مختلف اجتاعات میں شرکت کے علاوہ بعض سرکردہ بزرگوں سے ملاقات کا شرف بھی حاصل ہوا۔ حضرت مولانا فداء الرحمٰن درخواتی کا ارشاد تھا کہ میں جومغربی فلسفہ اور انسانی حقوق کے حوالے سے باتیں کرتا رہتا ہوں، اس کے بارے میں جامعہ انوار القرآن آن دم ٹاؤن نارتھ کراچی میں دورہ حدیث، درجہ موقوف اور درجہ خصص کے طلبہ کے سامنے لیکچر دول، چنانچی دار الحدیث میں ان کلاسوں کے لیے تین خصوصی لیکچروں کا اہتمام ہوا اور میں نے اقوام متحدہ کے انسانی حقوق کا چارٹر سامنے رکھ کران طلبہ کو بھوت کی کوشش کی کہ مغرب کے نزد کیا انسانی حقوق کا تصور کیا ہے، اقوام متحدہ کے انسانی حقوق کے اس چارٹر کی بنیاد پر قرآن وسنت کے کون کون سے قوانین غلط قرار پاتے ہیں، مسلم عکومتوں پر کون سے چارٹر کی بنیاد پر قرآن وسنت کے کون کون سے قوانین غلط قرار پاتے ہیں، مسلم عکومتوں پر کون سے توانین غلط قرار پاتے ہیں، مسلم عکومتوں پر کون سے تادیا نہت آرڈینس، امتناع علی سے مغرب کا موقف کیا ہے اور اس موقف اور دباؤ کا اقوام متحدہ کے انسانی حقوق کے اللے عرب سے مغرب کا موقف کیا ہے اور اس موقف اور دباؤ کا اقوام متحدہ کے انسانی حقوق کے عرب کے ماتھ کیا تعلق ہے؟

ان امور پر تین محاضرات میں جتنی وضاحت کر سکا، اس پراسا تذہ اور طلبہ بہت خوش تھے۔

انھوں نے دلچیسی سے گزارشات سنیں اور موقف کو سمجھنے کی کوشش کی ۔ بعض دوستوں کا خیال تھا کہ بیہ باتیں ان کے لیے بالکل نئی ہیں اور انھیں پہلی باریہ معلوم ہوا ہے کہ انسانی حقوق کے حوالے سے مسلمانوں کے خلاف مغرب کی جو یلغار ہے،اس کا فکری پس منظراوراس کی علمی بنیا دکیا ہے۔

جامعة الرشيديين حاضري كي سعادت بهي حاصل موئي _حضرت مولا نامفتي عبدالرحيم صاحب اوراسا تذہ سے ملاقات ہوئی۔مفتی اعظم حضرت مولا نامفتی رشیداحمہ لدھیانوی کی یادگاراس عظیم علمی ادارے میں اس ہے قبل بھی حاضر ہو چکا ہوں اور اس کے کام کودیکچ کرخوشی ہوتی ہے۔میرے خیال میں مستقبل کی ضروریات کے حوالے سے جس قتم کے علمی اداروں کا قیام ضروری ہے، جامعة الرشیدان میں سے ایک ہے اوراسا تذہ کا ذوق اور محت دیکھ کریوں محسوں ہوتا ہے کہ بیا دارہ مستقبل کی دینی علمی اورفکری ضروریات کو بیرا کرنے کی جدو جہد میں دینی حلقوں کی موثر رہنمائی کرے گا۔ يهال بھي مجھے عکم ديا گيا كه "كلية الشريعة" كے طلبہ سے کچھوض كروں چنا نجھيل حکم ميں چند با تیں عرض کیں ۔طلبہ کے ساتھ اساتذہ کرام نے بھی اپنی موجودگی کے ساتھ مجھے اعز از بخشا۔'' کلیتہ الشريعية' كے طلبہ ہے میں نے بطور خاص بیگز ارش كی كہ ہمارے ہاں احكام كے قعین اور تغیر دونوں میں عرف کوخاصی اہمیت حاصل ہے اور عرف کی بنیاد پر نہ صرف بہت سے احکام شرعیہ طے یاتے ہیں بلکہ عرف کی تبدیلی کے ساتھ احکام شرعیہ میں تغیر وتبدل بھی ہوتار ہتا ہے۔ ہمارے مفتیان کرام ا پنے فتاویٰ میں عرف کالحاظ رکھتے ہیں لیکن ایک پہلو سے مجھے خلامحسوں ہوتا ہے جس کی طرف توجہ دلا نا مناسب سمجھتا ہوں کہ مقامی عرف پر تو ہماری نظر ہوتی ہے مگر عالمی عرف بسا اوقات ہماری نگاہوں سےاوجھل رہتا ہے جبکہ جس طرح شرعی احکام کے قعین وتغیر میں مقامی عرف اثر انداز ہوتا ہے، بالکل اس طرح عالمی عرف کی تبدیلی بھی احکام شرعیہ کے تغیر کا باعث بنتی ہے اورخود جناب نبی ا کرم صلی الله علیه وسلم نے مقامی عرف کا لحاظ رکھنے کے ساتھ ساتھ مختلف اقوام کے درمیان مشتر کہ اقداروروایات اورد وسر لےلفظوں میں بین الاقوا می عرف وتعامل کا بھی لحاظ کیا ہے۔

مثال کے طور پر میں دوموا قع کا حوالہ دینا چا ہوں گا۔ایک بید کہ بنوٹمیم کا وفد جناب نبی اکرم صلی اللّٰد علیہ وسلم کی خدمت میں آیا تو انھوں نے اپنی علاقائی روایت کے مطابق بیرتقاضا کیا کہ آپ شعر وخطابت میں ہمارا مقابلہ کریں۔ آپ کا خطیب ہمارے خطیب سے اور آپ کا شاعر ہمارے شاعر سے برتر ثابت ہوا تو ہم اسلام قبول کرلیں گے۔ جناب نبی اکرم صلی اللہ علیہ وسلم نے ان کی اس بات کو قبول فرمایا، مقابلہ کی مجلس جمی اور بنو تمیم کے شاعر وخطیب کا مقابلہ جناب نبی اکرم صلی اللہ علیہ وسلم کے حکم پر حضرت حسان بن ثابت اور حضرت ثابت بن قیس نے کیا اور مقابلہ جیتا جو بنو تمیم کے قبول اسلام کا باعث بنا۔

دوسراواقعہ یہ ہے کہ نبی اگر مسلی اللہ علیہ وسلم کی خدمت میں جب مسلمہ گذاب کے دوقا صد

آئے اور اس کا خط پیش کیا تو نبی اکر م صلی اللہ علیہ وسلم نے ان قاصدوں سے دریافت کیا کہ کیاتم
مجھے رسول اللہ مانتے ہو؟ انھوں نے اثبات میں جواب دیا۔ آئے خضرت صلی اللہ علیہ وسلم نے دریافت
کیا کہ کیاتم مسلمہ کو بھی اللہ کا رسول مانتے ہو؟ انھوں نے اس کا جواب بھی اثبات میں دیا۔ اس پر
جناب نبی اکر م صلی اللہ علیہ وسلم نے فرمایا: ''اگر میہ بات نہ ہوتی کہ سفیروں کوتل نہیں کیا جاتا تو میں تم
دونوں کی گر دنیں اڑا دیتا۔' اس کا مطلب سے ہے کہ وہ دونوں قاصد جناب نبی اکر م صلی اللہ علیہ وسلم کو رسول اللہ تسلیم کرنے کے بعد مسلمہ کورسول اللہ کہنے پر ارتداد کی وجہ سے تل کی سزا کے سخی تو تھے گر
اس وقت کا یہ مروجہ ضابطہ رکاوٹ بن گیا کہ سی قوم کے سفیراور قاصد کوتی نہیں کیا جاتا۔

ان دو واقعات کے حوالے سے میں بیہ مجھتا ہوں کہ جناب نبی اکرم صلی اللہ علیہ وسلم نے نہ صرف مروجہ بین الاقوامی قانون کا احترام کیا ہے بلکہ دوسری اقوام اور قبائل کی روایات کو بھی بوقت ضرورت قبول کیا ہے۔

یہاں اتن بات ضروری ہے کہ بین الاقوامی عرف وتعامل کی وہ باتیں جو ہمار نے طعی اصولوں اور نیبن الاقوامی اور نیبن کریں گے لیکن عالمی عرف اور بین الاقوامی روایات میں سے جو بات ہمارے احکام صریحہ اور مقاصد شریعت کے منافی نہیں ہے، جناب نبی اکرم صلی اللہ علیہ وسلم کی سنت مبار کہ میں ہمیں اٹھی روایات کو قبول کرنے اور ان کا احترام کرنے کا اشارہ ملتا ہے۔ اس لیے علماے کرام، اساتذہ اور شریعت کے طلبہ سے میری گزارش ہے کہ وہ مقامی اور روایات واقد ارسے واقفیت حاصل کرنے کے ساتھ ساتھ بین

الاقوامی قوانین اور عالمی عرف وتعامل ہے بھی مکمل واقفیت حاصل کریں جو گلو بلائزیشن کے اس دور میں زیادہ ضروری ہو گیا ہے اور اس کے بغیر ہم آج کے تقاضوں اور ضروریات کے مطابق احکام شرعیہ کی مکمل اور صحیح تعبیر نہیں کرسکیں گے۔

(روزنامه اسلام، ۱۸ رایریل ۲۰۰۵)

جامعۃ الرشید نے عصر حاضر کے تقاضوں اور ضروریات کی طرف علما ہے کرام کو متوجہ کرنے اور ان کی روشنی میں نئی کھیپ کو تیار کرنے کے لیے جو کام شروع کر رکھا ہے، وہ یقیناً دلی خوشی کا باعث بنتا ہے اور بے ساختہ دل سے دعائکتی ہے کہ اللہ تعالی اس ادار ہے کو اپنے مقاصد میں کا میا بی سے ہمکنار کریں۔ آمین یارب العالمین ۔

جامعہ کے اساتذہ کے ساتھ فجر کی نماز کے بعد طویل نشست ہوئی جس میں ملک کی عمومی صورت حال اور دینی جدوجہد کے علاوہ نوجوان علما کی وہنی، فکری ، اخلاقی اور روحانی تربیت کے حوالے سے بہت سے امورزیر بحث آئے اور باہمی تبادلہ خیالات ہوا جبکہ رات عشاکے بعد جامعة الرشید کے خصوصی تربیتی کورس میں شریک نوجوان علما کے کرام سے کچھ گزارش کرنے کے لیے کہا گیا جس پر میں نے ایک نکتہ پران کے سامنے کچھ معروضات پیش کیں۔ان کا خلاصہ قارئین کی نذر کیا جا رہا ہے۔

ہم آج کل عام طور پر جب بیہ بات بڑی اہمیت اور اصرار کے ساتھ کہتے ہیں کہ آج کے دور میں دین کی دعوت اور دین کے احکام وقوا نین لوگوں کے سامنے پیش کرنے کے لیے آج کے حالات وضروریات، لوگوں کی نفسیات اور گفتگو کے جدید اسلوب کو سامنے رکھنا ضروری ہے اور موجودہ عالمی صورت حال کو سامنے رکھ کردین کی بات کرنی چاہیے تو اس سے بعض حلقے بین تیجہ اخذ کرنے لگتے ہیں کہ شاید ہم حالات زمانہ کی رعایت سے دین کے احکام ومسائل میں کچک پیدا کرنے کی بات کر رہے ہیں۔ میں آج کی نشست میں اس غلوجی کا از الہ کرنا چاہتا ہوں اور بیہ بات عرض کرنا چاہتا ہوں کہ دین کی دعوت اور دینی احکام کی تشریح وجیر میں زمانے کے حالات کی رعایت کا مطلب ہوں کہ دین کی دعایت کا مطلب

آ کسفورڈ میں ہمارےایک فاضل دوست پروفیسر ڈاکٹر فرحان احمدنظامی ہیں جو برصغیر کے نامور محقق اور دانش ور ڈاکٹر خلیق احمد نظامی رحمہ اللہ کے فرزند ہیں اور آ کسفور ڈسنٹر فاراسلامک اسٹڈیز کے ڈائر یکٹر ہیں۔انھوں نے بتایا کہ ایک بارانھیں پورپ کی کسی یونیورٹی کی طرف سے دعوت ملی کہ وہ سود کے بارے میں اسلام کے موقف براس یو نیورسٹی میں کیکچر دیں۔انھوں نے دعوت قبول کر لی مگراس سوچ میں بڑ گئے کہ وہ ان کے سامنے سود کے بارے میں اسلام کے موقف کے حوالے سے کیا موادیثی کریں گے اور کیابات کریں گے، کیونکہ قرآن کریم، احادیث نبویہ ائمہ کرام کے اقوال اور مسلم اسکالرز کی تشریحات کے حوالے دینے سے ان پر کوئی اثر نہیں ہوگا جبکہ ہمارے ہاں اسلام کے موقف پریہی حوالے متند ہیں اور ہم جب بھی کسی مسئلے پر بات کرتے ہیں تو اٹھی حوالوں سے بات کرتے ہیں۔ ڈاکٹر نظامی کہتے ہیں کہ میں نے کافی سوچ بچار کے بعد یہ فیصلہ کیا کہ میں اس تر تیب سے بات نہیں کروں گا۔ چنانچہ میں نے سود کے اس پہلو پر کہ اس نے دنیا کی معیشت کومجموعی طور پر کیا نقصانات دیے ہیں اورانسانی سوسائٹی میں دولت کی غلط نقشیم میں کیا کر دارا دا کیا ہے، جدیدریسرچ کواسٹڈی کیا اور آج کے عالمی ماہرین معیشت کے حوالوں سے یہ بات اپنے مقالیہ میں واضح کی کہ سود نے مجموعی طور پر انسانی سوسائٹی اور عالمی معیشت کو فائدہ کی بجائے نقصان پہنچایا ہے۔اسی کے نتیجے میں دنیا میں غربت اورا مارت کا فرق بڑھتا جار ہاہے اور عالمی وسائل پر چند اقوام ومما لک کی اجارہ داری مشحکم ہوتی جارہی ہے۔اور بہ بات جس تک دنیا تحقیق اور ریسر چ کے ، بعدآج پیچی ہے، قرآن کریم نے چودہ سوبرس پہلے واضح کردی تھی کہ سودانسانی سوسائی کوفائدہ کی بجائے نقصان سے ہمکنار کرتا ہے اور یہی اس کے بارے میں اسلام کا موقف ہے۔

ڈاکٹر نظامی کا کہنا ہے کہ اس اسلوب سے وہ نہ صرف مغرب کے دانش وروں کو اپنا موقف سے وہ نہ صرف مغرب کے دانش وروں کو اپنا موقف سے اللہ تعریب کی اظمینان ہوا کہ انھوں نے اسلام کا موقف سے انداز میں دنیا کے سامنے پیش کیا ہے۔

دوسراواقعہ خود میراذاتی ہے کہ ایک لبرل بلکہ سوشلسٹ دائش ورسے اسلامی حدود وتحزیرات
کے بارے میں بات ہورہی تھی کہ اس نے مجھ سے ہاتھ کا ٹے اور سنگسار کرنے کی افادیت کے
بارے میں سوال کر دیا۔ اس کا ایک جواب روایتی تھا کہ میں اس کے سامنے قرآن کریم کی آیا ہے اور
نیم صلی اللہ علیہ وسلم کے ارشادات پڑھتا اور اسے ان کے انکار اور تو بین کے نتائج سے ڈراکر
خاموش ہونے پر مجبور کر دیتا مگر اس کا اسے کوئی فائدہ نہ ہوتا ، اس لیے میں نے دوسرا طرز اختیار کیا۔
فاموش ہونے پر مجبور کر دیتا مگر اس کا اسے کوئی فائدہ نہ ہوتا ، اس لیے میں نے دوسرا طرز اختیار کیا۔
اخھی دنوں ایک اخباری رپورٹ میں بتایا گیاتھا کہ نیویارک میں ایک سال کے دوران ڈیعتی کی نوے
ہزار واردا تیں پولیس کے ریکار ڈپر ہیں۔ میں نے ان صاحب کو اس خبر کا حوالہ دیا اور سوال کیا کہ کیا
وجہ ہے کہ دنیا کے ایک بین الاقوامی شہر مکہ مکر مہ میں ایورے سال کے دوران صرف نو واردا تیں بھی
وی نہیں دور دوسرے بین الاقوامی شہر مکہ مکر مہ میں پورے سال کے دوران صرف نو واردا تیں بھی
ڈیمتی کی نہیں دکھائی جاسمیتیں؟ وہ صاحب خاموش رہے تو میں نے عرض کیا کہ اس کی وجوسرف سے ہوئی بین ہوتا ، اس کا مقصد سے ہوتا ہے اور ڈاکو کا پاؤل بھی ساتھ بی کٹا ہے اور قانون سوسائی میں امن قائم ہو، اس لیے جوقانون سوسائی گوئل
فوارت اور چوری ڈیمتی سے نبات نہ دلا سکے ، اس کا آخر فائدہ بی کیا ہے؟

طرز بیان میں بہتبدیلی مسلد میں کچک کے لیے نہیں بلکہ مخاطب کو سمجھانے اور مطمئن کرنے کی غرض سے اختیار کی گئی۔

(روزنامهاسلام،۵ارستمبر۵۰۰۵)

دینی را ہنمائی کے شعبے میں خواتین کا فعال کر دار

''واشئگٹن پوسٹ' نے ۵۔ اکو بر ۲۰۰۴ء کی اشاعت میں حیدرآ بادد کن کے حوالے سے ایک رپورٹ شاکع کی ہے جس میں بتایا گیا ہے کہ وہاں کے ایک دینی ادارے'' جامعۃ المومنات' نے تین عالمہ خوا تین کوافقا کا کورس کرانے کے بعد فتو کی نولی کی تربیت دی ہے اور ان پر شتمل خوا تین مفتیوں کا ایک پینل بنا دیا ہے جو خوا تین سے متعلقہ مسائل کو براہ راست سنتی اور ان کے بارے میں شرعی اصولوں کی روشنی میں فتو کی جاری کرتی ہیں۔'' واشکٹن پوسٹ' کے تجزید نگار کا خیال ہے کہ یہ جو بی ایشیا میں پہلی مثال ہے کہ خوا تین سے متعلقہ مسائل پرخوا تین کو فتو کی جاری کرنے کا اختیار دیا گیا ہے۔ اس کا کہنا ہے کہ اگر چہ جناب محمد رسول اللہ صلی اللہ علیہ وسلم کی اہلیہ محتر مہ حضرت عائشہ صدیقہ خوا تین کے مسائل کے حوالے سے فتو کی دیتی رہی ہیں اور بعد میں بھی امت مسلمہ میں عور توں کے دینی امور میں رائے دینے کی روایت موجود رہی ہے، لیکن یہ معاملہ غیر رسی رہا ہے۔ اب ہندوستان میں اس نئی روایت کا آغاز کیا گیا ہے جس کے دور رس اثر ات مرتب ہوں گے۔

''جامعۃ المومنات' حیررآ باددکن کے بارے میں رپورٹ میں بتایا گیاہے کہ اس میں دوہزار کے لگ بھگ طالبات دینی تعلیم حاصل کررہی ہیں اوراس کے دارالا فقاء کے سربراہ مولا نامفتی حسن الدین نے اپنی نگرانی میں بائیس سالہ عالمہ مفتیہ ناظمہ عزیز اوران کی دوساتھیوں کوفتو کی نولی کے لیے تیار کیا ہے اوراب خواتین ان سے براہ راست رجوع کر کے اپنے مسائل کے بارے میں رہنمائی حاصل کرتی ہیں۔ رپورٹ میں اس پینل کے بعض فتاوی کا بھی ذکر کیا گیا ہے جن میں میک

اپ سے متعلقہ مسائل اور عورت کو طلاق ہو جانے کی صورت میں اس کے بیچ کی پرورش کی ذمہ داری کے بارے میں سوالات شامل ہیں۔

حیدرآ باددکن کے اس دینی ادارے کے قائم کردہ خواتین مفتیوں کے اس پینل کے بارے میں مزید معلومات تو براہ راست رابطہ کے بعد ہی حاصل ہوسکیں گی، البتہ جتنی بات کا''واشکٹن پوسٹ' نے اپنے مخصوص انداز میں ذکر کیا ہے، اس سے اندازہ ہوتا ہے کہ'' جامعۃ المومنات' کے اس اقدام کو عالمی سطح پر ایک بڑی تبدیلی کے طور پر محسوں کیا جارہا ہے۔ اس میں کوئی شک نہیں کہ موجودہ حالات کے تناظر میں یہ ایک اہم اور انقلا بی پیش رفت ہے لیکن جہاں تک عورتوں کے تعلیم حاصل کرنے اور دینی امور میں رائے دینے کا تعلق ہے، ہمارا ماضی اس سلسلے میں شاندار روایات کا حامل ہے اور اب سے ایک ہزار سال قبل تک ہمارے ہاں عورتوں کا علمی معیاراس قدر بلندر ہا ہے کہ مغرب عورتوں کو آزادی اور مساوات کی منزل سے ہم کنار کرنے کے بلند با نگ دعووں کے باوجود اس کی ہم سری نہیں کر سکتا۔

خلفا ہے راشدین کے دور میں جناب نبی اکرم صلی اللہ علیہ وسلم کی احادیث مبارکہ کی روایت کے حوالے سے جن سات صحابہ کرام کو حدیث نبوی کے سب سے بڑے راوی شارکیا جاتا ہے، ان میں ایک ام المونین حضرت عائشہ بھی ہیں جن سے دو ہزار سے زائداحادیث مروی ہیں اوران سے براہ راست حدیث نبوی صلی اللہ علیہ وسلم روایت کرنے والے مردوخوا تین کی تعداد دوسو سے زیادہ ہے۔ وہ صرف روایت ہی نہیں کرتی تھیں بلکہ قرآن وسنت سے مسائل کا استنباط کرتی تھیں، فتو کی بھی جاری کرتی تھیں، اپنے معاصر مفتیوں کے فتووں سے اختلاف کرتی تھیں اوران کے فتووں کا تعلق صرف عورتوں کے مسائل سے نہیں ہوتا تھا بلکہ عقائد کی تشریح ، عبادات ، امت کے اجتماعی معاملات اور دیگر امور بھی ان کے فتاو کی کا حصہ ہوتے تھے۔ ان سے خلفا ہے راشدین خود بھی رہنمائی حاصل کرتے تھے اور ان کے فتاو کی کا خصہ ہوتے تھے۔ ان سے خلفا ہے راشدین سیوطی نے ایک مستقل کرتے ہیں ان فتاو کی کا ذکر کیا ہے جن میں ام المونین حضرت عائش نے اپنے معاصر مفتیوں اور مجتبدین سے اختلاف کیا ہے اور ان سے مختلف فتاو کی جاری کیے ہیں۔ ان کے بارے میں حضرت

ابومویٰ اشعری رضی اللہ عنہ کا ارشاد ہے کہ ہم صحابہ کرام بھی کسی ایسی مشکل میں نہیں بھینے جس کے بارے میں ام المونین حضرت عوا مُشکل میں نہیں کے باس ہم نے علم اور رہنمائی نہ پائی ہو۔حضرت عروہ بن زبیر کا کہنا ہے کہ میں نے اپنے زمانے میں قرآن وسنت کی تشریح، شعر وادب، تاریخ قبائل عرب، فرائض ومیراث اور طب میں حضرت عائش سے بڑا کوئی عالم نہیں دیکھا۔

حضرت عائشہ صدیقة کے علوم کی سب سے بڑی وارث بھی ایک خاتون تھیں جن کا نام عروہ بنت عبدالرحمٰن ہے۔ یہ مشہور صحالی حضرت اسعد بن زرارہؓ کی پوتی ہیں، بہت ذہن وظین خاتون تھیں، حضرت عائشہ کے ہاں رہتی تھیں اوران کی مابیہ ناز شاگرد ہونے کے علاوہ ان کے بیشتر معاملات وامور کی ذمہ دار ہوتی تھیں ۔ صحابہ کرام کے آخری دور میں جب اس بات کا خطرہ نظر آنے لگا کہ جناب نبی اکرم صلی اللہ علیہ وسلم کی زندگی کا براہ راست مشاہدہ کرنے والے اور ان کے ارشادات براہ راست سننے والے حضرات کے دنیا سے رخصت ہوتے چلے جانے کے باعث کہیں سنت واحادیث کا بہت بڑا ذخیرہ ان کے ساتھ ہی نہ چلا جائے تو امیر المومنین حضرت عمر بن عبد العزيُّزْ نے سرکاری طور پراس کاا ہتمام کیا کہ جناب نبی ا کرمصلی اللّہ علیہ وسلم کی احادیث وسنت کو جمع کر کے محفوظ کیا جائے اور با قاعدہ تحریر میں لاکران کی حفاظت کی جائے ۔انہوں نے اس مقصد کے لیے بہت سے حضرات کی ڈیوٹی لگائی جن میں مدینہ منورہ کے قاضی ابوبکر بن قاسم بھی تھے جو حضرت عمرہ بنت عبدالرحمٰن کے بھیتھے تھے۔حضرت عمر بن عبدالعزیز نے انہیں اس بات کی بطور خاص ہدایت کی کہ وہ اپنی پھوپھی کےعلوم وروایات کوجمع اورمحفوظ کرنے کا خصوصی اہتمام کریں کیونکہ وہ ام المومنين حضرت عائشہ کے علوم کی وارث بلکہ حافظہ ہیں۔ابن حجرعسقلانی کے نز دیک مدیبة منورہ میں اس کام کے لیے قاضی ابوبکر بن قاسم کومقرر کرنے کی ایک اہم دجہ پیجھی تھی کہ وہ حضرت عمرہ بنت عبد الرحمٰن کے علوم وروایات کومنضبط کرنے کا کام زیادہ آسانی سے کرسکتے تھے۔ حافظ ابن حجر کا کہنا ہے کہ عمرہ بنت عبدالرحمٰن صرف احادیث روایت ہی نہیں کرتی تھیں بلکہ لوگ ان سے مسائل بھی دریافت کرتے تھے۔ وہ اپنے قاضی بھیتھے کے عدالتی فیصلوں کی نگرانی کیا کرتی تھیں اور بسااوقات ان کوٹوک بھی دیا کرتی تھیں۔ احادیث نبوی کی روایت میں خواتین کا کیا حصد رہا ہے؟ اس کے بارے میں ہمارے دوست مولا نامحمداکرم ندوی نے، جوآ کسفور ڈسنٹر فاراسلا مکسٹٹریز میں شخقیق اور ریسر ہے کا کام کرر ہے ہیں اورامت کی ان محد ثات کے حالات جمع کرنے میں مصروف ہیں جنہوں نے احادیث نبوی با قاعدہ طور پر پڑھی اور پھر پڑھائی ہیں، گزشتہ سال شعبان میں مجھے بتایا کہ وہ اب تک چھ ہزار محد ثات کے حالات جمع کر چکے ہیں جوان کے انداز سے کے مطابق دس شخیم جلدوں میں شاکع ہوں محد ثات کے حالات جمع کر چکے ہیں جوان کے انداز سے کے مطابق دس شخیم جلدوں میں شاکع ہوں گے۔ اسی طرح فقہ وافقا میں بھی متعدد خواتین بلندترین مقامات تک پہنچی ہیں۔ اس سلسلے میں بطور مثال چھٹی صدی ہجری کی ایک خاتون فقیہہ اور مفتیہ کا تذکرہ دل چھٹی سے خالی نہ ہوگا جو فاطمہ فقیہہ کے نام سے معروف ہیں اور فقہ خفی کی معروف کتاب'' بدائع الصنائع'' کے مصنف امام ابو بکر کا سائی کی اہلیہ محترمہ ہیں۔ یہ اپنے والداور خاوند کے ساتھ افتا کے کام میں شریک ہوتی تھیں اور خود بھی فتو کا دیا کرتی تھیں حتی کہ اس دور کے اہم مسائل پر جو فتاوی جاری ہوتے تھے، ان پر ان تینوں کے دستخط دیا کرتی تھیں حتی کہ اس دور کے اہم مسائل پر جو فتاوی جاری ہوتے تھے، ان پر ان تینوں کے دستخط دیا کرتی تھیں حتی کہ اس دور کے اہم مسائل پر جو فتاوی جاری ہوتے تھے، ان پر ان تینوں کے دستخط مواکر تے تھے۔

بعض روایات کے مطابق فاطمہ فقیہہ کی شادی کا واقعہ بھی دلچیں کا حامل ہے جس کا مختصر تذکرہ علامہ شامی نے کیا ہے اور حضرت مولانا قاری محمد طیب نے اپنے ایک خطبہ میں تفصیل کے ساتھ بیان کیا ہے جوان کے مطبوعہ 'خطبات حکیم الاسلام' میں موجود ہے۔ان کا کہنا ہے کہ فاطمہ فقیہہ خود بھی بڑی عالمہ تھیں اور ان کے والد بھی اپنے دور کے بہت بڑے عالم وفقیہ تھے۔ فاطمہ انتہائی خوب صورت خاتون تھیں اس لیے ان کے لیے بڑے بڑے خاندانوں کے رشتے آتے تھے لیکن کسی صورت خاتون تھیں اس لیے ان کے لیے بڑے بڑے وائد موجود ہوتی تجویز پیش کی کہ ان سے شادی رشتے پر باپ بیٹی کا اتفاق نہیں ہوتا تھا۔ بالآخر فاطمہ فقیہہ نے خود ہی تجویز پیش کی کہ ان سے شادی کریں گی اور جس مصنف کی کتاب آئیس لیند آئے گی ، اس سے شادی کرلیں گی۔ حضرت مولانا قاری محمد طیب کے ارشاد کے مطابق اس'' مقابلہ'' میں سینکٹر وں کتا ہیں کاھی گئیں ، جن میں سے قاری محمد طیب کے ارشاد کے مطابق اس'' مقابلہ'' میں سینکٹر وں کتا ہیں کاھی گئیں ، جن میں سے شادی کر لیس گی۔ حضرت مولانا شاری کے مصنف امام ابو بکر کا سانی سے شادی کر لی با قاعدہ تربیت '' بدائع الصنا گع'' کومختر مہ نے پہند کیا اور اس کے مصنف امام ابو بکر کا سانی سے شادی کر بی با قاعدہ تربیت

دے کران پر شمل خاتون مفتوں کا مستقل پینل بنایا ہے اور خواتین سے اپنے مسائل کے لیے ان

سے براہ راست رجوع کرنے کو کہا ہے تو بیکوئی نئی بات نہیں ہے اور نہ ہی مسلمانوں میں کسی نئی

روایت کا اضافہ ہے بلکہ بیا قدام اپنے شاندار ماضی کی طرف واپس پلٹنے کا عمل ہے جوانتہائی خوش

آ ئند اور اس بات کی علامت ہے کہ ہمارے دینی حلقوں نے اپنے ماضی کی تاریخ اور اسلاف کی

روایات سے آگاہی حاصل کرنے اور ان کی طرف واپس پلٹنے کی ضرورت محسوں کر لی ہے۔ اس

موقع پر ہم بیگز ارش کرنے کی ضرورت بھی محسوں کر رہے ہیں کہ ''عورت' کے حوالے سے ہماری

موجودہ اور مروجہ روایات واقد ارکا ایک بڑا حصہ ہمارے علاقائی کلچر سے تعلق رکھتا ہے جے دین قرار

دے کر ان کی ہر حالت میں حفاظت کا تکلف روا رکھا جا رہا ہے۔ اب بیضروری ہوگیا ہے کہ ہم دینی

وی کر ان کی ہر حالت میں حفاظت کی روایات واقد ارکے درمیان فرق کو محسوں کریں اور اس

حقیقت کا ادراک حاصل کریں کہ ہر حالت میں شخط صرف دینی تعلیمات واقد ارکاحق ہے جبکہ کلچر

اور ثقافت، حالات اور ضروریات کے تغیر کے ساتھ ساتھ بدلتی رہنے والی چیزیں ہیں۔ بیام واقعہ ہے کہ ہم ان دونوں کے درمیان فرق نہیں کر رہے جس سے علاقائی اور عالمی سطح پر بہت سے غیر ضروری مسائل اور ناوا جب بیچید گیاں جنم لے رہی ہیں۔

ان گزار شات کے ساتھ ہم'' جامعۃ المومنات' حیدر آباد بھارت کے اس اقدام کا خیر مقدم کرتے ہیں اور اس کے منظمین کو ہدیے ہر یک پیش کرتے ہوئے جنوبی ایشیا کے دیگر دینی اداروں سے بھی توقع رکھتے ہیں کہ وہ اس اچھی اور ضروری روایت کوآگے بڑھانے میں مثبت اور موثر کر دارا دا کرس گے۔

(ماهنامهالشريعه،نومبر٢٠٠٣)

تکمله ۱

''برصغیر میں مطالعہ حدیث' پرایک علمی سیمینار

گزشته روزاسلام آباد مین' برصغیر مین مطالعه حدیث' کے عنوان پرایک سیمینار میں شرکت کا موقع ملا۔ اس سیمینار کا اہتمام ادارہ تحقیقات اسلامی، بین الاقوامی اسلامی یو نیورسٹی اسلام آباد نے کیا اور بیا ۲۲،۲۲رایریل ۲۰۰۳ کودودون جاری رہا۔

ادارہ تحقیقات اسلامی کا قیام صدر مجھ الیوب خان مرحوم کے دور میں وزارت مذہبی امور کے تحت عمل میں لایا گیا تھاجس کے پہلے سر براہ ڈاکٹر فضل الرحمٰن تھے۔ ڈاکٹر فضل الرحمٰن چو برجی لا ہور کے ایک فاضل دیو بند بزرگ حضرت مولانا شہاب الدینؓ کے فرزند تھے اورعلوم قدیم وجدید پر گہری نظر رکھتے تھے، کیکن اسلامی احکام کی تعبیر وتشریح میں ضرورت سے زیادہ توسع کے قائل تھے اور بسا اوقات وہ''ریڈ لائن'' بھی کراس کر جایا کرتے تھے جے کراس کرنے کی اجازت کسی دور میں بھی علاے امت نے نہیں دی، چنانچے مختلف دینی احکام کے حوالے سے ان کی تشریحات و تعبیرات پر ملک کے دینی حلقوں کی طرف سے شدید اعتراضات ہوئے اور صدر ایوب خان کے خلاف عوامی ملک کے دینی علقوں کی طرف سے شدید اعتراضات ہوئے اور صدر ایوب خان کے خلاف عوامی تخریک میں وہ بھی ایک مستقل موضوع گفتگو قرار پا گئے۔ حضرت مولانا مجمد یوسف لدھیا نوئ نے تشریحات کو میں میں علمی محاذ کی کمان سنجالی اور علمی دلائل کے ساتھ واضح کیا کہ ڈاکٹر فضل الرحمٰن کی تعبیرات و تشریحات کو تر آن وحدیث کی تعبیر وتشریح کے ان مسلمہ کے علمی ودینی حلقوں میں اجماعی طور پر طے شدہ چلے آ رہے گئی میں، چنانچے ڈاکٹر فضل الرحمٰن اسے منصب سے سبک دوش ہوکر واپس شکا گو یونیور ٹی چلے گئے اور

وہیں انھوں نے زندگی کے آخری ایام بسر کیے۔ اب تحقیقات اسلامی کا بیا دارہ وزارت مذہبی امور کی بھیا نہوں نے بین الاقوامی اسلامی یو نیورسٹی اسلام آباد کے تحت کام کر رہا ہے اور اس کے ڈائر کیٹر جنزل محترم ڈاکٹر ظفر اسحاق انصاری ہیں جوتح کیک پاکستان کے ممتازراہ نما حضرت مولا ناظفر احمد انصاری کے فرزند ہیں اور دینی وعصری علوم کی مہارت سے بہرہ ور ہیں۔ ادارہ تحقیقات اسلامی کے ساتھ بہت سے اصحاب علم ودانش وابستہ ہیں اور مختلف شعبوں میں قابل قدر علمی و تحقیق کام ہورہا ہے۔ ادارہ کی ایک عظیم لا بر رہی ہے جس میں ہزاروں نایاب کتابوں کو جمع کرنے کا اہتمام کیا گیا ہے اور ''فکر ونظر'' کے عنوان سے ایک جریدہ بھی شائع ہوتا ہے جس میں ملک کے نامور اصحاب قلم کی نگار شات مختلف موضوعات پرشائع ہوتی ہیں۔

''برصغیر میں مطالعہ حدیث' کے عنوان پر ادارہ تحقیقات اسلامی نے دوروزہ علمی سیمینار کا اہتمام کیا جس کی پانچ نشسیں بین الاقوامی اسلامی یو نیورسٹی کے آڈیٹوریم میں ہوئیں اوران میں حدیث نبوی علی صاحبہا التحیة والسلام سے تعلق رکھنے والے بیمیوں عنوانات پر ممتاز اصحاب علم ودائش نے مقالات بیش کیے۔ برصغیر کے دینی مدارس میں حدیث نبوی کی تدریس و تعلیم ، نامور محدثین کی علمی ودین کی خدمات کا جائزہ اور حدیث نبوی کے مطالعہ کے حوالے سے حال و ستقبل کی ضروریات کی علمی ودین کی فدمات کا جائزہ اور حدیث نبوی کے مطالعہ کے حوالے سے حال و ستقبل کی ضروریات کی اسلامی مضمون پڑھنے کی دعوت دی گئی تھی اور فون پر نشان دہی بطور خاص ان موضوعات کا حصہ تھے۔ راقم الحروف کو''احادیث نبویہ پر موجودہ کام اور مستقبل کی ضروریات کا جائزہ' کے عنوان پر سیمینار میں مضمون پڑھنے کی دعوت دی گئی تھی اور فون پر بتایا گیا تھا کہ میری حاضری آخری نشست میں طے پائی ہے ، اس لیے عزیزم حافظ تھر تمار خان ناصر سلمہ کے ہمراہ ۲۲ راپر بلی کوعصر ہے تبلی فیصل مبور پہنچا تو دیکھا کہ سامان سمیٹا جارہا ہے۔ یو نیورسٹی کے سلمہ کے ہمراہ ۲۲ راپر بلی کوعصر سے تبلی فیصل مبور بہنچا تو دیکھا کہ سامان سمیٹا جارہا ہے۔ یو نیورسٹی کے گیٹ پر ایک صاحب سے یو چھا تو انھوں نے بتایا کہ سیمینار تو ختم ہوگیا ہے۔ بے حد پر بیثانی ہوئی گیٹ پر ایک صاحب نے دیکھ لیا جو سامان سمیٹ کر وہاں سے والیس جارہے تھے۔ وہ دوڑ نے دوڑ نے آئے اور سب مہمان صاحب نے دیکھ لیا جو سامان سمیٹ کر وہاں سے والیس جارہے تھے۔ وہ دوڑ نے دوڑ نے آئی ہے اور سب مہمان وہیں ہاسٹل میں گھبر ہے ہوئے ہیں۔

ڈاکٹر صاحب موصوف بھی ادارہ تحقیقات اسلامی سے وابسۃ ہیں اور سیمینار کے متظمین میں سے ہیں، اس لیے پریشانی دورہوگئی اورہم ان کے ساتھ علامہ اقبال اوپن یو نیورسٹی کے جناح ہاسٹل میں چلے آئے۔ وہاں بہنچ کرایک اور لطیفہ ہوا جولطیفہ بھی ہے اور لمحہ فکر یہ بھی۔ وہ یہ کہ جب جھے اور عزیزم عمار سلمہ کو ہاسٹل کے ایک کمرے میں ٹھہرایا گیا اورہمیں آرام کا کہہ کرمیز بان پھودیر کے لیے چلے گئے تو تھوڑی دیر کے بعد ایک محترم ہزرگ دوساتھوں کے ہمراہ تشریف لائے اورہمیں کمرے میں دکھی کر افعیں تعجب ہوا۔ ان کا فرمانا یہ تھا کہ یہ کمرہ تو افعیں دیا گیا تھا اور ان کے واپس جانے سے قبل ہی آ پودے دیا گیا ہے۔ خیروہ اس وقت واپسی ہی کی تیاری میں سے، اس لیے مسئلہ زیادہ لمبا فبل ہی آ خری نشست کے لیے ہی کہا گیا تھا۔ افعوں نے جمھے سے پوچھا کہ آ پ اتنی تاخیر سے کیوں آئے ہیں؟ میں نے عرض کیا کہ جمھے کرائشیں ہوا۔ افعول نے ہی کہا گیا تھا۔ افعوں نے جمھے سرسے پاؤں تک غور سے دیکھا، میری ہیئت کہ انگھ پر نظر ڈالی ، پھرا ہے ساتھوں کی طرف متوجہ ہوئے اور قدر سے جیرت کے ساتھ یوں گویا گذائیہ پر نظر ڈالی ، پھرا ہے ساتھوں کی طرف متوجہ ہوئے اور قدر سے جیرت کے ساتھ یوں گویا گویا ہوگا۔ '

میں بشکل بنسی ضبط کر سکا اور ان سے عرض کیا کہ ہاں ہوسکتا ہے، یہی بات ہو۔ مگر ذہن کے سمندر میں کئی لہریں تلاظم خیز ہونے لگیں۔ موصوف کا نام لینا مناسب نہیں سمجھتا، مگر وہ ایک معروف دانش ور ہیں اور انھوں نے بھی اس سیمینار میں مقالہ پڑھا ہے۔ دراصل انھیں مجھے دکھ کریے بھین نہیں آ رہا تھا کہ اس شکل وصورت اور ہیئت کذائیہ کے لوگ بھی اس قتم کے علمی سیمینار میں مرعوہ و سکتے ہیں اور وہ بھی اختا می نشست میں! ان کا خیال تھا کہ اس طرز کے لوگوں کا اب صرف یہی کا مرہ گیا ہے کہ وہ کسی مجلس کے اختام پر برکت کے لیے دعا کر دیا کریں۔ میر برز دیک یہ بات علما برام کے پورے حلقے کے لیے لمح فکر یہ ہے کہ ہمارے بارے میں ملک کے ملمی حلقوں کا عمومی تاثر کیا ہے!

مغرب کے بعد علامہ اقبال اوپن یو نیورٹی کے آڈیٹوریم میں''برصغیر میں مطالعہ حدیث''پر ادارہ تحقیقات اسلامی کے دوروزہ علمی سیمینار کی اختیا می نشست کا انعقاد ہوا اور بیدد کی کرخوثی ہوئی کہ مختلف علمی اداروں اور یو نیورسٹیوں سے تعلق رکھنے والے بہت سے ارباب علم ودانش جمع تھے اور

انتهائی سنجیدگی کے ساتھ اس علمی مباحثہ میں شریک تھے۔اس نشست کی صدارت علامہ اقبال او پن یو نیورٹی کے واکس چانسلرمحترم ڈاکٹر سید الطاف حسین نے کی اور مہمان خصوصی کی کرس پر جھے بٹھا دیا گیا جبکہ خطاب کرنے والوں میں بین الاقوامی اسلامی یو نیورٹی کے واکس چانسلر فضیلہ الدکتور حسن محمود الشافعی، پروفیسر ڈاکٹر علی اصغر چشتی، پروفیسر ڈاکٹر سفیر اختر، پروفیسر ڈاکٹر احمد الغزالی، پروفیسر ڈاکٹر سمبیل حسن، پروفیسر ڈاکٹر ضیاء الحق اور پروفیسر ڈاکٹر باقر خاکوانی شامل تھے۔

محترم ڈاکٹر حسن الشافعی نے حدیث نبوی کے حوالے سے مستقبل کی ضروریات کی خوب صورت انداز میں وضاحت کی اور خاص طور پر حضرت امام و لی اللہ دہلوی کے فلسفہ پر روشنی ڈالی کہ اسلامی نظام کے بارے میں آج کی ضرورت سے ہے کہ حضرت شاہ و لی اللہ دہلوی کے فکر وفلسفہ سے دنیا کو متعارف کرایا جائے اور اس کی روشنی میں انسانی حقوق، جدید عمرانی علوم اور سیاسی اجتماعیت جیسے مسائل پر احادیث نبویہ کی تحقیق وتشریح کی جائے۔ ڈاکٹر حسن الشافعی نے ایک اور ضرورت کی طرف بھی توجہ دلائی کہ اہل سنت اور اہل تشیع کی روایات اور ان کے ذرائع مختلف ہیں، لیکن اگر دونوں غدا ہب کی مشتر کہ روایات کو رکھا کرنے کا اہتمام کیا جا سے تو ان کے خیال میں ستر فی صدر روایات ایس بیں مشترک ہیں۔ ڈاکٹر شافعی کا روایات ایس میں مشترک ہیں۔ ڈاکٹر شافعی کا خیال ہے کہ اگر ایسا ہو جائے تو یہ ایک بڑی علمی خدمت ہوگی اور اس سے دونوں کے درمیان خابج کو کم

راقم الحروف نے حسب الحکم مذکورہ بالاعنوان پر اپنامضمون پڑھ کرسنایا جس میں حدیث نبوی پر اب تک ہونے والے علمی کام کی اہمیت پر اجمالی تھرہ کے ساتھ دو تین اہم جدید تقاضوں کی طرف توجہ دلائی گئی ہے جن پر کام کی ضرورت ہے اور روایتی دینی وعلمی حلقوں سے گزارش کی گئی ہے کہ انھیں اس طرف متوجہ ہونا چا ہے کیونکہ اصل میں بیکام آتھی کے کرنے کا ہے اور آتھی کی ذمہ داریوں میں اس کا شار ہوتا ہے۔

(روزنامهاسلام، ۲۷/ایریل ۲۰۰۳)

اجتها د کے عنوان پر اسلامی نظریاتی کوسل کا ایک مذاکره

اسلامی نظریاتی کونسل نے ۲۲ جون کواسلام آباد میں اجتہاد کے حوالہ سے نو جوان نسل کے ساتھ ایک مذاکرہ کا اہتمام کیا جس کی صدارت جسٹس (ر) ڈاکٹر جاویدا قبال صاحب نے کی اوراس میں نو جوانوں کے سوالات کا جائزہ لینے اوران پر رائے کا اظہار کرنے کے لیے ماہرین کے پینل میں نو جوانوں کے سوالات کا جائزہ لینے اوران پر رائے کا اظہار کرنے کے لیے ماہرین الاقوامی اسلامی میں راقم الحروف کوبھی شامل کیا گیا جبکہ پینل میں محترم جاوید احمد غامدی اور بین الاقوامی اسلامی یونیورسٹی اسلام آباد کے ڈائر کیٹر محترم ڈاکٹر منظور احمد بھی شامل ہیں۔نو جوانوں کی نمایندگی کے لیے اسلامی یونیورسٹی ، قائد اعظم یونیورسٹی اسلام آباد ، نمل یونیورسٹی ، فاطمہ جناح یونیورسٹی اور جامعہ فرید یہ اسلام آباد کے طلبہ وطالبات نے نداکرہ میں حصہ لیا۔ کمپیئر نگ کے فرائض جناب خورشید احمد ندیم اور جناب سیراحم مسعود نے سرانجام دیا اوراسلامی نظریاتی کونسل کے چیئر مین جناب ڈاکٹر غالد مسعود نے میزبان کے طور پر مقصد اور پر وگر ام پر روشنی ڈالنے کے ساتھ سے مہمانوں کاشکریہ خالد میں اور اجتہاد' اوراس عنوان کیا سوج رہے ہیں ؟ جدید مسائل اور اجتہاد' اوراس عنوان کی وضاحت مذاکرہ کے جانے والے دعوت نامہ میں یوں کی گئی تھی:

''امت مسلمہ اس وقت بہت سے سیاسی ، معاشرتی ، معاشی اور ثقافتی مسائل سے دو چار ہے جن کے بارے میں ہم اکثر دانش وروں کے خیالات سنتے رہتے ہیں ۔ان مسائل کے بارے میں نوجوان کیاسو چتے ہیں؟اس پر گفتگو بہت کم سننے کو ملتی ہے۔اس نشست میں دانش وروں اور نوجوان طبقہ کے درمیان اس بات بر فدا کرہ ہوگا کہ ان مسائل کے حل کے کیا طریق کار ا پنایا جائے۔ عالم اسلام میں اکثر بید کہاجا تا ہے کہ ان مسائل کاحل اجتہاد ہے ممکن ہے؟ اور اس اجتہاد کو مملی جامہ بہنانے کی کیا شکل ہوگی؟ ماہرین کا ایک پینل جس میں ڈاکٹر منظور احمد، جناب جاوید احمد غامدی، راقم الحروف اور جسٹس (ر) ڈاکٹر جاوید اقبال شامل ہیں ان سوالات پر اظہار خیال کریں گے۔ نوجوان جن میں یونیورسٹی اور مدارس کے طلبہ شامل ہیں اس موضوع پر اپنی آراء پیش کریں گے اور سوالات اٹھا کیں گے، بعد میں ماہرین ان آراء کا تجزیہ کریں گے اور ان پر شرم سے شرے پیش کریں گے۔''

نداکرہ کے آغاز پر چندمنٹ کا ایک ویڈیو پروگرام بھی دکھایا گیا جس میں مختلف حضرات اورخوا تین سے اسلام کے بارے میں اپنے جذبات وتا ثرات مخضراً شامل کیے گیے ۔اس کے بعد نوجوانوں کواس سوال پراظہار خیال کی دعوت دی گئی کہ ان کے خیال میں اس وقت مسلمانوں کا سب سے بڑا مسئلہ کیا ہے؟ مختلف طلبہ اور طالبات نے اس پراظہار خیال کیا جس کا خلاصہ درج ویل ہے۔

اسلام کا آئج خراب کیا جارہا ہے اور اسلام کے بارے میں منفی تاثر پھیلایا جارہا ہے۔

مرسلمانوں کے بارے میں تاثرات درست نہیں ہوں گے۔
اسلام اور مسلمانوں کے بارے میں تاثرات درست نہیں ہوں گے۔

ہمسلم نو جوانوں کواسلام سے دورر کھنے کے لیے منظم اور شعوری کوشش کی جارہی ہے۔ ہم شعبہ میں کرسیوں پر بونے لوگ بیٹھے ہیں۔اہل لوگوں کو دورر کھا جار ہا ہے اوراجتہا د کی اہلیت رکھنے والوں کوان کا صحیح مقام نہیں مل رہا۔

🖈 مسائل کاحل صرف قر آن وسنت کواپنانے میں ہے۔

🖈 ہمارے پاس سیح علم نہیں ہے اور ہم صرف سطحی اور عام شم کی معلو مات رکھتے ہیں۔

🖈 ہم اخلا قیات سے دور ہٹ گئے ہیں۔

🖈 ہم مسائل کونظرا نداز کرنے کے عادی ہو گئے ہیں۔

🖈 اسلام کے بارے میں نو جوانوں کا تصور واضح نہیں ہے۔

🖈 مسلم امه کی ثقافت ختم ہوگئی ہے اور غیروں کی ثقافتیں ہم پر غالب ہوتی جارہی ہیں۔

ہم صرف اپنے حوالہ سے سوچ رہے ہیں جبکہ ہمیں پوری انسانیت کے حوالہ سے سوچنا حاصے۔ سوچنا حاصے۔

اسول چھوڑ رکھے ہیں وغیر ذلک۔

مختلف نو جوانوں کی طرف سے اس فتم کے خیالات کے اظہار کے بعدان میں سے چند سوالات کا انتخاب کر کے ماہرین کے پینل کواظہار خیال کے لیے دعوت دی گئی۔

ماہرین کے پینل میں جناب جاوید احمد غامدی تشریف نہیں لائے تھے جسٹس (ر) ڈاکٹر جاوید اقبال ، جناب ڈاکٹر منظور احمد اور راقم الحروف نے اظہار خیال کیا ۔ راقم الحروف نے جوگز ارشات پیش کیں ان کاخلاصہ درج ذیل ہے:

سب سے پہلے تو میں اسلامی نظریاتی کونسل کے چیئر مین ڈاکٹر خالد مسعود صاحب کاشکر گزار موں کہ انہوں نے اسلامی نظریاتی کونسل کا رابطہ ملک کی رائے عامہ اور عمومی ماحول کے ساتھ جوڑنے کی کوشش کی ہے۔ یہ ایک اچھی پیش رفت ہے ورنہ اس سے قبل یہ صورت حال تھی کہ اسلامی نظریاتی کونسل ملک کے قوانین کے بارے میں جورائے قائم کرتی تھی اوران کے حوالہ سے جوسفار شات پیش کرتی تھی ہماری ان ریوٹوں تک رسائی نہیں ہوتی تھی اوران پر''صرف سرکاری استعال کے لیے'' کالیبل چیپاں کر کے انہیں فریز رمیں مجمد کر دیا جاتا تھا۔ ڈاکٹر خالد مسعود نے اسلامی نظریاتی کونسل کی بند کھڑکیاں کھول کراچھا قدم اٹھایا ہے۔ اس سے ہمیں کونسل کے کام سے استفادہ کا موقع ملے گا اور کونسل کی مخت کا بھی عمومی حلقوں میں تعارف ہوگا۔

میں اس بات پر بھی ڈاکٹر خالد مسعود صاحب کا شکر بیادا کرنا چا ہوں گا کہ انہوں نے نو جوان نسل کے نمائندوں کے ساتھ ہماری اس نشست کا اہتمام کیا ور نہ عام طور پران نو جوانوں کے ساتھ ہمیں ملی مسائل پر گفتگواوران کے خیالات معلوم کرنے کا کم ہی موقع ملتا ہے۔

اس کے بعداس سوال پر پچھ عرض کرنا چاہتا ہوں کہ اسلام کے بارے میں ہمارے نو جوانوں کا تصور واضح نہیں ہے۔ بیہ بات بالکل درست ہے لیکن ہمیں اس کے اسباب کا جائزہ لینا ہوگا

۔میرے خیال میں اس کے تین اسباب ہیں۔

ہوتے ہیں اور بیام واقعہ ہے کہ ہمارے ہیں تاثرات اور تصوراس کے بارے میں معلومات کی بنیاد پر قائم ہوتے ہیں اور بیام رواقعہ ہے کہ ہمارے ہاں نو جوانوں کوعمومی سطح پراسلام کے حوالہ سے چے معلومات مہیا کرنے کا کوئی اہتمام نہیں ہے۔ ظاہری بات ہے کہ نو جوانوں کواسلام کے بارے میں جس قشم کی معلومات میسر آئیں گی ان کا اسلامی تصور بھی اسی دائرے میں تشکیل پائے گا۔

ہے عمومی ماحول بھی ذہنوں میں تصور کی تشکیل اور تاثر کے وجود میں آنے کا سبب بنتا ہے اور اسلامی تعلیمات کے حوالہ سے ہماراموجودہ معاشرتی ماحول ایسانہیں ہے کہ اسے دکھ کر اسلام کے بارے میں کوئی اچھا تاثر ذہنوں میں قائم ہو۔ہماری نوجوان نسل جس ماحول میں پرورش پاتی ہے اور اپنے اردگرد تضادات اور منافقت کا جو تسلسل دیکھتی ہے اس سے وہی کنفیوژن جنم لیتا ہے جس کی ہم اپنے نوجوانوں کے حوالہ سے شکایت کررہے ہیں۔

کے نئی نسل کو اسلام کے بارے میں صحیح معلومات فراہم کرنے ،مناسب فکری ماحول مہیا کرنے اور ان کے لیے مثالی راہنمائی کا اہتمام کرنے میں مذہبی قیادت اور مذہب کی نمائندگ کرنے والوں کا کردار تسلی بخش نہیں ہے اور وہ ان ضروریات اور ان تقاضوں کو پورانہیں کرتے جواس کے لیے ناگزیر ہیں ،اس لیے اگر اسلام کے بارے میں ہماری نئی نسل کا تصور واضح نہیں ہے اور وہ کنفیوژن کا شکار ہے تو میں اسے زیادہ قصور وارنہیں سمجھتا ہمیں اس کے اسباب کا جائزہ لینا ہوگا اور انہیں دور کرنے کی سنجیدہ کوشش کرنا ہوگا۔

دوسراسوال جس پر پچھ گزارشات کرناضروری سمجھتا ہوں یہ ہے کہ عام طور پر کہاجا تا ہے کہ اور ہمارے بعض نو جوانوں نے بھی کہا ہے کہ قرآن وسنت سے رہنمائی حاصل کیے بغیر ہم اپنی مشکلات پر قابونہیں پاسکتے اور اپنے مسائل حل نہیں کر سکتے ۔ یہ بات درست ہے اور ہمارے عقائد کا حصہ ہے لیکن اس کے ساتھ یہ بات بھی ذہن میں رکھنا ضروری ہے کہ قرآن وسنت کے بعداجتہاد کھی ہماری رہنمائی اور مسائل کے حل کے لیے ایک اہم ذریعہ ہے اور اس کی ضرورت ہرز مانے میں رہی ہے۔ اجتہاد کاعمل اسلام میں چودہ سوسال سے جاری ہے اور آج بھی اس کی اہمیت اور ضرورت

مسلمہ ہے کین اس سلسلہ میں ایک فرق ضرور ذہن میں رکھنا چاہئے کہ جب تک مسلمان اقتدار میں رہے ہیں اجتہاد کا ممل اجتماعی طور پر رہاہے جس کی ایک مثال خلافت عثانیہ کے دور میں ''مجلة الله حکام الاسلامی'' کی ترتیب اور اور نگزیب عالمگیرر حمداللہ کے دور میں ''فقاو کی ہندی'' کی تدوین کی صورت میں ہمارے سامنے ہے لیکن جب ہم اقتدار سے محروم ہو گئے اور کوئی ملی ادارہ موجود خدر ہاتو اجتہاد کے اس عمل نے انفرادی حیثیت اختیار کرلی ۔ آج بھی اجتہاد ہور ہا ہے اور ہر علاقے میں ہور ہا ہے لیکن انفرادی سطح پر شخصیات یا اداروں کے ذریعہ ہور ہا ہے ۔ اس عمل کو حکومتی شخفظ یا سر پر تی عاصل نہیں ہے اور اس میں اجتماعیت نظر نہیں آتی جس کی وجہ سے اجتہاد کے عمل کا خلا محسوس ہور ہا ہے۔

آج اس شعبہ میں سب سے زیادہ ضرورت اس امرکی ہے کہ عالم اسلام کے مختلف حلقوں میں ہونے والے اجتہادی عمل میں ربط پیدا کیا جائے ، باہمی مشاورت کی کوئی صورت نکالی جائے اور ایک دوسرے کے کام سے استفادہ کیا جائے ۔ اس سے بھی اجتماعیت کی ایک صورت پیدا ہوگی اور ضروری تقاضوں کی بیمیل کی طرف پیش رفت ہوگی۔ مجھے اسلامی نظریاتی کونسل کے چیئر مین اور ضروری تقاضوں کی بیمیل کی طرف پیش رفت ہوئی کہ کونسل 'اجتہاد' کے نام سے ایک سہ ماہی فرا کر خالد مسعود صاحب کے اس اعلان سے خوثی ہوئی کہ کونسل 'اجتہاد' کے نام سے ایک سہ ماہی مجلّہ کے اجرا کا اجتمام کر رہی ہے جس کا مقصد عالم اسلام میں ہونے والی مختلف اور متنوع اجتہادی کوششوں سے پاکستان کے علمی حلقوں اور رائے عامہ کو باخبر کرنا اور اس سلسلہ کے اہم مسائل کی طرف توجہ دلانا ہے۔

نداکرہ کم وبیش تین گھنٹے جاری رہااوراس میں متعددامورزیر بحث آئے مگراس کی صرف ایک جھلک قارئین کی خدمت میں پیش کرسکا ہوں جس سے اسلامی نظریاتی کونسل کے آئندہ عزائم اورایجنڈ کے اندازہ کیا جاسکتا ہے۔

(روز نامه اسلام، کم جولائی ۲۰۰۷ء)

اجتهاد کے حوالہ سے نوجوان سل کے ساتھ ایک مذاکرہ کی روئر پراد

 صاحب اور اسلامی یونی ورشی اسلام آباد کے ریکٹر ڈاکٹر منظور احمد صاحب کے ساتھ راقم الحروف کو بھی شامل کرلیا۔ ڈاکٹر خالد مسعود اس مذاکرہ کے میزبان تھے جبکہ جناب خورشید احمد ندیم اور سیداحمد مسعود صاحب نے ماڈریٹر کی ذمہ داری سنجال رکھی تھی اور بعض دیگر اساتذہ اور اصحاب دائش بھی شریک گفتگو تھے۔

اسلامی یونی ورسی، قائد اعظم یونی ورسی، فاطمہ جناح یونی ورسی، نمل یو نیورسی اور جامعہ فرید یہ کے متعدد طلبہ موجود تھے اور اضی کے سوالات مذاکرہ کا موضوع تھے۔ ان طلبہ اور طالبات نے اس سوال پر کہ ان کے خیال میں آج مسلمانوں کا سب سے بڑا مسئلہ کیا ہے، جن خیالات کا اظہار کیا، وہ عمومی نوعیت کے تھے۔ مثلاً یہ کہ اسلام کا تاثر اور تصویر آج کی دنیا کے سامنے مجروح کی جارہی ہے، مسلمان اسلام سے دور ہور ہے ہیں، مسلمانوں کی نئی نسل کو اسلام سے دور کرنے کی کوشش کی جا رہی ہے، نو جوانوں کے سامنے اسلام کا تصور اور پیٹرن واضح نہیں ہے اور وہ اس حوالے سے کنفیوژن کا شکار ہیں، فرقہ واریت نے مسلمانوں کو نقصان پہنچایا ہے اور اسلام کی بات کرنے والے انسانیت کے حوالے سے وسیع تر تناظر میں بات نہیں کررہے۔

اس پرمحترم ڈاکٹر منظوراحرصاحب نے قدرے مابیتی کا اظہار کیا۔ان کا خیال تھا کہ یونی ورسٹیوں کے طلبہ اور طالبات اس گفتگو میں ان جدید مسائل کی نشان دہی کریں گے جن پراجتہاد کی ضرورت ہے اور اپنے تاثرات پیش کریں گے، کیکن انھوں نے وہی عام ہی باتیں کی ہیں جو کم وہیش مرجلس میں ہوتی ہیں۔ میں نے گزارش کی کہ میرے خیال میں اس میں مابیتی کی بات نہیں ہے، اس لیے کہ بیاس طرح کے نو جوانوں کے ساتھ ہماری پہلی نشست ہے اور پہلی ملاقات میں اسی طرح کی باتیں ہوتی ہیں، البتہ اگر ایسی نشتوں کا تسلسل جاری رہا اور ہمارے درمیان بے نکلفی کا ماحول پیدا ہوا تو بینو جوان اس سے اگلی باتیں بھی کریں گے اور جن مسائل پران سے گفتگو کی تو قع کی جارہی ہے، وہ ان پر بھی ضرورا ظہار خیال کریں گے۔

ڈاکٹر جاویدا قبال صاحب نے حسب معمول وہی باتیں کیں جووہ ایک عرصہ سے اس سلسلے میں کرتے چلے آرہے ہیں۔ میں نے جب عرض کیا کہ اجتہاد کاعمل تو ہر دور میں جاری رہاہے، البتہ

صرف بیفرق ہے کہ مسلمانوں کے دوراقتدار میں بیاجتہاداجہاعی صورت میں ہوتاتھا جس کی ایک مثال عثانی خلافت کی طرف سے مرتب ہونے والا''مجلۃ الاحکام العدلیہ'' اور دوسری مثال مغل حکمران اورنگ زیب کے دور میں سرکاری سطح پر تدوین پانے والا'' فقاو کی ہندیہ' ہے، مگراقتدار سے مسلمانوں کی محرومی کے بعداجتہاد کا یہی عمل انفرادی دائروں میں چلا گیا ہے تو ڈاکٹر جاویدا قبال صاحب نے اس سے اختلاف کیا اور'' فقاو کی عالمگیری'' اور'' المجلہ'' کواجتہادی عمل سلم کرنے سے انکار کر دیا۔ جھے اس کے بعدا ظہار خیال کا موقع نہل سکا ورنہ بیعرض کرتا کہ دراصل آج اجتہاد کا ایک ہی مطلب اور مقصد سمجھ لیا گیا ہے کہ شرعی احکام کو کسی نہ کسی طرح تبدیل کر دیا جائے جبکہ عرف، ماحول اور تعامل کی تبدیلی کے ساتھ شرعی قوانین کے بنیادی ڈھانچ کو قائم رکھتے ہوئے ان کی نئ تعمیر ونشر تے اور نئے حالات کے ساتھ ان کی ایڈ جسٹمنٹ کاعمل بھی اجتہاد ہی کے زمرہ میں شار ہوتا تعمیر ونشر تے اور نئے حالات کے ساتھ ان کی ایڈ جسٹمنٹ کاعمل بھی اجتہاد ہی کے زمرہ میں شار ہوتا ہے۔ جس کی عملی مثال کے طور پر میں نے فقاو کی عالمگیری اور مجلۃ اللہ حکام کا حوالہ دیا تھا۔

ڈاکٹر صاحب نے اپنے اس موقف کود ہرایا کہ آج کے دور میں اجتہاد صرف پارلیمن کرسکتی ہے، لیکن اس بات کو بھی شلیم کیا کہ موجودہ پارلیمنٹ اجتہاد کی صلاحیت نہیں رکھتی بلکہ اب تک پاکستان میں کوئی الیمی پارلیمنٹ وجود میں نہیں آئی جواجتہاد کی صلاحیت سے بہرہ ورہو۔ ان کا خیال ہے کہ اجتہاد کے کہ اجتہاد کے کہ اجتہاد کے کہ اجتہاد کے مطابق ہے کہ اجتہاد کے کے ایس الیمی فانون کی ضرورت کے مطابق روشناس ہوں۔ انھیں شکوہ ہے کہ ایل ایل بی کے نصاب میں اسلامی فانون کی ضروری تعلیم ومہارت کا پرچہشامل نہیں کیا گیا جس کی وجہ سے وکل بھی اجتہاد کی ذمہ داری کو پورا کرنے سے قاصر ہیں، البتہ کا پرچہشامل نہیں کیا گیا جس کی وجہ سے وکل بھی اجتہاد کی ذمہ داری کو پورا کرنے سے قاصر ہیں، البتہ اس بات پر ڈاکٹر جاویدا قبال صاحب کا اصرار قائم ہے کہ علماء کرام بہر حال اجتہاد کی صلاحیت نہیں رکھتے۔

میں نے گزارش کی کہ آج کے دور میں اجتہاد کی جو ضروریات ہیں، ان میں سے پچھالیی ہیں جنھیں صلے کے اور پچھالی ہیں جنھیں علم سے کرام پورانہیں کر جنھیں علم سے اور پچھ تقاضے ایسے ہیں جنھیں جدید قانون کے ماہرین پورانہیں کر پاتے ، اس لیے بیمل دونوں کومل کر کرنا ہوگا۔ چنانچے میرے خیال میں اسلامی نظریاتی کونسل میں اسی اصول کو اپنایا گیا ہے کہ جدید قانون کے ماہرین اور علم سے کرام مل بیٹھ کر اسلامی قوانین کی تدوین نو

کریں اور جدید پیش آمدہ مسائل کا جائزہ لیں۔ یہی اس مسکلہ کا سچے حل ہے اور ہم سب کواس عمل کی حوصلہ افزائی کرنی جاہیے۔

ڈاکٹر خالدمسعود صاحب نے بتایا کہ اسلامی نظریاتی کونسل کی طرف سے''اجتہاد''کے نام سے سہ ماہی مجلّہ کا اجرا کیا جار ہاہے جس کا مقصد عالم اسلام کے مختلف اطراف میں اجتہاد کے حوالے سے ہونے والی علمی کاوشوں سے پاکستان کے دینی وعلمی حلقوں کو متعارف کرانا اور اس طرح باہمی ربط ومشاورت کا ماحول پیدا کرنے کے ساتھ ساتھ جدید مسائل کے بارے میں اجتہادی ضروریات سے انھیں آگاہ کرنا ہے۔

اس سیمینار میں بہت سے دیگرامور بھی زیر بحث آئے جن کا احاط بلکہ تذکرہ بھی اس کالم میں بہت مشکل ہے، البتہ یہ اطمینان ہوا کہ دینی، علمی اور ملی مسائل پر باہمی تبادلہ خیالات اور مکالمہ کی ضرورت کا احساس بڑھتا جا رہا ہے۔ اور اس کے ساتھ ہی اسلامی نظریاتی کونسل جیسے اداروں کی ذمہ داریوں کا دائرہ بھی وسیع ہوتا جا رہا ہے۔ ڈاکٹر خالد مسعود صاحب عملی آ دی بیں اور میرا خیال ہے کہ وہ اس سمت میں پیش رفت کے جذبہ، حوصلہ اور صلاحیت سے بہرہ ور بیں، مگران کے لیے آزمائش کا بیم مرحلہ بہت کھن ہوئی وہ اسلامی نظریاتی کونسل کی سربراہی کے منصب پرخود کوئس کے نمائندہ کے طور پر متعارف کراتے ہیں۔ حکومتی حلقوں، جدت پسند طبقوں اور روایت دینی وعلمی حلقوں کی نظریں ان پر گی ہوئی ہیں۔ میرے خیال میں اگر وہ خود کوان میں سے سی کھاتے میں ڈالنے کے بجائے ان ان پر گی ہوئی ہیں۔ میرے خیال میں اگر وہ خود کوان میں سے سی کھاتے میں ڈالنے کے بجائے ان شخوں کے درمیان اعتاد کا توازن قائم رکھ سکیں تو بیان کی بڑی کا میابی ہوگی اور اسلامی نظریاتی کونسل کے لیے بھی یہ بات یقیناً نیک فال ثابت ہوگی۔

(روزنامه یا کتان لا هور،۲رجولائی ۲۰۰۶)

اسلامی نظریاتی کوسل کی دوا ہم کا وشیں اور''ملی مجلس شری'' کا قیام

۲راگت کواسلامی نظریاتی کونسل نے اسلام آباد میں ایک مجلس کا اہتمام کیا۔ یعلمی اورفکری سه نشست دوحوالوں سے تھی۔ اسلامی نظریاتی کونسل نے ''اجتہاد'' کے عنوان سے ایک علمی وفکری سه ماہی مجلّہ کوا جراکیا ہے جس کا پہلا شارہ منظر عام پر آچکا ہے، جبکہ خواتین کے حقوق کے حوالے سے نامور عرب عالم دین اور دانش ورالاستاذ عبر الحلیم ابوشقہ کی ایک معرکہ آرا کتاب کا اردوتر جمہ اسلامی نظریاتی کونسل نے شائع کیا ہے۔ یہ تقریب مجلّہ''اجتہاد'' اور''خواتین کی آزادی عصر رسالت میں'' کے نام سے شائع ہونے والی اس کتاب کی رونمائی کے لیے منعقد ہوئی اور کونسل کے چیئر مین ڈاکٹر کا مصوصی حیالہ مسلسل کھتا آرہا ہوں۔ فرکورہ مجلّہ میں بھی مفکر پاکستان علامہ مجمدا قبال کے تصور اجتہاد پر میراا یک مضمون شامل اشاعت ہے اور شاید میری اسی دیگھتے ہوئے سہ ماہی ''اجتہاد'' کی مجلس مشاورت میں میرانام بھی شامل کرلیا گیا ہے۔

اجتہاد کے بارے میں ہم اس وقت دوا نتہا پیندا نہ رویوں سے دوچار ہیں۔ایک طرف سے سرے سے اجتہاد کی ضرورت سے انکار کیا جارہا ہے اور دوسری طرف اجتہاد کے نام پرامت کے چودہ سوسال علمی مسلمات اوراجماعی اصولوں کا دائر ہ توڑنے کی کوشش جارہی ہے جبکہ حق ان دونوں

انہاؤں کے درمیان ہے اور اس امرکی شدید ضرورت ہے کہ امت مسلمہ کے اجماعی اصواوں اور علمی مسلمات کے دائر نے میں رہتے ہوئے تیزی سے بدلتے ہوئے حالات میں امت مسلمہ کے مسائل مشکلات کاحل پیش کیا جائے اور خاص طور پر نئے پیش آمدہ مسائل کے قابل قبول دینی علمی حل کی ومشکلات کاحل چیش کیا جائے اور خاص طور پر نئے پیش آمدہ مسائل کے قابل قبول دینی علمی حل کی صورت نکالی جائے۔ دینا کے مختلف اسلامی ممالک میں اس پر مسلسل کام ہور ہا ہے اور بہت سے تحفظات کے باوجوداس سلسلے میں پیش رفت جاری ہے۔ میں خوداس امرکی ضرورت محسوں کرر ہا تھا کہ دینا ہے اسلام کے مختلف حصوں میں ''اجتہاد'' کے عنوان سے ہونے والے کام سے پاکستان کے اہل علم ودانش کا آگاہ ہونا ضروری ہے۔ ایک دوسرے کے نقط نظر سے واقفیت کے ساتھ ساتھ مختلف جہا ت سے ہونے والی اجتہادی کا وشوں کے نتائج بھی ہمارے سامنے ہونے چاہمیں۔ مختلف جہا ت سے ہونے والی اجتہادی کا وشوں کے نتائج بھی ہمارے سامنے ہونے چاہمیں۔ انفاق یا اختلاف اس سے بعد کا مرحلہ ہے کہ ہم کس بات کو قبول کرتے ہیں اور کون تی بات ہمارے نزد یک قبولیت کے معیار پر پوری نہیں اترتی ، مگر اس سے پہلے ان کا وشوں سے اور ان کے دلائل نزد یک ہونکہ اس کے بعد ہی کئی بات سے انفاق یا اختلاف کا فیصلہ کیا جاسکتا

اسلامی نظریاتی کونسل نے اپنے سہ ماہی مجلّه''اجتہاد'' کا دائر ہ کاریہی طے کیا ہے اوراس کی ادار تی ذمہ داری ہمارے ایک فاضل دوست خورشید احمد ندیم کے سپر دکی ہے جوبعض مسائل میں اختلاف وا تفاق کے تحفظات سے قطع نظرا پنی استعداد ، اہلیت اور ذوق کے حوالے سے اس کام کے لیے موز ول ہیں اور اسے بہتر طریقے ہے آگے بڑھا سکتے ہیں۔

الاستاذ عبدالحلیم محمد ابوشقہ کی کتاب''تحریر المراۃ فی عصر الرسالۃ'' میں نے کوئی دس برس قبل لندن میں ورلڈ اسلا مک فورم کے سیکرٹری جنزل مولا نامفتی برکت اللّٰہ کی لا تبریری میں دیکھی تھی اور صرف دکھی نہیں بلکہ پڑھی بھی تھی اور پھر فورم کے چیئر مین کی حیثیت سے حق صدارت استعمال کرتے ہوئے ضبط بھی کر کی تھی۔ (اس وقت میں چیئر مین تھا، ابنہیں ہوں۔ اب ورلڈ اسلا مک فورم کے چیئر مین مولانا محمد عیسیٰ منصوری ہیں اور مجھے ان دوستوں نے سر پرست کا درجہ دے رکھا ہے) یہ کیئر مین مولانا محمد عیسیٰ منصوری ہیں اور مجھے ان دوستوں نے سر پرست کا درجہ دے رکھا ہے) یہ کتاب چار جلدوں میں ہے اور اس میں مصنف نے اس بات پر بحث کی ہے کہ جناب نبی اکرم صلی

اللہ علیہ وسلم کی تعلیمات نے معاشرے میں عورتوں کے حقوق اور آزادی کے حوالے سے کیا عملی تبدیلیاں پیدا کی تھیں اور جناب رسالت مآ ب صلی اللہ علیہ وسلم کے دور کے اسلامی معاشرہ میں عورتوں کوکون کون سے شعبوں میں کیا کیا آزادیاں حاصل تھیں۔ مصنف نے اس کتاب میں قرآن کریم کے بعد حدیث نبوی کی دومتند ترین کتابوں بخاری شریف اور مسلم شریف کوحوالوں کے لیے بنیاد بنایا ہے اور تمام معلومات قرآن کریم، بخاری شریف اور مسلم شریف کے دائرے میں رہنے بنیاد بنایا ہے اور تمام معلومات قرآن کریم، بخاری شریف اور مسلم شریف کے دائرے میں رہنے کو یہیش کی ہیں۔ ان کے بعض استدلالات اور نتائج فکر سے اختلاف کیا جاسکتا ہے، لیکن مصنف کی بیر محنت واقعتاً قابل داد ہے کہ انھوں نے عورتوں کے حقوق اور آزادی کے حوالے سے مباحثہ ومکا لمہ کے لیے قرآن وسنت کا مستذرترین مواد یکجا کر دیا ہے۔ میری ایک عرصہ سے خواہش تھی کہ اس کتاب کا اردو ترجمہ ہو جائے تا کہ پاکستان کے دینی علقے بھی اس سے استفادہ کر سکیس۔ اسلامی نظریاتی کونسل نے یہ کام کردیا ہے اور اپنے وسائل اور دائرہ کار کی مناسبت سے وہی بہت خوثی ہوئی ہے۔ کرسکتی تھی جس پر جھے بہت خوثی ہوئی ہے۔

اسلامی نظریاتی کونسل کی موجودہ ہیئت سے ملک کے روایتی دینی حلقوں کو بہت ہی شکایات ہیں اور کونسل کا غیر متوازن ڈھانچہ اور بعض فیصلے ان شکایات کا جواز بھی فراہم کرتے ہیں، لیکن اس کے باوجود سہ ماہی مجلّه ''اجتہاد'' کا آغاز اور''تحریر المراۃ فی عصر الرسالۃ'' کے اردوتر جمہ کی اشاعت کو اسلامی نظریاتی کونسل کی اچھی کوششوں میں ہی شار کیا جانا جا ہیے۔

دوسری علمی مجلس جس کا تذکرہ میں ضروری سمجھتا ہوں، ہمارے فاضل دوست اور پنجاب یو نیورٹی کے شعبہ دائر ہ معارف اسلامیہ کے اردوسیشن کے سینئر ایڈیٹر ڈاکٹر محمد امین نے بیا گی۔ ڈاکٹر صاحب موصوف ملک کے تعلیمی نصاب ونظام بالخصوص دینی مدارس کے نصاب ونظام کے بارے میں انتہائی فکر مند ہیں اور ایک مستقل موقف اور پروگرام رکھتے ہیں جس کا تفصیلی تذکرہ وہ اپنے متعدد مضامین ومقالات میں کر چکے ہیں۔ اس موقف اور پروگرام کے لیے وہ مسلسل متحرک رہے ہیں اور فتلف مکا تب فکر کے سرکردہ علی سے اس موقف اور پروگرام کے لیے وہ سیسل متحرک رہے ہیں اور فتلف مکا تب فکر کے سرکردہ علی سے ان کا رابطہ ہے۔ وہ اپنے موقف اور یجند کے لیے علی کرام اورد بنی مدارس کے ارباب بست وکشاد کوعملی طور پر تیار کرنے کے لیے

کئی محافل کا انعقاد کر چکے ہیں اور ہمارے ہاں الشریعہ اکا دمی گوجرا نوالہ میں بھی انھوں نے اس سلسلے میں کیکچرد ہے ہیں۔

اس بحث کے دوران ایک اور مسئلہ کی طرف شرکا ہے مفل کی توجہ مبذول ہوگئ کہ مذکورہ مسئلہ اوراس جیسے دیگر بہت سے مسائل کے بارے میں اجتماعی طور پر اظہار رائے کے لیے ایک مستقل علمی فورم کی ضرورت ہے جو مختلف ملی ، قومی اور عوامی مسائل کے حوالے سے عوام کی راہ نمائی کرے اور جب کوئی اہم مسئلہ سامنے آئے تو مختلف مکا تب فکر کے سرکر دہ علما ہے کرام سیاسی شکش سے الگ رہتے ہوئے خالصتاً علمی بنیادوں پر مشتر کہ موقف اور رائے کا اظہار کریں تا کہ عوام کو شیح راہ نمائی میں سرآ سکے ۔ اس کی ضرورت سے سب نے انفاق کیا اور طے پایا کہ اس کے لیے ایک الگ اجلاس منعقد کیا جائے اور اس نوعیت کے مشتر کہ علمی فورم کے امکانات کا جائزہ لیا جائے ، چنا نچہ اس مقصد کے لیے 9 راگست کو جامعہ نعیمیہ گڑھی شاہولا ہور میں اجلاس منعقد ہوا جس میں مولا نا ڈاکٹر سرفراز کے لیے 9 راگست کو جامعہ نعیمیہ گڑھی شاہولا ہور میں اجلاس منعقد ہوا جس میں مولا نا ڈاکٹر سرفراز احراقی ، مولا نا حافظ صلاح الدین پوسف ، مولا نا ارشا دالحق اثری ، مولا نا

حافظ عبدالرحمٰن مدنی، مولانا عبدالرؤف فاروقی، ڈاکٹر محمد امین، پروفیسر محمد رفیق چودھری، مولانا قاری جمیل الرحمٰن اختر اور دیگر حضرات کے علاوہ راقم الحروف نے بھی شرکت کی۔

اجلاس میں طے پایا کہ '' ملی مجلس شرعی'' کے نام سے ایک علمی فورم قائم کیا جائے جو سیاسی دھڑ ہے بندی اور فرقہ وارانہ کشکش سے الگ تھلگ رہتے ہوئے ملی اور قومی مسائل میں باہمی مشاورت کے ساتھ ضرورت کے وقت مشتر کہ موقف اوراجتاعی رائے قوم کے سامنے پیش کرنے کا اہتمام کرے۔ ڈاکٹر سرفراز احمد نعیمی صاحب کو '' ملی مجلس شرعی'' کا کنوینر اور ڈاکٹر محمد امین صاحب کو رابطہ سیکرٹری منتخب کیا گیا اور مجلس کے شرکا کو اس کے اساسی ارکان قرار دے کر اس کام کو آگے برطھانے کا فیصلہ کیا گیا۔

میرے خیال میں بدایک انتہائی اہم پیش رفت ہے اور مختلف مکا تب فکر کے سرکردہ اہل علم نے جس خوشگوار ماحول میں اور جس جذبہ وعزم کے ساتھ اس کا فیصلہ کیا ہے، اگراسے قائم رکھنے میں سنجیدگی سے کام لیا گیا تو بدایک'' غیر سرکاری اسلامی نظریاتی کونسل'' ثابت ہوسکتی ہے جو پیش آمدہ مسال میں قوم کودینی وعلمی راہ نمائی فراہم کرنے کے ساتھ ساتھ'' سرکاری اسلامی نظریاتی کونسل' کے غیر متوازن فیصلوں کو بیلنس کرنے اور ان سے عوام کے ذہنوں میں پیدا ہونے والے کنفیوژن کو دور کرنے کا بھی ذریعہ سنے گی۔ یہ وقت کی ایک اہم ضرورت ہے۔ خدا کرے کہ ہم اسے اچھے انداز میں آگے بڑھا سکیں اور یہ مجلس قوم کی مفید علمی ودینی راہ نمائی کا موثر فورم ثابت ہو۔ آمین یا راب العالمین۔

(روزنامه یا کستان،۳۰۰راگست ۲۰۰۷)

''اصول فقه''یرشر بعها کی**دمی کا خط و کتابت کورس**

۲۰۰۵ کارمیک ۲۰۰۹ کواسلام آباد میں بین الاقوا می اسلامی یو نیورسٹی کے ایک پروگرام میں شرکت کا موقع ملا جو یو نیورسٹی کے ایک شعبہ ' شریعہ اکیڈی'' کی طرف سے اصول فقہ کے ' خطو کتابت کورس'' کے اجراپرا فتنا حی تقریب کے طور پر منعقد ہوا ۔ تقریب کے مہمان خصوص سپریم کورٹ آف پاکستان کے چیف جسٹس محترم جسٹس ناظم حسین صدیق سے جبکہ بین الاقوا می اسلامی یو نیورسٹی کے ریکٹر جسٹس (ر) خلیل الرحمٰن خان نے تقریب کی صدارت کی اور یو نیورسٹی کے صدرڈ اکٹر محمود احمد غازی کے علاوہ ملک کے معروف قانون دان سید افضل حیرراور راقم الحروف نے خطاب کیا اور شرایعہ اکیڈمی کے ڈائر کیٹرڈ اکٹر محمد یوسف فاروتی نے شرکا کوکورس کی تفصیلات اور مقاصد سے آگاہ کیا۔

اسلامی عوام میں ' اصول فقہ'' کو بہت زیادہ انہیت حاصل ہے۔ اس علم میں ان اصول وضوالط پر بحث کی جاتی ہے جن کے ذریعے سے قرآن وسنت سے احکام ومسائل کا استنباط کیا جاتا ہے اور اسلامی قوا نین وضوالط کی درجہ بندی اور تشریح کی جاتی ہے۔ آج کی اصطلاح میں اسے ''اصول فقہ'' کا قانون' کے مترادف سمجھا جاسکتا ہے ، لیکن آج کے معروف اصول قانون کی بنید سے ''اصول فقہ'' کا دائرہ زیادہ وسیح اور اس کے پہلوزیادہ متنوع ہیں۔ البتداس کی بنیادی نوعیت کو بیجھنے کے لیے اسے دائرہ زیادہ وسیح اور اس کے پہلوزیادہ متنوع ہیں۔ البتداس کی بنیادی نوعیت کو بیجھنے کے لیے اسے دائرہ زیادہ وسیح اور اس کے پہلوزیادہ متنوع ہیں۔ البتداس کی بنیادی نوعیت کو بیجھنے کے لیے اسے دائرہ زیادہ وسیح اور اس کے پہلوزیادہ متنوع ہیں۔ البتداس کی بنیادی نوعیت کو بیجھنے کے لیے اسے دائرہ زیادہ وسیح اور اس کے پہلوزیادہ متنوع ہیں۔ البتداس کی بنیادی نوعیت کو بیجھنے کے لیے اسے دائوں نون'' کی اصطلاح میں بیان کردیا جاتا ہے۔

صحابہ کرام اور تابعین کے بعد جب قرآن وسنت کے احکام وقوا نین کوزندگی کے مختلف شعبوں

کے حوالے سے منظم طور پرپیش کرنے کی ضرورت سامنے آئی، اس کی درجہ بندی اور دفعہ بندی کا

مرحلہ آیا اور نے پیش آمدہ مسائل وضروریات میں قرآن وسنت کی روشنی میں اجتہاد کے ذریعے سے احکام وقوانین طے کرنے کی نوبت آئی تو بڑے فقہا ہے کرام نے ، جن کی تعداد بیسیوں میں بیان کی جاسکتی ہے، اس عظیم کام کے لیے اصولوں اور طریق کار کا تعین کیا اور پھران کی روشنی میں عملی اجتہاد کے ذریعے سے ہزاروں احکام ومسائل کا استنباط کیا۔ ان میں امام ابو حنیفہ امام مالک امام شافعی اور امام احمد بن حنبل کے اصولوں کو زیادہ پذیرائی ملی اور امت کی غالب اکثریت نے ان کی پیروی کی جس کا تسلسل آج بھی اس طرح قائم ہے۔

یداصول وضوابط دین تعلیم کے نصاب میں ہر دور میں قرآن وصد بیث اور فقد کے ساتھ ساتھ تعلیم و تدرلیں کا لازی حصدرہ ہیں اور ہمارے ہاں برصغیر کے دینی مدارس میں بھی درس نظای کے نصاب میں ''اصول فقہ'' کوایک لازی مضمون کے طور پر پڑھایا جاتا ہے۔شر بعدا کیڈی اسلام آباد نے ان حضرات کے لیے جوعر بی زبان سے واقفیت نہیں رکھتے ،عربی وفارس میں ''اصول فقہ'' کے اصل لٹر بیچر سے استفادہ نہیں کر سکتے اور اس عظیم الشان علم کی با قاعدہ تعلیم حاصل کرنے کی پوزیشن میں نہیں ہیں ،اردوز بان میں اس کے دوکورس مرتب کیے ہیں جو خطو و کتابت کورس کے طور پر پڑھا کے جاتے ہیں۔ پہلاکورس ابتدائی ملک بھر میں مختلف علاقوں سے تعلق رکھنے والے حضرات کو پڑھا نے جاتے ہیں۔ پہلاکورس ابتدائی سطح کا ہے جو بنیادی معلومات اور تعارف پر مشتمل ہے اور یہ کورس مکمل ہو چکا ہے۔ اس کے بعد سے معلومات پر مشتمل ہے اور ایک سال کے دورانے کا یہ کورس شریعہ اکیڈی نے اب شروع کیا ہے جس معلومات پر مشتمل ہے اور ایک سال کے دورانے کا یہ کورس شریعہ اکیڈی نے اب شروع کیا ہے جس معلومات پر مشتمل ہے اور ایک سال کے دورانے کا یہکورس شریعہ اکیڈی نے اب شروع کیا ہے جس کے لیے اس تقریب کا اہتمام کیا گیا تھا۔ کورس کے چوبیس لیکچر ہیں جن کا میں نے سرسری مطالعہ کیا ہے ، کیونکہ ججھے بہی کہا گیا تھا کہ اس کورس کے بارے میں اپنچر ہیں جن کا میں نے سرسری مطالعہ کیا تقریب کوآگاہ گاہ کہا گیا تھا کہ اس کورس کے بارے میں اپنچ تاثرات واحساسات سے شرکا ہوں۔ تقریب کوآگاہ کورس ، چنانچہ اس موقع پر جوگز ارشات پیش کیس ، ان کا خلاصہ قار مین کی نذر کر رہا تھا ۔

میں بھی اصول فقہ کا ایک طالب علم ہوں اور ایک عرصہ سے یہ صفحون پڑھار ہا ہوں، مگر دینی مدارس کے ماحول اور محدود تناظر میں، اس لیے اس موضوع سے مجھے دلچیسی ہے۔اسی نظر سے میں نے کورس کے مختلف حصوں پرنظر ڈالی ہے اور تین حوالوں سے اس پرخوشی کا اظہار ضروری سمجھتا ہوں۔
ایک اس لیے کہ یہ کورس اردو میں ہے اور شاید پہلا موقع ہے کہ اردوزبان میں لوگوں کو اصول فقہ یا
''اسلامی اصول قانون' سے متعارف کرانے کی شبحیدہ کوشش کی گئی ہے۔ اپنی اہمیت کے حوالے سے
اس کورس اور اس جیسے دیگر ضروری کورسز کا آغاز پاکستان کے قیام کے فوراً بعد سے ہوجانا چا ہیے تھا،
لیکن ہم کم وبیش چوعشروں کے بعد ریم کا مشروع کررہے ہیں۔ تا ہم غنیمت ہے کہ صحیح سمت میں ایک
سنجیدہ پیش رفت کا آغاز تو ہوا ہے اور میں اس پرشریعہ اکیڈمی اور اسلامی یونی ورسٹی کے ارباب حل
وعقد کو ممارک یا دبیش کرتا ہوں۔

دوسرااس حوالے سے کہ اس میں ''اصول فقہ' کے تعارف اور تعلیم کا اہتمام وسیع تناظر میں کیا گیا ہے اور بیضر وری بھی ہے کہ کسی مضمون کی تعلیم حاصل کرنے والے اس کے تمام ضروری بہلوؤں سے متعارف ہوں اور ان کی معلومات کا دائرہ کسی بھی بہلوسے نا کممل اور تشنہ نہ ہو۔ اس کورس میں حنی ، مالکی ، شافعی اور حنبلی فقہوں کے ساتھ ساتھ جعفری اور ظاہری فقہوں کے اصولوں کا بھی تعارف کرایا گیا ہے جوا کیک خوش آئند بات ہے بلکہ مجھے اس باب میں بیکی محسوس ہوئی ہے کہ اہل تشریع کی فقہ جعفری کے علاوہ فقہ زیدی کے اصولوں کا تعارف بھی شامل ہونا جا ہیے تھا تا کہ وہ بھی بڑھنے والوں کے سامنے رہیں۔

تیسری بات جس پر میں بطور خاص اطمینان اور خوشی کا اظہار کرنا چا ہوں گا، یہ ہے کہ ابھی مجھ سے قبل اپنے خطاب میں ملک کے معروف قانون دان جناب افضل حیدر نے کہا ہے کہ وہ اپنے دور طالب علمی اور اس کے بعد پریکٹس اور تدریس کے ابتدائی دور میں اردوز بان میں اسلامی قانون اور اس کے اصول پرایک عرصہ تک کتابوں کی تلاش میں رہے ہیں گرا یک دو کتابوں کے سوااس موضوع پر اردو میں کوئی لٹریچ دست یا بنہیں ہوتا تھا۔ بالکل یہی صورت حال میری بھی ہے کہ میں ایک عرصہ سے اس تلاش میں ہول کہ مغرب کے اصول قانون پر اردو میں کوئی مواد میسر آئے تو میں اصول فقہ کے ساتھ تقابلی طور پر اس کا مطالعہ کرسکوں، مگر مجھے یہ میٹر پہلی باراس کورس میں ملا ہے اور میں نے اس سے استفادہ کیا ہے۔ اس کورس میں اسلامی اصول فقہ اور مغرب کے اصول قانون کے صول قانون کے صول قانون کے اس سے استفادہ کیا ہے۔ اس کورس میں اسلامی اصول فقہ اور مغرب کے اصول قانون کے صول قانون کے صول قانون کے صول قانون کے سے سے اس سے استفادہ کیا ہے۔ اس کورس میں اسلامی اصول فقہ اور مغرب کے اصول قانون کے صوب سے اس سے استفادہ کیا ہے۔ اس کورس میں اسلامی اصول فقہ اور مغرب کے اصول قانون کے صوب سے استفادہ کیا ہے۔ اس کورس میں اسلامی اصول فقہ اور مغرب کے اصول قانون کے اس کے اس کے اس کے اس کورس میں اسلامی اصول فقہ اور مغرب کے اصول قانون کے اس کورس میں اسلامی اصور کے اس کی کر کے اس کے اس

تقابلی مطالعہ پراگر چہ بہت مخضر مواد ہے اور اس سے میری تشکی مزید بڑھی ہے، مگر مجھے اس بات پر خوشی ہے کہ کہیں سے کوئی چیز ملی تو ہے اور اس پر میں شریعہ اکیڈمی اور خاص طور پر ڈاکٹر محمود احمد غازی صاحب کا شکر گزار ہوں جنھوں نے اس کورس میں اصول فقہ اور مغرب کے اصول قانون کے تقابلی مطالعہ کا بیمضمون تحریر کیا ہے۔

تقریب میں محترم جناب جسٹس ناظم حسین صدیقی اور جناب افضل حیدر نے بھی اس کورس کے آغاز پرخوشی کا اظہار کیا اور بین الاقوا می اسلامی یو نیورسٹی کے صدر ڈاکٹر محمود احمد غازی صاحب نے بتایا کہ اس نوعیت کے دیگر بہت سے کور سربھی مرتب کیے جارہے ہیں جو وقاً فو قاً جاری کیے جا کہ بین کی ورسٹی کے دیگر بہت سے کور سربھی مرتب کیے جا رہے ہیں جو وقاً فو قاً جاری کیے جا کہیں گے۔ یونی ورسٹی کے دیگر جسٹس (ر) خلیل الرحمٰن خان کا کہنا ہے کہ بیکورس جج صاحبان اور وکلا کے لیے بطور خاص ضروری ہے اور وہ گھر بیٹھے خط و کتا بت کے ذریعے سے اس کورس کی صورت میں اسلامی اصول قانون سے کا فی حد تک واقفیت حاصل کر سکتے ہین ، مگر میری گزارش ہے کہ بیکورس مفید ہے اور اگر وہ بیا کی سالہ خط و کتا بت کورس شجیدگی کے ساتھ کرلیں تو اپنے طلبہ کو اسلامی احکام مفید ہے اور اگر وہ بیا کی سالہ خط و کتا بت کورس شجیدگی کے ساتھ کرلیں تو اپنے طلبہ کو اسلامی احکام وقوانین کی اصولی بنیا دوں اور آج کے عالمی ماحول میں اسلامی قانون ونظام کی اہمیت وضرورت سے زیادہ بہتر طور برروشناس کر اسکتے ہیں۔

تدریس فقہ کے چندضروری تقاضے

[وفاق المدارس العربيد پاکستان كے زيرا بهتمام جامعه عثانيہ نوتھيہ روڈ پشاور ميں منعقد ہونے والے چارروزہ'' تدريب المعلمين كورس'' ميں ١٢ر فرورى ٢٠٠٨ كومغرب كے بعد كى نشست ميں دينى مدارس كے اساتذہ سے خطاب]

بعدالحمد والصلوة!

سب سے پہلے'' فقہ'' کے مفہوم ومقصد کے حوالے سے پچھوش کرنا چاہوں گا کہ قرن اول میں '' فقہ'' اور'' تفقہ'' کا لفظ جس مقصد کے لیے اور جس معنی میں بولا جاتا تھا، وہ آج کے اس مفہوم سے بہت زیادہ وسیع تھا جس پر ہمارے اس دور میں'' فقہ' کا اطلاق ہوتا ہے۔'' التوضیح واللو ت'' میں حضرت امام ابو حنیفہ ؓ کے حوالے سے فقہ کی بیتحریف بیان کی گئی ہے کہ 'معرفة النفس ما لھا و ما علیها' ، کہ ایک انسان اپنے حقوق وفر اکفن کی بیجان حاصل کرے ۔حقوق وفر اکفن کا بیدائرہ دین کے جموعی فہم کو کہا جاتا تھا، چنا نچہ صاحب توضیح و تلوی کے کہا جاتا تھا، چنا نچہ صاحب توضیح و تلوی کے کہا جاتا تھا، چنا نچہ ما حب توضیح و تلوی کے کہا جاتا تھا، جنانیات کو صاحب توضیح و تلوی کے امام صاحب کے زمانے میں علم الحقیقة ، علم الطریقة اور علم الشریعہ ، تینوں فقہ میں شامل شے اور احکام و مسائل کے ساتھ ساتھ تصوف و سلوک اور اعتقادات و ایمانیات کو فقہ کا حصہ سمجھا جاتا تھا۔ اسی لیے حضرت امام ابو حنیفہ نے عقائد پر جو رسالہ لکھا، اسے ''الفقہ اللہ'' کانام دیا۔ بعد میں فقہ انے 'معرفة النفس ما لھا و ما علیہا' کے ساتھ 'عملا' کا لفظ بیر طاکرفة کوا حکم و مسائل تک محدود کر دیا۔

یہ بات امام غزائی نے بھی' احیاء علوم الدین' میں بیان کی ہے اوراس بات کا شکوہ کیا ہے کہ فقہ کے مفہوم سے ایمانیات اور تصوف وسلوک کو الگ کر دینے سے فقہ کی حیثیت ایک ٹیکنیکل علم (صناعة) کی رہ گئی ہے جس سے وہ مقاصد پور نہیں ہوتے جن کے حوالے سے قرآن کر یم نے فقہ و تفقہ کا ذکر کیا ہے۔ امام غزائی کا کہنا ہے کہ قرآن کریم نے 'لیت ف قعہ و افسی اللہین' کے ساتھ 'ولیت ندرو اقبو مہم 'کا ذکر فرما کرفقہ کا مقصد یہ بیان کیا ہے کہ اس کے ساتھ قوم کو خدا کی ساتھ 'ولیت ندرو اقبو مہم 'کا ذکر فرما کرفقہ کا مقصد یہ بیان کیا ہے کہ اس کے ساتھ قوم کو خدا کی ناراضگی اور عذا ب سے ڈرایا جائے اور ظاہر ہے کہ 'انذاز' کا یہ مقصد صرف احکام ومسائل کے فئی علم سے حاصل نہیں ہوسکتا، بلکہ اس کے ساتھ ایمان ویقین کی پختگی اور نفس کی اصلاح ورز کیہ بھی ضروری ہے۔ اس لیے امام غزائی فرماتے ہیں اور میری طالب علمانہ رائے بھی یہ ہے کہ فقہ کواس وسیع مفہوم وتناظر میں دیکھنا چاہیے جو اسے قرن اول میں حاصل تھا اور اس کی تعلیم و تدریس میں ان مقاصد کو سامنے رکھنا ضروری ہے جو امام ابو صنیفہ کے دور میں اس علم کے اہداف کے طور پر متعارف تھے۔ سامنے رکھنا ضروری ہے جو امام ابو صنیفہ کے دور میں اس علم کے اہداف کے طور پر متعارف تھے۔ میری اس گزارش کا مقصد یہ نہیں ہے کہ فقہ کے موجودہ نصاب اور مواد میں یہ دو مضمون بڑھا

میری اس گزارش کا مقصدینهیں ہے کہ فقہ کے موجودہ نصاب اور مواد میں بیددہ صفمون بڑھا دیے جائیں، کیونکہ بیفوری طور پر خاصا مشکل کام ہوگا، البتہ بیضر ور چاہوں گا کہ پڑھانے والے اسا تذہ کے ذہنوں میں فقہ کا بیوسیع تر مفہوم اور اس کے مجموعی مقاصد ضرور موجود رہیں تا کہ وہ تدریس کے دوران اپنے طرز واسلوب کے ذریعے طلبہ کی ذہن سازی کرتے رہیں۔

اس کے بعد میں فقہ کی تدریس کے حوالے سے دینی مدارس کے موجودہ عمومی ماحول کے تناظر میں کچھ باتیں مرحلہ وارعرض کرتا ہوں جن کی طرف اساتذہ کو توجہ دلانا آج کے حالات اور تقاضوں کی روشنی میں میرے خیال میں ضروری ہے۔

پہلی بات یہ کہ 'فقہ' کا لفظ ہی یہ نقاضا کرتا ہے کہ صرف مسائل کا معلوم کر لینا اور احکام وضوابط کارٹ لیناطالب علم کے لیے کافی نہیں ہے بلکہ فقہ کا تعلق فہم سے ہے،اس لیے ایک استاذکی یہ کوشش ہونی چا ہے کہ اس کے سامنے بیٹھے ہوئے طلبہ کو کتاب میں درج مسائل واحکام صرف معلوم نہ ہول بلکہ وہ اضیں سمجھ بھی رہے ہیں اور ان کا ذہن انھیں قبول بھی کررہا ہو۔

دوسری بات یہ ہے کہ ہم حنفی ہیں اور ہمارے مدارس میں فقہ خفی پڑھائی جاتی ہے اور اساسی طوریر ہمارے ماں فقہ حنی ہی پڑھائی جانی جاہیے، کین اہل سنت کی دوسری فقہوں کے ساتھ، جن میں فقہ شافعی، فقہ ماکبی اور فقہ حنبلی کے ساتھ میں فقہ ظاہری کوبھی شامل کروں گا، ہمارے طلبہ کا تعارف ضروری ہے۔ ہماری فقہ کی درسی کتابوں میں،خواہ وہ متون ہوں یا شروح مثلاً قدوری، کنزالد قائق،شرح وقابہ، ہدابہ،شرح نقابہ وغیرہ ،مصنفین نے اس امر کا اہتمام کیا ہے کہ فقہ خفی کے مطابق مسائل بیان کرتے ہوئے جہاں ضروری سمجھا ہے، وہاں دوسر فقہی نداہب کے احکام کا بھی ذکر کیا ہے۔ آج کے دور میں چونکہ باہمی میل جول بڑھ رہاہے اور ہمارے فضلا کوالیسے مقامات یر دینی خد مات سرانجام دینایی تی بین جہاں احناف کےعلاوہ دوسر بے فقہی مذاہب سے تعلق رکھنے والےمسلمان بھی موجود ہوتے ہیں، اس لیے ایسے مشترک ماحول میں دینی خدمت کرنے والے ا مام،خطیب پایدرس کواپنی فقه کی تفصیلات کے ساتھ ساتھ دوسر نے فقہی مذاہب ہے بھی واقف ہونا ۔ چاہیے تا کہ وہ مسائل میں اختلافات کی وجوہ اور درجات وتر جیجات کو صحیح طور پر سمجھتے ہوئے مسلمانوں کی بہتر انداز میں راہ نمائی کرسکیں۔ میں فقہ کے نصاب میں کسی نئے اضافے کی بات نہیں ۔ کرر ہا بلکہ بیگزارش کرر ہا ہوں کہ وہ کام جو ہمارے فقہا نے درسی کتابوں کے متون اور شروح میں محدودا نداز میں کیا ہے،ضروریات کا دائرہ وسیع ہونے کی وجہ سے اس میں وسعت پیدا کرنے کی ضرورت ہے،البتہاں کے لیےاستاذ کوزیادہ محنت کرنا ہوگی کہوہ مشترک ماحول میں عام طور پرپیش آنے والے مسائل کاعلم حاصل کریں اوراہے فقہ کی کتاب پڑھاتے ہوئے جہاں جہاں ضرورت ہو،طلبہ کے ذہنوں میں منتقل کرتے جائیں۔

اس کے ساتھ ہی بیر عرض کرنا بھی ضروری سمجھتا ہوں کہ فقہی مسائل واحکام میں دوسر نے فقہی مفائل واحکام میں دوسر نے فقہی مفائل کا فرا بریفنگ کا فرا بہت کے موقف کا ذکر کرتے ہوئے اگرا نداز مجادلہ ومناظرہ کی بجائے افہام قفہیم اور بریفنگ کا ہوتواس کی افادیت زیادہ ہوگ ۔ بریفنگ سے میری مرادیہ ہے کہ متعلقہ مسئلہ میں طلبہ کوتمام ضروری معلومات مہیا کردی جائیں ۔ اب بیاستاذ کافن اور مہارت ہے کہ وہ معلومات کواس انداز اور ترتیب سے طلبہ کے سامنے بیان کرے کہ ان کے ذہنوں میں اپنے فقہی احکام کی ترجیح متاثر نہ ہونے سے طلبہ کے سامنے بیان کرے کہ ان کے ذہنوں میں اپنے فقہی احکام کی ترجیح متاثر نہ ہونے

تیسری گزارش ہے کہ فقہی احکام کا ایک بڑا حصہ عرف وتعامل سے تعلق رکھتا ہے اور ہہ بات
مسلمات میں سے ہے کہ جن احکام ومسائل کا تعلق عرف وتعامل سے، وہ عرف وتعامل کے بدلئے
کے ساتھ تبدیل ہوجاتے ہیں اور ہہ بات بھی کسی دلیل کی فتاح نہیں ہے کہ عرف وتعامل میں زمان و
مکان، دونوں حوالوں سے تبدیلی آتی ہے۔ ضروری نہیں ہے کہ ہر معاملہ میں امریکہ، یورپ، افریقہ
اور جنو کی ایشیا کا عرف وتعامل کیساں ہواور ہے بھی ضروری نہیں کہ ہمارے ہاں جوعرف وتعامل آئ
سے ایک سوسال قبل تھا، وہ آج بھی ای طرح قائم ہو، اس لیے جب ہم قدوری اور ہدا ہہ پڑھاتے
ہوں تو بہت سے مسائل ان کے مصنفین کے دور کے عرف وتعامل کی بنیاد پر بیان ہوتے ہیں۔ اگر
ہوں استاذ وضاحت نہیں کرے گاتو طالب علم کا ذہن البحض اور کنفیوژن کا شکار ہوگا اور مسئلہ کی شیح
وال استاذ وضاحت نہیں کرے گاتو طالب علم کا ذہن البحض اور کنفیوژن کا شکار ہوگا اور مسئلہ کی شیح
افعیت بھی واضح نہیں ہوگی ، اس لیے استاذ کی ذمہ داری ہے کہ وہ اس فرق کو طلبہ کے سامنے رکھے اور
اس کے لیے بھی استاذ کو بی زیادہ محنت کرنا ہوگی اور میر ہے زدید اس کی بہتر صورت ہیں ہے کہ فقہ کی
اس کے لیے بھی استاذ کو بی زیادہ محنت کرنا ہوگی اور میر ہے زدیداری مفتیان کرام مشئل حضرت موالانا
مفتی کفایت اللہ دہ ہوئی ، حضرت مولانا مفتی عزیز الرحمٰن دیو بندی جمیم میں سے بھی کسی کوساسے رکھے
مفتی کفایت اللہ دہ ہوئی جمشنے کے خقاو کیا یا فتاو کی دار العلوم دیو بندو غیرہ میں سے بھی کسی کوساسے رکھے
مفتی کفایت اللہ دہ ہوئی میں فرق محسوں کرے ، اس کی وجہ معلوم کر کے طلبہ کواس سے آگاہ کرے۔

چوتھی گزارش ہے کررہا ہوں کہ آج کے سائنسی دور میں پیش آنے والے جدید مسائل پر بھی استاذی نظر ہونی چا ہے اور طالب علم کا بیت ہے کہ استاذات سے جدید مسائل سے روشناس کرائے اور ان کے حل کی طرف اس کی راہ نمائی کرے۔ سائنسی ترقی اور ٹیکنالوجی کی مسلسل پیش رفت نے بہت ان کے حل کی طرف اس کی راہ نمائی کرے۔ سائنسی ترقی اور ٹیکنالوجی کی مسلسل پیش رفت نے بہت سے ایسے مسائل پیدا کردیے ہیں جن سے ہمیں اس سے قبل واسط نہیں پڑا تھا۔ ان مسائل کا حل شرعی اصولوں کی روشنی میں تلاش کیا جا ساتھ ہے اور ہر دور میں تلاش کیا جا تارہا ہے۔ فقد پڑھنے والے طلبہ کو ایسے مسائل سے ذبنی طور پر مانوس ہونا چا ہے تا کہ عملی زندگی میں اس قتم کے سی مسلے سے اچا نک

واسطه يڑھنے يروه الجھن اور وحشت كا شكار نہ ہوں ۔

مثال کے طور پر میں صرف ایک مسله کا ذکر کرنا چاہوں گا۔ ابھی گزشتہ شعبان المعظم کے دوران میں امریکہ کے شہر ہیوسٹن گیا جہاں امریکہ کا خلائی تحقیقاتی مرکز'' ناسا'' ہے۔وہاں سےخلائی جہاز خلامیں جاتے ہیں اور جانداور دوسرے سیاروں کے گرد چکر لگانے کے علاوہ ان خلائی جہازوں میں خلاباز کئی کئی ماہ خلامیں رہتے ہیں۔ میں نے اس سفر میں'' ناسا'' کا بھی دورہ کیا ہے اور وہاں کے بارے میںمعلومات حاصل کی ہیں۔ابمسلمان خلاماز بھی خلامیں جانا شروع ہو گئے ہیں اوراسی رمضان المبارک کے دوران ملائشا کے بعض مسلمان خلا ماز خلامیں گئے ہیں۔ ہمیں ویاں بتایا گیا کہ جب خلائی شل زمین کے مدار سے نکل کرخلامیں داخل ہوتی ہے تو سورج کے گرداس کی گردش چوبیس گھنٹے کے بجائے نوےمنٹ کی رہ جاتی ہے۔ان نوے منٹوں میں یانچ نمازوں کی ادائیگی کا مسلہ در پیش ہے۔ دوسرامسکہ یہ ہے کہ کشش ثقل ختم ہوجانے کے باعث وہاں کسی جگہ یا وُں ہی نہیں شکتے تو نماز میں قیام، رکوع اور ہجود وغیرہ کی کیا کیفیت ہوگی؟ تیسرامسکلہ بہجھی ہے کہ شش ثقل نہ ہونے کی وجہ سے پانی کوجسم کے اعضا پر گرانا اور وضو کرنا بھی ممکن نہیں ہے تو ایسی صورت میں نماز وں کی ادائیگی کی کیا صورت ہوگی؟ بدمسکد ملائشیا کے مسلمان خلاباز وں کی طرف سے پیش کیا گیا ہے اور امریکہ کے ایک اردوا خبار نے لکھا ہے کہ اس کے بارے میں سب سے پہلے ہارورڈ یونیورٹی کے ایک یہودی پروفیسر نے رائے دی ہے کہ ایسے لوگوں کے لیے نماز کی صورت وہی ہوگی جومسلمان فقہانے''معذور'' کے لیے بیان کی ہے۔ مجھ سے پوچھا گیا تو میں نے عرض کیا کہ میرے خیال میں اس یہودی پروفیسر نے بالکل صحیح بات کی ہے، کیونکہ ایسی حالت میں معذور ہی کی طرح نمازادا کی جا سکتی ہے۔

یہ میں نے صرف ایک مثال دی ہے۔ اس قتم کی بیسیوں مثالیں پیش کی جاسکتی ہیں اور میں سمجھتا ہوں کہ طلبہ کوایسے مسائل سے واقف کرانا ضروری ہے تا کہ وہ ذہنی طور پراس قتم کے مسائل کا سامنا کرنے کے لیے تیار ہیں۔ اس کے لیے میری گزارش ہے کہ فقہ پڑھانے والے اساتذہ جدید مسائل پر ہونے والے علمی مباحث سے خود واقف ہوں اور جہاں جہاں موقع مناسب دیکھیں ، سبق

کے دوران ضروری باتیں طلبہ کے سامنے بیان کر دیا کریں۔ ان مسائل پر دنیا میں ہر جگہ بحث و مباحثہ ہور ہا ہے، کتابیں اور مقالات موجود ہیں، مثال کے طور پر حضرت مولانا مفتی محمر شفیع دیو بندگ ،حضرت مولانا مجاہدالاسلام قاسی ،حضرت مولانا خالدسیف الله رحمانی ،حضرت مولانا محمر قان عثانی ،حضرت مولانا سید نصیب علی شاہ بنوی اور دیگر اہل علم نے اس سلسلے میں جو کام کیا ہے، وہ ان مسائل پر معلومات کا بہت بڑا ذخیرہ ہے۔ اگر فقد کے مدرس کے مطالعہ میں یہ کتابیں اور مباحث ہوں تو وہ بڑی آسانی کے ساتھ مناسب مواقع پر طلبہ کی ان مسائل کی طرف راہ نمائی کر سکتا ہے۔

بانچویں گزارش یہ ہے کہ اسلامی احکام وقوانین پر آج کے دور میں جواعتر اضات کیے جاتے ہیں یاان کے بارے میں شکوک وشبہات کا اظہار کیا جاتا ہے، ان سے فقہ کے استاذ کا واقف ہونا ضروری ہےاور بیجھی ضروری ہے کہ وہ اپنے طلبہ کوحسب موقع ان کی استعداد کی سطح کود کھتے ہوئے ا بسے اعتراضات وشبہات سے ان کوآ گاہ کرے اوران کے جوابات کی طرف بھی راہ نمائی کرے۔ اس فتم کے بیسیوں اعتراضات میں سے مثال کے طور برصرف ایک کا ذکر کرنا جا ہوں گا۔ وہ بہ کہ اسلام کے تعزیری قوانین یعنی حدود وتعزیرات کے بارے میں کہا جاتا ہے کہ یہ بہت سخت اورتشد دیر مبنی ہیں اورانسانی احترام اورحقوق کے منافی ہیں۔مسلم ممالک میں ان قوانین کے نفاذ کی اسی لیے مخالفت کی جاتی ہے۔اب فقہ کےاستاذ اورطالب علم کواس اعتراض کی نوعیت اوراس کے پس منظر سے واقف ہونا جاہیے کہ آخرابیا کیوں کہا جاتا ہے اور بیاعتراض کرنے والوں کے پاس کیا دلیل ہے؟ اس کی وجہ عرض کرتا ہوں کہ اقوام متحدہ کے منظور کردہ انسانی حقوق کا حارثر، جس بریم وہیش دنیا کے سب ممالک نے دستخط کرر کھے ہیں اوراس کی یا بندی کا عہد کیا ہوا ہے،اس کی دفعہ ۵ میں کہا گیا ہے کہ''کسی شخص کوجسمانی اذبت یا ظالمانہ،انسانیت سوزیاذلیل سلوک باسز انہیں دی جائے گی۔'' اس کا مطلب مدہے کہ سی شخص کے ساتھ ایساسلوک نہیں کیا جائے گا جس میں جسمانی اذیت اور تذلیل شامل ہواورسلوک کے ساتھ ساتھ کسی شخص کوا لیمی سز ابھی نہیں دی جائے گی۔ گویا کسی بھی سزا کا جسمانی اذبت اور تذلیل سے خالی ہونا ضروری ہے۔اس کی روشنی میں اسلامی سزاؤں کودیکیھ لیجے کہ رجم کرنا، ہاتھ کا ٹنا، یا وَں کا ٹنا، کوڑے مارنا اور برسرعام سزادیناوغیرہ،ان سب سزاوَں میں

جسمانی اذبیت بھی ہے اور تو ہین و تذلیل بھی ہے۔ اسی بنیاد پر اسلامی سزاؤں کو انسانی حقوق کے منافی قرار دیا جاتا ہے اور عالمی فورموں کی طرف سے مطالبہ کیا جاتا ہے کہ چونکہ مسلم ممالک نے انسانی حقوق کے اس چارٹر کو قبول کر کے اس کی پاسداری کا وعدہ کر رکھا ہے، اس لیے وہ کوئی ایسا قانون نافذنہ کریں جس میں اس کی خلاف ورزی ہوتی ہو۔

ہمارے ہاں چندسال قبل سپریم کورٹ آف پاکتان میں اس مسئلہ پرتفصیل کے ساتھ بحث ہوچکی ہے کہ ہمارے قانونی نظام میں انسانی حقوق کے اس چارٹر کی کیا حیثیت ہے۔ چنانچہ ملک کے بعض نامور وکلا کی طرف سے عدالت عظمی میں میموقف اختیار کیا گیا کہ قرآن کریم نے ہمیں 'او فو اسلامقو د' کے تحت معاملات میں عرف کی پابندی کا حکم دیا ہے اور بہت سے معاملات میں عرف کی پابندی کی تعقین کی ہے، اس لیے دونوں حوالوں سے اس چارٹر کی پابندی ہمارے لیے ضروری ہے۔ یہ بین الاقوامی معاہدہ بھی ہے جسے ہم نے قبول کیا ہوا ہے اور بہآج کا عالمی عرف بھی ہے جس کی ہمیں پابندی کرنی چا ہیے۔ چنانچ سپریم کورٹ آف پاکتان نے یہ فیصلہ دیا ہے کہ ہمارے قانونی نظام میں انسانی حقوق کے اس چارٹر کی پابندی ضروری ہے اور اسی بنا پرعدالت عظمیٰ نے ایک مجرم کو کھلے میں انسانی حقوق کے اس چارٹر کی پابندی ضروری ہے اور اسی بنا پرعدالت عظمیٰ نے ایک مجرم کو کھلے بندوں سزا دینے میں اس کی تذکیل ہوتی ہندوں سزا دینے میں الاقوامی معاہدہ میں میوعدہ کر دیا کہ کھلے بدوں سزا دینے میں اس کی تذکیل ہوتی ہورہم اس بین الاقوامی معاہدہ میں میوعدہ کر چکے ہیں کہ سی کوجسمانی اذبیت اور تذکیل پرمنی سزا

یہ میں نے صرف ایک مثال دی ہے، ورندا قوام متحدہ کے اس چارٹر کے حوالے سے ہمارے
میسیوں قوانین واحکام پراس قتم کے اعتراضات موجود ہیں اوران کی وجہ سے خود ہمارے معاشرے
میں اسلامی قوانین کے نفاذ کی مخالفت کی جارہی ہے۔ ہمارے لیے جہاں ان اعتراضات کا جواب
دینا ضروری ہے، وہاں اپنے تدریسی نصاب میں ایسے اعتراضات اوران کے جوابات کوشامل کرنا
میمی ہماری ذمہ داری ہے تا کہ ہمارے اسا تذہ اور طلبہ ان سے پورے طور پرواقف ہو سکیس اور قوم کی
صحیح سمت میں راہ نمائی کرسکیں۔

حضرات اساتذہ کرام! مجھے اس امر کا بوری طرح احساس ہے کہ میں جتنی گز ارشات بھی کررہا ہوں،ان کے ذریعے آپ کے بوجھ میں اضافہ کررہا ہوں۔ ظاہرہے کہ آپ کو بہت زیادہ مطالعہ کرنا یڑے گا،مغز کھیائی کرنا ہوگی اور محنت ومشقت سے کام لینا ہوگا،کین اگر بیہ مقاصد ضروری ہیں جن کا میں نے تذکرہ کیا ہےتو پھراس کے بغیر کوئی چارۂ کاربھی نہیں ہےاور مجھے یقین ہے کہا گراسا تذہ کے ذہن میں یہ بات جگہ بنالے کہ ایسا کر ناضروری ہےتو وہ نصاب میں کسی قتم کی تبدیلی پااضافہ کے بغیر بھی اس کا راستہ بنالیں گے۔ہم میں ہرا یک کا اپنا اپنا ذوق ہے۔کوئی سیاسی ذہن رکھتا ہے،کوئی تبلیغی ذہن کا حامل ہے، کسی کی ذہنی تربیت جہادی ماحول میں ہوئی ہے، کسی کی ذہنی ترجیحات میں ختم نبوت کواولیت حاصل ہے اور کوئی ناموں صحابیا کے تحفظ کوسب سے زیادہ اہم سمجھتا ہے۔ ہرایک کا اپنا ا پناذوق ہےاوروہ اپناذوق اسی مروجہ نصاب کے شمن میں اپنے شاگردوں کومنتقل کردیتا ہے۔اسے اس کے لیے کسی نئی نصانی کتاب کی ضرورت نہیں پڑتی بلکہ اسی نصابی مواد کے اندر جہاں اس کو اپنی مات کوشامل کرنے کا موقع ماتا ہے، وہ شامل کردیتا ہے۔اس لیے یہ بات اپنی جگہ بحث طلب ہے کہ ان مقاصد کے حوالے سے فقہ کے نصاب میں کوئی اضافیہ ہونا چاہیے پانہیں اور یہوفاق کی سطح کا مسکہ ہے، کیکن اگراپیانہیں ہوتا یا اس کوضروری نہیں سمجھا جاتا تو بھی بیکوئی بڑا مسکلنہیں ہےاور اساتذہ کرام اینے ذاتی مطالعہ،اسٹڈی اور محت کےساتھان معاملات میں تیاری کر کے طلبہ کی راہ نمائی کر سکتے ہیں اورا گرہم فقہ کی تعلیم وندریس کے ضروری اہداف حاصل کرنے میں سنجیدہ ہیں تو ہمیں ایسا ضرور کرنا جاہیے۔

اس کے ساتھ ہی میں دعا گوہوں کہ اللہ رب العزت ہمیں اپنی مذر لیمی تعلیمی ذمہ داریاں صحیح طور برسرانجام دینے کی توفیق دیں اور قبولیت ورضا سے بہرہ ورفر مائیں ، آمین یارب العالمین۔

تركی میں احادیث کی نئ تعبیر وتشریح كامنصوبه

روزنامہ پاکتان میں ۲۸ رفر وری ۲۰۰۸ کوشا کع ہونے والی ایک خبر کے مطابق برادر مسلم ترکی کی وزارت فہ بھی امور نے ''انقرہ یو نیورسٹی'' میں فہ بھی علا کی ایک ٹیم کی خدمات حاصل کی ہیں جے جناب نبی اکرم صلی اللہ علیہ وسلم کی احادیث کا از سرنو جائزہ لینے کا کام سونیا گیا ہے۔ خبر کے مطابق ترکی کی حکومت کے خیال میں بہت ہی احادیث متنازعہ ہیں اور ان سے معاشرے پرمنفی اثر پڑر ہا ہے۔ ان احادیث سے اسلام کی اصل اقدار بھی دھند لاگئی ہیں، اس لیے ان کی از سرنو تشریح کرانے کی ضرورت محسوس کی گئی ہے۔ خبر میں بتایا گیا ہے کہ اس طرح اسلام کے عقائد کی از سرنو تشریح کی جا کی ضرورت محسوس کی گئی ہے۔ خبر میں بتایا گیا ہے کہ اس طرح اسلام کے عقائد کی از سرنو تشریح کی جا رہی ہے، جبکہ ترکی کی وزارت نہ بھی امور کے ایک عالم پروفیسر گور میز نے اپنے انٹرویو ہیں عورتوں اور مردوں میں مساوات کے حوالے سے بعض اسلامی احکام کا بطور خاص ذکر کیا ہے اور کہا ہے کہ اس دور میں اکثر خواتین پر جبر کے لیے اسلام کا نام غلاطور پر استعال کیا جاتا ہے۔ انھوں نے وزارت نہ بھی امور کے اس کام کے بارے میں کہا کہ ایسا کرنے کے لیے ریاست ایک نیا اسلام بنار ہی ہے جو کلیسا میں اصلاح کی طرز کا کام ہے ایکن بالکل وہی نہیں ہے، البتہ یہ نہ جب کے بنیادی عقائد میں جب بیل ہیں ہی ہی ہے۔ جب یہ یہ کہ کہ اس حالی ہیں ہے البتہ یہ نہ جب کے بنیادی عقائد میں جب یہ یہ کہا کہ ایسا میں جب البتہ یہ نہ جب کے بنیادی عقائد میں جب یہ یہ بیل ہے۔

حدیث وسنت جناب نبی اکرم صلی الله علیه وسلم کے ارشاد وعمل کا نام ہے جسے جمہورامت کے نزدیک دین کے مستقل ماخذ اور قرآن کریم کی مستند تشریح کا مقام حاصل ہے۔ جناب نبی اکرم صلی الله علیه وسلم کی حدیث وسنت کو قرون اولی سے اب تک قرآن کریم کے بعد اسلامی قانون سازی کا

دوسرا براسر چشمہ سمجھا جاتا ہے اور قرآن کریم کی تعبیر وتشریح میں فیصلہ کن اتھار ٹی تسلیم کیا جاتا ہے،
لیکن دوحوالوں سے گزشتہ دوصد یوں کے دوران احادیث نبویہ کونقد وجرح کامسلسل ہدف بنایا گیا
ہے اور مختلف حلقوں کی طرف سے احادیث نبویہ پرنظر ثانی اور ان کی صحت وضعف کی از سرنو درجہ
بندی کے ساتھ ساتھ ان کی نئی تعبیر وتشریح کی ضرورت پر بعض حلقوں کی طرف سے زور دیا جارہا
ہے۔

ایک بید که مغرب کے مستشرقین نے احادیث نبویہ کو اپنی تحقیق کا موضوع بناتے ہوئے احادیث کی تفاظت کے ہیں اور ان احادیث کی تفاظت کے نظام اور بہت کا حادیث کے مفہوم ومصداق پراعتر اضات کیے ہیں اور ان اعتر اضات کوسا منے رکھتے ہوئے مسلم امد کے بعض دانش وروں نے بھی احادیث نبویہ کے سلسلے میں گزشتہ فقہا ومحدثین کے کام کو ناکا فی قرار دے کران کی''ری سائیکلنگ'' کو نہ صرف ضروری سمجھا ہے بلکہ بہت سے دانش وروں نے بی خدمت سرانجام دینے کی کوشش بھی کی ہے۔

دوسرایه که انسانی سوسائی نے مغرب کے فکر وفلسفه اور سائنس وٹیکنالوجی میں مسلسل ترقی کے زیر سایہ جو مسلسل ترنی اور معاشرتی ترقی کی ہے اور اس سے جو نئے معاشرتی تصورات اور اقدار اجاگر ہوئی ہیں، جناب نبی اکرم صلی اللہ علیہ وسلم کی احادیث وسنن کا روایتی ذخیرہ اور اس پر فقہا ہے کرام اور محدثین عظام کی سابقہ علمی تعبیرات وتشریحات ان جدید معاشرتی اقدار اور ترنی تصورات میں سے اکثر کے ساتھ ہم آ ہنگ نہیں ہیں اور ہمارے بہت سے دانش وروں کا بیر خیال ہے کہ تمدن ومعاشرت کے اس ارتقائی ماحول سے ہم آ ہنگ ہونے کے لیے جناب نبی اکرم صلی اللہ علیہ وسلم کی متعدد احادیث کی نئی تعبیر و تاویل ناگز ریہوگئی ہے۔

اس سلسلے میں اب تک ہمارے ہاں جو علمی رجحانات سامنے آئے ہیں اور جن پر سنجیدگی کے ساتھ کام ہور ہاہے، انھیں بنیادی طور پر چار حصوں میں تقسیم کیا جاسکتا ہے:

ا۔ جناب نبی اکرم صلی الله علیہ وسلم کی احادیث وسنن کے روایتی ذخیرے اور ان کی روایتی تعبیر وتشریح کوحتمی قرار دیتے ہوئے ان کے بارے میں کوئی بھی بات سننے سے انکار کر دیا جائے اور کسی بھی اعتر اض پرمطلقاً توجہ نہ دی جائے۔

۲۔ جناب نبی اکرم صلی الله علیہ وسلم کے ارشادات واعمال کے بارے میں روایات واحادیث پر کیے جانے والے اعتراضات وشکوک سے جان چیڑانے کے لیے سرے سے حدیث وسنت کی جیت اور اسے شریعت کا بنیادی ماخذ تسلیم کرنے سے انکار کر دیا جائے اور یہ کہا جائے کہ حدیث وسنت کی حیثیت وین کے ماخذ کی نہیں ہے بلکہ وہ محض تاریخی روایات کی حیثیت و درجہ رکھتی ہیں جن میں سے '' کامن سینس' کی بنیاد پر کسی بھی روایت کو قبول یا روکیا جا سکتا ہے۔

سے حدیث وسنت کودین کے بنیادی ماخذ اور قرآن کریم کی تقریح و تعبیر کی حتی اتھار ٹی کے طور پر سلیم کیا جائے اوران کے بارے میں کیے جانے والے اعتراضات وشکوک کاعلمی بنیاد پر جائزہ لیا جائے اور مغرب کے فکر وفلسفہ کو اس سلسلے میں حتی معیار قرار دینے کی بجائے دینی ومعاشرتی ضروریات ومسلمات کے حوالے سے عدل وانصاف کی روشنی میں جو اعتراضات وشکوک درست ہوں،ان کاحل نکالا جائے اور جو اعتراضات صرف مغربی فلسفہ ومعاشرت کو ''معیار تی'' قرار دینے کی بنیاد پر ہوں،اضیس رد کر کے علمی انداز میں ان کا جواب دیا جائے۔

۳- چوتھارخ ہمارے ایک معاصر دانش ور جناب جاویدا حمد غامدی نے اختیار کیا ہے کہ سنت کے جت ہونے سے انکار تو نہ کیا جائے الیکن حدیث وسنت کی نئی تعریف کر کے حدیث سنت کے اس مجموعی اور اجتماعی مفہوم کو ہی اس سے خارج کر دیا جائے جسے امت مسلمہ اب تک حدیث وسنت ہجھتی آ رہی ہے بلکہ حدیث وسنت کے نام سے ایک نیاعلمی ڈھانچی تر تیب دے کر اسلام کو مغرب کے فکر وفلسفہ اور موجودہ تمدنی ومعاشرتی ارتقا کے ساتھ ہم آ ہنگ کرنے کے مقصد ''سنت'' ہی کے عنوان سے حاصل کرنے کی کوشش کی جائے۔

آج کے دور میں حدیث وسنت کے حوالے سے مختلف حلقوں میں ہونے والے علمی کام کوان چار پہلووں سے دیکھا جا سکتا ہے اور اس پس منظر میں ترکی کی وزارت مذہبی امور کا میہ پروگرام سامنے آیا ہے کہ وہ احادیث نبویہ کی ازسرنو درجہ بندی اور تعبیر وتشریح کے کام کا آغاز کر رہی ہے جو اس حوالے سے بقیناً خوش آئندہے کہ میرترکی کی حکومت کی طرف سے ہور ہاہے۔
ترکی نے خلافت عثمانیہ کے عنوان سے صدیوں عالم اسلام کی سیاسی اور علمی قیادت کی ہے، گر

اب سے کم وہیش ایک صدی قبل خلافت عثانیہ کے خاتے کے موقع پرترکی نے ریاستی طور پر مذہب سے التعلقی اختیار کر کی تھی اور سیکولرجہوریہ کے نام سے ایک نے قومی سفر کا آغاز کیا تھا جس کے تحت معاشرہ اور ریاست کے اجتماعی معاملات سے دین کو لا تعلق کر دیا گیا تھا اور کسی بھی اجتماعی معاملات سے دین کو لا تعلق کر دیا گیا تھا اور کسی بندوں سے اسلام کا نام لینا تک دستوری طور پر جرم قرار پا گیا تھا جتی کہ عربی زبان ممنوع اور کھلے بندوں اسلامی شعائر کا اظہار بھی جرم تجھ لیا گیا تھا۔ سیکولرازم کی اس شدت پیندانہ شکل سے رجوع کا آغاز ترکی کے سابق وزیراعظم عدنان میندر لیں شہید کے دور میں ہوگیا تھا لیکن پھراسے ہریک لگ گی اور سیکولرازم کے تحفظ کوہی سب سے بڑا قومی مقصد قرار دے لیا گیا۔

اس پس منظر میں جناب عبداللہ گل اور جناب طیب اردگان کی قیادت میں ترکی کی موجودہ حکومت کی طرف سے سرکاری سطح پراحادیث نبویہ کے پورے ذخیرے کی از سرنو چھان بین اور تعبیر وتشریح کے اس عمل کے بارے میں یہ کہا جاسکتا ہے کہ بیتر کی ریاست کا مذہب کے ساتھ دشتہ دوبارہ جوڑے جانے کا نقطہ آغاز ہے اوراس پہلو سے ہم اس کا خیر مقدم بھی کررہے ہیں، کین مفکر پاکتان علامہ محمد اقبال اور مفکر اسلام سید ابوالحس علی ندویؒ کے دور تحفظات کا تذکرہ اس مرحلہ پرضروری سجھتے ہیں۔ علامہ محمد اقبال فیز ترکی کے گزشتہ صدی کے آغاز میں رونما ہونے والے ثقافتی انقلاب کا تذکرہ ہیں۔ علامہ اقبال فیز کی کے گزشتہ صدی کے آغاز میں رونما ہونے والے ثقافتی انقلاب کا تذکرہ میں علمی واجتہادی صلاحیتوں کا اظہار نہ کرسکی اور اسے مغرب کے فکر وفلسفہ کے سامنے سپر انداز ہونا میں علمی واجتہادی صلاحیتوں کا اظہار نہ کرسکی اور اسے مغرب کے فکر وفلسفہ کے سامنے سپر انداز ہونا کہا ہے کہ ترکی کے علما ومشائخ مغرب کی علمی ، فکری اور ثقافتی یلغار کی مجلے میا نہ کے سامنے رونما ہوا۔

ہمارے خیال میں بید دو تحفظات آج بھی موجود وقائم ہیں اور ترکی کے علمی حلقوں کے ساتھ ساتھ عالم اسلام کے علمی وفکری حلقوں کے لیے بھی لمحافکر بیاور چیننج کی حیثیت رکھتے ہیں۔

ترکی میں احادیث کی نئ تعبیر وتشر تک کے ضمن میں علمی اداروں اور شخصیات کے نام اہم مکتوب

باسمة سيحانه

کرمی!

السلام عليكم ورحمة الله و بركاته مزاج گرامي؟

برادرمسلم ملک ترکی کے حوالے سے ایک خبر اخبارات میں شائع ہوئی ہے جواس عریضہ کے ساتھ مسلک ہے کہاس کی وزارت مذہبی امور نے احادیث نبوییالی صاحبہا التحیۃ والسلام کے بورے ذخیرے کی از سرنو چھان بین اور نئ تعبیر وتشریح کے کام کا سرکاری سطح پر آغاز کیا ہے جواس حوالے سے یقیناً خوش آئند ہے کہ ترکی نے اب سے کم وبیش ایک صدی قبل ریاسی وحکومتی معاملات سے اسلام اور مذہبی تعلیمات کی لاتعلقی کا جو فیصلہ کیا تھا، بیاس پرنظر ثانی کا نقطہ آغاز محسوس ہوتا ہے جس کا بہر حال خیر مقدم کیا جانا جا ہے۔

ترکی نے خلافت عثانیہ کے عنوان سے صدیوں عالم اسلام کی قیادت کی ہے اور اسلام کی میں بر بلندی کے ساتھ ساتھ مسلم معاشرہ میں اس کی تروق کو تنفیذ کے لیے شاندار کر دار اداکیا ہے، اس کے خلافت اور دینی تعلیمات سے ریاسی سطح پرترکی کی دست بر داری پر دنیا سے اسلام میں عمومی طور پر دل گوفگی اور صدمہ کا اظہار کیا گیا تھا اور اب تک کیا جارہا ہے۔ مفکر پاکستان علامہ محمد اقبال نے ترکی کے اس فکری وثقافتی انقلاب کا تذکرہ کرتے ہوئے اس کے اسباب میں اپنے اس تاثر کا اظہار کیا تھا کہ ترکی گوم اپنے مزاج کے حوالے سے ایک عسکری قوم ہے جومغر بی ثقافت اور اسلام کے درمیان کے درمیان

علمی و ثقافتی کشکش میں علمی واجتہادی صلاحیتوں کو بروے کارنہ لاسکی جس کی وجہ سے وہ مغرب کی ثقافت وفلسفہ کاعلمی و فکری میدان میں مقابلہ کرنے کی بجائے پسپائی پر مجبور ہوگئی، جبکہ مفکر اسلام حضرت مولا ناسید ابوالحسن علی ندوگ نے اس ضمن میں کھا ہے کہ ترکی کے علاومشائے اس ' غز و فکری' محضرت مولا ناسید ابوالحسن علی ندوگ نے اس ضمن میں کھا ہے کہ ترکی کے علاومشائے اس ' غز و فکری' (Intellectual Onslaught) کی اہمیت کا احساس نہ کر سکے اور اس کی طرف ضروری توجہ دیے کے لیے اپنے اوقات کو فارغ نہ کر سکے جس کی وجہ سے می ظیم سانحہ رونم اہوا۔

اس پس منظر میں احادیث نبویی الی صاحبہ التحیۃ والسلام کے پورے ذخیرے کی از سرنو چھان بین اور ان کی نئی تعبیر وتشریح کے بارے میں ترکی حکومت کے اس فیصلے کو ماضی کی طرف لوٹے کا نقطہ آ غاز سبجھنے کے باوجود اس سلسلے میں کچھ تحفظات کو سامنے رکھنا ضروری ہے اور عالم اسلام کے دینی وعلی حلقوں کی ذمہ داری ہے کہ وہ اس سارے عمل کے پس منظر اور دیگر متعلقات کو پیش نظر رکھتے ہوئے ترکی کی وزارت نہ ہبی امور کے اس کا رخیر میں اس سے تعاون کریں۔ چنا نچہ مختلف علمی اواروں، شخصیات اور مراکز سے ہم الشریعہ اکا دمی گوجرا نوالہ کی طرف سے بطور تجویز بیگر ارش کر رہے ہیں کہ وہ احادیث نبویہ کی درجہ بندی اور تعبیر وتشریح کے لیے محدثین کرام اور فقہا سے عظام کی اب تک کی علمی خدمات، احادیث نبویہ کے بارے میں مستشرقین اور ان کے خوشہ چینوں کی طرف سے بھیلائے جانے والے شکوک وشبہات نیز آج کے حالات وضروریات اور ملت اسلامیہ کی مسلمہ علمی حدود کے دائر سے میں تعبیر نو کے ضروری تقاضوں کو سامنے رکھتے ہوئے ایک جامع بریفنگ رپورٹ ترکی کی وزارت نہ ہی امور کو ججوا کیں جوعر بی یا انگش زبان میں ہواور اس مسئلے میں ترکی کی وزارت نہ ہی امور کو ججوا کیں جوعر بی یا انگش زبان میں ہواور اس مسئلے میں ترکی کی وزارت نہ ہی امور کی خمروری واروں ہے بیں جوعر بی یا انگش زبان میں ہواور اس مسئلے میں ترکی کی وزارت نہ ہی امور کی خور وربات بوری کرے۔

امیدہے کہ آنجناب اس تجویز پر سنجیدگی سے غور فرمائیں گے اور اس سلسلے میں اپنی رائے اور پیش رفت سے ہمیں بھی آگاہ فرمائیں گے۔شکریہ

> والسلام ابوعمارزامدالراشدى ۱۲رمارچ ۲۰۰۸

تکمله ۲ علمی وفکری مباحث اوراختلاف رائے کے آداب

اختلافات كادائره اورابل علم ودانش كااسلوب

مجھےراجہ انورصاحب کے کالم کا انظار تھا اور میری خواہش بھی تھی کہ ایسے مسائل پر سنجیدہ گفتگو کا سلسلہ آ گے بڑھنا چاہیے کیونکہ اس سے مسائل کے تجزیہ و تنقیح اور توضیح وتشری کے ضروری گوشے بے نقاب ہوتے ہیں اور عقل واستدلال کی بنیاد پر رائے قائم کرنے والے حضرات زیادہ بہتر انداز میں کسی نتیجہ تک پہنچنے میں سہولت محسوں کرتے ہیں۔

راجہ صاحب کو ''مذہبی کج بحثی'' کے حوالے سے شکایت ہے کہ مذہبی لوگوں میں برداشت اور دوسر نے فریق کی رائے کے احترام کا مادہ کم ہوتا ہے جس سے مذہبی جھٹر ہے جنم لیتے ہیں اور مذہبی بحث ومباحث افہام و تفہیم کے ماحول کا باعث بننے کے بجائے تنازعات کی شدت میں اضافے کا سبب بن جاتا ہے۔ جمحے راجہ صاحب کی رائے سے اتفاق ہے لیکن ایک استثنا کے ساتھ کہ سب اہل دین اور اصحاب علم کے بار سے میں بیتا ثر قائم کر لینا درست نہیں ، کیونکہ ارباب علم ودائش کا ایک بڑا طقہ ہر دور میں موجود رہا ہے اور اب بھی ہے جواختلافی مسائل اور مذہبی تنازعات پر بحث کے دور ان سنجیدگی اور متانت کا دامن ہاتھ سے نہیں چھوڑتے اور اسی وجہ سے ان کے علمی اور تحقیقی انداز گفتگو کے مثبت اثر ات و نتائج بھی سامنے آتے ہیں۔ مجھے چونکہ ایسے لوگوں سے واسطہ پڑا ہے اور ان سے استفادہ کا موقع بھی ملا ہے ، اس لیے ''مذہبی کے بحثی'' کے حوالے سے راجہ صاحب کے اس تاثر کو ''کی اور عوی تاثر'' کے طور پر قبول کرنے میں مجھے تامل ہے۔ اس سلسلے میں ایک دو ذاتی واقعات کا تذکرہ شاید نامناسب نہ ہو اور ہو سکتا ہے ، اس سے راجہ صاحب میں ایک دو ذاتی واقعات کا تذکرہ شاید نامناسب نہ ہو اور ہو سکتا ہے ، اس سے راجہ صاحب میں تاثر کی شدت کو کم

کرنے میں کچھ مد دمل جائے۔

ایک واقعہ میر ہے استاذمحتر م مولا نامحہ حیات رحمہ اللہ تعالیٰ کا ہے جو'' قادیا نہے'' کے خلاف اہل اسلام کے بہت بڑے اور کا میاب مناظر سے اور اسی وجہ سے انھیں'' فاتح قادیان'' کے لقب سے یاد کیا جاتا ہے۔ یہ گزشتہ صدی عیسوی کی چھٹی دہائی کا قصہ ہے کہ وہ گوجرا نوالہ میں مجلس تحفظ ختم نبوت کے دفتر میں علما اور طلبہ کو قادیا نہیت کے سلسلے میں تربیتی کورس کرانے کی غرض سے چندروز کے لیے تشریف لائے۔ میں ان دنوں مدرسہ نصرة العلوم میں زیر تعلیم تھا اور قادیا نہیت کے عقائد کے بارے میں ابتدائی تیاری میں نے انھی دنوں حضرت مولا نامجہ حیات رحمہ اللہ تعالیٰ کے اس تربیتی کورس میں شامل ہوکر کی ۔ کورس کے دوران ایک روز'' حیات عیسیٰ علیہ السلام'' کا موضوع زیر بحث تھا۔ مولا نامرحوم نے قادیا نیوں کے چند دلائل کا ذکر کیا اور ان کے جوابات سمجھائے اور جھے کہا کہ میں اٹھ کر تقریر کی شکل میں ان کی گفتگو کا فلاصہ بیان کروں۔ میرا نو جوانی کا دور تھا اور ایک دین مرز المدرسے کا طالب علم تھا، اس لیے گفتگو کا انداز فطری طور پر جذباتی اور جارحانہ تھا، چنا نچے جب مرز المدرسے کا طالب علم تھا، اس لیے گفتگو کا انداز فطری طور پر جذباتی اور جارحانہ تھا، چنا نچے جب مرز المدرسے کا طالب علم تھا، اس لیے گفتگو کا انداز فطری طور پر جذباتی اور جارحانہ تھا، چنا نچے جب مرز المدرسے کا طالب علم تھا، اس لیے گفتگو کا انداز فطری طور پر جذباتی اور جارحانہ تھا، چنا نچے جب مرز المدرسے کا طالب علم تھا، اس لیے گفتگو کا انداز فطری طور پر جذباتی اور جارحانہ تھا، چنا نچے جب مرز ا

"نال بیٹا نال، ایسانہیں کہتے۔ وہ بھی ایک قوم کالیڈر ہے، اس لیے بات یوں کرو کہ مرزا صاحب یوں کہتے ہیں، کیکن ان کی پیربات اس وجہ سے غلط ہے۔"

استاذ محترم کا میہ جملہ ذہن کے ساتھ کچھاس طرح چپک گیا کہ اس نے سوچ کا زاویہ اور گفتگوکا انداز بدل کرر کھ دیا۔ اس لیے آج بھی جب اس واقعہ کی یا د ذہن میں تازہ ہوتی ہے تو مولانا محمد حیاتؓ کے لیے دل کی گہرائی سے بے ساختہ دعا نکلتی ہے۔

دوسرا واقعہ میرے والدمحتر م حضرت مولانا محمد سر فراز خان صفدر کا ہے جو میرے سب سے بڑے استاذ اور مربی ہیں۔ان کا اپناذ وق میہ ہے کہ اہل سنت، شیعہ، دیو بندی، بریلوی، اہل حدیث، قادیانی، منکرین حدیث اور دیگر فہ ہبی گروہوں کے درمیان اختلافی مسائل پر انھوں نے بچپاس کے لگ بھگ کتابیں کھی ہیں جن میں سے بعض خاصی ضخیم بھی ہیں، کین انداز تحریم کمی ہیں جن میں سے بعض خاصی ضخیم بھی ہیں، کین انداز تحریم کمی ہیں جن میں سے بعض خاصی ضخیم بھی ہیں، کین انداز تحریم کمی ہیں۔

ہے۔ اس پرایک تاریخی شہادت کا حوالہ دینا ضروری سجھتا ہوں کہ ہمارے ملک کے معروف محقق اور دانشوں نے دانش ورڈ اکٹر غلام جیلانی برق مرحوم ایک دور میں منکرین حدیث میں شار ہوتے تھے اور انھوں نے حدیث رسول صلی اللہ علیہ وسلم کے جمت ہونے کے خلاف' دو اسلام' کے نام سے ایک کتاب بھی کمھی جس میں احادیث نبویہ پر اعتراضات کیے گئے ہیں۔ اس کے جواب میں برصغیر کے بہت سے سرکر دہ علمانے کتابیں لکھیں اور والدمحرم مولانا محمد سرفر از خان صفدر نے بھی ۵۳ ء کی تح یک ختم نبوت میں گرفتاری کے بعد ماتان سنٹرل جیل میں اسارت کے دوران ' صرف ایک اسلام' کے نام سے اس کا جواتے مرکبا۔

ڈاکٹر برق مرحوم نے ''دواسلام'' کے اگلے ایڈیشن میں ان جوائی کتابوں کا تذکرہ کیا ہے اور اعتراف کیا ہے کہ ان میں مولا نامحد سرفراز خان صفدر کی کتاب ''صرف ایک اسلام' نے اپنے تحقیق انداز اور شکلی کے باعث انھیں یعنی ڈاکٹر برق کواپنی بہت ہی باتوں پر از سرنوغور کرنے پر آمادہ کیا ہے۔ خیراس کے بعدتو کا یابی بلیٹ گئی اور ڈاکٹر غلام جیلانی برق مرحوم بالآخرا پئے سابقہ موقف سے رجوع کرتے ہوئے حدیث کی تاریخ اور جیت پر ایک مستقل کتاب لکھ کر دنیا سے رخصت ہوئے۔ اللہ تعالی انھیں جوار رحمت میں اعلی مقام سے نوازیں ، آمین۔

اس سلسلے میں میراواقعہ یوں ہے کہ صدر محمد ایوب خان مرحوم کے دور میں ایک باررؤیت ہلال میں شہادت کے مسئلہ پر علما ہے کرام میں اختلاف پیدا ہو گیا اور اخبارات ورسائل میں مضامین ویبانات شائع ہونے گے۔ مولا ناحا فظ عبدالقادرروپڑی اہل حدیث مکتب فکر کے بڑے علما میں سے تھے۔ بڑے مناظر سے اور خالص مناظر انہ مزاج رکھتے تھے۔ بعد میں میری ان سے خاصا عرصہ نیاز مندی رہی ہے اور ان کی شفقت اور دعاؤں سے مستفید ہوتا رہا ہوں۔ اس زمانے میں ان کا ایک مضمون غالباً''نوائے وقت' میں شائع ہوا جو ہمارے موقف کے برعس تھا۔ میں نے اپنے طور پراس کا جواب کھا اور تھے کے لیے والدصا حب کودکھا یا جس پر جھے ان کی شخت ڈانٹ کا سامنا کرنا پڑا اور یوں یاد پڑتا ہے کہ شاید انھوں نے تھیڑ مار نے کے لیے ہاتھ بھی اٹھا یا مگر بات صرف ہاتھ اٹھا نے تک رہ گئی۔ میں نے اس جوانی مضمون میں مولا نا حافظ عبدالقا دررو پڑئی کے مضمون کا ایک جملہ اس تک رہ گئی۔ میں نے اس جوانی مضمون میں مولا نا حافظ عبدالقا دررو پڑئی کے مضمون کا ایک جملہ اس

ا نداز میں لکھا تھا کہ'' حافظ عبدالقا در لکھتا ہے۔'' والدصاحب نے اس پر یخت ناراضگی کا اظہار کیا اور کہا کہ :

''وہ تہارا چھوٹا بھائی ہے؟ ہوسکتا ہے عمر میں تمھارے باپ ہے بھی بڑا ہو۔ اس لیے اس طرح

اس لیے راجہ انورصاحب سے گزارش ہے کہ اختلاف کوعلم ودانش کے دائر ہے تک محد ودر کھنے
اور خالفین کی رائے اور شخصیت کا احترام کرنے والے آج بھی موجود ہیں۔ بات صرف ان تک

اور خالفین کی ہے جو تعلقات، نمود ونمائش، نفسانفسی اور چھینا جھٹی کے اس دور میں روز پروزمشکل تر ہوتی رسائی کی ہے جو تعلقات، نمود ونمائش، نفسانفسی اور چھینا جھٹی کے اس دور میں روز پروزمشکل تر ہوتی جارہ ہی ہے ، ورنہ جہاں تک اختلاف کا

اجارہی ہے اور میر نے نزدیک اس حوالے سے ہمارااصل المیہ یہی ہے، ورنہ جہاں تک اختلاف کا

تعلق ہے، وہ تو انسانی فطرت کا اظہار اور عقل ودانش کا خوش ذاکتہ تمر ہے جواپئی جائز حدود کے اندر

اور جائز طریقہ سے ہوتو جناب نبی اکرم صلی اللہ علیہ وسلم کے ارشاد کے مطابق امت کے لیے رحمت

بن جاتا ہے اور اسے حضرت عمر بن عبد العزیز رحمہ اللہ تعالی نے کیا خوب صورت انداز میں بیان فرمایا

بن جاتا ہے اور اسے حضرت عمر بن عبد العزیز رحمہ اللہ تعالی نے کیا خوب صورت انداز میں بیان فرمایا

بن جاتا ہے اور اسے حضرت عمر بن عبد العزیز رحمہ اللہ تعالی کے بند ھے راستے پر چلنے کی پابند ہو

بات بالکل اچھی نہ گئی، کیونکہ اس طرح امت ہر مسئلہ میں ایک گئی بند ھے راستے پر چلنے کی پابند ہو

جاتی ۔ اب اختلاف ہے، ایک ایک مسئلہ میں چار چار پانچ پانچ قول ہیں، تنوع ہے، چوائس ہے اور امت کے مطابق ان میں

امت کارباب علم ودانش اپنے اسپے ہیں جس سے علم ودانش کی و نیارنگار مگ خوش نما پھولوں کے سے کسی ایک کے انتخاب کاحق رکھتے ہیں جس سے علم ودانش کی و نیارنگار مگ خوش نما پھولوں کے سے کسی ایک جہنستان کاروپ اختیار کرگئی ہے۔

(روز نامهاوصاف،۱۲رمئی،۲۰۰۰)

اختلاف رائے اورطعن تشنیع کا اسلوب

پیاور کے سیدوقار حسین صاحب نے ایک خط میں منیراحمہ چنتائی صاحب آف کرا چی کے اس مراسلے کی طرف توجہ دلائی ہے جو جاویدا حمد غامدی صاحب کے بعض افکار کے بارے میں میرے مضامین کے حوالے سے گزشتہ دنوں''اوصاف'' میں شائع ہواہے ۔ یہ مراسلہ میری نظر سے گزرچکا ہے اور میں نے اپنے ذہن میں رکھ لیا تھا کہ اس کی بعض باتوں پرکسی کالم میں تبحرہ کروں گا مگر وقار حسین کے توجہ دلانے پراپنی ترتیب میں ردو بدل کر کے اس مراسلہ کے بارے میں ابھی پچھ عرض کر رہا ہوں۔

چنتائی صاحب کے مراسلہ کا بنیادی تکتہ یہ ہے کہ غامدی صاحب میدان سے بھاگ گئے ہیں اوراس کے بعد دوسری قابل توجہ بات انہوں نے یہ کہی ہے کہ غامدی صاحب جہاد کے بارے میں قادیانیوں کے موقف کے موید ہیں، مگر مجھے ان دونوں باتوں سے اتفاق نہیں ہے اس لیے کہ نہ میں نے اس گفتگو کا آغاز غامدی صاحب کو میدان سے بھگانے کے لیے کیا تھا اور نہ انہیں بھاگئے کی ضرورت ہے۔ یہ خالص مناظر انہ اسلوب کی باتیں ہیں جو نہ میرے مزاج کا حصہ ہیں اور نہ غامدی صاحب ہی اس اسلوب کے دائش ور ہیں۔ میں نے ان کے بعض افکار پر برادرانہ انداز میں افہام و تنہیم کے جذبہ کے تحت اظہار خیال کیا تھا جس کے جواب میں ان کے دوشاگر دوں خورشیدا حمد ندیم اور معز امجد نے طبح آزمائی کی مگر ان کے جوابات سے مجھے اظمینان حاصل نہیں ہوا جس کا اظہار میں نے برکھنے کے ساتھ بعد کے مضامین میں کردیا۔ اب دونوں طرف کے مضامین اہل علم کے سامنے نے برکتائی کے ساتھ بعد کے مضامین میں کردیا۔ اب دونوں طرف کے مضامین اہل علم کے سامنے

ہیں اور وہ خود فیصلہ کر سکتے ہیں کہ کس کے موقف اور دلائل میں وزن ہے؟ اس میں ہار جیت یا میدان میں گھرنے یا جمال میں گھرنے یا جمال کئی سوال نہیں ہے اور نہ ہی اس طرح کا نتیجہ اخذ کرنا اس قتم کے علمی مباحث سے مناسبت رکھتا ہے۔

جہاں تک غامدی صاحب کو جہاد کے بارے میں قادیا نیوں کے موقف کا موید ظاہر کرنا ہے تو یہ سراسرزیادتی ہے اس لیے کہان کا موقف قطعاً وہ نہیں ہے جو مرز اغلام احمد قادیا نی نے پیش کیا ہے۔ مرز اقادیا نی نے جہاد کے سرے ہے منسوخ ہونے کا اعلان کیا تھا بلکہ اس نے جموٹی نبوت کا ڈھونگ ہی جہاد کی منسوخی کے پرچار کے لیے کیا تھا جبکہ غامدی صاحب جہاد کی فرضیت اور اہمیت کو پوری طرح تسلیم کرتے ہیں البتہ جہاد کے اعلان کی مجاز اتھار ٹی کے بارے میں تخفظات رکھتے ہیں مگر اس بارے میں ان کی رائے امت کے جمہور اہل علم سے مختلف ہے جس پر ہم تفصیل کے ساتھ اظہار خیال کر چکے ہیں۔

میرااختلاف غامدی صاحب کے ساتھ یہ نہیں ہے۔ اپنے سابقہ مضامین میں، میں عرض کر چکا ہوں کہ میں انہیں حضرت مولا نا حمید الدین فراہی کے علمی مکتب فکر کا نمائندہ سمجھتا ہوں اور حضرت مولا نا فراہی گے بارے میں میری رائے وہی ہے جو حضرت مولا نا عبید اللہ سندھی اور حضرت مولا نا مبید اللہ سندھی آور حضرت مولا نا مبید اللہ سندھی آور حضرت مولا نا مبید اللہ سندھی گری ہے، البتہ امت کے جمہور اہل علم کے علی الرغم ان کے تفر دات کو میں قبول نہیں کرتا اور غامدی صاحب سے میں نے بہی عرض کیا ہے کہ علمی تفر دات کواس انداز سے پیش کرنا کہ وہ امت کے اجتماعی علمی دھارے سے الگ کسی نئے مکتب فکر کا عنوان نظر آنے لگیں، امت میں فکری انتشار کا باعث بنتا ہے اور اگر اس پر اصر ارکیا جائے تو اسے عالمی فکری استعار کی ان کوششوں سے الگ کر کے دیکھنا مشکل ہوجا تا ہے جو ملت اسلامیہ کو ذہنی انتشار اور فکری انار کی سے دوجیار کرنے لیے ایک عرصہ سے حاری ہیں۔

اپنی بات کی مزید وضاحت کے لیے عرض کرنا چاہوں گا کہ پچھ عرصہ ہوا، ایک صاحب علم دوست نے مجھ سے سوال کیا کہ علمی تفردات میں مولا نا ابوالکلام آزاد، اور مولا نا عبیداللہ سندھی جھی مولا نا سید ابوالاعلی مودودی سے پیچھے نہیں ہیں تواس کی وجہ کیا ہے کہ ان کے تفردات علما کے حلقہ میں

اس شدت کے ساتھ موضوع بحث نہیں ہے جس شدت کے ساتھ مولا نا مودودی ہے افکار کونشانہ بنایا گیا ہے؟ میں نے عرض کیا کہ اس کی وجہ بہ ہے کہ مولا ناسندھی اور ابوالکلام آزاد کے علمی تفرادت پران کے شاگردوں اور معتقدین نے دفاع اور ہر حال میں انہیں صحح نابت کرنے کی وہ روش اختیار نہیں کی جوخود مولا نا مودودی اور ان کے رفقا نے ان کے تحریوں پر علما کی طرف سے کیے جانے والے اعتراضات پر اپنائی تھی۔ چنا نچراس روش کے نتیج میں وہ جمہور علما کے مدِ مقابل ایک فریق کی حشیت اختیار کرتے چلے گئے اور بحث ومباحثہ کا بازار گرم ہوگیا۔ اس حوالے سے قریبی زمانے میں سب سے بہتر طرز عمل اور اسوہ میر بنزد یک حکیم الامت حضرت مولا نا اشرف علی تھا نوی گا کہ جنہیں جب بھی ان کی کئی رائے کے غلط ہونے کے بارے میں دلیل کے ساتھ بتایا گیا تو انہوں نے اس سے رجوع میں بھی عار محسوں نہیں کیا بلکہ ایک روایت کے مطابق آخر عمر میں انہوں نے علما کے ایک گروپ کے ذمے لگا دیا تھا کہ وہ ان کی تصافیف کا مطالعہ کر کے الی باتوں کی نشا ند ہی کریں وان کی تصافیف کا مطالعہ کر کے الی باتوں کی نشا ند ہی کریں نظر نانی کرسکیں۔

یہ بات عرض کرنے کا مقصد می تھا کہ''اصول پرتی'' کی کچھ حدود ہیں اور اصول قائم کرتے وقت ان کے عملی اطلاق کا بھی لحاظ رکھنا پڑتا ہے ور نہ مسائل سلیحنے کے بجائے مزید الجھاؤ کا شکار ہوجاتے ہیں ۔اسی طرح اصول کی درجہ بندی بھی ہے ۔وہ اصول جوقر آن وسنت میں قطعیت اور صراحت کے ساتھ بیان کیے گئے ہیں، وہ تو قطعی ہیں اور ان کی پابندی سے کوئی بھی شخصیت متنثی نہیں ہے مگر جواصول اہل علم نے استنباط اور استدلال کے ذریعے خود وضع کیے ہیں، ان کو قطعیت کا درجہ حاصل نہیں ہے اس لیے کسی بھی شخصیت یا حلقہ کو یہ حق نہیں دیا جاسکتا کہ وہ اپنے وضع کر دہ اصولوں کو پوری امت کے لیے حتمی قرار دے کرامت کے تمام طبقات کو ان پر پرکھنا شروع کر دے۔ البتہ ان میں سے جس اصول کو امت میں اجماع کا درجہ حاصل ہوجائے یا کم از کم جمہور علما اس سے البتہ ان میں سے جس اصول کو امت میں اجماع کا درجہ حاصل ہوجائے یا کم از کم جمہور علما اس سے النبتہ ان میں سے جس اصول کو امت میں اجماع کا درجہ حاصل ہوجائے یا کم از کم جمہور علما اس سے النبتہ ان کی بات مشتنی ہے۔

(ماهنامهالشريعه مئي اجون ۲۰۰۱)

علمی وَککری مباحث اور جذباتی رویه

کی طرف سے جمعیۃ علاء اسلام کے راہ نماؤں کو''سوشلسٹ علما'' کا خطاب بھی دیا گیااور • ۱۹۷ء کے الیکش تک بیم عمر کہ خوب گرم رہا۔

اس پس منظر میں راقم الحروف نے مزارعت اور بٹائی کےعنوان پر ایک تحقیقی مضمون لکھا جو ہفت روزہ''تر جمان اسلام''لا ہور میں قبط وارشائع ہوا۔حصہ اور بٹائی بیز مین کاشت کے لیے دینے کے جواز پر حضرت امام ابو حنیفیہ اور ان کے صاحبین حضرت امام ابو یوسف ؓ اور حضرت امام محمدٌ کا اختلاف مشہور ہے۔صاحبین مزارعت اور بٹائی کے جواز کے قائل ہیں جبکہ حضرت امام ابوحنیفہ اُسے نا جائز قرار دیتے ہیں۔ میں نے دونو ں طرف کے دلائل کا مطالعہ کیا اور خاصی محنت کی جس میں بعض نادر کتابوں کے لیے خانقاہ سراجیہ کندیاں شریف میں بھی ایک دوروز کے لیے حاضری دی اوروہاں کےمعروف کتب خانہ سے استفادہ کیا۔اس مطالعہ کے دوران مجھے حضرت امام ابوحنیفیہ کے دلائل زیادہ وزنی معلوم ہوئے اوربعض ا کابراحناف کی الیی تصریحات بھی نظر ہے گزریں کہ اس مسکلہ میں دلائل امام صاحبٌ کے ساتھ ہیں اور صاحبین کے موقف رفتو کا''مصلحت عامہ'' کی وجہ سے دیاجا تا ہے۔ چنانچہ اس کی بنیاد پر میں نے یہ موقف اختیار کیا کہ دلائل بھی امام صاحبؓ کے ساتھ ہیں اور آج کے دورکی''مصلحت عامہ'' کا تقاضا بھی بیہ ہے کہ جا گیردارانہ سٹم کازورتو ڈکرغریب کسانوں کو تخفظات فراہم کیے جائیں ،اس لیے آج کے دور کے لیے حضرت امام ابوحنیفہ گاموقف زیادہ قرین مصلحت اور قابل عمل ہےاورعلا ہے کرام کو بٹائی اور مزارعت کے جواز کا فتو کی دینے کے بجائے امام صاحبٌ کےموقف کی طرف رجوع کرنا جاہے۔میراموقف آج بھی یہی ہےاوراگر حہاجتہادیاا فیا کی اہلیت ندر کھنے کی وجہ ہے عمل اسی بر کرتا ہوں اور مسکلہ بھی لوگوں کو وہی بتا تا ہوں جوصاحبین کے موقف کےمطابق جمہور فقہاے احناف کامفتی بہتول بے کین علمی اور تحقیقی طور پرامام صاحبؓ کے موقف کوہی راجح اورآج کے دور کی ضروریات سے ہم آ ہنگ سمجھتا ہوں۔

جمعیۃ علماء اسلام پاکستان کے آرگن مفت روزہ 'تر جمان اسلام' لا ہور میں اس مضمون کا شاکع ہونا تھا کہ ہر طرف شور مج گیا۔ 'سوشلسٹ علما'' کا خطاب تو ہمیں مل ہی چکا تھا، یہ کہا جانے لگا کہ میہ مضمون سوشلزم کی جمایت کے لیے اور سوشلسٹوں کو تقویت پہنچانے کے لیے لکھا گیا ہے بلکہ بعض انتہائی ذمہ دار ہزرگوں نے میری طالب علانہ حیثیت کود کیھتے ہوئے بہت وہ بھی فرمادیا کہ بہمضمون اس کا لکھا ہوائہیں ہوسکتا بلکہ اس کے والدمحتر م شخ الحدیث حضرت مولا نامحمر سرفراز خان صفدر دامت برکاتہم نے بیمضمون لکھا ہے اور اسے بیٹے کے نام سے شائع کرا دیا ہے حالا نکہ نہ حضرت والد صاحب مد ظلہ کا بیم وقف تھا اور نہ ہی مضمون کی اشاعت سے قبل انھیں اس کا کوئی علم تھا لیکن زبانوں کوکون بند کرسکتا ہے؟ اس لیے چہ میگوئیوں کا سلسلہ جاری رہا۔

میری بیخواہش تھی کہ کوئی صاحب طعن وتشنیع کی زبان اورنفسیات سے ہٹ کراس مضمون کا علمی طور پر جواب کھیں اور دلائل کار دکریں تا کہا گرمیری کوئی استدلال کی غلطی ہے تو مجھ پر واضح ہو لیکن بیخواہش پوری نہ ہوئی اور طعن وتشنیع کا سلسلہ کچھ دیر جاری رہ کربات ٹھندی پڑگئی۔

یہ قصہ مجھے مجداتھیٰ کی تولیت کے حوالہ سے عزیز م حافظ محد مثار خان سلمہ کامضمون اوراس پر مختلف اطراف سے ہونے والی تقدید کود کھے کر یاد آیا اور میں نے مناسب سمجھا کہ اسے ریکارڈ پر لے آؤں کہ اس فتم کا معاملہ اس سے قبل مثار خان سلمہ کے والد یعنی میر سے ساتھ بھی ہو چکا ہے۔ عزیز م سلمہ نے ایک علمی و تحقیقی عنوان پر اپنے مطالعہ و تحقیق کا حاصل اس مضمون میں پیش کیا ہے۔ میں خود اس پر اپنے موقف اور بعض تحفظات کا اظہار اپنے تبرہ میں کر چکا ہوں جو' الشریعہ' کے ایک گزشتہ شارے میں ثالغ ہو چکا ہے، لیکن میں اسے اس عزیز کا بلکہ مطالعہ و تحقیق سے دلچیں رکھنے والے ہر شخص کا حق سمجھتا ہوں کہ وہ اپنے مطالعہ و تحقیق کے نتائج کو سامنے لائے اور اپنا موقف دلائل کے ساتھ پیش کر ہے اور اگر کسی کو اختلاف ہے تو وہ طعن و تشنیع کا سہار الینے کے بجائے دلائل کی بنیاد پر اختلاف کر ہے اور اس کا اختلاف بھی اس طرح'' الشریعہ' کے صفحات کی زینت سے مگر مجھے افسوس اختلاف کر نے والے دوست نے اسے بنجیدگی کے ساتھ گفتگو کا موضوع نہیں بنایا جبکہ ہماری خواہش اختلاف کر نے والے دوست نے اسے بنجیدگی کے ساتھ گفتگو کا موضوع نہیں بنایا جبکہ ہماری خواہش ہو تھی کے ساتھ بی بہلو کو شجیدگی سے لیں اور دلائل کے ساتھ ای اس علمی پہلو کو شجیدگی سے لیں اور دلائل کے ساتھ بی اس قسم کے مسائل میں اصل میں سائل میں اصل محدرت حال تک رسائی ہوتی ہے۔

مجھے امید ہے کہ اس مضمون سے اختلاف کرنے والے دوست اپنی علمی اور اخلاقی ذمہ داری کا احساس کرتے ہوئے علمی بنیاد پر اس سے اظہار اختلاف کریں گے اور الیسے کسی بھی تنقیدی مضمون کو ''الشریعۂ' میں جگہ دے کر ہمیں خوثی ہوگی۔

(ما مهنامه الشريعية ايريل امني ٢٠٠٢)

علمی وفکری مباحثهٔ کوفر وغ دینے کی ضرورت

بحداللہ تعالیٰ زیرنظر ثارے کے ساتھ ہم ُ الشریعۂ کی ستر ہویں جلد کا آغاز کررہے ہیں۔ آج سے کم وبیش سولہ سال قبل اکتوبر ۱۹۸۹ء میں ُ الشریعۂ نے ماہوار جریدے کے طور پر اپنا سفر شروع کیا تھا اور اتار چڑھاؤ کے مختلف مراحل سے گزرتے ہوئے بیدینی وککری ماہنا مداپنی موجودہ شکل میں قارئین کے سامنے ہے۔

الشریعه کادی گوجرانوالہ کے اس ترجمان کی ابتدااس عزم کے ساتھ ہوئی تھی کہ دورحاضر کے مسائل اور چیلنجز کوسا منے رکھتے ہوئے اسلامی تعلیمات واحکام کو جدید اسلوب اور تقاضوں کے مطابق پیش کرنے کی کوشش کی جائے گی ، عالم اسلام کے علمی ودینی حلقوں کے درمیان رابطہ ومفاہمت کے فروغ کی راہ ہموار کی جائے گی ، اسلام دہمن لا بیوں اورحلقوں کے تعاقب اور نشان دہمی کا فریضہ انجام دیا جائے گا اور دینی حلقوں میں فکری بیداری کے ذریعے سے جدید دور کے علمی وفکری چیلنجز کا ادراک واحساس اجا گرکیا جائے گا۔ ان مقاصد کی طرف ہم کس حد تک پیش رفت کر پائے ہیں ، اس کے بارے میں حتی طور پر پچھ ہیں کہا جا سکتا ، البتہ ہمارے لیے یہ بات بہرحال اطمینان بخش ہے کہ یہ اہداف ومقاصد برستور ہماری نگا ہوں کے سامنے ہیں اور ہم اپنی بساط اور استطاعت کی حد تک ان کے لیے مسلسل مصروف عمل ہیں۔

اس دوران میں ہماری بھر پورکوشش رہی ہے کہ پیش آمدہ مسائل پر دینی حلقوں میں بحث ومباحثہ کا ماحول پیدا ہواور کسی بھی مسکلہ پر اپنا موقف پیش کرنے کے ساتھ ساتھ دوسرے فریق کا

موتف اور دلائل بھی حوصلہ اور اطمینان کے ساتھ سننے اور پڑھنے کا مزاج ہے ، کیونکہ اس کے بغیر کسی مسئلہ پرضیح رائے اور نتیجہ تک پہنچنا ممکن نہیں ہوتا۔ مگر بدشمتی سے ہمارے ہاں تحقیق ، مطالعہ ، مباحثہ اور مکالمہ کی روایت ابھی تک جرنہیں پڑسکی اور چند شخصیات کے استثنا کے ساتھ عمومی ماحول بہی ہے کہ دلائل کی روشنی میں رائے قائم کرنے کے بجائے رائے قائم کر کے اس کے لیے دلائل تلاش کیے جاتے ہیں۔ ہماری کوشش رہی ہے اور آئندہ بھی ان شاء اللہ تعالی رہے گی کہ دینی حلقوں ، بالخصوص علمی وفکری حلقوں کے معروضی حالات اور حقائق سے آگا ہی حاصل کرنے اور آج کے معاصر علمی وفکری حلقوں کے موقف ، دلائل اور طرز استدلال سے شناسا ہونے کے لیے آج کی زبان اور انصیں اس ضرورت کا احساس دلایا جائے کہ آج کی دنیا سے بات کرنے کے لیے آج کی زبان اور اسلوب پر دسترس ناگزیر ہے اور ہم ماضی کے اسلوب اور طرز استدلال کے ذریعے سے آج کی دنیا تک اسلام کا پیغام اور تعلیمات پہنچانے میں کا میاب نہیں ہو سکتے۔

یہ بات بھی ہمارے ایجنڈے کا حصہ چلی آ رہی ہے کہ جدید اسلوب اور طرز استدلال کی طرح ابلاغ کے جدید ذرائع اور تکنیک تک دینی حلقوں اور علماء کرام کی رسائی بھی انتہائی ضروری ہے اور ہم اس ضرورت کی طرف دینی حلقوں کو مسلسل توجہ دلارہے ہیں۔

ہم وہی بات کہدرہے ہیں جو تین صدیاں قبل حضرت شاہ ولی اللہ دہلویؒ نے فر مائی تھی کہ آنے والے دور میں دین کو تیجے طور پر پیش کرنے کے لیے عقلی استدلال کے ہتھیار سے کام لینا ہوگا اور فکری جمود کے دائر سے سے نکل کر کھلے دل ود ماغ کے ساتھ مسائل کا تجزیہ کرنا ہوگا۔ حضرت شاہ صاحب نے یہ بات تین سوسال قبل کے ماحول میں فر مائی تھی اور ہم اسی بات کو تین سوسال کے بعد آج کے حالات اور تناظر میں دینی حقوں اور ارباب علم ودانش کی خدمت میں پیش کررہے ہیں۔ ممکن ہے بعض دوستوں کو ہمارا کہنے کا انداز حضرت شاہ صاحب سے مختلف دکھائی دے ، مگر مقصد اور ہدف کے بعض دوستوں کو ہمارا کہنے کا انداز حضرت شاہ صاحب سے مختلف دکھائی دے ، مگر مقصد اور ہدف کے بعض دوستوں کو ہمارا کہنے کا انداز حضرت شاہ صاحب سے مختلف دکھائی دے ، مگر مقصد اور ہدف کے بعض دوستوں کو ہمارا کہنے کا انداز حضرت شاہ صاحب سے مختلف دکھائی دے ، مگر مقصد اور ہدف کے بعن جو تین صدیاں قبل امام ولی اللہ دہلوگ پورے شرح وسط کے متاب سے تھے کو بر فر ما تھے ہیں۔

ہماراطریق کاربیر ہاہے کہ بعض مسائل کوہم ازخود چھیڑتے ہیں ۔ ضروری نہیں کہ ہماراموقف

بھی وہی ہوجو کسی مسئلہ پر بحث کا آغاز کرتے ہوئے الشریعۂ کے صفحات میں پیش کیا گیا ہے، گر ہماری خواہش ہوتی ہے کہ دینی حلقوں کے ارباب فکر ودانش اس طرف توجہ دیں، مباحثہ میں شریک ہوں، اپنا نقط نظر ولائل کے ساتھ پیش کریں، جس موقف سے وہ اختلاف کر رہے ہیں، اس کی کمزوری کو علمی انداز سے واضح کریں اور قوت استدلال کے ساتھ اپنے موقف کی برتری کو واضح کریں، کیونکہ اب وہ دور نہیں رہا کہ کسی مسئلہ پر آپ اپنی رائے پیش کر کے اس کے حق میں چند دلائل کا تذکرہ کرنے کے بعد مطمئن ہوجا ئیں کہ رائے عامہ کے سامنے آپ کا موقف واضح ہوگیا ہواور آپ کی بات کو قبول کرلیا جائے گا۔ آج کا دور تقابلی مطالعہ کا دور ہے، تجزیہ واستدلال کا دور ہے اور معروضی حقائق کی تفصیلات وجزئیات تک رسائی کا دور ہے۔ آپ کو بیرسارے پہلوسا منے کے اور معروضی حقائق کی تفصیلات و جزئیات تک رسائی کا دور ہے۔ آپ کو بیرسارے پہلوسا منے حاصل نہیں کر سے گی۔ ہم جب کسی مسئلے پر بحث چھیڑتے ہیں تو امکانی حد تک اس کے بارے میں حاصل نہیں کر سکے گی۔ ہم جب کسی مسئلے پر بحث چھیڑتے ہیں تو امکانی حد تک اس کے بارے میں ماصلہ ہم موروں کو اجا گر کرنا ہمارا مقصد ہوتا ہے اور ہماری کوشش ہوتی ہے کہ الشریعۂ میں شائع میں موتف کے حق میں یا اس کے خلاف موصول ہونے والا کوئی مضمون یا مراسلہ ہونے والے کسی موقف کے حق میں یا اس کے خلاف موصول ہونے والا کوئی مضمون یا مراسلہ ہونے والے کسی موقف کے حق میں یا اس کے خلاف موصول ہونے والا کوئی مضمون یا مراسلہ مناعت سے رہ نہ جائے اور اس بحث کا کوئی پہلوشنہ نہ در ہے۔

اس صورت حال سے بعض دوستوں کو البحصن ہوتی ہے اور وہ اس کا اظہار بھی کرتے ہیں، گر ہمارے خیال میں بیالجحن عام طور پر دو وجہ سے ہوتی ہے۔ ایک اس وجہ سے کہ بہت سے دوست ہمارے اس طریق کاراور مقصد کو بجھے ہیں پاتے جس کا سطور بالا میں تذکرہ ہو چکا ہے اور دوسرااس وجہ سے کہ ہمارے خاندانی پس منظر کے باعث بہت سے دوست الشریعۂ کو ایک مسلکی جریدہ کے طور پر دیکھنے کے خواہش مندر ہتے ہیں۔ جہاں تک ہمارے مسلک ومشرب کا تعلق ہے، ہم نے سولہ برس قبل الشریعۂ کے بہلے شمارے میں ہی ہے بات دولوک طور پر واضح کر دی تھی کہ ہم اہل السنة والجماعة میں سے ہیں اور اہل سنت کے مسلمات کی پابندی کو اپنے لیے ضروری سمجھتے ہیں۔ ہم فقہی فرجب کے لحاظ سے حنفی ہیں اور اہل سنت کے مسلمات کی پابندی کو اپنے کے اصول اور تعبیرات کو ترجیح دیتے ہیں، جبکہ مسلک و مشرب کے حوالے سے دیو بندی ہیں اور اکا ہر علماء دیو بند کثر اللہ جماعتہم کی

جدوجہداورافکارے راہ نمائی حاصل کرنا اپنے لیے باعث سعادت تصور کرتے ہیں، لیکن الشریعۂ کو مسلکی ترجمان کے طور پرہم نے بھی پیش نہیں کیا۔ مسلک کی ترجمانی کے لیے ملک میں درجنوں جرا کدموجود ہیں اور ہم بھی اس مقصد کے لیے ان سے حتی الوسع تعاون کرتے ہیں، مگر ہمارا عملی میدان اس سے بالکل مختلف ہے۔ ہماری تگ و تاز کا دائرہ فقہی اور مسلکی کشکش نہیں، بلکہ مغرب کے فکر وفلسفہ اور تہذیب و ثقافت کی وسیع تر بلغار کے تناظر میں اسلامی تعلیمات واحکام کوجد پرزبان اور اسلوب میں پیش کرنا ہے۔ اس کا مطلب فقہی اور مسلکی جدوجہد کی ضرورت سے انکار نہیں بلکہ یہ اسلوب میں پیش کرنا ہے۔ اس کا مطلب فقہی اور مسلکی جدوجہد کی ضرورت سے انکار نہیں بلکہ یہ صلاحیتیں صرف کرنا ہے اور اس میں اپنی حدوجہد کے لیختص کرلیا ہے اور اس میں اپنی صلاحیتیں صرف کرنا ہے اور اس میں اپنی معلوب نقی میں اپنی حدوجہد کے لیختص کرلیا ہے اور اس میں اپنی صلاحیتیں صرف کرنا ہے اس کا مطلب قتی ہو کہ کے اپنی جدوجہد کے لیختص کرلیا ہے اور اس میں اپنی صلاحیتیں صرف کرنا ہے ہوں۔

بعض دوستوں نے بیشکوہ کیا ہے کہ الشریعہ میں بسااوقات ایک ہی مسئلہ پرمتضاد مضامین شاکع ہوتے ہیں اور بعض مضامین اہل سنت، حقیت اور دیو بندیت کے حوالوں سے روایتی موقف سے متصادم ہوتے ہیں۔ ہمیں اس سے انکارنہیں ہے، گراس کی وجہ وہی ہے جس کا سطور بالا میں ہم تذکرہ متصادم ہوتے ہیں کہ ہم علمی وفکری مسائل میں ارباب علم ودانش کو بحث ومباحثہ کے لیے کھلا ماحول اور فورم مہیا کرناچا ہے ہیں اور دینی حلقوں میں با ہمی مکا لمہ کا ذوق بیدار کرناچا ہے ہیں۔ بیطریق کاران شاء مہیا کرناچا ہے ہیں۔ بیطریق کاران شاء اللہ تعالیٰ آئندہ بھی جاری رہے گا، تا ہم اب اسے قدر سے محدود اور معین و شخص کیا جار ہا ہے، اس طور پر کہ الشریعہ کے ہم شارے کے ایک تہائی صفحات اس طرح کے کھے مباحثے کے لیے خصوص کیے جا کر کہ الشریعہ کے ہم شارے کے ایک تہائی صفحات اس طرح کے کھے مباحثے کے لیے خصوص کیے جا میں جن میں کسی بھی اہم مسئلہ پر مختلف نقطہ ہائے نظریتی کیے جا کیں گے اور کسی بھی انہم مسئلہ پر مختلف نقطہ ہائے نظریتی کیے جا کیں گے اور کسی بھی انہم مسئلہ پر مختلف نقطہ ہائے نظریتی کیے جا کیں گے اور کسی بھی انہم مسئلہ پر مختلف نقطہ ہائے نظریتی کیے جا کیں گے اور کسی بھی انہم مسئلہ پر مختلف نقطہ ہائے نظریتی کے جا کیں گے اور کسی بھی انہم مسئلہ پر مختلف نقطہ ہائے نظریتی کے جا کیں گے اور کسی بھی انہیں موصول ہونے والا ہر وہ مضمون شامل اشاعت ہوگا جوطعی و شنیج اور مناظرانہ موشکا فیوں سے گریز کرتے ہوئے افہا م تو تھ ہی کے شنجیدہ اور علمی اسلوب میں تح بر کیا گیا ہو۔

(ماهنامهالشريعه، جنوري ۲۰۰۶)

اہل علم کے '' تفردات''اور توازن واعتدال کی راہ

[عالم اسلام کے نامور محقق ڈاکٹر محمد حمید اللہ صاحب کے انتقال پران کی شخصیت اور خدمات کے اعتراف میں ماہنامہ الشریعہ کی ایک خصوصی اشاعت کا اعلان کیا گیا (جوبعض ناگز پر وجوہ سے منظر عام پرنہیں آسکی) تو ملک کے معروف دینی ادارے سے وابستہ ایک عالم دین نے اپنے خط میں اس خدشے کا اظہار کیا کہ ڈاکٹر صاحب کے ہاں بہت سے ایسے تفردات پائے جاتے ہیں جن پرمولا نامحمہ یوسف بنورگ، مولا نامحمہ یوسف لدھیا نوگ اور دیگر اہل علم نے نقد کیا ہے، جبکہ الشریعہ کی خصوصی اشاعت سے ڈاکٹر صاحب کے ان تفردات کو استناد حاصل ہوجائے گا۔ زیر نظر مکتوب اس خط کے جواب میں تحریکیا گیا۔]

آپ کاار شاد بجا ہے اور ہم نے اس نمبر میں ایک مستقل باب ''نقد ونظر'' کے عنوان سے ڈاکٹر صاحب مرحوم کے تفردات کی نشان دہی کے لیے مخصوص کر رکھا ہے۔ اس سلسلے میں ہم '' خطبات بہاول پور'' پر کسی علمی نقذ کی تلاش میں تھے کہ آپ کا گرامی نامہ موصول ہو گیا اور ہمارا کام آسان ہو گیا۔ اس پر آپ کا بطور خاص شکر گزار ہوں۔ فجر اکم اللہ تعالی احسن الجزاء۔ ان شاء اللہ تعالی اس مواد کا خلاصہ بھی حضرت بنور کی اور حضرت لدھیا نوگ کے تبھروں سمیت شامل اشاعت ہوگا۔ ویسے اس سے ہٹ کرایک بات عرض کرنا چا ہتا ہوں کہ '' تحفظ ود فاع'' کا میدان اور ہے اور

'' دعوت ومکالمہ'' کا دائر ہ اس سے بہت مختلف ہے اور مغرب کے قلب میں بیٹھ کر'' دعوت و مکالمہ'' کے میدان میں ڈاکٹر حمیداللہ مرحوم نے جوخد مات سرانجام دی ہیں، جنوبی ایشیا کے حوالے سے اس میں ان کی کوئی اور نظیر ہمارے سامنے ہیں ہے۔ ظاہر ہے کہ جو شخص کام زیادہ کرے گا، وہ غلطیاں بھی زیادہ کرے گا۔ کو غلطیاں بھی زیادہ کرے گا۔ کو غلطیوں کوسامنے رکھ کراس کے کام کونظرانداز کر دینا اور اسے'' نا قابل تذکرہ'' کی ٹوکری کی نذر کر دینا نہ صرف میرکہ اس شخصیت کے ساتھ ناانصافی ہے بلکہ خود اس کام کے متعلقہ شعبہ کے لیے بھی نقصان دہ ہے۔

'' تفردات' خود ہمارے معروف بزرگوں میں سے کس کے نہیں رہے؟ اگر کوئی صاحب صرف انھی کو جمع کرنے اور ان پر نفتہ کرنے میں لگ جائیں تو زندگی بھر کسی اور کام کے لیے انھیں فرصت نہیں ملے گی۔ ڈاکٹر صاحب مرحوم ہمارے ہی حلقہ کے بزرگوں میں سے ہیں اور'' بےاستاذ'' نہیں بلکہ حضرت مولا نامنا ظراحسن گیلانی کے تلا فدہ اور ان کے تربیت یا فتہ حضرات میں سے ہیں۔ ان کے نام کے ساتھ ڈاکٹر کا لفظ دیکھ کر ہمارے دینی حلقوں نے جس طرح انھیں'' اچھوت' بنادیے کی روش اختیار کی ہے، وہ لاکق ستایش نہیں ہے۔ ہم اپنے حلقے کو محدود سے محدود ترکرتے چلے جا رہے ہیں اور ایک علمی وفکری جدو جہد کو ہم نے'' پیرخانوں'' میں بانٹ دیا ہے۔

آپ کے ارشادات پر ذہن میں آنے والی بات میں نے بلاتکلف عرض کر دی ہے۔کوئی پہلو طبع پر گراں گزر ہے تو معذرت خواہ ہوں۔

آپ کے خط پرآپ کی ہدایت کے مطابق''آف دی ریکارڈ'' کھودیا ہے، مگر میراعریضہاس ''صنف'' نے نہیں ہے۔ کہیں شائع ہوجائے تو مجھے کوئی اشکال نہیں ہوگا۔

شكربيرومعذرت!

والسلام ابوعمارز امدالراشدی ۱۹رمارچ۲۰۰۳

عصر حاضر ميں اجتهاد _____

الشريعه اكادي كي مطبوعات

حان انبمت	مضنف صف	عنوان
120/152	ابعثارذابالراشدى	مدوداً ردُّينس اور تحفظ نسوال بل
150/200	ابوالداردامداراشدى امعزام	 جناب جاویداحمد فامدی کے طلقہ فکر کے ساتھ
	واكثر فاروق خان اخورشد عديم	ايک ملي وگلري مکالد
270/416	ابوهارزابدالراشدى	وين مدارس كانصاب ونظام
		المسافق وأقرك آئين مي
180/234	مرتب شيراه ميواتي	و بنی مدارس اور عصر حاضر
(الشريعة اكادي كرزيا بهتام فكرى انشتول اورزيتي وركشابس كى روداو)		
120/208	موارشيها فان اليودعرى تحريسف ينعك	و قراردادمقاصدكامقدم
80/160	ايوعارزابدالراشدى	م حدوم على: وقات كاركردكي وانجام
200/328	ابوعارزابدالراشدى	٥ عفرها ضرش اجتهاد
60/128	ابوهارزابدالراشدي	٥ جامدهدكاماني
60/128	ابوعارزابدالراشدي	 خطبه جية الوداع: اسلاى تعليمات كاعالى منشور
55/104	ايعارزابدالراشدى	م ندایی جماعتیں اورانتخابی سیاست
(8(1)	افادات في ألديث موالنا محدر فراز خان صفد	و فن مديث كاصول ومبادى
Since.	مرتب: محر محار خان ناصر	1211
(8/3)	ايعارزابدالراشدي	٥ جزل پوينشرف كادورانتدار
(80)	المرافان نامر	٥ فتها عاحناف اورفع مديث
Marie M		May be a second

الشريعها كادى

مات می کانوان کنگئی وایکوجرانوانه www.alsharia.org